

# میری سرکار

امروز حضرت کرمانیلا

اللہ تعالیٰ



ہم کے مسائل میں سرسبز شاہ گدا  
پیدہی کرمانیلا شہنشاہ میں

مرتب

محلہ سمیع اللہ نوری


کرمانیلا شہنشاہ



10

5031

جن کے سائل میں سب شاہ و گدا  
یہ وہی کرمانوالے شہنشاہ ہیں



# سیرت سرگل

رحمۃ اللہ علیہ

امیر و حضرت کرمانوالے



محلہ سمیع اللہ نوری

دوکان نمبر ۲  
درہار مارکیٹ  
لامور

## کرمانوالہ پبلشرز



Voice: 042-7249515

بَفِيضَانَ كَرَمٍ

حضرت سید محمد اسماعیل شاہ بخاری رحمۃ علیہ

مفتی و حضرت کرمانوالے آستانہ عالیہ حضرت کرمانوالہ شریف۔ اوکاڑہ



81659 حضرت سید

محمد عثمان علی شاہ بخاری رحمۃ علیہ

حضرت سید  
محمد علی شاہ بخاری رحمۃ علیہ

حضرت سید  
صمصام علی شاہ بخاری رحمۃ علیہ

حضرت سید  
محمد غضنفر علی شاہ بخاری رحمۃ علیہ

پیر سید طیب علی شاہ بخاری رحمۃ علیہ

سجادہ نشین حضرت کرمانوالہ شریف

زیر پرچہ

مذہب حق محفوظ ہے

قیمت روپے

عاجی انعام اللہ بی نقشبندی برکاتی

شائع اول ..... یکم مئی 2004

شائع دوم ..... یکم ستمبر 2006

زیر اہتمام

سمیع اللہ برکت

موت آجائے مگر آئے نہ دل کو آرام دم نکل جائے مگر نکلے نہ الفت تیری  
دیکھنے والے کہا کرتے ہیں اللہ اللہ یاد آتا ہے خدا دیکھ کے صورت تیری

# میری تمہارا کاف پناہ ہے کرمانوالہ



حضرت کرماں والے کرم مکائی جانندے  
بے خبر لوکاں تائیں رب ملائی جانندے

عجب میں نے نشان دیکھے کرمانوالے پیردے  
پیرے کیتی پار جانندے ہر دکھی دیکر دے

جس نے ایک دفعہ بھی میری جوتی سیدھی کی، اس کی سفارش کروں گا۔

(فرمان حضرت بہاؤ الدین نقشبندؒ)



کتاب بنام

گلدستہء عقیدت

شمس العارفین، سراج السالکین، قطب الاقطاب

حضرت سید محمد معین شاہ بخاری

رحمۃ اللہ علیہ

معروف حضرت کرمانوالے

کے لاڈلے بیٹے

اپنے دادا مرشد

قدس سرہ العزیز

حضرت سید محمد عثمان علی شاہ بخاری

رحمۃ اللہ علیہ

المعروف بابا جی سرکار

کی بارگاہ عالی جناب میں بصد ادب و نیاز حصول برکت کیلئے پیش کرتا ہوں۔

قومی امید ہے کہ یہ شوق و محبت اور ارادت کے پھول اس تہی دامن کی مصائب

دین و دنیا میں نجات کا باعث بن جائیں گے۔ (والسلام الی یوم القیام)

محلہ سمیع الدنوری

خادم سلسلہ عالیہ نقشبندیہ مجددیہ طیبیہ 0321-4471746

15 جولائی 2004 بمطابق 25 جمادی الاول 1425ھ

## فہرست

ب		الف	تصویر مبارک میری سرکار ﷺ
د	عظمتِ اولیاء	ج	ابتدائیہ
	مقدمہ	ی	دیباچہ

215	انیسویں مجلس: بیلی حضرت کرماں والے دے	1	ابتدائی حالات و واقعات
223	بیسویں مجلس: جو پاک لوگوں کا چہرہ صبح و شام دیکھتا ہے	15	دوسری مجلس: اتباع شریعت
231	اکیسویں مجلس: اولیاء کی خاک پا کر سرمہ بناؤ	24	تیسری مجلس: مرشدِ کامل
241	بائیسویں مجلس: پیر کامل خدا کا سایا ہے	28	چوتھی مجلس: دستگیری، علم غیب اور کشف
255	تیسویں مجلس: نہ رب عرش معلیٰ اتے نہ رب خانے کعبے ہو	42	پانچویں مجلس: مرشد ہو تو حضرت کرماں والے جیسا
264	چوبیسویں مجلس: ہر مشکل دی کنجی یارو ہتھ مرداں دے آئی	59	چھٹی مجلس: اولیاء راہست قدرت ازالہ
271	پچیسویں مجلس: اللہ اللہ گئے جانے سے اللہ نہ ملے	71	ساتویں مجلس: قیام پاکستان
285	چھبیسویں مجلس: مولوی ہرگز نہ شد مولائے	85	آٹھویں مجلس: کرماں والے کرم کمائی جانے دے
291	ستائیسویں مجلس: کوئی لوہا خود بخود تیر یا خنجر نہیں بن سکتا جب تک کسی	100	نویں مجلس: عجب میں نے شان دیکھے
298	اٹھائیسویں مجلس: بزرگوں کی نگاہ دلی امراض کو شفا بخشتی ہے اور ان کی	114	دسویں مجلس: یک زمانہ صحبت با اولیاء
306	اتیسویں مجلس: اللہ والوں کے پاس بیٹھنے والا شقی نہیں ہوتا	126	گیارہویں مجلس: سید عثمان علی شاہ بخاری رحمۃ اللہ علیہ
312	تیسویں مجلس: راہ دے راہ دے ہر کوئی آکھے	145	بارہویں مجلس: گفتہ او گفتہ اللہ بوز
		154	تیرہویں مجلس: صحبت صالح ترا صالح لکند
		161	چودھویں مجلس: ہر کہ خواہد ہم نشینی با خدا
		171	پندرہویں مجلس: چوں شوی دور از حضور اولیاء
		178	سولہویں مجلس: بندگان خاص خاص علام الغیوب
		192	سترہویں مجلس: خدا نے ان کے ہاتھ کو اپنا ہاتھ کہا ہے
		206	اٹھارہویں مجلس: حضرت صاحب کرماں والے کی باتیں



## عظمتِ اولیاء

دین کا ڈنکا بجایا اولیاء اللہ نے  
 دریں توحید و رسالت دیکے اہل کفر کو  
 ٹھٹھ ملت کو شانہ روز کاوش کے طفیل  
 کی فروزاں شمع تعلیمات قرآن و حدیث  
 اپنے فیضانِ نظر سے تشنگانِ شوق کو  
 راستی کی راہ سے بھٹکی ہوئی مخلوق کو  
 ہند کی تاریخ کو تھم خود ہی پڑھ کر دیکھ لو  
 بت پرستوں کے دلوں پر اپنی چشم  
 دہر کے گم کردہ راہوں کو کیا منزل شناس  
 کس نے دنیا کے مقدر کو بدل کر رکھ دیا  
 ضربِ الا اللہ فضا میں گونجتا ہے آج بھی

کفر و باطل کو مٹایا اولیاء اللہ نے  
 اک در حق پر جھکایا اولیاء اللہ نے  
 خوابِ غفلت سے جگایا اولیاء اللہ نے  
 بزمِ وحدت کو سجایا اولیاء اللہ نے  
 بادۂ عرفان پلایا اولیاء اللہ نے  
 اپنے خالق سے ملایا اولیاء اللہ نے  
 کفر کو کس نے مٹایا! اولیاء اللہ نے  
 خاص سے نقشِ اللہ ہو بٹھایا اولیاء اللہ نے  
 جادۂ- منزل دکھایا اولیاء اللہ نے  
 یہ سبھی کچھ کر دکھایا اولیاء اللہ نے  
 ضربِ الا اللہ فضا میں گونجتا ہے آج بھی

ختم کر کے کینہ و بغض و عداوت کو قمر  
 درسِ الفت کا پڑھایا اولیاء اللہ نے

(رحمۃ اللہ تعالیٰ علیہم اجمعین)

قمریہ دانی پنوانہ، ضلع سیالکوٹ

## ابتدائیہ

ان دنوں زمانہ کچھ ایسا آ گیا ہے کہ نئی روشنی میں پلے نوجوان اور کچھ مخصوص فرقہ کے لوگ صرف تعصب کی عینک کے باعث بزرگان دین کی اشاعت اسلام کیلئے خدمات و واقعات اور کرامات کو شک و شبہ کی نظر سے دیکھتے ہیں۔ ذاتی انا، فرقہ واریت اور اندھی تقلید نے انہیں اسلاف کی رسم و راہ سے بیگانہ کر دیا ہے۔ یہ اسی بیگانگی کا نتیجہ ہے کہ انہیں بزرگان دین کے واقعات کا یقین نہیں۔ یہ پیشہ ور نجومیوں، رمالوں، عاملوں اور جھاڑ پھونک والوں کے علاوہ سائنسدانوں کی ایجادات کو تو تسلیم کرتے ہیں مگر نہیں مانتے تو بزرگوں کے واقعات کو نہیں مانتے حقیقت میں ان بیچاروں کا کوئی قصور نہیں۔ ان کے بڑوں کا قصور ہے ماں باپ انہیں خالص اسلامی تعلیم دلواتے اور بزرگوں کے حالات سے آگاہ رکھا جاتا تو پھر ان کے دلوں میں بھی یقین کا نور جگمگا اٹھتا۔ ان لوگوں کو کیا معلوم کہ اولیاء کی کرامات سے انکار انبیاء کے معجزات کا انکار ہے اور معجزات یا کرامات کو ظاہر کر کے اللہ تعالیٰ ان ہستیوں کو سر بلند و سرخرو کرتا ہے جس کا اسے پورا اختیار ہے۔ اب رہا تجربہ تو وہ بزرگوں کی صحبت اختیار کئے بغیر حاصل نہیں ہوتا۔

اس کتاب ”میری سرکار“ میں اسلام کی اصل تعلیمات سے لیکر تصوف و روحانیت کی حقیقت تک۔ اور توحید، شرک، بدعت، مدد مانگنا، حاضر و ناظر، غیب کی باتیں جاننا اور دیگر دورِ حاضر کے فرقہ وارانہ اعتراضات و مسائل کے تمام سوالوں کا جواب ملے گا۔ مگر شرط یہ ہے کہ دل سے کدورت اور تعصب کی عینک اتار کر مطالعہ کیا جائے۔ مزید برآں اہل محبت سے اپیل ہے کہ نہ صرف خود اس کا مطالعہ کریں بلکہ مختلف اوقات میں قریبی احباب و افراد کی مجلس میں اسے پڑھ کر سنیں اور سنائیں۔

اللہ کریم مجھے آپ کو اور میری آپ کی اولاد کو حضور نبی کریم ﷺ کی غلامی اور محبت میں زندہ رکھے اور موت دے۔ اور کل قیامت کو آپ کی غلامی اور محبت میں اٹھائے۔ (آمین)

محمد سمیع اللہ نوری

خلیفہ مجاز آستانہ عالیہ حضرت کرمانوالا شریف

15 جولائی 2004ء بمطابق 25 جمادی الاول 1425ھ

0321-4471746

## ذکر حبیب کم نہیں وصل حبیب سے

ایک بزرگ ابو یوسف ہمدانی سے دریافت کیا گیا کہ جب ہم اپنے بزرگوں کو نہ پائیں تو کون سی ایسی بات کریں جس سے تباہی سے بچ جائیں۔ آپ نے فرمایا کہ ہر روز ان کی (باتوں) پر نذر و نصائح کا ایک ورق پڑھوان کے علوم و معارف پر غور کرو۔ پھر یقیناً سلامت رہو گے۔

حضرت شیخ ابو بکر جنید فرماتے ہیں کہ تم پر لازم ہے کہ ایسے شخص سے محبت رکھو جو حق تعالیٰ سے محبت رکھتا ہو اور اس کے احوال اور مقالات کا مطالعہ رکھو تا کہ اس کی برکت سے تم رفتہ رفتہ حق تعالیٰ جل جلالہ تک پہنچ جاؤ۔

یہی وجہ تھی جس کے باعث ”میری سرکار“ کی ترتیب و تدوین کا خیال پیدا ہوا۔ قبل ازیں اگرچہ اعلیٰ حضرت صاحب کرمانوالے کے احوال و آثار پر مشتمل کئی کتب موجود ہیں۔ جن میں ترمیم و اضافہ کے باعث حضرت صاحب کرمانوالے کا ذکر خیر اور حالات و واقعات ثانوی حیثیت اختیار کر گئے اور کتاب کا اصل موضوع پس پردہ چلا گیا۔ مزید کتاب کی ضخامت بڑھنے سے قیمت میں بھی اضافہ ہو گیا۔ غریب عوام الناس کی دسترس سے یہ کتب دور ہو گئیں۔

آج سے 37 سال پہلے ماہنامہ آئینہ لاہور میں مولوی محمد امین شرفپوری (مرحوم) کے اس عنوان اور مضمون ”میری سرکار“ کو بہت مقبولیت حاصل ہوئی۔ قارئین نے بے حد پسند کیا۔ اکثر لوگ اب بھی اس تحریر کی چاشنی اور روحانی کیف کو یاد کرتے ہیں۔

کچھ عرصہ قبل میرے علم میں یہ بات آئی کہ محترم جناب پیر محمد اشرف نجم خلیفہ مجاز حضرت کرمانوالہ شریف کے پاس آئینہ کے کافی شمارے محفوظ ہیں۔ ان سے استدعا کی تو انہوں نے تمام شمارے بخوشی عنایت فرمادیئے جو کہ ان کی گہری محبت اور فراخ دلی کا ثبوت ہے۔ میرے لئے یہ

بات بے حد حیرت کا باعث بنی کہ ”آئینہ“ کے جو شمارے پیر محمد اشرف نجم صاحب کے پاس نہیں تھے وہ میرے پاس موجود تھے۔ دوران مطالعہ احساس ہوا کہ یہ نادر و نایاب باتیں ”مبیلیوں“ کیلئے ایک عظیم نعمت ثابت ہوگی اور آنے والی نسلوں کیلئے رہنما و مشعل بن جائیں گی۔ اس پر بابا جی حضور پیر سید میر طیب علی شاہ بخاری سجادہ نشین حضرت کرمانوالا شریف کی خدمت اقدس میں اشاعت کا خیال پیش کیا اور اجازت طلب کی جو آپ نے بخوشی عطا فرمادی اور بعد ازاں متعدد بار آپ نے کتاب کی طباعت کے مراحل کے بارے میں پوچھا۔ آپ کی نظر شفقت اور حوصلہ افزائی کے باعث یہ کتاب آپ کے ہاتھ میں ہے۔

روایتی طریقہ سے ہٹ کر تحریر کے تسلسل کو برقرار رکھنے کیلئے واقعات و کرامات کی ضمنی اذیلی سرخیاں نہیں دی گئیں۔ بلکہ علیحدہ علیحدہ مجالس کے عنوان سے قارئین کو یکسوئی سے مطالعہ کا موقع فراہم کیا گیا ہے۔ جسے دوران مطالعہ آپ محسوس کریں گے اور اپنے آپ کو 37 سال پیچھے حضرت صاحب کرمانوالے کے زمانے میں ان کی صحبت اور مجلس میں موجود پائیں گے۔

نوٹ: براہ کرم کسی قسم کی غلطی پر نشانہ ہی ضرور کریں۔ تاکہ آئندہ ایڈیشن میں تصحیح کی جاسکے۔ (شکریہ)

والسلام الی یوم القیام

محمد سمیع اللہ نوری

فون رابطہ: 0321-4471746

اشاعت دوم..... 15 مئی 2006ء

0321-4471746

0321-4471746

بِسْمِ اللّٰهِ الرَّحْمٰنِ الرَّحِیْمِ  
صَلَّى اللّٰهُ عَلٰی حَبِیْبِهِ مُحَمَّدٍ وَاٰلِهِ وَسَلَّمَ

ذیباچہ

## میری سرکار کی باتیں

میری سرکار — حضرت صاحب کرباں والے رحمۃ اللہ علیہ — کے مقامات و مراتب کی عظمت کے مفہوم تک رسائی کچھ آسان کام نہیں — اُن کے کسی قول پر تحقیق کیجئے — اُن کے کسی فعل کو جانچ لیجئے — بس عظمتوں اور رفعتوں کے باب کھولتے جائیئے — چلیئے! آپ کی یادوں کو اُن کی بارگاہ میں لیے چلتا ہوں — وہ کیکر کے ایک ایسے درخت کے نیچے تشریف فرما ہیں — جو کانٹوں سے مبرا ہے — جس پر صرف پھول ہیں — ہاں! اس لیے کہ اُسے ایک ایسی عظیم ہستی کی صحبت میسر ہے — جو محبتیں بانٹتی ہے — اُن کی سادہ باتوں میں اک عجیب چاشنی ہے — چاشنی میں اک مٹھاس ہے — اور — مٹھاس میں نشاط آفریں لذت ہے — اور — اُس لذت کا ذائقہ آج بھی ذہنوں میں رَس گھول رہا ہے — اُن کی محفل کا رنگ بھی جدا ہے — جس چیز کو دیکھو — اُس کا رُخ قبلہ کی طرف ہے — برتن — عصا — جوتے — درانتی — جھاڑو — ہر چیز کا رُخ قبلہ کی طرف ہونا کسی حکمت سے خالی نہیں — توحید — اور — رجوع الی اللہ — کا ایسا درس — نہ کسی مکتب سے ملا — نہ کسی مدرسے نے دیا — جسمانی بیماریوں میں مبتلا حاضر خدمت ہو رہے ہیں — کسی نے عرض کیا: — حضور! ڈاکٹروں نے جواب دے دیا ہے — آپ نے فرمایا: — ”بیلیا! اللہ کریم نے تو جواب نہیں دیا“ — دنیائے طب کے کا ملین انگشت بدنداں ہیں — کہ آپ ٹی بی اور کینسر کے مریضوں کا علاج — معمولی چیزوں — مثلاً — کھوی — بھوسہ — اور — لنگر کی روٹی کے بچے کھچے ٹکڑوں سے کر رہے ہیں

— اور لوگ قریب المرگ آتے لیکن — میری سرکار — کے دامنِ کرم سے وابستہ ہونے کے بعد — اپنے قدموں پر چل کر واپس جاتے — قوتِ گویائی بخشنے میں بھی آپ کے انداز نرالے تھے — ایک شخص حاضر خدمت ہوا — اپنے بیٹے کو پیش کر کے کہتا ہے — حضور! یہ بولتا نہیں ہے — یہ بات نہیں کرتا — میری سرکار نے اُس بچے سے فرمایا: — بیٹے! تو بولتا کیوں نہیں؟ — تو بات کیوں نہیں کرتا — اور وہ بچہ اپنی زبان سے بول کر کہنے لگا: — ”حضور! مجھے آج تک کسی نے بلایا ہی نہیں“ —

روحانی بیماریوں میں مبتلا لوگ آتے تو آپ اقرارِ گناہ کے بعد توبہ کی طرف مائل کرتے ہوئے قسمت بدل دیتے — لیکن ان تمام تر باتوں کے باوجود اُس قدیم حویلی کے ایک کمرے میں وہ تشریف فرما تھے — جو آج اُن کے بیٹوں اور پوتوں کی دید کو بنیاد بنائے کھڑی ہے — جس کی نما میں آج بھی اُنکی خوشبو رچی اور بسی ہوئی ہے — جس کی خاک سے عظمتِ پاکیزگی عیاں ہے — جس کے درو دیوار میں مرشد العصر کی لمسِ زیارت آج بھی نہاں ہے — ایک طالبِ تربیت — سر جھکائے خدمتِ اقدس میں حاضر ہے — اور — حالات و واقعات میں مستغرق ہے — مثلِ انبیائے بنی اسرائیل ہونے کی عطر لبریز حدیث — بھی ذہن میں گردش کر رہی ہے — اسی دوران اُسکے دل میں خیال پیدا ہوا — حضرت صاحبِ مردے بھی زندہ کر لیتے ہیں — گروہِ جو اسیس القلوب میں ممتاز مقام رکھنے والے — اُس تاجدارِ کرم کی فراست سے بھلا کب یہ بات چھپی رہ سکتی تھی — فوراً محبتِ آمیز لہجے میں فرمایا: — ”بیلیا! دلوں کی باتیں جان لینا — یا مردے زندہ کر دینا کوئی کمال نہیں — یہ تو شعبدے بازیاں ہیں — اصل کمال یہ ہے کہ کسی گمراہ کو حضور نبی کریم صلی اللہ علیہ وسلم کی شریعتِ مطہرہ پر عمل پیرا کر دیا جائے“ — اور لمحات نے آگے بڑھ کر عظمتِ ولایت کی اس نشانی کو محفوظ کر لیا — تقدیر نے اسے فوراً دامنِ قبولیت میں جگہ دی — اور آج حالات کتنے بدل گئے! — لیکن اُن کا در منزلِ عروج کی جانب رواں دواں ہے — فتنے کتنے پھیل گئے! — لیکن اُن کا درسِ محبت آج بھی دلوں میں

جاگزیں ہے — لوگ کتنے بدل گئے! — لیکن اُنکے جانشین کے ہر قول و فعل سے اُنہی کی خوشبو آتی ہے — جس شجر جمیل کی آبیاری اُنہوں نے فرمائی تھی — آج اُس کی شاخیں چہار اطراف میں پھیل چکی ہیں — جس تحریک کو اُنہوں نے آغاز بخشا تھا — آج اُسے دوام حاصل ہے — اسی لیے — میری سرکار کی باتیں — اور — میری سرکار کے تذکرے — زمانے بھر میں پھیلے ہوئے ہیں — میں کرامات کی بات نہیں کر رہا وہ تو اُن کی حیاتِ طیبہ میں ہی زبانِ زدِ عام تھیں — معروف مصنف جناب مولانا محمد یسین قصوری نقشبندی اپنی کتاب ”خلفائے شیر ربانی“ میں لکھتے ہیں — ”حقائق سے معلوم ہوتا ہے کہ حضرت صاحبِ کراماں والے رحمۃ اللہ علیہ کی کرامات کا ظہور اپنے ہم عصر اولیاء میں سب سے زیادہ تھا“ — لیکن اس فقیر کے نزدیک آپ کی سب سے بڑی کرامت سلسلہء عالیہ نقشبندیہ میں ”طیبیہ“ کی اضافت ہے — جس کی وجہ سے آج میرے ہم عمر کئی نوجوان آپ کے جانشین پیر سید میر طیب علی شاہ بخاری دامت برکاتہم العالیہ کے دامنِ کریمی سے وابستہ ہو کر صراطِ مستقیم پر گامزن ہیں — بہر حال یہ فقیر، محترم المقام جناب محمد سمیع اللہ نوری طیبی (خلیفہء مجاز حضرت کراماں والا) کا تہہ دل سے شکر گزار ہے — جنہوں نے نہایت محنت کے ساتھ ”میری سرکار کی باتوں“ پر مشتمل اس عظیم اور نایاب مجموعہ کی اشاعتِ نوء کا اہتمام کیا — میری اور تمام وابستگانِ سلسلہ کی دلی دعائیں ان کے ساتھ ہیں — اللہ کریم جل شانہ انہیں اپنے مقاصدِ جلیلہ میں کامیاب فرمائے — آمین بجاہِ نبی الامین صلی اللہ علیہ وسلم

خادم اولیائے سلسلہ طیبیہ

ثناء اللہ اعوان

ایڈیٹر ”مجلہ حضرت کراماں والا“

۱۶ جمادی الاول ۱۴۲۵ ہجری

سہ ماہ، ۵ جولائی ۲۰۰۴ء

پہلی مجلس

میری سرکار

حضرت گراماں والے <sup>رحمۃ</sup>

ابتدائی

حالات و واقعات



### حضرت پیر سید محمد اسماعیل شاہ بخاری المعروف حضرت صاحب قبلہ

کرمانوالے موضع کرموں والا (ضلع فیروز پور) انڈیا 1884ء میں پیدا ہوئے۔ والد بزرگوار کا نام سید سید علی شاہ تھا۔ طبیعت میں ابتدا ہی سے اللہ اللہ کرنے کا شوق غالب تھا۔ زمانہ طفولیت سے ہی آپ کو لہو و لعب کی طرف رغبت نہ تھی۔ عام بچوں میں کھیلنا آپ کی عادت نہ تھی۔ موضع کھوئیاں سرور میں جا کر عبادت کرتے۔ حضرت صاحب قبلہ کو دینی علوم کے حصول کا بہت ہی شوق تھا۔ چنانچہ دہلی اور سہارنپور کے دینی مدارس سے اس شوق کی تکمیل فرمائی۔ اللہ اللہ کرنے کا شوق تو رکھتے ہی تھے کہ علم دین نے سونے پہ سہاگے کا کام کیا اور حضرت صاحب قبلہ فیروز پور کے مشہور صوفی بزرگ مولوی شرف الدین چشتی (جن کا تعلق حضرت خواجہ اللہ بخش تونسوی سے تھا) کے ہاتھ پر بیعت فرمائی۔ اس بیعت سے یہ شوق اور بڑھا کہ جہاں موقع ملتا تنہائی میں بیٹھ کر خوب اللہ اللہ کرتے۔ حضرت صاحب قبلہ کی شادی اپنے ہی عزیز واقارب (چچا بزرگوار) کے ہاں انجام پائی۔ حضرت صاحب قبلہ جو تصوف کی انتہائی بلند یوں کو چھونے کیلئے مضطرب تھے۔ فرماتے ہیں کہ مولوی صاحب کے ہاتھ پر بیعت کرنے کے بعد ہماری عجیب حالت تھی کہ ان کے وصال کے بعد یہ حالت اور بھی متغیر ہو گئی۔ ایک روز ایک مجذوب جنون شاہ ہمیں دیکھ کر بولے کہ آپ کا حصہ شرقپور شریف میں ہے۔ یہ اشارہ ہمارا رہبر بن گیا اور ہم شرقپور شریف جہاں حضرت قبلہ عالم میاں شیر محمد صاحب شرقپوری کی دھوم مچی تھی کی خدمت بابرکت میں پہنچ گئے۔ دیکھ کر فرمایا ”شاہ جی آگئے او۔“ عرض کیا ”جی۔“ فرمایا ”کچھ پڑھے لکھے بھی ہو۔“ بولے ہاں کچھ ہوں تو سہی مگر سمجھ (سُر) نہیں ہے۔“ حضرت میاں صاحب شرقپوری نے فرمایا ”اللہ سمجھ بھی دے دیں گے۔“ کمال مہربانی سے ان کے سامنے چاول (پلاؤ) کی طشتری رکھوائی۔ حضرت قبلہ فرماتے ہیں کہ ہم وہ چاول کھا رہے تھے اور ایسا محسوس ہوتا تھا کہ طریقت کے تمام رموز و نکات ہم پر کھل رہے ہیں۔ گویا مرشد کامل کی پہلی ہی ملاقات پر یہ مرید صادق بامراد ہو گئے تھے۔

فرماتے ہیں ہم خالی گئے تھے لیکن حضرت میاں صاحب شرقپوری نے بھر کر ہمیں بھیجا۔ حضرت میاں صاحب اس قدر مہربان تھے کہ اس علاقے کے تمام ملنے والوں کو شرقپور آنے کی بجائے حضرت

صاحب قبلہ کرمانوالے کے پاس کرموں والے جانے کا حکم فرماتے۔ فرماتے ہیں کہ مرشد کامل کے حضور ہمیں حاضر ہونے کا بہت کم موقع ملا۔ لیکن جب بھی حاضر ہوا باادب اور خاموش رہتا۔ یہ خاموشی بڑے بڑے عقیدت عقیدے حل کرتی حضرت میاں صاحب کی حضوری میں ہم پر ہر ایک کے حالات منکشف ہوتے رہتے۔ حضرت میاں صاحب بہت ہی سادگی پسند تھے۔ انہیں لفظ پیر یا دوسرے القابات سے بہت نفرت تھی کیونکہ حضرت میاں صاحب شہرت کو کبھی بھی پسند نہیں کرتے تھے۔ اللہ تعالیٰ نے انہیں وہ بلندی عطا کی تھی کہ حضرت میاں صاحب کی بزرگی کا آج بھی ڈنکا بج رہا ہے۔ حضرت میاں صاحب سے حضرت صاحب کرمانوالے کو محبت تھی جب بھی حاضر ہوتے جو روپیہ پیسہ پاس ہوتا لا کر پیش کر دیتے۔ فرماتے ہیں کہ اس ایثار سے ہمارا بڑا کام بنا۔ اللہ تعالیٰ نے حضرت میاں صاحب کے طفیل ہمیں ظاہری اور باطنی خوبیوں سے بہت بہت نوازا فیروز پور سے رائے وٹڈ تک ریل پر آتے اور اس کے بعد دریا کے راستے شرق پور تک پیدل سفر کرتے۔

فرماتے ہیں، حضرت میاں صاحب کی والدہ ماجدہ کا جس روز وصال ہوا ہماری طبیعت میں بڑی بے چینی تھی۔ ہم گاڑی میں بیٹھ کر حاضر خدمت ہو گئے، وہاں پہنچ کر طبیعت کی بے چینی کا حال کھلا حضرت میاں صاحب نے فرمایا ”اگر یہ بھی نہ ہو تو اللہ اللہ سے فائدہ؟“..... حضرت میاں صاحب حقہ پینے والوں کو میرے پاس بھیج دیا کرتے تھے۔ (مجھے) حقہ چھڑانے کی ترکیب خوب آتی ہے۔ حالانکہ جو کچھ کرتے تھے۔ وہ میاں صاحب ہی کرتے تھے۔ حضرت قبلہ جب بھی حضرت میاں صاحب ذکر کرتے نام نامی بڑے ادب سے لیتے اور فرماتے کہ اگر حضرت میاں صاحب یہ کرم نہ کرتے تو ہم چکی راہوں کیا بنتا۔ جب بھی کسی کرامت کا ذکر ہوتا اسے حضرت میاں صاحب کی ذات بابرکات سے منسوب فرماتے اور اپنا نام کبھی نہ لیتے۔

فرماتے ہیں ایک مرتبہ حضرت میاں صاحب کی معیت میں مکان شریف (جہاں حضرت سید امام علی شاہ صاحب اور بھورے والی سرکار کے مزارات عالیہ ہیں) گئے راستے میں مکان شریف کے قریب چند لڑکے کھیل رہے تھے جس کی وجہ سے راستہ گردوغبار سے اٹا ہوا تھا۔ حضرت صاحب قبلہ نے چاہا کہ ان لڑکوں کو راستے سے ہٹا دیا جائے تاکہ حضرت میاں صاحب اطمینان سے گزر جائیں۔ حضرت

میاں صاحب نے اشارے سے منع کرتے ہوئے فرمایا۔ ”سارا صدقہ تو اسی مٹی کا ہے اور بڑے اطمینان سے وہاں گزر گئے۔ حضرت صاحب قبلہ کو یہ نعمت حضرت میاں صاحب سے سب ہم عمروں سے وافر ملی تھی کہ حضرت صاحب قبلہ بزرگان دین اور اولاد امجاد کے نام بالخصوص اور عوام کے بالعموم ہمیشہ عزت و توقیر سے لیتے کسی بزرگ نے کیا ہی خوب فرمایا ہے کہ تصوف سراسر ادب ہی ہے جس نے اس رمز کو پالیا (کیا چھوٹا اور بڑا) وہ بلاشبہ آج بھی کامیاب ہے جس نے اسے ترک کیا وہ لاکھ عبادت و ریاضت کرے۔ اس کا کوئی فائدہ نہیں ہے۔

حضرت قبلہ کی زندگی کا زیادہ حصہ بندگان خدا کی رشد و ہدایت ہی میں بسر ہوا ہے۔ بیماری کے دوران چند ماہ چھوڑ کر جہاں بھی تشریف فرماتے لوگ پروانہ واران کے گرد جمع ہوتے۔ اکثر گفتگو کی ابتدا حضرت صاحب قبلہ ہی فرماتے کوئی صاحب اپنی بات کہتے تو اس کے جواب میں ارشاد فرماتے بات کرنے والے کی بات کو خود قطع نہ فرماتے۔ آنے والے حضرات کا بڑا حصہ ایسے لوگوں پر مشتمل ہوتا جو بیماریوں اور حالات کے ہاتھوں پریشان ہوتے تھے اور اپنے غم کا مداوا اسی میجائے وقت سے حاصل کرتے۔ ارشاد فرماتے! ہم سب بیمار ہی ہیں اور جب تک اعمال کی اصلاح نہیں ہوتی ہم صحت یاب نہیں ہو سکتے۔ فرماتے اللہ اللہ پوچھنے کے لئے لوگ نہیں آتے بلکہ اپنی نجی ضرورتوں کیلئے میرے پاس آتے ہیں۔ حالانکہ اگر اللہ تعالیٰ کے ہم بن جائیں تو ہماری ضرورتیں پوری ہو سکتی ہیں۔ اگر کسی کا بول اور بول کا راستہ درست ہے تو وہ جنتی ہے۔“

حضرت صاحب قبلہ کے حلقہ میں اور بزرگوں کی طرح ذکر اذکار کی مجلس منعقد نہیں ہوتی تھی بلکہ حضرت صاحب معتقدین کو ہمیشہ اسم ذات اور درود شریف پڑھنے کی ہدایت فرماتے۔ درود شریف عموماً عشاء کی نماز یا تہجد کی نماز کے بعد پڑھنے کو کہتے۔ اسم ذات کے بارے میں حضرت صاحب کا ارشاد تھا کہ انسان کو چاہیے کہ وہ اٹھتے بیٹھے زبان کو تالو کے ساتھ لگا کر اس ذکر میں محور ہے کہ آدمی تو درکنار فرشتوں کو بھی خبر نہ ہونے پائے۔ بس یہی ہمارے وظیفے ہیں اور یہی ہمارے چلے ہیں ان دونوں وظائف کی پابندی کے ساتھ انسان کو چاہیے کہ وہ پنج وقتی نماز باجماعت ادا کرتا رہے اللہ نے چاہا تو وہ بڑے بڑے گناہوں سے بچا رہے گا۔“

بیٹھے بیٹھے اکثر زبان مبارک سے بے ساختہ نکلتا ”حضور کی بڑی شان ہے“ ارشاد فرماتے کہ انسان جب خدا سے غافل ہو جاتا ہے تو وہ طرح طرح کی بیماریوں میں مبتلا ہو جاتا ہے۔ انسان کے پہلو میں گوشت کا ایک چھوٹا سا ٹکڑا ہے جسے دل کہتے ہیں۔ جب حق سبحانہ تعالیٰ کی یاد اس دل کو غافل کر دیتی ہے۔ تو یہ دل طرح طرح کے دنیاوی آلام کی آماجگاہ بن جاتا ہے۔ اگر وہ چاہتے ہیں کہ ہم روحانی طور پر (جس کی پاکیزگی و تندرستی ہر لحاظ سے مقدم ہے) بیماریوں سے محفوظ رہیں تو ہمیں شب روز کے چوبیس گھنٹوں میں لحظہ بھر کے لئے بھی رب تعالیٰ کی یاد سے غافل نہیں رہنا چاہئے ہم جسمانی صحت پر تو بہت توجہ دیتے ہیں مگر اس بڑی بیماری سے نجات پانے کی کوشش نہیں کرتے۔ ارشاد فرمایا کہ درود شریف کے پڑھنے کے بڑے فضائل ہیں۔ انسان کو چاہئے کہ درود شریف ہمیشہ با وضو اور دو زانو بیٹھ کر پڑھے۔ یہ وہ وظیفہ ہے جسے رب تعالیٰ بہت ہی پسند فرماتے ہیں اور وہ خود اور اس کے فرشتے بھی حضور نبی کریم پر درود بھیجتے ہیں۔

ایک مرتبہ ایک صاحب نے عرض کیا کہ ”حضرت صاحب مجھے غصہ بہت آتا ہے۔“ حضرت صاحب نے فرمایا کہ ”اگر یہ اللہ تعالیٰ کے لئے ہے تو اچھا ہے۔ اور اگر نفس کے لئے ہے تو برا ہے۔ انسان کو چاہئے کہ وہ خود کو زیادہ سے زیادہ عبادت میں مصروف رکھے ایسے آلام خود بخود دور ہو جائیں گے۔“ ایک صاحب نے عرض کیا۔ ”حضرت دعا فرمائیں کہ میں نیک بن جاؤں۔“ فرمایا۔ ”نیکوں کی صحبت میں بیٹھا کرو اللہ تمہیں نیک بنا دے گا۔“

ایک دفعہ کسی نے عرض کیا کہ حضرت! کیا یہ سچ ہے کہ ”نگاہ مرد مومن“ سے تقدیریں بدل جاتی ہیں۔ ارشاد فرمایا کہ ایک مرتبہ جلال پور شریف کے پیر حیدر شاہ صاحب سے ایک شخص نے یہی سوال کیا تھا تو انہوں نے فرمایا تھا۔ ”گا ہے گا ہے۔“

ارشاد فرمایا کہ ”ہمارے گاؤں کا نام“ کرموں والا“ تھا، مگر حضرت میاں صاحب لوگوں سے کہتے کہ ”کرموں والا“ نہیں کر ماں والا کہا کرو۔“ (چنانچہ اسی نسبت سے آپ ”حضرت کر ماں والا“ کہلائے اور اسی نام سے آپ کی موجودہ اقامت گاہ کو بھی پکارا جاتا ہے)۔

حضرت صاحب قبلہ دوسروں کو کھلا کر ہمیشہ بہت خوشی محسوس فرماتے۔ کسی کو کھانا کھلانے یا پانی

پلانے سے رزق میں کمی نہیں آتی بلکہ اللہ تعالیٰ اور برکت فرماتے ہیں راقم الحروف کی موجودگی میں مولوی محمد رفیق صاحب جنہیں محبت سے مولوی ”سرخا“ بھی کہا جاتا، کیونکہ ان کا رنگ سرخ و سفید تھا۔ نے ایک مرتبہ ایک ملنے والے کے ذکر پر کہا کہ وہ اپنے لئے جو کھانا پکاتے ہیں اگر نوکروں کو اس سے ذرا ستا قسم کا کھلا۔ یا کریں تو کوئی حرج کی بات نہیں۔“ ارشاد فرمایا ”مولوی صاحب! ایسا مت کہئے۔ اللہ تعالیٰ انہیں بڑی برکتیں دے گا۔“ بعض اوقات صاحب خانہ کی مجبوری کے پیش نظر اسے کھانے پر کم خرچ کرنے کا ارشاد بھی فرماتے کیونکہ حضرت قبلہؒ کبھی یہ نہیں چاہتے تھے کہ کوئی بھی ”بیلی“ (مرید) زیر بار ہو۔ چنانچہ یہی وجہ ہے کہ خورد و نوش کے معاملے میں حضرت قبلہؒ نے زندگی بھر بڑی احتیاط فرمائی اور ماسوائے چند خدام کے (مختلف شہروں اور جگہوں پر) کسی کے ہاں اقامت یا کھانے کی دعوت قبول نہ فرماتے۔ اور یہی کوشش ہوتی کہ ”بیلیوں“ کے ساتھ جلد اپنے گھر واپس پہنچ جائیں۔ غور سے دیکھا جائے تو دوسروں کے لئے اس میں بہت اہم سبق پوشیدہ ہے۔

**حضرت صاحب قبلہؒ وہی بات ارشاد فرماتے جسے خود پسند فرماتے اور اس پر عمل پیرا بھی ہوتے۔** ارشاد فرمایا کہ ”انسان کو چاہیے کہ ہمیشہ وہی کام کرے جس میں اللہ تعالیٰ کی رضا ہو، حتیٰ کہ ذکر و فکر بھی اس کی رضا کے لئے ہونا چاہئے، ورنہ نفس اور سرکشی پکڑے گا، جو ایک روز مخلوق میں رسوائی کا موجب ہوگا۔“ ارشاد فرمایا ”جب تک اللہ تعالیٰ کے امر و نہی پر عمل نہیں ہوگا۔ ذکر و فکر سے بھی کچھ حاصل نہ ہوگا۔“ فرمایا ”اکل حلال کے بغیر عبادت میں حظ محسوس نہیں ہوتا اور لقمہ حلال کے بغیر کوئی عبادت کار گر نہیں ہوتی۔“ ارشاد فرمایا کہ ”نماز تہجد میں کم از کم بارہ رکعت پڑھنی چاہئے پہلی رکعت میں الحمد کے بعد پانچ مرتبہ قل شریف اور دوسری رکعت میں تین مرتبہ قل شریف“ اور اکثر کو اس نماز کے بعد پانچ سو مرتبہ درود شریف (صلی اللہ علیٰ حبیبہ محمد آلہ سلم) پڑھنے کی ہدایت فرماتے ارشاد فرمایا کہ بیمار آدمی اگر دوایٰ کا استعمال ہر نماز کے بعد کرے تو اللہ تعالیٰ اسے جلد صحت عنایت کرتے ہیں۔“

ایک مرتبہ ایک پرانے بخار کے مریض سے فرمایا کہ وہ سہاگہ جلا کر چٹکی بھر ہر نماز کے بعد استعمال کر لیا کرے۔ اللہ تعالیٰ فضل کر دے گا۔ چنانچہ وہ شخص ان پڑھ اور دیہاتی ہونے کے سبب یہ سمجھا کہ حضرت صاحبؒ نے اسے کھیت میں پھیرنے والا لکڑی کا سہاگہ جلا کر استعمال کرنے کی ہدایت فرمائی

ہے اس نے گھر جا کر لکڑی کا سہاگہ جلا دیا اور اس کی راکھ پیس کر مٹکے بھر لئے اور ہدایت کے مطابق چٹکی بھر راکھ ہر نماز کے بعد استعمال کرنے لگا۔ چند یوم کے بعد وہ صحت یاب ہو گیا اور حضرت صاحب کی خدمت میں حاضر ہو کر عرض کیا کہ ”حضور“ کی بتلائی ہوئی دوائی (سہاگہ) سے مجھے بڑا فائدہ ہوا ہے۔“ ارشاد ہوا ”مجھے بھی بتاؤ کہ کونسی دوائی تم نے کھائی وہ بولا ابھی تو میرے پاس اس کے دو مٹکے بھرے رکھے ہیں ارشاد ہو تو یہاں اٹھلاؤں۔“ مزید استفسار پر اس نے بتایا کہ اس نے گھر جاتے ہی لکڑی کا سہاگہ جلا کر مٹکوں میں راکھ محفوظ کر لی تھی اور وہی استعمال کرتا رہا۔ سب حاضرین مسکرا دیئے، حضرت صاحب قبلہ بھی ہلکا سا تبسم فرما کر بھولے بھئی! میں نے تمہیں دوسرا سہاگہ (بوٹی) استعمال کرنے کے لئے کہا تھا تم نے اپنے کھیت والا سہاگہ جلا دیا۔“

یہ حضرت صاحب قبلہ کی سیف زبانی تھی کہ زبان مبارک سے نکلے ہوئے الفاظ قاری کے کانوں میں خواہ کسی طرح بھی پڑتے اور وہ الٹا سیدھا ہی عمل کر لیتا تو حق سبحانہ تعالیٰ اس میں بھی امرت رس گھول دیتا، دروہ جلی ہوئی لکڑی کی راکھ کی چٹکی بھی اکسیر بن جاتی۔

ایک مرتبہ ریلوے اسٹیشن سمہ سٹہ کے ایک ملازم کا لڑکا جس کو دیوانگی کا مرض لاحق تھا۔ حضرت صاحب قبلہ کے در دولت پر زنجیروں میں باندھ کر لایا گیا در دولت پر پہنچتے ہی لڑکے کی زنجیریں خود بخود کھل گئیں۔ اس کا باپ لڑکے کو لیکر حضرت صاحب قبلہ کی خدمت میں دعا کا طالب ہوا۔ ارشاد فرمایا۔ ”یہ تو تندرست ہے پھر لڑکے سے مخاطب ہو کر بولے ”کیوں بھئی! تم راضی ہونا؟“ اس نے کہا ”جی حضور!“ باپ سے بولے ”لوسن لو! یہ کیا کہتا ہے۔“ اس کی دیوانگی سچ سچ جاتی رہی تھی اور وہ بھلا چنگا ہو گیا تھا۔

بابو عبدالرشید خاں صاحب اوور سیر کراچی بیان کرتے ہیں کہ ان کا صاحبزادہ جب تین چار ماہ کا تھا تو بہت ہی بیمار ہو گیا تھا۔ بہتیرے ڈاکٹری علاج کئے ہزاروں روپے صرف ہو گئے۔ مگر بچے کی حالت دن بدن گرتی چلی گئی۔ آخر کار اس نے ایک دن کراچی سے حضرت صاحب قبلہ سے فون پر اس کی صحت کی التجا کی۔ ارشاد فرمایا کہ ”اللہ تعالیٰ بچے کو ”گھوڑے ایسا“ چاق و چوبند کر دیں گے۔ چنانچہ اس روز سے بچے کی گرتی ہوئی حالت درست ہونے لگی۔

مولوی محمد امین شرچوری کی بیوی ایک مرتبہ بہت بیمار ہو گئی کہ اس کا آپریشن ہوا۔ حضرت

صاحب قبلہ سے عرض کرنے پر ارشاد ہوا کہ ”اچھا کیا تم نے ہسپتال کا علاج کیا۔ اگر یہ علاج نہ بھی کرتے تب بھی وہ صحت یاب ہو جاتی۔“

برادر م سید محمد شفیع صاحب کی اہلیہ پیٹ کی رسولی کے سبب بہت ہی بیمار ہو گئیں کہ سید صاحب کو انہیں آپریشن کے لئے ہسپتال میں داخل کرانا پڑا۔ اسی روز حضرت صاحب قبلہ گرمانوالہ سے لاہور تشریف لے آئے اور سید صاحب کے ہاں قیام فرمایا۔ سید صاحب کی اہلیہ کو بہت ہی تکلیف تھی اور ان کی حالت بہت ہی خراب تھی لیکن حضرت صاحب قبلہ کی موجودگی سے یہ علاج نہ صرف کامیاب رہا بلکہ وہ بہت جلد صحت یاب ہو کر ہسپتال سے گھر واپس آ گئیں۔

ان دو واقعات کا ذکر تو یہاں ضمناً کر دیا ہے ورنہ بیماری کس گھر میں نہیں آتی۔ ہمارے گھروں کے کئی افراد بیمار پڑے اور حضرت صاحب کی دعا سے صحت یاب ہو گئے۔

رائے محمد اقبال صاحب (چیچہ وطنی) پیشاب کے عارضے میں مبتلا تھے اور درد سے چلاتے تھے۔ ڈاکٹروں نے آپریشن کا مشورہ دیا لیکن وہ حضرت صاحب قبلہ کی خدمت میں حاضر ہو کر صحت یابی کی دعا کے خواستگار ہوئے۔ فرمایا ”صندل کا تیل ایک چمچ بھر استعمال کیجئے۔ اللہ تعالیٰ شفا دے گا۔“ وہ بولے کہ ”میں اب کوئی دوا استعمال نہیں کروں گا۔ مہربانی فرما کر بلا علاج صحت کیلئے دعا کیجئے اور آج ہی کیجئے۔“ تبسم فرما کر بولے۔ ”اللہ خیر کر دے گا۔“ رائے صاحب لاہور جا رہے تھے جب واں رادھا رام نماز کے لئے رکے اور استنجا کیلئے گئے تو خوب کھل کر پیشاب ہوا اور کوئی تکلیف محسوس نہ ہوئی۔ انہیں اس بیماری سے نجات مل گئی تھی۔

ایک مرتبہ آپ شاہی مسجد میں تشریف فرما تھے کہ ایک شخص برابر سے گھبرایا ہوا سا گزرا۔ ایک خادم سے فرمایا کہ ”اس شخص سے معلوم کرو کہ اسے کیا تکلیف ہے؟ دریافت کرنے پر اس شخص نے بتایا کہ ”حضرت صاحب دو برس سے میرا بھائی گم ہو گیا ہے اس کی تلاش میں مارا مارا پھرتا ہوں۔“ ارشاد فرمایا ذرا مسجد کے بڑے دروازے کے باہر جا کر تو دیکھو۔“ چنانچہ وہ شخص بڑے دروازے کی سیڑھیوں سے اتر ہی رہا تھا کہ اس کا بھائی اوپر آتا ہوا اسے ملا اور اس طرح ان دونوں بھائیوں کا ملاپ ہو گیا۔

حضرت صاحب قبلہ کے حضور لوگ عموماً قبلہ رخ بیٹھتے۔ لائل پور کے ایک ہائی سکول کے ہیڈ

ماسٹر صاحب کا بیان ہے کہ وہ حضرت صاحب قبلہؒ کی خدمت میں حاضر ہوئے تو ہر چیز پر ناقداً نہ نظر ڈالتے رہے۔ حضرت صاحب قبلہؒ کی نشست برخواست، بات چیت، وضع قطع، لباس، غرض ہر چیز سنت نبویؐ کے مطابق پائی حتیٰ کہ جب کوئی جوتا رکھتا تو ارشاد ہوتا کہ ”قبلہ رخ“ درانتی، کدال، پھاوڑا، استعمال کی ہر چیز قبلہ رخ پڑی تھی۔ ہیڈ ماسٹر مذکور کے خیالات خود بخود تائید کر رہے تھے کہ رب کا ایک برگزیدہ بندہ جب استعمالی اشیاء کو بھی جو کہ مکلف نہیں ہیں۔ قبلہ کی جانب متوجہ کر رہا ہے تو اس کی صحبت میں انسان بھلا کیونکر غیر جانب پھرے گا اور یہ حقیقت بھی ہے کہ جو شخص طلب صادق کے ساتھ حضرت صاحب قبلہؒ کی خدمت میں حاضر ہوتا اس کا دل و دماغ غرض ہر چیز اللہ تعالیٰ کی طرف پھر جاتی۔

حضرت صاحب قبلہؒ کے پاس لوگوں کے ٹھٹھ کے ٹھٹھ لگے رہتے کہ نماز کے لئے بھی بڑی مشکل سے وقت نکالا جاتا۔ جیسے ہی لوگ نماز سے فارغ ہوتے پھر حضرت صاحب قبلہؒ کے گرد جمع ہو جاتے۔ آنے والوں میں بعض اوقات ایک آدھ آدمی اس قسم کا بھی آ جاتا کہ وہاں چل کر (حضرت صاحب قبلہؒ کے پاس) دیکھے تو سہی کہ آخر کیا بات ہے؟

گرمیوں میں دوپہر کے کھانے کے بعد تھوڑی دیر قیلولہ بھی فرماتے اور آنے والے حضرات کو خدام بڑی مشکل سے ظہر کی نماز کے بعد حاضری پر آمادہ کرتے (جو لوگ کچھ دیکھنے کے لئے آتے تھے۔ ظاہر ہے وہ بھلا ایسی پابندی کو کہاں خاطر میں لاتے تھے)۔ راقم الحروف کی موجودگی میں ایک صاحب جن کی بغل میں چھوٹی سی صندوقچی تھی۔ آئے خادم نے کہہ دیا کہ اب نماز کے بعد ملاقات ہوگی۔ وہ کسی قدر خفا ہو کر بولے بس جی بس! میں نے تمہیں دیکھ لیا۔“ حضرت صاحب قبلہؒ نے جو اس وقت نماز کیلئے اٹھ رہے تھے اس سے مخاطب ہو کر فرمایا بس جی بس میں نے بھی تمہیں دیکھ لیا ہے یہ سن کر وہ شخص چپ چاپ چلا گیا۔

ایک روز ایک ضعیف آدمی (جو غالباً حضرت صاحب قبلہؒ کو کافی عرصے سے جانتا تھا) آیا اور حاضر ہو کر بولا ”میں نے تو آپ کو پہچان لیا ہے، کیا آپ نے بھی مجھے پہچانا؟“ ارشاد ہوا ”بڑے میاں! کیا تم نے بھی کبھی اپنے آپ کو پہچانا ہے؟“ وہ خاموش رہا۔ حضرت صاحب قبلہؒ نے پھر فرمایا۔ ”اچھا بتاؤ تم ایک دن میں کتنی مرتبہ سانس لیتے ہو؟“ وہ سر ہلا کر بولا ”جی مجھے معلوم نہیں۔“ ارشاد ہوا



”سامنے کے کونے میں جا کر بیٹھ جاؤ اور ابھی سے گنتی شروع کر دو جب یہ کام کر چکو تو میرے پاس آنا۔“  
اس ضعیف آدمی کے ساتھ اس گفتگو میں پتے کی بات تو یہ تھی کہ ہم لوگ ولی اللہ کو پرکھنے کے لئے تو نکل کھڑے ہوتے ہیں لیکن ہمیں خود اپنے آپ کی مطلق خبر نہیں ہوتی۔  
ایک مرتبہ ارشاد فرمایا کہ ”رب کے بندے کے امتحان کا قصد نہیں کرنا چاہیے کیونکہ ہماری سمجھ کجا؟  
رب کے بندے کی سمجھ کجا؟“

ایک دن ایک تعلیم یافتہ صاحب آئے اور خاموشی سے بیٹھ گئے۔ تھوڑی دیر کے بعد حضرت صاحب قبلہ نے متوجہ ہو کر آنے کا سبب دریافت فرمایا۔ وہ نوجوان بولے۔ ”حضرت صاحب قلب کا مریض ہوں۔“ فرمایا ”میری سمجھ میں نہیں آتا آپ کیا کہہ رہے ہیں؟“  
عرض کیا ”حضرت قلب کی روشنی کا متلاشی ہوں۔“ فرمایا ”مجھے روشنی اور اندھیرے سے کیا سروکار؟ میں تو یہ جانتا ہوں کہ ہر مسلمان سنت نبوی کا پابند ہو اور حضورؐ نے جو کچھ ارشاد فرمایا ہے۔ اس کے مطابق اپنی زندگی ڈھال لے۔ پھر نہ کسی اندھیرے کا ڈر ہے اور نہ کسی روشنی کا خیال کہتے ہوئے فرمایا کہ ”نماز باقاعدگی سے ادا کریں، رزق حلال کی تلاش کریں، کسی کی حق تلفی نہ کریں، داڑھی نہ منڈوائیں۔ پھر اللہ تعالیٰ نے چاہا تو ہر کام درست ہو جائے گا۔“

رائے محمد نیاز صاحب کا بیان ہے کہ ایک روز صبح کے وظائف سے فارغ ہو کر حضرت صاحب قبلہ چبوترے پر تشریف فرما تھے۔ یہ بھی وہاں جا کر بیٹھ گئے۔ تھوڑی دیر بعد ایک مولوی صاحب آئے۔ حضرت صاحب نے فرمایا۔ ”مولوی صاحب آپ صبح ہی صبح لڑ کر آ رہے ہیں؟“ مولوی صاحب بولے۔ ”حضرت میں تو کسی سے نہیں لڑا۔“ فرمایا ”آپ نے فلاں شخص سے لوٹا جو چھینا تھا۔“ یہ سنتے ہی مولوی صاحب پر وجد کی کیفیت طاری ہو گئی اور دیر تک بے خود رہے۔ جب ہوش میں آئے تو ارشاد ہوا کہ مولوی صاحب! چھوٹی چھوٹی باتوں میں جھگڑا نہیں کرنا چاہیے۔

ارشاد فرمایا ”کہ بعض اوقات انسان بزرگوں کے پاس خود چل کر جاتا ہے اور اکثر یہ حضرات خود بھی جب چاہیں اپنے پاس بلا لیتے ہیں۔ ہم پانی پت شریف حضرت بوعلی شاہ صاحب قلندر اور سید غوث علی شاہ صاحب کے مزارات پر حاضر ہوئے جیسے ہی ہم ریلوے اسٹیشن سے اترے ایک مست (حضرت

بوعلی شاہ صاحب قلندر کے آستانہ عالیہ پر عموماً مجذوب بے ہوش پڑے رہتے ہیں، ممکن ہے آج کل بھی ہوں یا شاید جیسا کہ راقم الحروف نے سنا ہے ان میں سے اکثر پاکستان چلے آئے ہیں (ہمارے ساتھ ہولیا۔ ہم جہاں جاتے وہ ہمارے ساتھ ساتھ رہتا اور جب واپسی کے لئے اسٹیشن پر آئے تو اس نے سونے کی ڈلی ہمیں دی۔ ہم نے بھی اسے حضرت بوعلی شاہ قلندر کی طرف سے کرایہ سمجھ کر لے لیا۔ نیز ہمیں معلوم ہوا کہ ہمیں اس سفر پر قلندر صاحب نے خود بلوایا تھا۔

ارشاد فرمایا ”ایک مرتبہ ہم خواجہ غریب نواز کے عرس پر اجمیر شریف حاضر ہوئے۔ واپسی پر گاڑیوں میں بڑی بھیڑ تھی کہ ایک شخص نے ہمیں سکیئنڈ کلاس کے دو ٹکٹ دیئے کیونکہ ہمارے ساتھ ایک اور صاحب بھی تھے۔ سکیئنڈ کلاس میں چونکہ بھیڑ زیادہ ہوتی ہے ہم نے فسٹ کلاس میں سفر کر نیکی خواہش کی اور اسٹیشن ماسٹر سے رجوع کیا تا کہ وہ ان ٹکٹوں کو فسٹ کلاس میں تبدیل کر دے۔ اسٹیشن ماسٹر نے وہ دونوں ٹکٹیں دیکھیں اور کہا کہ آپ انہی ٹکٹوں پر فسٹ کلاس میں سفر کر سکتے ہیں، تبدیل کرنے کی ضرورت نہیں چنانچہ حضرت خواجہ صاحب کی توجہ سے ہم نے یہ سفر بہت آرام سے طے کیا۔

ایک دفعہ حضرت صاحب کرماں والے قبلہ عالم نور محمد مہاروی کے عرس پر چشتیاں تشریف لے گئے۔ جہاں قیام تھا وہاں ایک مست نگرانی کے لئے مامور تھا۔ رات بھر دروازے پر گشت لگا تا رہا۔ صبح کو کسی صاحب نے اسے ایک پیسہ دیا، وہ لے کر فوراً حضرت صاحب قبلہ کے پاس آیا اور نذر پیش کی۔ حضرت صاحب قبلہ مسکرائے اور یہ فرما کر اسے پیسہ لوٹا دیا کہ تمہاری نذر ہو گئی۔ مست بہت ہی خوش ہوا کبھی ناچتا اور کبھی نعرے لگاتا۔

ایک مرتبہ سرہند شریف حضرت مجدد صاحب کے آستانہ عالیہ پر حاضری ہوئی۔ واپسی پر فتح گڑھ اسٹیشن پر ایک مسجد ہے۔ مولوی اکرام صاحب سے فرمایا کہ آؤ ذرا اس مسجد میں ہو آئیں۔ مولوی صاحب نے سوچا کہ نماز کا تو وقت نہیں، نہ جانے یہاں آنے میں کیا حکمت ہے۔ انہوں نے نظر اٹھا کر دیکھا تو ایک دیوار کے ساتھ ایک مجذوب گھٹنوں میں سر دیئے بیٹھے تھے۔ ان کے بدن پر بے شمار کھیاں بیٹھی تھیں، یکا یک مجذوب نے ایک پھریری لی اور حضرت صاحب قبلہ کی طرف دیکھا۔ کھیاں اڑ کر دیوار پر جا بیٹھیں۔ مجذوب اپنی جگہ سے اٹھے اور حضرت صاحب قبلہ نے ان کی پیٹھ پر دست شفقت پھیرا اور

فرمایا لو بھی اب خوش ہونا؟“ مجذوب مسکرائے اور اپنی جگہ پر آ کر بیٹھ گئے۔

ایک دفعہ شہر قپور شریف حضرت میاں صاحب کے عرس سے واپسی پر لاہور ٹھہرے۔ حضرت شاہ محمد غوث کے مزار شریف پر حاضری کے بعد ساتھیوں سے ارشاد فرمایا کہ چلو مسجد وزیر خاں کی زیارت کر آئیں۔“ حضرت صاحب قبلہ ساتھیوں کے ہمراہ کبھی جلوس بنا کر نہیں نکلتے تھے اور نہ ایسا پسند فرماتے تھے۔ چند آدمیوں سے فرمایا کہ تم مسجد میں چلو اور دو تین سے کہا کہ تم آگے چلو۔ جب دہلی دروازے سے گزرے تو دریافت فرمایا ”یہاں دہلی دروازہ والی چھوٹی مسجد کا صحن ہے یا نہیں؟“ ایک نے کہا ”اس مسجد کا صحن نہیں ہے۔“ ارشاد فرمایا ”اچھا وہاں جا کر دیکھ آؤ۔“ یہ حضرات جب وہاں پہنچے تو ایک مستانی کو لیٹے ہوئے پایا۔ اس نے آنکھیں کھولیں۔ انہیں مسکرا کر دیکھا اور پھر آنکھیں بند کر لیں۔ ساتھی سمجھ گئے کہ یہاں آنے کا مقصود کیا تھا۔

مستوں اور مجذوبوں سے حضرت صاحب قبلہ کی ملاقات کے ایسے واقعات بھی بے شمار ظہور میں آئے ہیں۔ کہاں تک قلم بند کیا جائے اللہ تعالیٰ کی رنگارنگ کی مخلوق کو سمجھنا ہر کسی کے بس کی بات نہیں اسے یا تو اللہ تعالیٰ ہی سمجھتے ہیں اور یا اس کے خاص بندے۔ ہم نے تو دیوانوں پر لوگوں کو پتھر اٹھاتے ہی دیکھا ہے حالانکہ ہم میں سے کسی کو بھی اپنے سر کا ہوش نہیں۔

مولانا عبدالحق جو حضرت بابا صاحب (پاک پتن شریف) کی مسجد کے خطیب تھے اور فاضل دیوبند بھی تھے۔ ان کے خیالات اولیائے کرام کے بارے میں کچھ اچھے نہ تھے۔ ایک مرتبہ یوں ہی وہ حضرت قبلہ کے پاس موضع کرموں والا شریف (فیروز پور) پہنچ گئے اور مختصر ملاقات کے بعد اجازت لے کر واپس چلے گئے۔ ان کے جانے کے بعد حضرت صاحب قبلہ نے ایک خط انہیں لکھا۔ اس خط کو مولانا صاحب کا دیکھنا تھا کہ ان کی حالت غیر ہوگئی۔ خط لئے ہوئے حضرت صاحب قبلہ کے پاس پہنچے۔ ادھر خادمان کو ہدایت تھی کہ ان کے پاس انہیں نہ جانے دیا جائے۔ چنانچہ یہ تین روز وہاں پڑے رہے۔ روتے تھے اور آہیں بھرتے تھے آخر خدمت اقدس میں اجازت باریابی ہوئی۔ تین یوم کی گریہ و زاری سے ان کے پہلے تمام خیالات دھل چکے تھے وہ پہلے کیا تھے اور اب کیا ہیں یہ مولانا موصوف ہی بہتر جانتے تھے۔ ایک مرتبہ بھری محفل میں ایک شخص نے حضرت صاحب قبلہ کی طرف دیکھا اور چیخ مار کر بھاگتا

ہوا کنوئیں میں جاگرا۔ لوگوں نے جب اسے کنوئیں سے باہر نکالا تو دیکھا کہ اسے خراش تک نہ آئی تھی۔ وہ حضرت صاحب قبلہؒ کے پاس حاضر ہوا فرمایا۔ ”ابھی صرف اس نے مجھے دیکھا ہے میں نے اسے نہیں دیکھا۔“ پھر اس سے مخاطب ہو کر فرمایا کہ ”اس طرح کنوئیں میں نہیں گرا کرتے۔“

ایک صاحب جو ایک بڑی گدی کے وارثوں میں سے ہیں (جن کا نام میں یہاں ظاہر کرنا نہیں چاہتا) داڑھی مونچھ صفا، کوٹ پتلون پہنے حضرت صاحب قبلہؒ کی خدمت میں حاضر ہوئے۔

حضرت صاحب قبلہؒ نے پوچھا ’بابو جی کہاں سے آئے ہو؟‘ انہوں نے اس معزز جگہ کا نام لیا جہاں سے وہ آئے تھے۔ حضرت صاحب قبلہؒ نے جگہ مبارک کا نام لیا جہاں سے وہ آئے تھے۔ حضرت صاحب قبلہؒ نے جگہ مبارک کا نام دہراتے ہوئے فرمایا۔ ”آپ وہاں سے آئے ہیں؟“ وہ صاحب چیخ مار کر لٹے پاؤں چلے گئے۔ چند یوم کے بعد دوبارہ آئے تو داڑھی رکھ لی تھی۔ پھر تیسری مرتبہ آئے تو داڑھی شریعت کے مطابق تھی اور تہم و کرتا پہنے ہوئے تھے اور حضرت صاحب قبلہؒ کی موجودہ اقامت گاہ کے سامنے جو وضو کے لئے رہٹ لگا تھا اسے اپنی دھن میں مست چلا رہے تھے۔

تالیف القلوب کی یہ مثالیں ایک دو نہیں سینکڑوں ہزاروں ہیں کہ اکثر کی حالت تو حضرت صاحب قبلہؒ سے پہلی ہی ملاقات پر بدل گئی اور بعض کی حالت آہستہ آہستہ تبدیل ہو گئی۔

حضرت صاحب قبلہؒ کسی کو براہ راست تنبیہ نہیں فرماتے تھے بلکہ اسے اشاروں، کنایوں سے سنت اور فرض کے ترک کی اہمیت سمجھا دیتے تھے۔ مثلاً مولوی محمد امین شر قپوری کے ایک عزیز داڑھی منڈواتے تھے۔ انہیں ایک روز میری طرف اشارہ کرتے ہوئے کہا کہ ”بابو جی دیکھئے انہیں داڑھی کیسی اچھی لگتی ہے۔“ بس اس روز کے بعد انہوں نے داڑھی منڈوانی چھوڑ دی۔ بعض احباب جو نماز پڑھنا ایک بوجھ سمجھتے تھے۔ حضرت قبلہؒ سے پہلی ہی ملاقات پر نماز کے عادی بن گئے۔ وہ لوگ جو نیند کے غلبے سے تہجد کے وقت نہیں اٹھ سکتے تھے اکثر و بیشتر حضرات محض آپ کے ارشاد گرامی پر ہی گہری نیند سے چونک پڑتے۔ ان کا بیان ہے کہ انہیں ایسا محسوس ہوتا ہے کہ جیسے کوئی نہیں اس وقت جھنجھوڑ کر جگا رہا ہے۔

حضرت صاحب قبلہؒ کا فیضان بلا تمیز مذہب و ملت ہر سائل کے لئے یکساں تھا۔ قیام پاکستان سے قبل حضرت صاحب قبلہؒ ایک مرتبہ اچھے والا (نزد فیروز پور چھاؤنی) میں قیام پذیر تھے۔

سردیوں کے دن تھے۔ ایک دن عصر کے وقت ایک ادھیڑ عمر کا سکھ اور اس کی بیوی وہاں آئے سکھ کی بینائی جاتی رہی تھی۔ اس نے حضرت صاحب قبلہ سے بینائی کے لئے عرض کی۔ حضرت صاحب قبلہ نے اس سے بات کی اور رخصت کر دیا۔ دن ڈوب گیا تھا۔ میاں بیوی باہر آٹا پیسنے کے خراس کے نیچے چھپ کر بیٹھ گئے کہ دن نکلے گا تو واپس جائیں گے۔ آدمی رات ہوئی تو حضرت صاحب قبلہ نے چند درویشوں سے فرمایا کہ ”بھئی! کچھ آدمی یہاں چھپے بیٹھے ہیں۔“ انہوں نے ادھر ادھر دیکھا مگر وہاں پر کوئی شخص نظر نہ آیا۔ آخر ایک درویش نے ان دونوں کو خراس کے نیچے دیکھ لیا وہ سمجھا یہ چور ہیں بے تحاشا ڈنڈے برسائے لگا۔ اتنے میں اور درویش وہاں پہنچ گئے۔ انہوں نے میاں بیوی کو پہچان لیا اور درویش کی مار سے انہیں نجات دلائی اور حضرت صاحب قبلہ کی خدمت میں یہ واقعہ عرض کیا۔ فرمایا ”تم نے انہیں ناحق مارا، انہیں چائے پلاؤ اور لحاف لا کر دو۔“ صبح کے وقت وہ اٹھ کر اپنے گاؤں چلے گئے۔ چند دنوں کے بعد وہ سکھ اپنی بیوی کے ساتھ سر پر گٹھڑی اٹھائے دوبارہ چلا آیا..... کہہ رہا تھا کہ میری تو اس روز کی مار سے آنکھیں بالکل ٹھیک ہو گئی ہیں۔

بیماروں اور کمزوروں کی صحت یابی کی ایک مثال ہو تو بیان کی جائے۔ حضرت صاحب قبلہ جس کسی کے لئے جو بھی ارشاد فرمادیتے تھے وہ اٹل ہوتا تھا۔ پاک بھارت جنگ کے چھڑنے سے قبل انہی گرمیوں کے ایام میں حضرت صاحب قبلہ غریب خانے پر تشریف فرما تھے۔ ان دنوں بظاہر جنگ کا کوئی امکان نہ تھا، سخت گرمی پڑ رہی تھی۔ برسات شروع نہیں ہوئی تھی صبح و شام ایک خادم (عبدالغنی) سے فرماتے کہ تم پانی برساؤ۔ چنانچہ وہ پانی کالوٹا بھر کر ہاتھوں سے اچھالتا۔ یہ شغل کوئی ہفتہ بھر جاری رہا کہ لاہور میں خوب زور کا مینہ برسا اور غریب خانے کا نشیبی حصہ اور اس سے باہر کے ملحقہ پلاٹ زیر آب ہو گئے۔ انہیں ایام میں شب و روز حضرت صاحب قبلہ حاضرین سے نعرے لگواتے۔ یہ نعرے نعرہ تکبیر، نعرہ رسالت اور نعرہ حیدری پر مشتمل ہوتے۔ نعرہ ہائے حیدری بہت زیادہ لگائے جاتے..... اس میں دن اور رات کی کوئی تخصیص نہیں تھی۔ حالانکہ اس سے قبل حضرت صاحب قبلہ اپنی قیام گاہ پر بھی (کبھی نعرے نہیں لگواتے تھے۔ یہ بات ہر ایک کے لئے بالکل نئی تھی۔ علاوہ ازیں گاہے گاہے گاڑی میں بیٹھ کر واہگہ بارڈر یا کسٹم کالونی کے پاس تشریف فرما ہوتے۔ حفیظ صاحب سپرنٹنڈنٹ لینڈ کسٹمز واہگہ (جن کی رہائش کالونی میں

تھی) بھی عقیدتا حاضر ہو جاتے۔ کبھی کبھی تصور کی طرف بھی تشریف لے جاتے۔ اس وقت ہم میں سے کوئی نہیں جانتا تھا کہ حضرت قبلہ صاحب جو بیمار بھی ہیں) ان مقامات پر کیوں بار بار تشریف لے جاتے ہیں۔ چھ ستمبر کو جس روز بھارت نے اچانک واہگہ کے راستے لاہور پر حملہ کیا اور راستے میں کسٹم کالونی کی آبادی کو بھی تہہ و بالا کیا۔ حفیظ صاحب بمشکل تمام اپنے بال بچوں کے ساتھ دشمن کی نظروں سے بچتے بچاتے پیدل لاہور پہنچے حضرت صاحب قبلہ اس روز اپنی اقامت گاہ پر تشریف فرما تھے۔ مولوی محمد رفیق جوان کے پاس موجود تھے سے فرمایا۔ مولوی جی وہ واہگہ والے بابو جی (حفیظ صاحب) بڑے اچھے ہیں۔ ”یہ ارشاد کئی مرتبہ دہرایا۔ چھ ستمبر کے تین چار روز بعد جب حفیظ صاحب کے بارے میں معلوم ہوا تو حضرت قبلہ کا ارشاد مبارک جسے مولوی صاحب نے گوش گزار کیا تھا۔ یاد آ گیا۔ ٹھیک اسی وقت حفیظ صاحب کالونی سے بے بسی کے عالم میں مع بال بچوں کے نکلے تھے اور چھ ستمبر سے کم و بیش دو ماہ پہلے غریب خانہ پر نعرہ ہائے حیدری لگوائے جاتے تھے وہ راز بھی کھل گیا۔ ایک مرتبہ اس ناچیز سے ارشاد فرمایا کہ ”جب کوئی شخص ہمارے پاس خواہ کہیں سے بھی) آنے کا قصد کرتا ہے تو ہم آگاہ ہو جاتے ہیں۔ نیز ارشاد فرمایا کہ ہماری نظروں محفوظ پر پڑتی ہے۔ ایک مرتبہ فرمایا کہ نعرہ حیدری سے بڑے بڑے دشمنوں کے دل دہل جاتے ہیں۔ پھر ایک مرتبہ فرمایا کہ نعرہ حیدری بلند کرتے ہی سیدنا حضرت علی کرم اللہ وجہہ خود تشریف لے آتے ہیں۔



دوسری مجلس

میری سرکار

حضرت کرماء والے

اتباع شریعت

حضرت صاحب کرمان والے اس دور کے بلند ترین انسان تھے جب کہ مذہبی لبادہ اوڑھنا تو کجا وضع داری کو نبھانا بھی کاردار ہے۔ وہ دینی اور روحانی علوم سے مالا مال تھے۔ وہ مستحکم ارادے کے مالک اور بلند عزائم کے حامل تھے۔ انہوں نے دنیا کو محض تصوف کی نگاہ سے نہیں دیکھا بلکہ دنیاوی اعتبار سے بھی وہ بہت بڑے مفکر تھے۔ طریقت کے گرویدہ اور شریعت کے پابند تھے۔ بلکہ میں تو یہ کہوں گا کہ شریعت ان کی خادمہ تھی اور طریقت لوٹھی۔ اسی برس کی طویل عمر میں قدم قدم پر آداب شریعت کو ملحوظ رکھنا انسانوں کا نہیں فرشتوں ہو سکتا ہے۔ اپنے آقا و مولا حضور سرکار دو جہاں ﷺ کی معمولی سے معمولی سنت پر بھی ہمیشہ عمل پیرا ہونا اور کار بند رہنا یہ حضرت صاحب قبلہ ہی کا کام تھا۔ حضرت صاحب نے ساری عمر دوسروں کو بھی شریعت و طریقت کی پابندی کی تلقین فرمائی۔ ہمیشہ زبان مبارک سے اتباع سنت کی خوبیاں ہی بیان فرماتے۔ شمع رسالت پر پروانہ وار نثار ہونے والے اور حضور ﷺ کے عشق کا دم بھرنے والے بہت لوگ گزر چکے ہیں۔ کتابیں ان کے واقعات سے بھری پڑی ہیں مگر کوئی جناب رسالت مآب کے اس پروانے کی لگن کو تو دیکھے جب تک عمر نے وفا کی حضرت صاحب کرمان والے اس روشن شمع کا پروانہ وار طواف کرتے رہے۔

جدید علوم کی روشنی میں جب کہ نئے نئے مدارس فکر کھل رہے ہیں یہ کچھ عجیب بات تھی کہ نئی روشنی کے دلدادہ بھی حضرت صاحب قبلہ سے مل کر بہت مطمئن ہوتے۔ کسی بڑے سے بڑے رہنما اور بزرگ کا یہ وصف کہ ہر ایک اس سے مل کر خوش اور ہر ایک اس سے فیض یاب ہو۔ حضرت صاحب قبلہ اس کی واحد مثال تھے۔ اگر کوئی طب کا ماہر آتا تو اس سے طبی نکات پر بات چیت فرماتے کہ وہ آپ کی طبی معلومات پر حیران رہ جاتا اور اگر کوئی دیگر علوم کا ماہر حاضر ہوتا تو وہ بھی حضرت صاحب قبلہ کی تحیر علمی کے سامنے بے بس نظر آتا۔ تعویذ، گنڈا، حضرت صاحب قبلہ کا معمول نہیں تھا، لیکن اس فن کا ماہر کوئی حاضر ہوتا تو۔ اس علم پر ایسی چچی تلی بات چیت فرماتے کہ وہ حضرت صاحب کے سامنے ہیچ نظر آتا۔ تعمیرات کے ماہران کی معلومات پر تعجب کرتے۔ زرعی کاموں کے سمجھنے والے حضرت صاحب کی باتوں پر عیش عیش کئے بغیر نہ رہتے۔ مذہب کے کسی نکتے پر بات چیت تو بہت ہی معمولی بات تھی۔ بڑے سے بڑے الجھے ہوئے اور





دقیق مذہبی مسائل پر اس عمدگی سے روشنی ڈالتے کہ سننے والے دنگ رہ جاتے۔ میرا یہ سب لکھنے کا یہ ہرگز منشا نہیں کہ حضرت صاحب قبلہؒ بحث و مباحثہ کے عادی تھے یا ان کی صحبت میں مناظرے ہوتے تھے۔ بلکہ اکثر اختلافی مسائل پر حضرت خاموش رہنا ہی پسند فرماتے۔ ارشاد ہوتا کہ تمام مخالفین اور موافقین کے پاس مختلف مسائل پر کتابیں موجود ہیں اس لئے بحث سے کچھ حاصل نہیں البتہ اختلاف پسند لوگوں کے سامنے اگر کچھ کر کے دکھایا جائے تب یہ قائل ہو سکتے ہیں۔ ناچیز کی موجودگی میں ایک مرتبہ ایک صاحب علم غیب پر بات کرنے کے لئے حاضر ہوئے۔ اس موضوع پر وہ بہت دیر اپنی کہتے رہے اور حضرت صاحبؒ چپ چاپ سنتے رہے اور بہت سے لوگ بھی موجود تھے۔ اسی اثنا میں ایک ادھیڑ عمر کا آدمی آیا اور حضرتؒ کی مجلس میں بیٹھ گیا۔ حضرتؒ نے اس کی طرف دیکھا اور فرمایا ”بھئی تمہارے کتنے بیٹے ہیں؟“ اس نے عرض کیا ”تین“ فرمایا ”بھئی! سچ بتاؤ۔ وہ پھر بولا ”تین“۔ ارشاد ہوا ”کچھ حرج نہیں سچ بتلا دو۔“ اس نے کہا ”ہیں تو چار لیکن میرا ایک بیٹا نافرمان ہے اس کا نام نہیں لیا۔.....“ ”میرا سوال یہ نہیں ہے کہ“ فرماں بردار کون ہے اور نافرمان کون۔ میں نے تو تمہارے بیٹوں کی تعداد پوچھی ہے۔ جا اللہ تیرے اس بیٹے کو بھی نیک بنا دے گا۔“ اس گفتگو کو سن کر علم غیب پر بات چیت کرنے والے صاحب کچھ ایسے خاموش ہوئے کہ پھر نہیں بولے۔

ایک مرتبہ اجتماع میں تشریف فرما تھے کہ ایک صاحب نے کہا کہ ”آپ لوگ (نقشبندی حضرات) حضورؐ کا مقام اللہ تعالیٰ سے بھی بڑھادیتے ہیں حضرت صاحبؒ نے سنا اور خاموش رہے۔ تھوڑی دیر کے بعد ان صاحب نے جانے کی اجازت چاہی اور دریافت کیا کہ ”میں رات کو سوتے وقت کیا پڑھا کروں حضرت صاحبؒ نے فرمایا کہ ”عشاء کی نماز کے بعد درود شریف پڑھا کیجئے۔“ کچھ دنوں کے بعد وہ صاحب پھر تشریف لائے اور بولے کہ واقعی آپ حضرات نقشبندی بزرگ یہ ٹھیک کہتے ہیں کہ حضورؐ کا مقام اللہ تعالیٰ سے بلند ہے۔“ حضرت صاحبؒ نے ہلکا سا تبسم فرمایا اور بولے کہ ”مولوی صاحب! یہ بات نہیں درود شریف پڑھنے والے پر حضورؐ بہت جلد مہربان ہوتے ہیں کہ پڑھنے والا یہ سمجھتا ہے کہ حضرت محمد ﷺ بڑا ارفع و اعلیٰ مقام رکھتے ہیں اور اس میں کوئی شک بھی نہیں حضورؐ وہ جو کچھ دیکھتا ہے بات اس سے بھی بہت آگے ہے لیکن اللہ تعالیٰ کی عبادت میں سال ہا سال صرف ہو جاتے ہیں اور لاکھوں

میں شاید ہی کسی کو رب تعالیٰ کا دیدار میسر ہوتا ہو۔ بس بات صرف اتنی ہے اب جیسا کوئی سمجھ لے۔ حضورؐ حضورؐ ہیں اور اللہ اللہ۔

حضرت صاحب قبلہؒ کے پاس بیمار اور مصیبت زدہ لوگ بڑی تعداد میں حاضر ہوتے تھے کہ بعض دفعہ نیا آنے والا یہ سمجھتا کہ ”حضرت صاحب قبلہؒ محض طبیب ہیں۔ ایک مرتبہ ایک پڑھے لکھے صاحب نے اپنی بیوی کی بیماری کا ذکر کیا۔ حضرت صاحب قبلہؒ نے مناسب دوا تجویز فرمائی اور وہ صاحب اٹھ کر چلے گئے۔ میرے برابر میں ایک اور صاحب بیٹھے تھے جن کو میں نے پہلی مرتبہ دیکھا تھا۔ ان کا نام نہیں جانتا) انہوں نے اپنے دل میں خیال کیا کہ یہ تو صرف طبیب ہیں جو بیماروں کو دوا دارو بتلاتے ہیں۔ ادھر حضرت صاحب قبلہؒ جو کشف میں اپنا ثانی نہیں رکھتے تھے نور باطن سے اس کے خیال سے آگاہ ہوئے تو ایک خادم سے کہا کہ ”وہ جو بابو جی ابھی گئے ہیں انہیں واپس بلا لو۔“ چنانچہ خادم انہیں واپس بلا لایا تو حضرت صاحبؒ نے ان سے مخاطب ہو کر فرمایا۔ ”تم کچھ علاج نہ کرنا اللہ تعالیٰ فضل کر دے گا۔“ وہ صاحب دوبارہ سلام کر کے چلے گئے تو میرے برابر جو صاحب بیٹھے تھے انہوں نے نہایت آہستہ سے کہا کہ ”یہ فتور میرے ہی دل میں اٹھا تھا۔“ حضرت صاحب قبلہؒ بیماروں اور حاجت مندوں سے عموماً یہی ارشاد فرماتے تھے۔ اللہ فضل کرے گا (یا خیر کرے گا) اس ارشاد میں نہ جانے کیا مقناطیسی طاقت مضمحل تھی کہ اسی وقت ایسا محسوس ہوتا گویا کام بن گیا ہے۔

ایک مرتبہ ایک صاحب نے ایک خاص فرقے کے بارے میں کہا کہ ان لوگوں میں یہ یہ خامیاں ہیں۔ فرمایا ”میاں تم اپنی خبر لو تمہیں دوسروں سے کیا لینا ہے۔؟“ ایک نے سوال کیا کہ ”نماز کس وقت ادا کرنی چاہیے۔ ارشاد فرمایا ”اول وقت میں اور باجماعت۔ کیونکہ جماعت کے ساتھ پڑھنے کا بہت ثواب ہے۔“

حضرت صاحب قبلہؒ جب کبھی باہر جاتے تو مساجد ہی میں قیام کو زیادہ پسند فرماتے۔ لاہور کی شاہی مسجد تو آپؐ کو بہت ہی پسند تھی۔ اس کی محرابوں کی صنایع فرش کے مصلووں کی گنتی اور مسجد کے طول و عرض کی کئی مرتبہ پیمائش کرائی اور جب بھی لاہور تشریف لاتے تو شاہی مسجد دیکھنے کیلئے ضرور جاتے۔ عموماً عصر اور مغرب کی نماز بھی وہیں ادا فرماتے۔ موجودہ قیام گاہ پکا چک جو چک حضرت کرماں والا

شریف کے نام سے منسوب ہے اور اوکاڑہ سے صرف دو اڑھائی میل ادھر ہے اور جہاں پر حضرت صاحب ہی کے نام سے ریلوے اسٹیشن بھی ہے وہاں حضرت صاحب قبلہ نے جرنیلی سڑک کے کنارے چک کے بلند بند داخلی دروازے سے ملحقہ بہت بڑا پلاٹ ایک شاندار مسجد کیلئے مخصوص فرمایا، جہاں اب بھی پانچوں وقت پابندی سے نماز ادا کی جاتی ہے۔ عموماً جمعۃ المبارک کے روز اسی جگہ پر ہزاروں لوگوں کو پسند و نصائح سے نوازتے۔ یہی وہ مبارک جگہ ہے جہاں پر اس جمعۃ الوداع کے روز نماز جمعہ کے فوراً ہی بعد حضرت صاحب کی نماز جنازہ کم و بیش ایک لاکھ افراد نے چشم تر سے ادا کی اور اس وسیع پلاٹ کے برابر میں ہی وہ قطع بھی منتخب ہوا جہاں اس آفتاب رشد و ہدایت کو زمین کے سپرد کیا گیا۔ اور وہ قطعہ رشک جنت بنا وہ دن دور نہیں جب حضرت صاحب کے لاکھوں معتقدین حضرت صاحب کی آرزو کے مطابق یہاں ایک شاندار مسجد دیکھیں گے اور مزار مبارک پر ایک عظیم الشان عمارت۔ چشم بصیرت تو آج بھی مزار مبارک پر ایک بلند و بالا اور رفیع الشان عمارت کو دیکھ رہی ہے کہ آستانہ عالیہ پرفیشنل کے پرے کے پرے رحمت یزداں اور انور الہیہ کے ان گنت پھول برسارے ہیں۔

شاہی عمارتوں میں جہانگیر کا مقبرہ حضرت صاحب کو بہت پسند تھا۔ جب بھی ان کا نام لیتے احتراماً ”جہانگیر صاحب“ کہتے۔ اکثر وہاں فاتحہ خوانی کیلئے بھی تشریف لے جاتے۔ جلسے اور جلوس کو کبھی پسند نہیں فرمایا۔ اور نہ کسی الیکشن میں کبھی دلچسپی لیتے۔ ہاں جو حضرات الیکشن لڑنے کے خواہش مند ہوتے اور دعا کے لئے حاضر ہوتے۔ ان کی کامیابی کی دعا فرمادیتے۔ مزاج مبارک میں بے حد تحمل اور بردباری تھی لیکن خلاف مزاج باتوں پر گاہے گاہے خفگی کا اظہار بھی فرماتے کہ بعض پہلی مرتبہ آنے والے اصحاب کو یہ خیال پیدا ہوتا کہ شاید حضرت صاحب قبلہ کا مزاج مبارک۔ بہت گرم ہے حالانکہ یہ بات بالکل غلط تھی۔ یہ حضرت صاحب قبلہ ہی کی ذات بابرکات تھی کہ وہ لاکھوں مریدوں (بالخصوص مجھ جیسے) کی کوتاہیوں، گستاخیوں اور بے ادبیوں کو خندہ پیشانی سے برداشت فرماتے تھے اور ان کے لئے ہمیشہ دعائے خیر فرماتے۔

حضرت صاحب گونا گوں خصائل کے حامل تھے کہ اس زمانے میں کسی ایک شخص میں ان تمام خوبیوں کا جمع ہونا بہت مشکل ہے مغربی پاکستان کی بڑی بڑی گدیوں کے تمام سجادہ نشین حضرت صاحب

قبلہ کا بہت ہی احترام کرتے تھے۔ حضرت صاحب قبلہؒ ان کے اعراس میں شرکت فرماتے اور سجادہ نشین حضرات ان کی خاطر مدارت میں کوئی دقیقہ اٹھانہ رکھتے۔ اتنے بڑے اعزاز کے حصول کے باوجود حضرت صاحب قبلہؒ کا برتاؤ ان سب حضرات سے معتقدانہ ہوتا۔ ہمیشہ صاحب مزارؒ کے احترام کو بہت ہی ملحوظ رکھتے۔ جب بھی کسی بزرگ کا ذکر کرتے تو بہت ہی ادب سے۔ ان کی اور ان کی اولاد کی بڑی تعظیم کرتے اور ہمیشہ معمولی سے معمولی شخص کے نام کے ساتھ بھی صاحب کا لفظ استعمال کرتے۔ حضرت صاحب قبلہؒ کی زبان مبارک سے کبھی کسی کی چغلی یا غیبت نہیں سنی۔ حضرت صاحب قبلہؒ کی یہی وہ بلند کرداری تھی کہ جو بھی سینکڑوں (خواہ ہزاروں کی تعداد میں) ان کے حلقے میں بیٹھتا، وہ ان کی بلند ترین شخصیت سے مرعوب ہوئے بغیر نہیں رہ سکتا بلکہ بہتوں کی زبانیں تو پاس ادب سے گنگ ہو جاتیں اور ان پر ایسی خاموشی طاری ہو جاتی کہ جیسے وہ زبان ہی نہیں رکھتے۔ حضرت صاحب قبلہؒ کے روبرو سب گردن جھکائے دوزانو بیٹھتے۔ حضرت صاحبؒ چھوٹے بچوں پر بہت ہی شفقت فرماتے اور انہیں کوئی پھل یا مٹھائی بھی دیتے۔

کچھ عرصے سے حضرت صاحب قبلہؒ تسلسل بول کے عارضے میں مبتلا تھے لیکن گزشتہ چند ماہ کے سوا کیا مجال جو کبھی کسی فرض یا سنت کو ترک فرمایا ہو۔ حضرت آخری چند ماہ میں بہت ہی علیل اور بے حد کمزور ہو گئے تھے۔ اٹھنے بیٹھنے سے بھی لاچار تھے۔ اس کے باوجود اشاروں سے نماز ادا فرماتے تھے۔ مسلسل بیمار، اور بے حد کمزوری کے سبب کون آدمی ہے جو ہڈیوں کا ڈھانچہ بن کر نہیں رہ جاتا اور جس کے چہرے پر پڑمردگی نہیں چھا جاتی، لیکن آپؒ کے جسم مبارک میں نقاہت تو بہت پیدا ہو گئی تھی۔ مگر روئے انور ماہ تاباں کی طرح چمکتا تھا اور دن دوئی اور رات چوگنی ترقی پر تھا۔

رمضان المبارک میں انتہائی کمزوری اور بیماری کے باوجود حضرت صاحبؒ نے ابتدائی دس بارہ روزے بھی رکھے گویا تھوڑا بہت پانی یا دودھ جو نوش فرماتے تھے وہ بھی ترک کر دیا اور یہ صرف سحری اور افطاری کے وقت ہی پیتے، دوائی کا استعمال تو ان اوقات میں بھی نہیں کیا۔ چوتھی مرتبہ صاحبزادگان انہیں ۱۵ رمضان المبارک کو گلبرگ لاہور بغرض علاج لے کر آئے۔ ۱۸ یا ۱۹ رمضان المبارک کو پکے چک سے خادم شمس الدین (واٹر مین ریلوے) عیادت کیلئے حاضر ہوا۔ حضرت صاحبؒ کی بیماری اور کمزوری کو دیکھ

کر اس نے عرض کیا تھا کہ حضور ایسی بیماری کی حالت میں لوگ اپنا روزہ کسی دوسرے کو رکھا دیتے ہیں آپؐ بھی..... ارشاد فرمایا کہ ”جس نے مرنا ہو وہ روزے خود رکھتا ہے۔“ حضرت صاحبؒ کی کمزوری، بیماری اور اس پر دوائی کا استعمال ترک، خوراک بند اور یہ ارشاد۔ ۲۲ رمضان المبارک کو اپنے وطن کو واپس تشریف لے گئے۔ اور ۲۷ رمضان المبارک 1385ھ بمطابق 20 جنوری 1966ء بوقت چار بجے (عصر کے قریب) جان جاں آفریں کے سپرد کر دی۔ جمعۃ الوداع کی بزرگی اور فضیلت میں ہمیشہ رطب للسان رہتے۔ یہ راز اس جمعۃ الوداع کو عیاں ہوا، اور یہ نیرتاباں نہاں ہوا۔ اللہ تعالیٰ نے یہ سب سے بڑی فضیلت ایک بڑی فضیلت والے انسان کو عطا کر دی۔ ان اللہ وانا الیہ راجعون۔

حضرت صاحب قبلہؒ بڑی سے بڑی تکلیف پر بھی ہمیشہ شاکر رہے۔ تقسیم ملک کے وقت فیروز پور (موضع کرماں والا) سے نقل مکانی کے بعد اپنی تمام سکنی وزرعی جائیداد چھوڑ کر پاکستان تشریف لے آئے۔ چند یوم تصور میں قیام فرمایا اور پھر پاک پتن شریف میں اقامت پذیر ہوئے۔ بعد ازاں پکا چک (نزد اوکاڑہ) میں مستقل سکونت اختیار کر لی۔ اللہ تعالیٰ نے زرعی جائیداد بھی دے دی۔ حضرت صاحبؒ کی برکت سے یہاں یلوے اسٹیشن بھی کھل گیا کیونکہ حضرت صاحبؒ اکثر فرماتے تھے کہ میرے پاس آنے جانے والے ”بیلیوں“ (مریدین) کو سفر کی تکلیف نہیں ہونی چاہیے۔ لوگ دور نزدیک سے حاضر ہوتے۔ حضرت صاحبؒ کا وسیع لنگر خانہ مہمانوں کے لئے شب روز کھلا رہتا کہ کم از کم اس دور میں اتنے وسیع عریض لنگر کی کہیں مثال نہیں ملتی۔ حضرت صاحبؒ یہ کبھی گوارا نہ فرماتے کہ کوئی وہاں حاضر ہوا اور وہاں سے بھوکا پیاسا چلا جائے بلکہ یہ حضرت صاحب قبلہؒ کی ادنیٰ کرامت تھی کہ اکثر احباب حضرت صاحبؒ کے دسترخوان کی ریزہ چینی کو سعادت سمجھتے اور لقمے کے حلق سے اترتے ہی ان کے قلب کی کیفیت میں نمایاں تبدیلی آنے لگتی۔ اکثر مہمان یہ سمجھتے کہ شاید عام لنگر کے علاوہ خاص آدمیوں کے لنگر میں خاص کھانے مہیا کئے جاتے ہیں اور حضرت صاحب قبلہؒ خود بھی اپنے لئے کوئی پر تکلف کھانا تیار کراتے ہیں لیکن یہ بات ہرگز نہیں تھی۔ عام لنگر کی چیزیں خاص لنگر (جو چند مخصوص اصحاب کے لئے ہوتا تھا) میں بھی مہیا کی جاتیں۔ ہاں ایک آدھ سبزی زائد ہوتی۔

حضرت صاحب قبلہؒ جو عرصے سے تسلسل بول کے مریض تھے ان کے لئے پرہیزی کھانا آتا

مگر وہ بھی حضرت صاحب بمشکل تناول فرماتے۔ کم خوری اور کم خوابی حضرت صاحب کی عادت ثانیہ بن گئی تھی۔ حضرت صاحب "ثقیل اور دیر ہضم غذا میں تو بالکل ہی نہیں کھاتے تھے، لباس سفید اور اجلا پہنتے، جس میں تہہ کھلی آستین کا کرتا، سر پر کپڑے کی ٹوپی اور اس پر صافہ مبارک باندھتے اور ایک کپڑا بطور رومال استعمال فرماتے۔ جاڑوں میں بند گلے کی گرم واسکت پہنتے، گرم چادر یا شال بھی اوڑھ لیتے تھے جس میں ململ کا کرتا پسند فرماتے تھے اور جب کہیں باہر تشریف لے جاتے تو نہایت ہی ہلکے کپڑے کی بند گلے کی واسکت بھی پہنتے، کرتا اور واسکت ہمیشہ بند رکھتے۔ فرماتے "بٹن کھلے نہیں رکھنے چاہئیں۔ گھر کا دروازہ بند ہو تو اس میں ایرا غیر داخل نہیں ہو سکتا۔" خواہ کیسی بھی گرمی ہو، بدن مبارک سے کرتا کبھی جدا نہ کرتے، غسل کے وقت بھی پردے کا لحاظ فرماتے استنجا کے لئے ہر جگہ خادم پانی کا لوٹا موجود رکھتے۔ طویل بیماری کے سبب طبیعت میں لطافت بڑھ گئی تھی۔ اس لئے انگلیوں کے جوڑوں میں نقرس کی تکلیف محسوس کرتے۔ اس لئے تیمم فرماتے۔ آخری چند سالوں میں جبکہ نقاہت بہت بڑھ گئی تھی، نماز بیٹھ کر ادا فرماتے۔

ہمیشہ ٹھنڈی چیزوں کا استعمال پسند فرماتے۔ آگ سے گرم شدہ مثلاً چائے وغیرہ) نہ پیتے اور دودھ پھیکا اور کچا نوش فرماتے، کھانے میں چاول استعمال نہ کرتے، اس احتیاط اور پرہیز کے باوجود حضرت صاحب کو تسلسل بول یا شوگر کے عارضے کا لاحق ہونا ایک عجیب بات معلوم ہوتی ہے کسی نے کیا ہی سچ کہا ہے کہ "اہل اللہ کے امراض کو ہر کس و ناکس نہیں سمجھ سکتا۔" بلکہ میں تو یہ کہوں گا کہ ان حضرات کی بیماریاں بڑے بڑے طبیب اور ڈاکٹروں کی سمجھ سے بھی بالاتر ہیں۔

گزشتہ سات آٹھ مہینوں میں حضرت صاحب قبلہ کی صحت مبارک کافی گر گئی کہ صاحبزادگان والا تبار کو انہیں لاہور علاج معالجہ کیلئے لانا پڑا۔ لاہور میں میوہ ہسپتال میں حضرت صاحب قبلہ کا آپریشن بھی ہوا کیونکہ پیشاب کا اخراج بند ہو گیا آپریشن کامیاب بھی رہا مگر اس کا کیا علاج کہ:

مرض بڑھتا گیا جوں جوں دوا کی

بیماری زور پکڑ گئی۔ پہلے تو آنے جانے والوں کے سلام کا جواب دے دیتے خیر خیریت بھی پوچھ

لیتے۔ مگر آخری مرتبہ جب صاحبزادگان حضرت صاحب کو علاج کیلئے لاہور لائے تو دو چار دن کے بعد

81659

ہی خیر خیریت دریافت میں بھی بہت ہی کمی واقع ہوگئی۔ صرف ہاتھ کے اشارے سے جواباً مزاج پر سی فرماتے۔

واپسی پر بابا جی عثمان علی شاہ صاحب کو ایک رات قبل ہی فرما دیا تھا کہ ”پیر جی! اب ہمیں جلد گھر واپس جانا چاہیے۔“ روانگی سے تھوڑی دیر پہلے اس ناچیز نے بھی الوداعی سلام پیش کیا۔ جواب میں دونوں ہاتھ مبارک ہلائے (گویا فرماتے تھے خیریت سے تو ہو؟) میں تو یہ سمجھتا ہوں کہ وہ اشارے دائمی جدائی کے اشارے تھے کہ دیکھ لو اور اچھی طرح دیکھ لو ہم پھر لوٹ کر نہیں آئیں گے۔ ہائے کیسے ہیں وہ بزرگ جو اللہ سے بعد وصال بھی ملاقاتیں فرماتے ہیں اور باتیں کرتے ہیں۔ اس ناچیز کو اپنی کوتاہیوں، خامیوں اور گناہوں کے سبب یہ توفیق بھی حاصل نہ ہو سکی کہ وہ اتنے بڑے ولی اللہ کے قرب سے کچھ حاصل کرتا، کچھ سیکھتا کہ آج جب کہ وہ اس دنیا سے دور بہت دور چلے گئے ہیں۔ ہدیہ سلام کا جواب ہی اپنی آنکھوں سے دیکھ سکتا۔ عقل کہتی ہے کہ وہ زندہ ہیں اور ہم سب میں موجود ہیں۔ ایک تمہارا ہی کیا سب کے سلام کا جواب دے رہے ہیں۔ سب کی مزاج پر سی فرما رہے ہیں۔ سب کے لئے دعا گو ہیں۔ اسی شدد سے جیسے وہ بھرے مجمع میں یا اپنے کمرہ خاص میں بیٹھ کر دعائیں دیتے تھے۔ ہر ایک سے مہر و شفقت کا اظہار فرماتے تھے۔ ان کی آغوش تو آج بھی وا ہے۔ مگر وائے حسرت کہ میں اس قابل نہیں، تاہم ان کی غیر معمولی شفقت اور محبت سے کامل یقین ہے کہ ان کے انعام و اکرام اور شفقت و مہربانی کو وہی فراوانی ہمیشہ رہے گی۔

انشاء اللہ کبھی کبھی تو دل بھی کہتا ہے۔ ”تم مانویا نہ مانو“ محسوس کرو نہ کرو ان کا کام تو کرم نوازی ہے اور بعد از وصال تو یہ نعمت اور بھی وافر ہو جاتی ہے۔“ سچ ہے کہ ان بلند و برتر ہستیوں کے گنبدوں کے صدقے ہی میں آج یہ زمین کھڑی ہے اور آسمان قائم ہے ورنہ ہمارے گناہوں کا تو کوئی حساب ہی نہیں۔ یہ اللہ تبارک و تعالیٰ کی خاص عنایت ہے کہ وہ حضور کے ان شیدائیوں کے طفیل اپنے بندوں پر ان کے گناہوں کے باوجود رحم و کرم فرماتا ہے۔



تیسری مجلس

میری سرکار

حضرت کرماء والے

مرشد کامل

میاں شیر محمد شرقپوری



## میاں صاحب کی کمال شفقت

حاجی سیٹھ چراغ دین مرحوم لکھتے ہیں کہ ایک مرتبہ سرکار حضرت کرمانوالے ”کچھ یوم شرقپور شریف ٹھہرے۔ مسجد شریف میں قیام تھا۔ دو تین دن ہو گئے تھے۔ حضرت میاں صاحب قبلہ شرقپوری نے ہمیں یاد نہ فرمایا جس سے دوسرے ساتھی بھی بہت گھبرائے۔ میں نے کہا ”گھبرائیے نہیں“ حضرت میاں صاحب قبلہ شرقپوری ہم لوگوں کو بھی یاد فرمائیں گے۔ چنانچہ چوتھے روز ہم سب کو یاد کیا۔ حاضر خدمت ہوئے تو کمال شفقت سے اوپر کی منزل پر جہاں خود تشریف فرما تھے بلایا۔ حضرت صاحب قبلہ سے بات چیت فرمائی، مزاج پوچھا حضرت صاحب قبلہ نے عرض کیا، بیمار ہوں۔ حضرت میاں صاحب قبلہ نے ایک آدمی سے فرمایا کہ ہمارے شاہ صاحب! (سرکار کرمانوالے) بیمار ہیں ان کا علاج کراؤ۔ عرض ان کی بیماری کا سن کر بہت تشویش کا اظہار فرمایا، آخر میں حضرت صاحب قبلہ سے ارشاد فرمایا کہ شاہ صاحب فکر کی کوئی بات نہیں اللہ کریم صحت عنایت کر دیں گے۔ نیز یہ بھی فرمایا کہ لاہور میں کسی ڈاکٹر کو دکھالینا۔ ساتھیوں سے بھی کہا کہ انہیں ڈاکٹر سے ملانا اور جب رخصت فرمایا تو پھر ارشاد فرمایا کہ ”شاہ صاحب“ کوڈ بات نہیں۔ انشاء اللہ سب ٹھیک ہو جائے گا۔“

حاجی صاحب مرحوم لکھتے ہیں کہ میری نظر میں حضرت صاحب قبلہ بیمار نہ تھے بلکہ حضرت میاں صاحب قبلہ سے اپنی کسی روحانی بیماری کی دوا چاہتے تھے اور حضرت میاں صاحب قبلہ تسلیوں اور دلاسوں سے ان کا علاج فرما رہے تھے۔ حضرت صاحب قبلہ کو ان دنوں بہ سبب روحانیت بہت جوش آتا تھا۔ اکثر جمعہ کے وقت دوران وعظ لوگ تڑپ تڑپ جاتے تھے۔ ایک مرتبہ حضرت میاں صاحب قبلہ نے بھی ارشاد فرمایا کہ شاہ صاحب اتنا جوش نہیں چاہئے۔ سنا ہے آپ کے آدمی وجد میں آجاتے ہیں۔ جس کو دیا جائے اسے پتہ نہیں ہونا چاہئے۔ حاجی صاحب کہتے ہیں کہ حضرت میاں صاحب قبلہ کے اس ارشاد کے بعد حضرت صاحب قبلہ کے جوش میں نمایاں کمی ہو گئی۔ لوگوں کو بھی کم وجد آتا۔

حاجی صاحب موصوف تحریر فرماتے ہیں کہ کرموں والا (نزد فیروز پور) جہاں حضرت صاحب قبلہ پہلے رہتے تھے۔ وہاں مسجد بہت چھوٹی تھی، عقب سے آپ کے گھر کو راستہ جاتا تھا۔ محراب کے

سامنے آپ کا حجرہ مبارک تھا۔ یہاں سے بھی گھر کو راستہ جاتا تھا۔ حجرہ بہت بڑا تھا۔ حضرت صاحب قبلہ چونکہ عالم تھے۔ کتابوں کے مطالعے کا بہت شوق رکھتے تھے۔ حجرے کی دیوار میں پھٹے لگے ہوئے تھے جن پر کتابیں رکھی تھیں۔ انہوں نے خیال کیا کہ پھٹوں پر کتابیں کچھ اچھی معلوم نہیں ہوتیں ان کیلئے الماری ہونی چاہئے۔ سن کر فرمایا ”اچھا فیروز پور سے مضبوط سی الماری بنوا کر بھیج دینا۔ الماری اچھی اور بڑی ہونی چاہئے۔ انہوں نے ویسی ہی الماری بھجوا دی۔ لکھتے ہیں اس الماری میں بھی پوری کتابیں سما سکیں۔ ایک روز انہیں حجرہ مبارک میں بیٹھے بیٹھے خیال آیا کہ کسی طرح حضرت میاں صاحب قبلہ کو کرموں والا لائیں۔ حضرت صاحب قبلہ نے فرمایا، ویسے تو حضرت میاں صاحب قبلہ نے ہمارا گاؤں دیکھا ہے سفید گھوڑے پر تشریف لاتے تھے ہیں، لیکن ظاہر انہیں۔ یہ بولے حضرت میاں صاحب قبلہ یہ سب کتابیں دیکھیں گے تو کیا کہیں گے کہ شاہ صاحب اتنی کتابیں پڑھتے ہیں۔ حضرت صاحب قبلہ نے فرمایا، ہم ان پر کپڑا ڈال دیں گے جیسا کہ حضرت یوسف کے خوف سے مائی زلیخا نے اپنے بتوں پر کپڑا ڈال دیا تھا۔

حاجی سیٹھ چراغ دین صاحب مرحوم فرماتے ہیں کہ ایک دفعہ حضرت صاحب قبلہ فیروز پور تشریف لائے۔ میں قصائیوں کے بازار سے گزر رہا تھا کہ حضرت صاحب قبلہ پر نظر پڑی، سردی کے دن رات کے آٹھ بجے کا وقت تھا مجھے قدرے حیرت ہوئی۔ آگے بڑھ کر السلام علیکم کہا، فرمایا، نماز پڑھی ہے۔ عرض کیا ابھی نہیں، بولے چلو مسجد میں چل کر نماز پڑھتے ہیں نماز کے بعد مزید پانچ دس آدمیوں کو آپ کی آمد کی اطلاع ہوگئی وہ بھی جمع ہو گئے۔ ان میں سے ایک دو نے حضرت صاحب قبلہ سے اپنے ہاں چلنے کی درخواست کی۔ حضرت صاحب قبلہ نے فرمایا کہ چراغ دین کے ہاں جاؤں گا۔ میرے ساتھ گھر پر تشریف لے آئے۔ کھانے کیلئے عرض کیا گیا، بولے جو موجود ہے وہی لے آؤ، کوئی تردد نہ کرنا۔ جو گھر میں پکا تھا میں اٹھا لایا۔ دو تین آدمی اپنے ہاں سے کھانے کی کوئی عمدہ چیزیں بھی لے آئے اور اصرار کیا، فرمایا یہ چیزیں میرے موافق نہیں ہیں۔ چنانچہ وہ چلے گئے۔ جب میں اور حضرت صاحب قبلہ اکیلے رہ گئے تو میں نے عرض کیا، حضرت آپ اس وقت کیونکر تشریف لائے؟ ساتھ کوئی آدمی بھی نہیں ہے۔ فرمایا، کوئی ارادہ تو نہیں تھا۔ گھر سے نکل کر مسجد جا رہے تھے کہ دیکھا مسجد کی دیوار کانٹوں کی ہے۔ دروازہ بھی ایسا ہی نظر پڑا کسی طرح مسجد کے اندر گئے۔ اسی وقت حضرت میاں صاحب قبلہ نے بلا لیا۔ آدمیوں سے

کہا کہ تم دھیان رکھنا۔ میں ریلوے اسٹیشن تک جاتا ہوں وہاں سے گاڑی میں بیٹھ کر رائے ونڈ پہنچے اور وہاں سے شرقپور شریف شام ہو گئی تھی۔ حضرت صاحب قبلہؒ نے فرمایا اچھا ہوا آگئے۔ معلوم ہوا کہ میاں صاحب قبلہؒ کی مائی صاحب کا انتقال ہو گیا ہے۔ حضرت میاں صاحب قبلہؒ نے راتوں رات ہی تکلیفیں و تدفین کا انتظام فرمایا۔ صبح سویرے دیکھیں پکوائیں۔ غریبوں اور فقیروں کو کھانا کھلایا شروع کے دو تین دن اسی طرح گزر گئے۔ تیسرے روز قتل تھے۔ اس کے بعد جانے کی اجازت ہوئی۔ یہاں پہنچتے پہنچتے رات ہو گئی۔ حاجی صاحب (مرحوم) فرماتے ہیں کہ حضرت صاحب قبلہؒ سے بے تکلفی کے سبب اکثر ایسی باتیں بھی ان سے پوچھ لیتا تھا جو کہ نہیں پوچھنی چاہئے تھیں، جب حضرت صاحب قبلہؒ کے شرقپور شریف جانے کا حضرت صاحب قبلہؒ کی زبان مبارک سے ذکر سنا تو خیال ہوا کہ انہیں یہ سب کیونکر معلوم ہو گیا۔ میرے استفسار پر فرمایا یہ بات کچھ بھی نہیں۔ مرید خواہ کم سے کم درجے کا ہوا سے بھی پانچ سو کوس کی خبر ہوتی ہے۔

اللہ بس۔۔۔ باقی ہوس



چوتھی مجلس

میری سرکار

حضرت کرماء والےؒ

دستگیری، علم غیب اور کشف

علی محمد چک نمبر 140، ضلع سرگودھا سے بیان کرتے ہیں کہ 1937ء کا ذکر ہے کہ ان کو دفتر صدر فیروز پور چھاؤنی سے امیدواران پٹوار نہر، مسلمان، ہندو اور سکھوں نے سرکار کرمانوالے کی خدمت میں بھیجا کہ حضرت صاحب قبلہ سے دعا کراؤ اور دریافت کرو کہ انہیں پٹوار کی نوکری مل جائے گی یا نہیں۔ کیونکہ سب کے نام محکمہ نہر نے زائد از پچیس سال عمر ہونے کی وجہ سے خارج کر دیئے تھے اور انہوں نے لاہور میں بڑے افسران کے پاس اپیل کے واسطے جانا تھا۔ یہ جب صبح کے وقت حضرت صاحب قبلہ کی خدمت میں حاضر ہوئے تو حضرت صاحب قبلہ فرمانے لگے۔ ”تم کو ابھی پکی پٹوار نہیں ملی۔“ انہوں نے عرض کیا ”حضور ابھی کوئی جگہ نہیں ملی۔“ ارشاد فرمایا ”کوئی فکر نہ کرو تم جلد ہی پکے پٹواری بن جاؤ گے۔“ انہوں نے واپس آ کر اپنے ساتھیوں سے ذکر کیا کہ حضرت صاحب قبلہ نے ان کے کچھ عرض کرنے کے بغیر ہی اس طرح فرمایا ہے۔ سب خوش ہو گئے اور دوسرے دن لاہور پہنچ کر درخواستیں دے کر چلے گئے۔ چند ہی ماہ بعد حکومت پنجاب کی طرف سے بحالی کا اعلان ہو گیا اور انہیں مستقل پٹواری کر دیا گیا۔

حضرت صاحب قبلہ دربار کرموں والا شریف ضلع فیروز پور میں تشریف فرما تھے فرمانے لگے ”دنیا کے کاموں والے تو بہت آتے ہیں مگر اللہ کا راستہ پوچھنے والا کوئی کوئی آتا ہے۔“ ہر وقت نیک کاموں کی تلقین فرماتے رہتے اور شریعت کے حکم کے مطابق لباس اور داڑھی رکھنے کی تاکید فرمایا کرتے۔ ایک دفعہ حضرت کرموں والا شریف کا ذکر ہے کہ حضرت صاحب قبلہ محضر کی خدمت میں بڑھا کر اندر تشریف لے گئے۔ یہ احاطہ کے صحن میں صف پر بیٹھے تھے صحن بہت بڑا تھا اور پاس سے رستہ گزرتا تھا۔ ایک بزرگ سفید کپڑے پہنے سفید داڑھی رنگ گورا نہایت روشن صورت سفید گھوڑے پر سوار بستی کرموں والا کی طرف سے آئے اور ان سے دریافت کیا کہ شاہ صاحب کہاں ہیں۔ انہوں نے عرض کیا کہ ”اندر تشریف لے گئے ہیں۔“ فرمایا ”شاہ صاحب کو بلوانا ہے۔“ انہوں نے اندر جانے والے ایک لڑکے سے کہا۔ شاہ صاحب ان بزرگ صاحب سے جو گھوڑے پر ہی سوار تھے باتیں کرتے ساتھ ساتھ چلتے رہے، تھوڑی دور جا کر حضرت صاحب قبلہ واپس آ گئے۔ سورج غروب ہونے والا تھا اور گرمی کا موسم تھا۔ انہوں نے عرض کیا کہ یہ بزرگ صاحب اب کہاں جائیں گے، غروب آفتاب کا وقت ہے۔ فرمانے

لگے کہ ”تم ان کا فکر نہ کرو یہ اللہ کے بندے ہیں انہوں نے جہاں جانا ہو دیر نہیں لگتی“۔ چنانچہ وہ بزرگ فوراً ہی نظروں سے اوجھل ہو گئے۔ ان کا خیال ہے کہ وہ بزرگ حضرت میاں شیر محمد صاحب تھے۔

یہ (موضع چک پکا) حال حضرت کرماں والا شریف میں دو تین دفعہ حضرت صاحب قبلہ کی خدمت عالیہ میں حاضر ہوئے تھے۔ ایک دفعہ جب وہاں پہنچے تو لب سڑک باہر مسجد میں مغرب کی نماز کی جماعت ہو رہی تھی ان کے شامل ہونے تک سلام پھیرا گیا۔ حضرت صاحب قبلہ کا چہرہ مبارک دکھائی دیا۔ بعد ازاں نماز ختم ہونے کے بعد حضرت صاحب قبلہ مریدوں کے پاس صحن مسجد میں کچھ ارشاد فرما رہے تھے۔ کہ ایک آدمی ارادہ دشمنی پستول چھپائے ہوئے آ کر مجلس میں بیٹھ گیا۔ حضرت صاحب قبلہ اٹھ کر اندر تشریف لے گئے اور ایک خادم سے فرمایا کہ فلاں قسم کے کپڑوں والے آدمی کو پکڑ کر اس کی تلاشی لو۔ چنانچہ پستول پکڑا گیا۔ حضرت صاحب قبلہ نے اس کو معافی دے دی اور پستول بھی اسے واپس کر دیا۔ سبحان اللہ کیا شان بے نیازی تھی آپ کی!

لاہور سے چوہدری نور احمد مقبول صاحب لکھتے ہیں کہ قیام پاکستان کے بعد 1952ء میں انہیں حضرت صاحب کرماں والا نزاد اوکاڑہ حضرت صاحب قبلہ کی خدمت عالیہ میں حاضر ہونے کا شرف حاصل ہوا۔ اس دفعہ بھی یہ چھ سات دن تک حضرت صاحب قبلہ کی خدمت میں رہے۔ حضرت صاحب قبلہ اپنی قیام گاہ کے اندر ایک پلاٹ میں آنے والے تمام حضرات سے کام کیلئے ارشاد فرماتے اور سب لوگ تعمیل حکم میں سعادت سمجھتے ہوئے کمر بستہ رہتے۔ انہیں حضرت صاحب قبلہ سے والہانہ عقیدت پیدا ہو چکی تھی۔ ایک دفعہ انہوں نے عیدالضحیٰ گھر کرنے کی بجائے حضرت صاحب قبلہ کی خدمت اقدس میں پہنچ کر ادا کی انہی دنوں میں حضرت صاحب قبلہ سے عرض کی کہ کچھ پڑھنے کا حکم فرمائیے۔ فرمایا ”تہجد اور درود شریف پڑھا کرو“ ایک دن کسی مریض کو فرمایا ”ناریل کھالیا کرو رب کریم فضل کریں گے“۔ اس کے بعد جو مریض آتا اس کے لئے یہی دوائی تجویز فرماتے۔

یہ دوران ملازمت اکتوبر 1947ء میں علاقہ جموں کی ڈوگراں پولیس کے نرغہ میں آ گئے اور انہوں نے انہیں کوئی پاکستانی افسر سمجھ کر نقصان پہنچانے کی سوچی۔ تمام دن بٹھائے رکھا۔ جوں جوں دن ختم ہو رہا تھا اور رات قریب آ رہی تھی ان کی تشویش بڑھتی جا رہی تھی کہ مبادہ رات کی تاریکی میں جان

سے ہاتھ نہ دھونے پڑیں۔ عین اس وقت یہ حضرت صاحب قبلہؒ کی طرف متوجہ ہوئے اور آسمان کی طرف دیکھا، معاً ایک ڈوگرہ نمبر دار آیا اور کہا کہ یہ ملازم سرکاری ہیں، بہتر ہے کہ انہیں فوری سوچیت گڑھ چوکی پر بھیج دیا جائے۔ وہاں بڑے افسر صاحب خود فیصلہ فرمادیں گے۔ چنانچہ انہیں سوچیت گڑھ بھیجا گیا، جہاں انہیں خوش قسمتی سے چھوڑ دیا گیا۔ یہ حضرت صاحب قبلہؒ کا کمال تصرف تھا۔

دوران ملازمت علاقہ آزاد کشمیر میں ان کا چند حضرات سے اختلاف ہو گیا اور وہ ان کی جان کے پیاسے ہو گئے۔ انہوں نے کئی بار خفیہ طور پر انہیں ختم کرنے کے منصوبے بنائے۔ جب ان کا گزر جنگلوں میں سے ہوتا تو دشمن موقع کی تلاش میں رہتے۔ کچھ مدت بعد وہی لوگ ان سے معافی کے طالب ہوئے اور عرض کی کہ اعلیٰ حضرت کرماں والے ”آپ کے پیر کامل ہیں۔ ہمارے آدمیوں نے کئی دفعہ آپ پر حملہ کی تیاری کی، مگر جونہی وہ آپ کے نزدیک ہوتے انہیں ایسا خوف پیدا ہوتا کہ عقل و ہوش کھو بیٹھتے اور ہاتھ پاؤں پھول جاتے“۔ انہیں یقین ہے کہ یہ مہربانی حضرت صاحب قبلہؒ ہی کی تھی جس کی بدولت ان کو دشمنوں پر غلبہ حاصل ہوا۔

جب یہ انسپکٹر سے ترقی کر کے اسٹنٹ سپرنٹنڈنٹ ہوئے تھے اور مزید ترقی کیلئے ان کے ضروری کاغذات تیار ہو رہے تھے یہ حضرت صاحب قبلہؒ کی خدمت عالیہ میں دعا کیلئے حاضر ہوئے ان کے ساتھ محکمہ کے چند ایک گزیٹڈ افسر بھی تھے جو ان کے بعد حضرت سرکارؒ کی خدمت میں حاضر ہوئے۔ حضور والآن نے ان کی عزت افزائی کی اور نہایت شفقت سے پیش آئے اور کسی درویش سے فرمایا کہ انہیں چائے پلاؤ۔ یہ بیٹھے رہے تو حضرت صاحب قبلہؒ نے انہیں بھی ارشاد فرمایا کہ ”تم کیوں نہیں جاتے جاؤ چائے پیو“۔ یہ اٹھے تو ارشاد فرمایا ”بیلیو یہ ڈاک خانہ کے بڑے بڑے افسر ہیں“۔ یہ فقرہ متعدد بار فرمایا۔ یہ دل میں خوش ہو رہے تھے کہ ابھی حرف مدعا زبان پر بھی نہیں لایا کہ حضرت صاحب قبلہؒ نے پہلے ہی فرما دیا ہے۔ جب انہیں اجازت لیکر جانے کا خیال آیا تو ان کے دوسرے احباب نے حضرت صاحب قبلہؒ سے دعائے خیر کیلئے درخواست کی۔ حضرت صاحب قبلہؒ نے فرمایا ”اللہ خیر کرے“۔ انہوں نے بھی عرض کی کہ ”حضرت میرے لئے دعا فرمائیں“۔ فرمایا ”ایک دفعہ کہہ دیا ہے بار بار کیا ضرورت ہے“۔ اب تو انہیں یقین ہو گیا کہ پہلے احکام بھی ان ہی کیلئے تھے، نیز اسی دوران کئی دوست مجلس میں تھے۔ حضرت

صاحب قبلہ پر عجیب کیفیت طاری تھی۔ فرمایا ”وہ کیا پیر ہے جسے اپنے مرید کا ہوش نہیں کہ کس رنگ میں ہے اور کس حال میں ہے“۔ فرمایا ”جب اولیا اللہ دینے پر آتے ہیں تو جھولیاں بھر کر دیتے ہیں“۔ اب انہیں وثوق ہو چکا تھا کہ خدا کی مہربانی اور پیر و مرشد کی نظر کرم سے ان کا کام بن گیا۔ چنانچہ ایسا ہی ہوا سبحان اللہ کیا شان ہوتی ہے اللہ کے پیارے اور برگزیدہ بندوں کی!

اسی طرح ایک اور مرتبہ انہیں کسی مجلس میں حاضری کی نعمت میسر تھی کہ ایک درویش حاضر خدمت ہوئے جنہوں نے فرمایا کہ کوئی بڑے افسرفون پر بات کرنا چاہتے ہیں اور ان کی خواہش اور درخواست ہے کہ حضرت صاحب قبلہ خود تشریف لاکر بات کریں۔ فرمایا کہ ”فون کے بغیر بھی بات ہو سکتی ہے“۔ اور ایسا انہوں نے کئی بار کر کے دیکھا کہ تکلیف کے وقت حضرت صاحب قبلہ کی طرف توجہ کی اور فوراً مشکل حل ہو گئی۔

انہیں دوران ملازمت بغرض معائنہ ایک قصبہ میں جو ضلع کیمبل پور اور میانوالی کی سرحد پر ہے جانے کا اتفاق ہوا۔ وہاں ایک بد اعتقاد بوڑھا ایک زمیندار کے پاس بیٹھا کہہ رہا تھا کہ ”کہاں ہیں ولی اور بزرگ دنیا خشک سالی سے تباہ ہو رہی ہے، فصلیں سڑ رہی ہیں اور بارش ہوتی نہیں۔ اگر اولیاء ہوں تو ان کی دعا سے بارش کیوں نہ ہو۔ یہ محض ڈھونگ ہے“۔ انہیں بھی اسی زمیندار کے ہاں ٹھہرنا تھا۔ جب یہ ان کے مہمان خانہ میں پہنچے تو وہ زمیندار خوش ہوا اور اس بوڑھے سے مخاطب ہوا ”لو بڑے میاں صوفی صاحب تمہاری بات کا جواب دیں گے۔ انہوں نے اس بوڑھے میاں کو سمجھانے کی کوشش مگر وہ نہ سمجھا۔ آخر انہوں نے کہا کہ ہو سکتا ہے حضرت صاحب کرماں والے“ کی دعا سے آج یا کل بارش ہو جائے۔ جنوری کا مہینہ تھا۔ بعد نماز عشا تمام نمازیوں نے مسجد میں بارش کے لئے دعا کی انہوں نے بھی ہاتھ اٹھائے اور حضرت کرماں والے کی طرف متوجہ ہو کر گزارش کی کہ ”اے پیر و مرشد! اگر آپ رب کریم کی بارگاہ عالیہ میں دعا فرمائیں تو یقین ہے کہ رب العزت صدقہ اپنے حبیب اکرم کے بارش برسا دیں اور یہ غلط العقیدہ لوگ راہ راست پر آجائیں۔“ دعا کے بعد لوگ اپنے اپنے گھر چلے گئے سحری کے وقت سے ہلکی ہلکی بارش شروع ہوئی۔ یہ بہ مشکل اس قصبہ سے پختہ سڑک تک ہی پہنچے تھے کہ ایسی موسلا دھار بارش ہوئی کہ چھ روز تک جھڑی لگی رہی۔ اس حقیقت کے کئی عینی شاہد ہیں۔ اور یہ یقیناً حضرت صاحب



قبلہ کی دعا کی برکت تھی۔

1948ء کے بعد ان کے ہاں کوئی لڑکا تولد نہ ہوا، چار بچیاں ہوئیں۔ فکر دامن گیر ہوا، اور جب

بیوی امید سے ہوئی تو یہ دعا کرتے رہے۔ ایک رات ان کی زوجہ محترمہ نے خواب دیکھا کہ قبلہ خواجہ سخی سلطان صدر الدین صاحب (انک والے) فرما رہے ہیں کہ ”بیٹی یہ بچہ جو پنگوڑے میں ہے تمہارا ہے ات اٹھا لو“۔ اس واقعہ کے بعد انہوں نے ایک رات خواب میں دیکھا کہ ان کے دائیں بازو پر ایک بچہ بیٹھا ہے نہایت تندرست تو انا اور خوبصورت۔ اور حضرت قبلہ کرمانوالے فرما رہے ہیں کہ ”تمہارا بچہ ہے نا“۔ جب انہوں نے دو خواب دیکھے تو پھر شک کی گنجائش نہ رہی۔ ولادت سے ایک ماہ قبل دودنے خرید کر قربانی کی اللہ تعالیٰ نے ہو بہو اسی شکل کا فرزند عطا کیا، جیسا کہ انہیں خواب میں نظر آیا تھا، ولی کامل کو یہ طاقت ہے کہ وہ ایسی چیزوں کو جو عام لوگوں کی نگاہ سے غائب ہوں یہ بخوبی دکھا دیتے ہیں۔ اس سے بڑھ کر حضرت صاحب قبلہ کی اکملیت کا اور کیا ثبوت ہو سکتا ہے۔

**ضلع نواب شاہ سندھ سے مستری غلام نبی لکھتے ہیں کہ غالباً 1955ء میں وہ منڈی**

تاندلیا نوالہ ضلع لائل پور میں قیام پذیر تھے۔ ان کی زوجہ محترمہ کو عرصہ بارہ سال سے ایک پوشیدہ بیماری لاحق تھی۔ یہ 1945ء میں شہر دہلی میں ملازم تھے۔ وہاں بھی بہت علاج معالجہ کرایا مگر کچھ افاقہ نہ ہوا، اور پھر پاکستان بننے کے بعد لائل پور اور اوکاڑہ وغیرہ میں علاج کرایا لیکن بے سود۔ یہ اسی پریشانی میں مارے مارے پھرتے تھے۔ آخر ان کو ایک اسکول ماسٹر صاحب ملے جن سے انہیں عالی جناب حضرت کرمانوالے کا تعارف حاصل ہوا۔ انہوں نے تہیہ کر لیا کہ اگر کبھی اوکاڑہ جانے کا اتفاق ہو تو کرمانوالہ شریف بھی جائیں گے۔ پہلے یہ اولیائے کرام سے متعلق اچھے خیالات نہیں رکھتے تھے۔ سمجھتے تھے کہ یہ لوگوں کی صرف خوش فہمی ہے کہ خواہ مخواہ موجودہ دور میں بھی ولی اللہ ثابت کرنے کی کوشش کرتے ہیں۔ ایک شب انہوں نے ایک خواب دیکھا جس نے ان کی دنیا ہی بدل دی۔ جب ان کی آنکھ کھلی تو ان کی زبان پر یہ تھا کہ اے کاش یہ رات کچھ اور بڑھ جاتی۔ انہوں نے اٹھ کر نماز پڑھی اور گھر والوں سے کہا کہ جلدی سے کھانا تیار کر دو۔ کھانا کھا کر انہوں نے اپنی بیوی سے کہا کہ ”تم یہ رقم لے لو، بندہ چند دن کیلئے ایک دلبر کی تلاش میں جا رہا ہے، کوئی خبر نہیں دس دن میں لوٹے یا مہینے میں۔ اگر مجھے زیادہ دیر ہو جائے تو

اپنے میکے چلی جانا اس کے بعد یہ گھر سے اللہ تعالیٰ جل شانہ کے سہارے نکلے اور موٹروں کے اڈے پر پہنچے۔ سوچا کہ پہلے کس طرف جائیں۔ اچانک دل سے آواز آئی کہ کرمانوالہ شریف چلو۔ چنانچہ یہ ماڑی پن کے راستے اوکاڑہ پہنچے اوکاڑہ میں ان کے دورشتہ داران کے ساتھ ہوئے۔ جب حضرت کرمانوالہ شریف پہنچے اس وقت صبح کے تقریباً آٹھ بج رہے تھے۔ خادم نے گیٹ کے اندر داخل ہونے کی اجازت دی۔ یہ تینوں گیٹ کے اندر داخل ہوتے ہی دیکھتے ہیں کہ حضرت قبلہ عالی جناب سرکار کرمانوالہ لے چہل قدمی فرما رہے ہیں۔ آپ نے ان کی طرف دیکھتے ہی فرمایا ”اس ایک آدمی کو کھڑا رہنے دو اور ان دو اشخاص کو پھانک سے باہر بھیج دو خادم نے ایسا ہی کیا۔ ان کو تو حضور والا کے سامنے کھڑا رہنے دیا اور ان کے دونوں رشتہ داروں کو باہر بھیج دیا۔ انہوں نے جب حضرت صاحب قبلہ کے چہرہ پر انوار کو دیکھا تو فوراً پہچان لیا کہ یہ وہی آفتاب حق ہیں جن کی اس رات خواب میں زیارت کی تھی۔ یہ ہاتھ باندھ کر سامنے کھڑے تھے فرمایا ”بھئی تیرے نال اسیں گل کر دے آں“۔ انہوں نے اللہ تعالیٰ جل شانہ کا لاکھ لاکھ شکر ادا کیا کہ الحمد للہ یہ منزل مقصود تک پہنچ گئے اور زیادہ گھومنا پھرنا نہیں پڑا۔ یہ تقریباً نصف گھنٹہ وہیں کھڑے رہے۔ اس کے بعد باہر لوگ ملنے والے بہت تھے ان کو اندر آنے کی اجازت ہو گئی۔ حضور سیدی مرشدی چارپائی پر تشریف فرما ہوئے۔ سامنے سب لوگ بیٹھ گئے اپنی اپنی باری پر سب اپنے لئے دعا کراتے چلے جاتے۔ جب ان کی باری آئی تو حضرت صاحب قبلہ نے ارشاد فرمایا ”بیلی تیرے نال پھر گل کراں گے“۔ یہ پھر بیٹھ جاتے اور دوسرے لوگ آ جاتے۔ پھر باری باری ان سے باتیں ہوتی چلی جاتیں یہ پھر اکیلے رہ جاتے۔ علی ہذا القیاس انہوں نے پانچ دفعہ تھوڑے تھوڑے وقفہ کے بعد بات کرنے کی اجازت چاہی مگر نہ ملی آخر شام ہو گئی۔ سورج غروب ہونے کو نصف گھنٹہ تھا کہ حضور سیدی مرشدی نے ان کو حکم دیا کہ ”مصلی اٹھا کر لاؤ“۔ یہ مصلی اٹھا کر لائے تو فرمایا ”ادھر چارپائی کے قریب پچھاؤ“ انہوں نے ایسا ہی کیا بیٹھنے کا حکم ہوا۔ مصلی پر دو زانو بیٹھ گئے۔ ان کے بال انگریزی طرز کے تھے اور داڑھی منڈی ہوئی تھی۔ سرکار نے ایک انداز پر کشش میں فرمایا ”بال کٹواؤ اور داڑھی رکھو۔ اس کے بعد اور بھی نصیحتیں فرمائیں جو ان کے دل کی گہرائیوں میں اتر گئیں پھر فرمایا ”اب جاؤ“۔ یہ ابھی گھر کی تکلیف بیان کرنا ہی چاہتے تھے فرمایا ”جاؤ“ یہ اٹھ کر ابھی چند قدم ہی دور گئے تھے کہ فرمایا ”ٹھہرو“ یہ رک گئے فرمایا ”کھوی

گھاس کو پانی میں ابال کر گھر والوں کو پلا دینا، اللہ کریم مہربانی فرمادیں گے۔ انہوں نے گھر آ کر بس ایک دفعہ وہ کھوی گھاس تھوڑی سی ابال کر پلائی اسی دن سے دس بارہ سال کا مرض ختم ہو گیا اور کلی شفا ہو گئی۔ اس سلسلے میں ایک قابل ذکر یہ بات بھی ہے کہ ان کے ساتھ جو دورشتہ دار حضرت صاحب قبلہ کی خدمت اقدس میں حاضر ہوئے تھے ان میں سے ایک پوستی تھا اور ایک قرآن پاک کا حافظ تھا۔ آنکھوں سے نابینا تھا۔ جب سب لوگوں کو اندر آنے کی اجازت ہوئی تو یہ بھی اندر آئے۔ باری آنے پر حضرت صاحب قبلہ نے فرمایا۔ ”بھئی پوستی تم کیسے آئے۔“ اس کے بعد حافظ سے مخاطب ہوئے فرمایا ”تم آنکھوں سے حافظ ہو۔“ اس نے عرض کیا ”جی ہاں قرآن پاک کا حافظ بھی ہوں۔“ فرمایا ”پورے تیس پارے حفظ ہیں؟“ اس نے کہا ”جی ہاں“ فرمایا ”ہمیں کلام پاک کا ایک لفظ ساری رات نکلنے نہیں دیتا، تیرے اندر تیس پارے ہیں۔“ پھر فرمایا۔ ”فلاں جگہ سے پڑھو۔“ حافظ نے ہر چند کوشش کی، مگر وہ رکوع نہ پڑھ سکا۔ ”فرمایا“ تم ماں باپ کے نافرمان ہو، رات کو فاحشہ عورتوں کے دروازے کھٹکھٹاتے ہو، قرآن پاک تمہارے اندر کیسے رہ سکتا ہے۔“ وہ شرمندہ ہو کر رونے لگا۔ کیونکہ سرکار نے کشف سے اس کا سب حال بیان فرمادیا تھا۔

ایک دفعہ پھر یہ خدمت اقدس میں حاضر تھے کچھ اور آدمی بھی موجود تھے۔ ان کا چشم دید واقعہ ہے کہ ایک دیہاتی کالی پگڑی باندھے ایک کونے میں بیٹھا تھا۔ حضرت صاحب قبلہ فرماتے ہیں ”او کالی پگڑی والے تم ادھر آؤ۔“ وہ کہتا ہے کہ ”پیر جی میں سب کے اخیر بات کروں گا۔ آپ پہلے دوسرے لوگوں سے باتیں کریں۔“ فرمایا ”نہیں پہلے تم آؤ، بولو کیسے آئے ہو۔“ اس نے عرض کیا کہ ”میرے پیٹ میں تکلیف ہے آپ دعا کریں۔“ فرمایا ”تکلیف بتاؤ“ اس نے کہا ”بس یہی تکلیف ہے۔“ فرمایا ”سچ سچ کہو۔“ اس نے وہی جواب دیا۔ فرمایا ”اس کو پکڑ کر باہر نکال دو۔“ چنانچہ خادم اسے پکڑ کر باہر لے گیا۔ اور پوچھا ”سچ تکلیف بتاؤ۔“ اس نے کہا ”ایک بار حضرت صاحب قبلہ کے پاس لے چلو، سچ بتا دوں گا۔“ لہذا وہ پھر اندر لایا گیا۔ فرمایا ”سچ کہو کیا تکلیف ہے۔“ مگر اس نے پھر وہی پہلا جواب دیا، حضرت صاحب قبلہ نے فرمایا ”اس کو جوتے مار کر باہر نکال دو، سچ نہیں بولتا۔“ ایک دو آدمیوں نے اسے پکڑ لیا اور باہر نکالنے کیلئے لے چلے جب وہ بڑے دروازے کے پاس پہنچے تو حضرت صاحب قبلہ نے فرمایا ”اس کو

آتشک کی بیماری ہے۔ یہ سب لوگ حیران تھے۔ اس دیہاتی کے کان میں بھی یہ بات پڑ گئی۔ بس اس نے ایک چیخ ماری اور رو پڑا کہنے لگا ”اب مجھے واپس لے چلو۔ جو بات میں چھپاتا تھا وہ پیر نے ظاہر کر دی خدا کی قسم یہی بات ہے۔“ لہذا پھر وہ حاضر خدمت کر دیا گیا۔ بولا ”پیر جی واقعی مجھے آتشک ہے۔ میں عزت والا آدمی تھا۔ آپ نے مجھے دوسوا آدمی کے سامنے رسوا کر دیا ہے۔ سرکار نے فرمایا ”بتاؤ شراب کبھی پی ہے؟“ اس نے کہا ”نہیں“ آپ نے فرمایا ”یہ پھر جھوٹ بول کر ہمارا وقت ضائع کرتا ہے اس کو باہر نکال دو۔“ اتنے میں وہ آدمی بول پڑا ”جی ہاں شراب بھی پی لیا کرتا ہوں۔“ آپ نے پوچھا ”کبھی زنا کیا ہے؟“ وہ یہ سوال سن کر رونے لگا ”کچھ دیر سوچ کر ہچکچاتا ہوا بولا ”جی ہاں زنا بھی کرتا رہا ہوں۔“ فرمایا ”کس سے وہ تیری کیا لگتی تھی؟“ دیہاتی بولا ”میرے تایا کی لڑکی تھی۔“ فرمایا ”اب دل سے توبہ کرو پانچ وقت نماز پڑھو اور اپنے سب مال کی زکوٰۃ نکالو۔ صبح کے وقت تھوڑا سا مکھن لیکر بیماری کی جگہ لگالیا کرو اللہ تعالیٰ رحم فرمائیں گے۔“

مستری غلام نبی صاحب حضرت صاحب قبلہ کی خدمت میں اکثر اوقات حاضر ہوتے رہے ہیں۔ ہر حاضری میں ان کی نیت یہی ہوتی تھی کہ حضرت صاحب قبلہ انہیں اپنی غلامی میں لیکر داخل سلسلہ کر لیں مگر یہ ناکام واپس چلے جاتے رہے۔ ایک دفعہ یہ گھر سے مکمل ارادہ کر کے کرمانوالہ شریف حاضر ہوئے کہ جب تک حضرت صاحب قبلہ ان سے اپنے دست مبارک پر بیعت نہ فرمائیں یہ کرمانوالہ شریف میں ہی رہیں گے خواہ ایک سال رہنا پڑے یا دو سال پر و انہیں مگر بیعت ہوئے بغیر گھر نہیں آئیں گے۔ اسی نیت سے یہ وضو کر کے کرمانوالہ لے محبوب کے دروازے کے سامنے بیٹھ گئے دوسرے بھی بہت سے لوگ جمع ہوئے۔ اجازت ملی تو سب اندر جا کر بیٹھ گئے۔ حضرت صاحب قبلہ سب سے پہلے ایک ایسے شخص جو پیروں فقیروں کا قائل نہیں تھا کی طرف مخاطب ہوئے۔ فرمایا ”تم ادھر آؤ بولو کیا کام ہے۔“ وہ آہستہ سے بولا ”میری لڑکی بیمار ہے عرصہ چھ ماہ سے دعا کرانے آ رہا ہوں“ فرمایا ”کوئی دوا کی ہے۔“ اس نے کہا ”بہت علاج کرایا کوئی فائدہ نہیں ہوا۔ میں نے خود بھی بہت علاج کیا کیونکہ میں مولوی فاضل بھی ہوں اور حکیم حاذق کی سند بھی رکھتا ہوں۔“ فرمایا ”پھر کوئی دعا کرنی تھی“ اس نے کہا ”وہ بھی کی ہے۔“ فرمایا ”کس طرح؟“ اس نے کہا ”آیت الکرسی چالیس دن پڑھی ہے پانی پلاتا رہا ہوں۔“ فرمایا

شفا نہیں ہوئی اور نہ وہ فوت ہی ہوئی، معلوم ہوا کہ تم آیت الکرسی کا مقام نہیں جانتے، خود تمہارے کہنے کے مطابق کہ تم مولوی بھی ہو اور حکیم بھی ہو۔ بتاؤ آیت الکرسی کو آیت الکرسی کیوں کہتے ہیں؟“ اس نے عرض کیا کہ ”یہ آیت عرش کرسی سے آئی ہے۔“ فرمایا۔ ”وہ کرسی کس لئے بنائی گئی ہے؟۔ اب وہ شخص نیچی گردن کر کے سوچنے لگا۔ حضرت صاحب قبلہؒ نے ذرا سخت لہجہ میں فرمایا۔ ”جلدی بولو، میں نے سب لوگوں سے باتیں کرنی ہیں“ مگر وہ شخص گردن اوپر ہی نہیں اٹھاتا تھا۔ بولے تو کیا بولے اگر کہتا کہ خدا نے اپنے بیٹھنے کیلئے بنائی تو (نعوذ باللہ) خدا کی محتاجی ثابت ہوتی ہے، اگر کہتا ہے کہ اپنے محبوب بندوں کیلئے بنائی تو اس کے اعتقاد پر زد پڑتی ہے۔ اب وہ بے چارہ سخت مشکل میں گرفتار ہوا۔ آخر کچھ نہ بن پڑا تو رو۔ لگا۔ حضرت صاحب قبلہؒ نے غصہ کے ساتھ ارشاد فرمایا ”بھئی میں تمہارا نوکر ہوں، اتنے لوگ بیٹھے ہیں میں نے ان سے بھی باتیں کرنی ہیں، کچھ تو بولو“۔ آخر اس نے گردن اوپر اٹھائی اور روتے ہوئے عرض کیا کہ ”حضور اپنے محبوب بندوں کی خاطر بنائی ہے“ یہ سن کر حضرت قبلہ کرمانوالے نے فرمایا ”جاؤ اب وہی آیت الکرسی چالیس دن پڑھو۔ اللہ تعالیٰ جلشانہ شفا دیں گے۔“ اس کے بعد غالباً اس نے بیعت ہونے کیلئے درخواست کی، جو اس وقت قبول نہ ہوئی۔ بعد میں حضرت صاحب قبلہؒ نے سب کی طرف توجہ فرمائی اور باری باری سب کیلئے دعائے خیر فرمائی۔

جب مستری غلام نبی کی باری آئی تو ان سے بیٹھنے کو فرمایا۔ یہ کچھ دیر بیٹھے رہے۔ جب چند آدمی رہ گئے تو فرمایا ”ادھر آ کر بیٹھو“۔ یہ وہاں بیٹھ گئے۔ فرمایا ”تم کون ہو، کہاں سے آئے ہو“۔ انہوں نے عرض کیا کہ ”لوہار ہوں۔“ فرمایا ”ترکھان کا کام بھی جانتے ہو۔“ عرض کیا ”جی ہاں ترکھان کا کام تو ہمارا جدی پیشہ ہے۔“ فرمایا مستری یار ہمارا کام تو کرو اب تمہارا یہیں رہنے کا بھی خیال ہے۔“ پھر خادم سے ارشاد فرمایا۔ ”اچھا بھئی مستری کو اپنے ساتھ لے جاؤ اور اس کو اپنے زیر تعمیر درس گاہ کی الماریاں اور دروازوں کی چوگاٹھیں دکھاؤ۔ اگر یہ مستری ان کو ٹھیک کر دیں تو اچھا ہے، کیونکہ اب اس نے یہیں تو رہنا ہے۔ چنانچہ خادم انہیں درس میں لے گیا۔ اور دروازوں اور کھڑکیوں کی چوگاٹھیں دکھائیں دیکھا وہ سب چوگاٹھیں ٹیڑھی ہوئی پڑی تھیں اور گیلی لکڑی سے بنائی گئی تھیں۔ خادم ان کو سب کچھ دکھا کر واپس حضرت صاحب قبلہؒ کی خدمت اقدس میں لے آیا، فرمایا ”کیوں بھئی مستری کام دیکھا۔ انہوں نے عرض کیا

”حضور دیکھا تو ہے، مگر وہ چوگاٹھیں تو ٹیڑھی ہو چکی ہیں اور درست نہیں ہو سکتیں“۔ فرمایا بھی پھر تو لکڑی برباد گئی اور محنت بھی۔“ پھر دریافت فرمایا ”مستری یہ چوگاٹھیں کیوں ٹیڑھی ہوئی ہیں“۔ انہوں نے عرض کیا۔ ”حضور لکڑی گیلی لگائی گئی ہے جو سوکھ کر ٹیڑھی ہو گئی“۔ فرمایا ”جب تک لکڑی سوکھ نہ جائے کچھ بنانا نہ چاہئے نہ تو صفائی آتی ہے اور نہ سیدھی رہ سکتی ہے، مستری ٹھیک ہے نا؟“ انہوں نے عرض کیا ”حضور بالکل ٹھیک ہے“۔ یہ کہہ کر حضرت صاحب قبلہ سے اجازت لی اور واپس اپنے گھر آ گئے۔ دل میں یہ بات ٹھان لی کہ ابھی لکڑی گیلی ہے یعنی ابھی یہ بیعت ہونے کے قابل نہیں۔ سبحان اللہ بات کرنے کا کیا خوبصورت انداز ہے۔ اس کے بعد یہ اپنے آپ کو ملامت کرتے رہتے تھے کہ ”تو کب سوکھے گا اور کب کاریگر ہاتھ میں لے گا“ اسی طرح باہ دو ماہ گزر گئے اور یہ حضرت صاحب قبلہ کی خدمت میں حاضر ہوتے رہے سلام عرض کر کے مجلس شریف میں بیٹھ جاتے۔ جب لوگ اجازت لیتے یہ بھی دعا کیلئے عرض کر کے اجازت لیکر چلے آتے۔ آخر اللہ تعالیٰ جل شانہ کی مہربانی کا دن آ گیا۔ جب ایک دفعہ یہ حضرت قبلہ کی خدمت میں حاضر ہوئے۔ حضرت صاحب قبلہ نے لوگوں سے بات چیت کرنی شروع کر دی۔ بات کر کے لوگ نکلتے گئے۔ جب ان کی باری آئی تو حضور انور نے ارشاد فرمایا ”ادھر قریب آ جاؤ“۔ یہ چار پائی کے قریب بیٹھ گئے۔ دریائے رحمت جوش میں آیا اور انہیں داخل سلسلہ فرمایا۔ ان کو اتنی خوشی ہوئی کہ احاطہ بیان سے باہر ہے۔

ان کے ایک قریبی رشتہ دار حاجی محمد ابراہیم صاحب ایک پابند شرع بزرگ تھے۔ جب وہ دوسری بار حج پر گئے تو مکہ شریف جا کر بیمار ہو گئے بیماری کی حالت میں ان کو کچھ نیند آ گئی۔ خواب میں عالی جناب حضرت کرماں والے ”کو دیکھا۔ حضرت صاحب قبلہ نے حاجی صاحب سے فرمایا ”درد شریف پڑھا کرو شفا ہوگی۔“ اس کے بعد وہ خواب سے جاگے تو درد شریف پڑھنے لگے۔ ان کا بیان ہے کہ درود شریف پڑھنے سے ان کو افاقہ محسوس ہوا، ان کے دل میں خیال ہوا کہ میں نے حضرت سرکار سے یہ نہ پوچھا کہ درد شریف بے وضو پڑھوں یا وضو سے، اسی خیال میں تھا کہ دن چڑھے کچھ نیند آ گئی۔ خواب میں پھر حضرت عالی جناب کرماں والے ”کو دیکھا، عرض کیا کہ ”حضور درد شریف بے وضو پڑھ سکتا ہوں؟“ فرمایا ”وضو سے پڑھو چاہے بے وضو پڑھو، ہر طرح تم کو اجازت ہے“۔ ان کی آنکھ کھل گئی۔ حاجی صاحب

کہتے ہیں کہ وہ پھر ایک ہندوستانی ڈاکٹر کے پاس علاج کرانے کیلئے گئے تو اس نے بھی ان سے کہا کہ درود شریف پڑھا کرو۔ وہ بڑے حیران ہوئے کہ اس کو کس نے بتلادیا۔ پھر وہ حج سے واپس اپنے گھر آئے تو انہوں نے مستری غلام نبی صاحب سے یہ سارا واقعہ بیان کیا۔ انہوں نے کرماں والا شریف جانے کا مشورہ دیا۔ چنانچہ وہ کرمانوالہ شریف حاضر ہوئے۔ حضرت صاحب قبلہ نے وہی کلمہ دہرایا جو مکہ شریف میں ان کو خواب میں فرمایا تھا، یعنی ”حاجی صاحب درود شریف پڑھا کرو“۔ حاجی صاحب کہتے ہیں کہ انہوں نے ہی بات عرض کی کہ حضور درود شریف وضو سے پڑھا کروں یا بے وضو کبھی پڑھ لیا کروں تو فرمایا ہر طرح پڑھا کرو وضو سے بھی بے وضو بھی۔

حاجی محمد ابراہیم صاحب کہتے ہیں کہ وہ گھر سے نو دن کا وعدہ کر کے گئے تھے کہ نو دن تک واپس گھر آ جاؤں گا، مگر حضور عالی جناب حضرت کرماں والے کی مجلس کی محبت انہیں واپس نہیں آنے دیتی تھی وہ رات کو اپنے رشتہ داروں کے ہاں اوکاڑہ منڈی میں چلے جاتے تھے اور دن کو کرمانوالہ شریف جا کر مجلس میں بیٹھ جاتے۔ ایک دن حضرت صاحب قبلہ نے فرمایا ”تم اپنے گھر اب کیوں نہیں جاتے“۔ انہوں نے بڑی صفائی سے بات ٹال دی۔ دوسرے دن پھر جب وہ حاضر خدمت ہوئے تو ان کی طرف دیکھتے ہوئے حضرت صاحب قبلہ نے لوگوں کو فرمایا ”اس کو پکڑ کر باہر نکال دو، گھر والے اس کا انتظار کر رہے ہیں اور یہ یہاں سے نہیں جاتا“۔ حاجی صاحب کہتے ہیں کہ وہ شرمندہ ہو کر واپس چلے آئے۔ گھر پہنچ کر معلوم ہوا کہ واقعی بہ دیر آنے پر وہ ناراض تھے۔

مستری غلام نبی بیان کرتے ہیں کہ ایک دن یہ اپنی دکان پر بیٹھے مثنوی شریف مولانا روم پڑھ رہے تھے کہ تحصیل چوینیاں ضلع قصور سے ایک سید صاحب اچانک آ گئے بڑے اچھے اور باشرع آدمی تھے۔ ان کے پاس بیٹھ کر بزرگوں کی باتیں کرنے لگے، فرمانے لگے کہ ”آج کل بھی ایسے لوگ پائے جاتے ہیں جو بزرگوں کی کرامتوں سے انکار کرتے ہیں۔ ہمارے پنجاب میں اوکاڑہ منڈی کے قریب حضرت کرماں والے ایک بہت بڑے بزرگ ہیں۔ ہر وقت ان سے کرامتوں کا ظہور ہوتا رہتا ہے۔ دو کرامتیں بندے نے خود دیکھی ہیں۔“ مستری صاحب ان کی باتیں کان لگا کر سننے لگے۔ فرمانے لگے۔ ”میرے ایک ماموں صاحب میرے پاس آئے، کہا چلو تم کو حضرت کرمانوالے کا مرید کرادیں۔ میں

نے اپنے ماموں سے کہا کہ میں تو کوئلہ شریف والوں کا مرید ہوں گا یا مکان شریف والوں کا۔ انہوں نے کہا چلو میرے ساتھ کرمانوالہ شریف زیارت ہی کر آئیں۔ میں اپنے ماموں کے ساتھ کرمانوالہ شریف پہنچا۔ عالی جناب حضرت صاحب کرمان والا سے ملاقات کا شرف نصیب ہوا۔ میرے ماموں صاحب نے عرض کیا کہ ”حضور یہ لڑکا آپ کا مرید کرانا ہے“۔ حضرت صاحب قبلہ نے فرمایا ان کو کوئلہ شریف والوں کا مرید بنانا چاہئے۔ پھر میری طرف مخاطب ہو کر فرمایا ”کیوں جی ٹھیک ہے نا؟“ میں نے عرض کیا ”جی حضور آپ نے ٹھیک فرمایا، یعنی کشف سے میرے دل کی گہرائیوں تک پہنچ گئے۔ اس کے بعد سید صاحب نے بیان کیا کہ حضور انور حضرت صاحب کرمانوالہ سرکار کے وصال کی خبر ریڈیو سے سن کر وہ جمعہ کے دن صبح سویرے اپنے گھر سے پیدل ہی چل پڑے قریباً بیس میل کا سفر تھا۔ جب گیارہ میل طے کر چکے تو تھک گئے، کمزور تو پہلے ہی تھے دن زیادہ چڑھ آیا اور حضرت صاحب سرکار کے جنازے میں شامل ہونے کی امید کم ہو گئی۔ اچانک دیکھتے کیا ہیں کہ ایک موٹر کار ان کے قریب سے گزری۔ ان کے دل میں خیال آیا کہ اگر وہ موٹر والا انہیں بھی سوار کر لیتا تو وہ بھی ایک مرد خدا کی نماز جنازہ میں شامل ہو جاتا۔ وہ ابھی یہ سوچ ہی رہے تھے کہ موٹر کار ان کی آنکھوں سے اوجھل ہو گئی، انہوں نے افسوس کیا، مگر پھر تھوڑی دیر بعد اچانک وہی کار واپس آئی اور ان کے قریب آ کر ٹھہر گئی۔ اس میں بیٹھے ہوئے ایک آدمی نے ان سے پوچھا کہ انہیں کہاں جانا ہے۔ کہا ”کرمان والا شریف جانا ہے“۔ اس شخص نے کار میں بیٹھنے کی پیش کش کی۔ جب کرمان والا شریف پہنچے اور کار سے باہر نکلے تو معلوم ہوا کہ یہ لاہور کے بہت بڑے افسر کی کار ہے اور جب وہ دربار عالیہ کے اندر داخل ہوئے تو حضرت صاحب قبلہ پر پانی ڈالنے کی سعادت انہی کو نصیب ہوئی۔ سید صاحب فرماتے ہیں کہ وہ اس بات کو اپنے لئے ایک بہت بڑی خوش نصیبی تصور کرتے ہیں۔

انہیں حضرت صاحب قبلہ کی معجزہ نما نظر کرم سے علم کا شوق اس قدر ہوا کہ بہت سی تصوف کی کتابیں صرف تین سال کے عرصے میں پڑھ لیں۔ جوان کے پاس اب بھی موجود ہیں۔ یہ سب کچھ اسی محبوب کی نظر کرم ہے۔ ذریعہ عاش انتظام بھی ان کی نظر کرم سے خزانہ غیب سے چل رہا ہے۔ یہ بات سن کر بعض کو تعجب ہو گا یہ کس طرح ہو سکتا ہے کہ ذریعہ آمدنی کے بغیر اتنی بڑی بڑی کتابوں کا مطالعہ کر لیا گیا



اور اتنا وقت کیسے گزارا۔ انہوں نے کبھی کسی رشتہ دار سے اپنی گزراوقات کیلئے کچھ حاصل نہیں کیا ہے، نہ کسی کا کوئی تحفہ قبول کیا ہے، جب سے حضرت صاحب قبلہؒ کی نظر کرم ہوئی نہ کسی کے گھر کی روٹی کھائی ہے اور نہ کبھی چندے کیلئے کسی کے آگے ہاتھ پھیلائے ہیں، نہ کسی دنیا دار شخص کی کوئی دعوت کبھی قبول کی ہے۔ سات سال تک ایک بیوہ جس کے بچے یتیم ان کے زیر خدمت رہے ہیں۔ ان کا نان نفقہ، تعلیم و تربیت بھی بہ حسب حیثیت بقدر طاقت انجام پائی۔ ان پر اتنا بوجھ آ پڑا تھا کہ جیسے کسی کے سر پر پہاڑ آگرا ہو کیونکہ لڑکیوں کا ان کو بہت فکر دامن گیر ہوا۔ کہ بغیر رقم کے ان کی شادی کس طرح یہ کریں گے۔ ذریعہ آمدنی بہت قلیل ہے حضرت صاحب قبلہؒ سے دعا کیلئے درخواست کرتے رہے۔ حضرت صاحب قبلہؒ کی دعا پاک ظہور پذیر ہوئی اور دو لڑکیوں کی شادی کے راستے کھل گئے۔ لڑکیوں کے والد مرحوم کے سگے بھائی کے لڑکوں سے نکاح کر دیئے جس پر ان کا سوائے تین تین کپڑوں کے کچھ بھی خرچ نہ ہوا۔ دوسری کے بعد تیسری لڑکی کا ان کی حقیقی ہمشیرہ کے لڑکے سے نکاح پڑھا دیا گیا وہ اپنے گھر میں ماشاء اللہ خوش ہیں۔ ان کو نہ قرض اٹھانا پڑا نہ کسی رشتہ دار کے آگے ہاتھ پھیلانا پڑے۔



پانچویں مجلس

میری سرکار

حضرت کرماء والے رحمۃ اللہ علیہ

مرشد ہوتو

حضرت کرماء والے جیسا!

شیخ رحمت اللہ گلی نمبر 5 انارکلی بازار لائل پور سے لکھتے ہیں انہیں حضرت صاحب قبلہؒ کرماں والے سے 1938 میں بیعت کا شرف حاصل ہوا۔ تقریباً ایک سال بعد 1939ء میں یہ دفتر ڈپٹی کمشنر فیروز پور میں بطور چپڑا سی متعین ہوئے۔ بطور چپڑا سی کام کرتے ہوئے ایک سال ہی گزرا تھا کہ یہ کرموں والا شریف حاضر ہوئے۔ حضرت صاحب قبلہؒ عصر کی نماز کیلئے وضو فرما رہے تھے دریائے کرم جوش پر تھا ان سے ارشاد فرمایا ”رحمت اللہ جو چاہتے ہو مانگ لو“۔ یہ خاموش رہے۔ حضرت صاحب قبلہؒ نے تین بار ایسا ہی فرمایا۔ یہ اسی طرح خاموش رہے۔ تیسری بار انہوں نے جھجکتے ہوئے عرض کیا کہ ”حضور میں چپڑا سی ہوں کلرک بنا چاہتا ہوں“۔ ”کلرک بنا دیں“۔ حضرت صاحب قبلہؒ نے ارشاد فرمایا ”بس کلرکی مانگی اگر دنیا ہی مانگنی تھی تو کم از کم تحصیلدار یا کوئی بڑا عہدہ مانگتے“۔ یہ سمجھتے تھے کہ کلرکی ہی بہت کچھ ہے۔ کیونکہ یہ انگریزی نہیں جانتے تھے اور ان کی تعلیم بھی کم تھی۔ انہیں کیا معلوم تھا کہ اللہ کے بندے کی دعا سے دنیا کی بڑی سے بڑی شے کا ملنا بھی ناممکن نہیں ہوتا۔ حضرت صاحب قبلہؒ نے فرمایا ”جاؤ اللہ تمہیں کلرک بنا دے گا۔“ چنانچہ 1943 میں ان کی درخواست پر ڈپٹی کمشنر صاحب نے ان کا کیس کمشنر صاحب کو بھیج دیا۔ کمشنر صاحب نے تعلیم میں کمی اور عمر کی زیادتی کی وجہ سے کیس نامنظور کر دیا۔ یہ پھر حاضر ہوئے اور عرض کیا کہ ”حضور کیس نامنظور ہو کر واپس آ گیا ہے۔“ آپ نے ارشاد فرمایا ”ابھی عملدرآمد کا وقت نہیں آیا انشاء اللہ ضرور منظوری ہوگی“ ایک اور موقع پر حضرت صاحب قبلہؒ نے ارشاد فرمایا ”اب منظوری کا وقت آ گیا ہے“۔ انہوں نے عرض کیا کہ ”حضور اب تو سید امجد علی شاہ امریکہ چلے گئے ہیں اور سردار سکندر حیات خاں کا انتقال ہو چکا ہے۔ اب کیسے کام ہوگا؟“ ان کی اس بات پر حضرت صاحب قبلہؒ مسکائے اور فرمایا ”پہلے تمہیں ان دونوں پر بھروسہ تھا میرے رب پر بھروسہ نہیں تھا۔ اسلئے کام رہ گیا۔ اب وہ دونوں نہیں رب پر بھروسہ کرو ضرور کام ہو جائے گا“۔ حضرت صاحب قبلہؒ کے ارشاد کو ابھی دو ہفتے بھی نہ گزرے۔ ستمبر کے سپرنٹنڈنٹ ڈپٹی کمشنر صاحب نے از خود انہیں بلا کر کہا کہ ہمارا کیس میں نئے سرے سے منظوری کیلئے بھیج رہا ہوں۔ چنانچہ ان کا کیس پھر کمشنر صاحب کو پیش کیا گیا۔ یہ حضرت صاحب قبلہؒ کی خدمت میں پھر حاضر ہوئے۔ حضرت صاحب قبلہؒ اس وقت اچھے والا متصل

چھاؤنی فیروز پور میں قیام فرماتے۔ آپ نے انہیں فرمایا۔ ”جاندھر حضرت امام صاحب کے روضہ مبارک پر حاضری دو اور رات وہیں قیام کرو یہ جاندھر امام صاحب کے دربار میں حاضر ہوئے۔ اس وقت عصر کی نماز ہو چکی تھی اور مغرب قریب تھی۔ یوں بھی سردی کا موسم تھا، مغرب کی نماز پڑھی تو انہیں خیال آیا کہ غلطی ہوئی کھانا کھا کر ہی یہاں حاضر ہوتا۔ خیر یہ خاموش رہے۔ عشاء کے بعد تمام حاضرین کو روضہ مبارک سے باہر بھیج دیا گیا۔ مگر انہیں کسی نے وہاں سے نہ ہٹایا۔ یہ خاموش ہو کر لیٹ گئے۔ مگر بھوک کی شدت سے نیند نہیں آرہی تھی۔ نصف رات کے وقت ایک بزرگ برقعہ پوش تشریف لائے اور فرمایا کہ روٹی کھا لو۔ مٹی کے برتن میں دال تھی۔ انہوں نے کہا ”کیا آپ روٹی کی قیمت وصول کریں گے۔“ درویش نے فرمایا کہ ”بطور مہمان آپ کو روٹی کھلائی جا رہی ہے۔ اجرت کے کیا معنی؟“ انہوں نے وہ روٹی کھائی۔ ان کا بیان ہے کہ آج تک انہوں نے ایسا لذیذ کھانا کبھی نہیں کھایا۔ دال کیا تھی کئی ایک کھانوں کا مجموعہ تھی۔ ہر لقمہ کا الگ ذائقہ۔ کھانا کھا کر لیٹ گئے۔ نیند آ گئی۔ خواب میں وہی بزرگ جو کھانا کھلا کر گئے تھے تشریف لائے اور فرمایا ”حضرت صاحب قبلہ کی خدمت میں میرا سلام عرض کرنا اور کہنا کہ دستخط کر دیئے ہیں۔ آپ نے کاغذات میرے پاس بھیجے ہیں، حالانکہ حضرت صاحب قبلہ خود ہی دربارت رسالت میں حاضر ہو کر کاغذات پر دستخط کروا سکتے تھے“ بزرگ نے ان سے فرمایا ”صبح کمشنر کے دفتر میں چلے جانا کام ہو جائے گا۔“ یہ صبح نماز فجر کے بعد کمشنر صاحب کے دفتر کو روانہ ہوئے۔ راستے میں ان کے ایک دوست اور حضرت صاحب قبلہ کے عقیدت مند سید منور شاہ صاحب تھانیدار ملے اور ان سے جاندھر آنے کا سبب پوچھا۔ انہوں نے سارا ماجرا سنایا اور وہ ان کے ساتھ ہو لئے۔ سپرنٹنڈنٹ ان کا دوست تھا۔ یہ دونوں سپرنٹنڈنٹ صاحب کے پاس گئے۔ اس نے کہا کہ ”چپڑا سی سے کلرک بننے کا کوئی قاعدہ ہی نہیں ہے۔“ سارا دن سپرنٹنڈنٹ صاحب رولنگ دیکھتے رہے کہ کوئی صورت نکل آئے مگر کوئی صورت نہ بنی اور آفس ٹائم ختم ہو گیا۔ انہیں سخت مایوسی ہوئی۔ یہ ابھی دفتر میں ہی تھے کہ سپرنٹنڈنٹ صاحب نے کہا ”ایک صورت میں کام ہو سکتا ہے بشرطیکہ آپ نے کوئی فوجی خدمت سرانجام دی ہو۔“ انہوں نے کہا ”میرے پاس چالیس سرٹیفکیٹ ہیں، کیونکہ میں نے چالیس آدمیوں کو فوج میں بھرتی کرایا تھا۔ اور ان خدمات کی بنا پر گورنمنٹ نے مجھے یہ سرٹیفکیٹ دیئے ہیں۔ سپرنٹنڈنٹ صاحب نے ان سے وہ

سرٹیفکیٹ لے کر کہا ”اب کام ہو جائے گا۔ صبح آنا“۔ یہ صبح پھر گئے تو اس نے کہا ”دستخط ہو گئے ہیں اور میں بذریعہ ڈاک آپ کے کاغذات واپس بھیج رہا ہوں کل تک پہنچ جائیں گے“۔ دوسرے دن یہ دوبارہ دفتر گئے تو سب لوگ انہیں مبارکباد دے رہے تھے۔ یہ سب حضرت صاحب قبلہ کی دعا اور نظر کا نتیجہ تھا۔ ورنہ کم تعلیم یافتہ اور زیادہ عمر والے آدمیوں کو ترقی کے موقع پر کون پوچھتا ہے۔

یہ صاحب بعد میں بطور ڈپٹی ریکارڈ کیپر ڈی سی آفس لائل پور میں کام کرتے رہے ہیں۔ ایک بار حکومت کی طرف سے ہی حکم ملا کہ جن کی تعلیم کم ہے یا کوئی دوسری کمی ہے ان کو ملازمت سے سبکدوش کر دیا جائے۔ دفتر میں جو دوست ان کے ساتھ کام کرتے تھے وہ سب ان سے کہنے لگے۔ ”آپ کی تعلیم کم ہے۔ اب آپ یقیناً ملازمت سے علیحدہ کر دیئے جائیں گے۔“ انہیں ہمراہیوں کی باتیں سن کر بہت فکر ہوا کہ اگر سکریننگ کمیٹی میں نکالے گئے تو بہت بدنامی ہوگی۔ چنانچہ فوراً دربار حضرت کرمانوالے میں حاضر ہوئے۔ حضرت صاحب قبلہ نے ان کے جاتے ہی ارشاد فرمایا۔ ”رحمت اللہ سکریننگ کمیٹی کیا کام کرتی ہے انہوں نے تمام صورت حال بیان کی۔ ارشاد فرمایا ”رحمت اللہ بے فکر رہو تمہیں کوئی نہیں نکال سکتا۔ یہ مطمئن ہو کر واپس دفتر آ گئے۔ جو دوست ان کا مذاق اڑاتے تھے ان سب کو نوٹس آ گئے کہ سکریننگ کمیٹی کے روبرو پیش ہوں۔ مگر حضرت صاحب کرمانوالے کے صدقے انہیں کسی نے طلب نہیں کیا۔

**1941ء میں ان کی والدہ علیل ہو گئیں، میعاد بخار تھا۔ چار ماہ تک متواتر علاج کرایا مگر کوئی افاقہ نہ ہوا۔ یہ حضرت صاحب قبلہ کی خدمت اقدس میں حاضر ہوئے۔ حضرت صاحب قبلہ نے فرمایا ”تم جلدی واپس چلے جاؤ، کل بوقت عصر تمہاری والدہ انتقال کر جائیں گی“۔ اس وقت دس بجے تھے اور گاڑی گیارہ بجے اسٹیشن فیروز شاہ پر جو کہ کرموں والا شریف سے کافی فاصلے پر تھا پہنچتی تھی۔ حضرت صاحب قبلہ نے ارشاد فرمایا ”خراماں خراماں جائیں یہ دس بجے کے بعد روانہ ہوئے۔ اور ابھی نصف فاصلہ ہی طے کیا تھا کہ گاڑی اسٹیشن پر آ گئی۔ بجائے اس کے کہ یہ بھاگتے“ حضرت صاحب کے ارشاد کے مطابق آہستہ آہستہ چلتے رہے۔ جب تک اسٹیشن پر نہیں پہنچے گاڑی وہیں کھڑی رہی۔ اسٹیشن پر پہنچے تو اسٹیشن ماسٹر نے جو سکھ تھا ان سے کہا فوراً آ جاؤ۔ میں پہلے ہی سوچ رہا تھا کہ ادھر سے کوئی شخص آ رہا ہوگا“**

جس کو حضرت کرمانوالے نے گاڑی پر سوار کرنے کو بھیجا ہوگا۔ اگرچہ گاڑی میں کوئی خرابی موجود نہیں لیکن یہ چل نہیں رہی۔ مختصر یہ کہ ان کے سوار ہونے پر گاڑی چل دی۔ یہ نماز عشاء کے بعد گھر پہنچے۔ والدہ کی طبیعت پہلے سے بھی بہت اچھی ہو چکی تھی۔ لیکن دوسرے دن نماز عصر کے وقت حضرت صاحب کرمانوالے کے فرمان کے مطابق وہ انتقال کر گئیں۔ وفات سے قبل ان کی والدہ نے اچھی طرح باتیں کیں اور یہ بھی بتایا کہ ایک بزرگ ان پاس تشریف لائے تھے اور فرمایا کہ آج انکا وقت آ گیا ہے۔ حلیہ دریافت کیا تو حضرت صاحب قبلہ کا تھا۔

**1946ء کا واقعہ ہے کہ یہ اپنے والد بزرگوار کی معیت میں حضرت صاحب قبلہ کی خدمت میں حاضر ہوئے۔ ان کے والد صاحب نے حضرت صاحب قبلہ سے عرض کیا کہ ”کوئی وظیفہ ارشاد فرمائیں“۔ حضرت صاحب قبلہ نے فرمایا۔ کہ ”درد و شریف کثرت سے پڑھا کریں اور حقہ چھوڑ دیں“۔ ان کے والد صاحب نے عرض کیا۔ ”میں تو افیون بھی کھاتا ہوں۔ حضرت صاحب قبلہ نے ارشاد فرمایا کہ ”نہ حقہ پیئیں اور نہ افیون کھائیں“۔ حضرت صاحب قبلہ کے ارشاد کا ان کے والد صاحب کے دل پر گہرا اثر ہوا اور اس وقت سے لیکر وفات تک انہوں نے نہ کبھی حقہ پیا اور نہ افیون کھائی اور نہ ہی ان چیزوں کو چھوڑنے سے ان کے والد صاحب کو کوئی تکلیف ہوئی۔ یہ تھا حضرت صاحب قبلہ کا کرم۔**

**جنوری 1947ء کا واقعہ ہے کہ ان کے برخوردار انوار اللہ کا آدھا سر چھ ماہ سے درد کر رہا تھا (علاج معالجہ سے کوئی افاقہ نہ ہوتا تھا حضرت صاحب قبلہ اس وقت بمقام اچھے والا میں قیام فرماتے تھے اور یہ بستی ٹبکانوالی میں رہائش پذیر تھے۔ انوار اللہ نویں جماعت میں پڑھتا تھا یہ حضرت صاحب قبلہ کی خدمت میں حاضر ہوئے۔ حضرت صاحب قبلہ نے ان کو جاتے ہی ارشاد فرمایا ”رحمت اللہ بابو صاحب کو کہو کہ یہ بھی لوگوں کے ساتھ بھوسے کولتاڑیں“۔ انوار اللہ نے تھوڑا سا کام کیا اور اس کے دل میں خیال آیا کہ آئے تھے علاج کروانے اور حضرت صاحب قبلہ نے کام پر لگا دیا اس سے تو درد بڑھے گا بہ خیال آیا تو حضرت صاحب قبلہ نے انوار اللہ کو بلوایا اور ارشاد فرمایا کہ ”میرا مقصد تم سے کام۔ لینے کا نہ تھا بلکہ اس نام میں تمہاری بیماری کا علاج بھی تھا۔ جاؤ پھر کبھی آدھے سر کے درد کی شکایت نہیں ہوگی“۔ حضرت صاحب قبلہ کی نظر کرم سے آج تک انوار اللہ کو آدھے سر کی کبھی شکایت نہیں ہوئی۔ آپ کی نظر کرم سے انوار اللہ**

امتحان میں بھی کامیاب ہو گیا۔ حالانکہ اس نے درد کی وجہ سے امتحان کی تیاری نہیں کی تھی اور ہیڈ ماسٹر اسلامیہ ہائی سکول فیروز پور نے کہا تھا کہ امتحان میں شامل نہ کرو۔

ان کی دختر کی شادی 1952ء میں تاندلیا نوالہ میں ہوئی۔ لڑکی وہاں گئی تو شام کو بذریعہ ٹیلیفون اطلاع ملی کہ لڑکی سخت بیمار ہے۔ یہ کارلیکے گئے اور لڑکی کو گھر لے آئے۔ دو ماہ تک علاج کرایا مگر کوئی افاقہ نہ وا۔ آخر یہ حضرت صاحب قبلہؒ کی خدمت میں حاضر ہوئے۔ حضرت صاحب قبلہؒ نے ارشاد فرمایا: ”خیریت ہے؟“ انہوں نے عرض کیا ”اللہ کا فضل اور حضور کی نظر کرم ہے“۔ حضرت صاحب قبلہؒ نے دریافت فرمایا ”لڑکی کا کیا حال ہے؟“ عرض کیا ”حضور پتہ نہیں چلتا کہ مرض کیا ہے بہترے علاج کر چکا ہوں“۔ فرمایا ”کھوی گھاس پیس کر عمدہ شہد میں ملا کر چاٹ لیا کرے انشاء اللہ آرام آ جائے گا۔“ انہوں نے پانچ چھ یوم یہ علاج کیا، مرض بالکل جاتا رہا اور لڑکی تندرست ہو گئی۔

1952ء کا واقعہ ہے حضرت صاحب قبلہؒ کو موجودہ اقامت گاہ والی کوٹھی الاٹ ہو چکی تھی۔ لیکن کوارٹروں میں ابھی کچھ لوگ رہائش پذیر تھے۔ حضور والا شان عرس مبارک حضرت میاں صاحب شرقپوری سے واپس اوکاڑہ تشریف لائے۔ جہاں آپ نے ایک ماہ قیام فرمایا۔ یہ حضرت صاحب قبلہؒ کی خدمت میں حاضر ہوئے۔ حضرت صاحب قبلہؒ نے ان کو اور سیٹھ محمد شفیع صاحب کو کوٹھی کے کوارٹروں کا قبضہ لینے کے لئے بھیجا۔ حضور چاہتے تو تحصیلدار یا سب انسپکٹر پولیس کو ارشاد فرما کر فورا قبضہ لے سکتے تھے۔ لیکن حضرت صاحب قبلہؒ چاہتے تھے کہ پیار اور محبت سے ان کو رضامند کر کے قبضہ لیا جائے۔ یہ اور سیٹھ محمد شفیع صاحب ڈیڑھ ہفتہ قبضہ لینے کیلئے روزانہ وہاں جاتے رہے مگر کوارٹروں میں مقیم کوارٹر خالی کرنے پر آمادہ نہ تھے بلکہ لڑائی فساد پر اتر آئے۔ ان دونوں نے پریشان ہو کر حضرت صاحب قبلہؒ سے درخواست کی کہ دعا فرمائیں تاکہ یہ مسئلہ حل ہو جائے۔ صبح کا وقت تھا۔ حضرت صاحب قبلہؒ تلاوت قرآن پاک فرما رہے تھے ان کی بات سن کر مسکرائے اور فرمایا کہ ”جاؤ اللہ تعالیٰ آج فضل کر دے گا۔ قبضہ مل جائے گا۔ یہ وہاں گئے تو لوگ خود بخود کوارٹر خالی کر کے جا رہے تھے۔ قبضہ مل گیا۔ پھر یہ دونوں حضرت صاحب قبلہؒ کی خدمت میں حاضر ہوئے۔ حضرت صاحب قبلہؒ نے ان سے فرمایا کہ دفتر سے کتنے یوم کی رخصت لیکر آئے تھے۔ انہوں نے عرض کیا کہ حضور صرف دو دن کی رخصت لی تھی اور آج پندرہ دن ہو

گئے۔ فرمایا ”گھبرانے کی ضرورت نہیں تمہاری حاضری لگتی رہے گی، دو یوم اور رہو“۔ وہ دو دن اور رہ کر یہ واپس لائل پور آ گئے۔ دفتر میں پہنچ کر حاضری کی کاپی دیکھی تو حیران رہ گئے، کیونکہ حاضری کی کاپی میں حاضری لگی ہوئی تھی۔

**1955ء میں ان کی لڑکی پھر بیمار ہو گئی اور مسلسل کئی گھنٹے تک اس کی زبان بند رہی، کافی علاج کیا مگر کوئی افاقہ نہ ہوا۔ یہ ہر طرف سے مایوس ہو کر حضرت صاحب قبلہ کی خدمت میں حاضر ہوئے۔** ارشاد فرمایا کہ ”رحمت اللہ لڑکی کا کیا حال ہے“۔ انہوں نے عرض کیا کہ ”حضور بیمار ہے کوئی علاج کارگر نہیں ہوتا“۔ حضرت قبلہ پانچ منٹ خاموش رہے۔ پھر ارشاد فرمایا ”اچھا“ کچھ دیر بعد ایک آواز آئی ”السلام علیکم“ حضرت صاحب قبلہ نے سلام کا جواب دیا اور فرمایا ”معصوم بچی کو تنگ کرنا شرعاً ناجائز ہے قیامت کو کیا جواب دو گے“۔ دوبارہ آواز آئی ”حضور اب نہیں تنگ کروں گا۔ حضرت صاحب قبلہ نے اس سے دریافت فرمایا ”کیا کام کرتے ہو“۔ اس نے کہا کہ ”مولانا سردار احمد صاحب سے حدیث شریف پڑھتا ہوں۔ اور دو ماہ بعد فارغ ہو کر سند حاصل کر لوں گا“۔ حضرت صاحب قبلہ نے فرمایا پڑھنے کی اجازت ہے، مگر فلاں گھر اور محلہ نہیں جانا ہوگا“۔ اس وقت گیارہ بجے تھے۔ انہوں نے حضرت صاحب قبلہ سے اجازت لی اور لائل پور واپس چلے آئے۔ شام کو گھر پہنچے تو لڑکی تندرست تھی اور روٹی پکا رہی تھی۔ ان کے دریافت کرنے پر اس نے بتایا کہ ”آج گیارہ بجے وہ ”بابا“ یہ کہہ کر چلا گیا کہ اب مجھے یہاں رہنے کی اجازت نہیں، آپ ایسی جگہ پہنچ گئے تھے جہاں بادشاہ بھی سلام کرتے ہیں“۔

**اسی طرح 1965ء میں ان کا لڑکا ضیاء الحق بھی بیمار ہو گیا۔ بہت علاج کیا، مگر کوئی فائدہ نہ ہوا،** عامل بلائے گئے پتہ چلا کہ آسب کا اثر ہے۔ عالموں سے بھی وہ جن نہ نکلا۔ یہ ضیاء الحق کو بڑی مشکل سے حضرت صاحب قبلہ کی خدمت میں لے کر آئے۔ حضور نے فرمایا ”خیر ہے“۔ انہوں نے عرض کیا ”اللہ کا فضل و کرم اور حضور کی دعا ہے“۔ فرمایا ”یہ بابو صاحب کون ہیں“۔ انہوں نے عرض کیا ”حضور یہ بھی میرا لڑکا ہے“۔ حضرت صاحب قبلہ نے اس کو اپنی چار پائی کے نزدیک بلایا اور ہاتھ آگے بڑھا کر فرمایا ”السلام علیکم“ ضیاء الحق نے بھی ہاتھ آگے بڑھا دیا۔ ارشاد فرمایا ”جاؤ اللہ خیر کر دے گا“۔ حضرت صاحب قبلہ کے فرمانے سے برخوردار تندرست ہو گیا۔



محمد عبداللہ نقشبندی مجددی ہر چہ ن پورہ 2 جھنگ روڈ لائل پور سے لکھتے ہیں کہ ایک مرتبہ وہ اور ان کے دو دوست مرزا عبدالرحیم اور عبدالجمید لائل پور سے حضرت صاحب قبلہ کی خدمت میں کرماں والا شریف حاضر ہوئے۔ جمعۃ المبارک کا دن تھا۔ نماز جمعہ کے بعد سینکڑوں عقیدت مند حضرت صاحب قبلہ کی خدمت میں بیٹھے تھے۔ حضرت صاحب قبلہ نے ارشاد فرمایا ”بیلیو میں تم سب کو ایک دوائی بتاتا ہوں۔ جو بھی اس کو چالیس دن رگڑ کر پئے گا اس کو کوئی روحانی اور جسمانی مرض لاحق نہیں ہوگا۔ نسخہ میں یہ اشیاء شامل ہیں۔ ایک تولہ پھول گلاب، ایک تولہ سونف، ایک تولہ سفید زیرہ اور ایک تولہ مغز بادام“ حضرت صاحب قبلہ نے ارشاد فرمایا ”جو بھی اس کو چالیس دن پئے گا خدا تعالیٰ اس پر اپنی رحمت نازل فرمائیں گے۔ ان کے دوست مرزا عبدالجمید نے عرض کیا کہ ”حضور میری بیوی عرصہ دو سال سے بیمار ہے اس کیلئے دعا فرمائیں۔“ حضرت صاحب قبلہ نے ارشاد فرمایا کہ ”بیلیا میں کوئی حکیم ہوں“ چنانچہ دوسرے ہی دن اس کا انتقال ہو گیا۔

محمد عبداللہ صاحب نے حضرت صاحب قبلہ کے ارشاد کے مطابق اس دوائی کا استعمال شروع کر دیا ابھی تین ہی دن گزرے تھے کہ ایک رات انہوں نے خواب دیکھا کہ وہ چند دوست لدھیانہ مشرقی پنجاب میں پھر رہے ہیں ان کا ارادہ ہوا کہ سرہند شریف حضرت مجدد الف ثانی کے آستانہ پر حاضری دے لرائیں۔ وہ سب سرہند شریف چلے گئے اور حضرت مجدد صاحب کے مزار مبارک پر فاتحہ پڑھنے کے بعد دعا مانگ رہے ہیں کہ اچانک آپ کا روضہ مبارک وہاں سے غائب ہو گیا۔ آپ کے روضہ مبارک کی جگہ ایک نورانی صورت بزرگ گاؤ تکیہ لگائے بیٹھے ہیں۔ سفید عمامہ سر پر ہے۔ داڑھی کے بال تین حصہ سیاہ اور ایک حصہ سفید ہیں اور وہ بزرگ کشتی دیکھنے کا بڑا شوق رکھتے ہیں اور ان کے ساتھیوں کی آپس میں کشتی کرا دیتے ہیں۔ یہ منظر دیکھ کر یہ رونے لگے۔ اس بزرگ ہستی نے فرمایا کہ تم کیوں روتے ہو۔ انہوں نے عرض کیا ”حضور میں بہت کمزور ہوں۔ اگر آپ نے میری کشتی کسی سے کرا دی تو میں ہار جاؤں گا۔“ بزرگ نے مسکرا کر ان کی کمر پر تھکی دی اور ایک بڑے پہلوان کے ساتھ ان کی کشتی کرا دی۔ انہوں نے آن کی آن میں اس پہلوان کو گرا دیا اتنے میں ان کی اہلیہ نے آواز دی کہ تہجد کا وقت ہو گیا۔ یہ بیدار ہو گئے۔ اس وقت ان کے جسم کا رواں رواں کھڑا تھا اور ان کی یہ حالت ڈیڑھ دو گھنٹے تک رہی۔

انہوں نے ارادہ کر لیا کہ یہ خواب کسی کو نہیں بتائیں گے۔ لیکن تین چار دن کے بعد انہوں نے اپنے ایک دوست سے یہ خواب بیان کر دیا۔ اس کے بعد یہ حضرت صاحب قبلہؒ کی خدمت میں حاضر ہوئے تو آپؒ فرمانے لگے۔ بیلیا اپنیاں گلاں کے نوں نہیں دنیاں چاہی دیاں۔ وہ بزرگ حضرت امیر کلالؒ تھے۔

ایک مرتبہ یہ اپنے چچا کے انتقال کے موقع پر چیچہ وطنی گئے ہوئے تھے۔ ان کے ساتھ ان کا دوست میاں عبدالحمید بھی تھا۔ یہ چھ ماہ سے بیمار تھے۔ دو تین ہزار روپے علاج معالجہ پر خرچ کر دیئے لیکن آرام نہ آیا۔ ان کے دوست نے ان سے کہا ”چلو آج اپنے پیر مرشد کی خدمت میں حاضر ہو کر دعا ہی کرائیں کہ اللہ تعالیٰ صحت اور تندرستی دے۔“ چنانچہ یہ اور ان کا دوست میاں عبدالحمید چیچہ وطنی سے حضرت کرماں والا شریف حاضر ہو گئے۔ حضرت پیر عثمان علی شاہ صاحب سے ملاقات ہوئی۔ آپ نے فرمایا کہ حضرت صاحب قبلہؒ لاہور تشریف لے گئے ہیں چنانچہ یہ لاہور روانہ ہو گئے۔ انہوں نے مغرب کی نماز دربار داتا گنج بخشؒ ادا کی۔ نماز سے فارغ ہو کر یہ حضرت صاحب قبلہؒ کی قیام گاہ موہنی روڈ سلامت محلہ سیٹھ محمد شفیع صاحب کے مکان پر پہنچ گئے۔ سینکڑوں عقیدت مند حضرت صاحب قبلہؒ کی خدمت میں بادب بیٹھے تھے۔ یہ بھی پچھلی صف میں بیٹھ گئے۔ محمد عبداللہ صاحب نے اپنے دوست سے کہا کہ اگر حضرت صاحب قبلہؒ سے ابھی ملاقات ہو جائے تو رات کو آٹھ بجے کی گاڑی میں بیٹھ کر فوراً چیچہ وطنی چلے جائیں۔ چنانچہ یہ دونوں پچھلی صف سے اٹھ کر آگے جا بیٹھے اور حضرت صاحب قبلہؒ کی خدمت میں سلام عرض کیا۔ حضرت صاحب قبلہؒ نے سلام کا جواب دینے کے بعد جلالی شان سے ارشاد فرمایا ”یہاں سے چلے جاؤ تم کو کس نے بلایا ہے۔ عرض کہ حضرت صاحب قبلہؒ نے تمام حاضرین کو وہاں سے اٹھا دیا اور آپؒ خاموشی سے لیٹ گئے اور طبیعت پر اداسی سی چھا گئی۔ تقریباً دس بجے شب حضرت صاحب قبلہؒ نے اپنے ایک خادم سے فرمایا کہ ”چیچہ وطنی والے بیلیاں نوں بلاؤ“ آپؒ کا خادم ان کو ساتھ لیکر آپؒ کی خدمت میں حاضر ہو گیا۔ حضرت صاحب قبلہؒ کمال شفقت سے پیش آئے اور فرمانے لگے کہ ایک چھٹانک سرس کے بیج اور ایک چھٹانک کوزہ مصری باریک پیس کر صبح سویرے نماز کے بعد سات دن گائے کے دودھ کے ساتھ کھایا کر ڈرب کریم رحم فرمادے گا۔ اس روز لاہور سے چیچہ وطنی جانے کیلئے جس گاڑی میں یہ سوار ہونا چاہتے تھے وہ گیمبر کے اسٹیشن پر مخالف سمت سے آنے والی گاڑی سے ٹکرائی اور

سینکڑوں مسافر جاں بحق ہو گئے۔ حضرت صاحب قبلہؒ نے انہیں جھڑکیاں دے کر اس گاڑی پر سوار ہونے سے روک دیا تھا۔ اگر حضرت صاحب قبلہؒ پہلے ہی دوائی کے متعلق فرما دیتے تو فوراً آٹھ بجے کی گاڑی پر سوار ہو جاتے اور ان کا حشر بھی ان مسافروں جیسا ہوتا جو گیمبر کے حادثے میں جاں بحق ہوئے۔ سرس کے بیچ اور کوزہ مصری تین دن ہی کھانے کے بعد انہیں مکمل آرام آ گیا۔

ایک دفعہ انہیں اور ان کے چند دیگر ساتھیوں کو پولیس پندرہ بیس دن روزانہ ایک مقدمہ کے سلسلے میں تھانے بلاتی رہی۔ رمضان شریف کا مہینہ تھا، ان سب نے تھانیدار سے بڑی مشکل سے ایک دن کی چھٹی لی کہ انہوں نے جمعہ حضرت کرماں والا شریف پڑھنا ہے۔ چنانچہ یہ تنہا لائل پور سے حضرت کرماں والا شریف حضرت صاحب قبلہؒ کی خدمت میں حاضر ہو گئے۔ اس وقت مولانا درویش محمد کے علاوہ اور بھی عقیدت مند حضرت صاحب قبلہؒ کی خدمت میں بیٹھے تھے۔ انہوں نے عرض کیا ”حضور میں اور میرے ساتھ بیگناہ ہیں۔ پولیس روزانہ تھانے بلا کرتی ہے“۔ حضرت صاحب قبلہؒ نے ارشاد فرمایا ”اب تم تھانے مست جانا اور نہ ہی تم کو کوئی بلائے گا“۔ چنانچہ ایسا ہی ہوا۔ جب یہ لائل پور واپس گئے تو پولیس نے انہیں کچھ نہ کہا۔ سبحان اللہ کیا شان ہے اللہ کے نیک بندوں کی زبان مبارک سے جو فرمایا سچ ثابت ہوا۔

محمد صدیق احمد فیروز پوری خطیب پرانی عید گاہ جھنگ صدر سے رقمطراز ہیں کہ جن دنوں یہ لاہور میں حضرت داتا گنج بخشؒ کے مزار شریف پر جامع گنج بخش میں زیر تعلیم تھے۔ ہر وقت پریشان حال رہتے۔ کیونکہ انہیں سبق یاد نہیں رہتا تھا۔ آخر ایک دن انہیں خیال آیا کہ حضرت صاحب قبلہؒ ان کے خاندانی پیر ہیں، چل کر ان سے بیعت بھی ہونا چاہئے اور تعلیم میں کامیابی کی دعا بھی کرائی جائے۔ چنانچہ یہ فوراً آپؒ کی خدمت میں حاضر ہوئے۔ حضرت صاحب قبلہؒ کے دریافت فرمانے پر عرض کیا ”حضور مرید ہونے آیا ہوں“۔ حضرت صاحب قبلہؒ نے انہیں اپنے حلقہ مریدی میں لے لیا۔ تو انہوں نے دو بار عرض کیا ”حضور میری تعلیمی حالت بڑی ناگفتہ بہ ہے دعا فرمائیے کہ میری حالت تبدیل ہو جائے“۔ حضرت صاحب قبلہؒ نے ان کی پیٹھ پر دو تین بار تھپکی دی اور فرمایا ”خدا کے فضل سے تم بڑے مولوی بن جاؤ گے“۔ چنانچہ حضرت قبلہؒ کی دعا سے اللہ تعالیٰ نے انہیں علم بھی دیا ہے اور وعظ و تقریر کا

ملکہ بھی عطا فرمایا ہے۔

ان کے دادا جان کے گھٹنے میں درد رہتا تھا۔ کافی علاج معالجہ کے بعد بھی درد زائل نہ ہوا تو وہ حضرت صاحب قبلہ کی خدمت عالیہ میں حاضر ہوئے۔ حضرت صاحب قبلہ کے دریافت فرمانے پر عرض کیا ”حضور گھٹنہ درد کرتا ہے“۔ آپ نے ارشاد فرمایا ”اب گھٹنہ درد نہیں کرے گا ان کے دادا جان کی عمر اسی برس کے لگ بھگ ہوئی، مگر گھٹنے میں درد نہیں ہوا، بلکہ چار پانچ میل پیدل سفر بھی کر لیتے تھے۔

ایک مرتبہ یہ چک جاگو والہ نزد پتو کی گئے۔ حضرت صاحب قبلہ کے عقیدت مندوں میں سے ایک صاحب نے یہ واقعہ انہیں سنایا کہ وہاں ایک نزدیکی گاؤں میں ایک چال باز شخص بزرگوں کا لباس پہن کر پیر بن کر آ گیا ہے۔ بعض حضرات اس کے دام فریب میں آئے اور اس کو پیر مان کر گاؤں میں رکھ لیا۔ چند دنوں بعد وہ چال باز شخص گاؤں والوں کی ایک لڑکی اغوا کر کے لے گیا۔ انہوں نے تھانے میں رپورٹ درج کرادی۔ تھانیدار صاحب تفتیش کیلئے گاؤں میں آئے۔ لوگوں کو اکٹھا کر کے کہنے لگے۔ تم نے صرف یہی سن رکھا ہے کہ مرید ہونا چاہئے یا یہ بھی جانتے ہو کہ پیر کیسا ہونا چاہئے۔ پیر تو حضرت کرماں والے ہیں۔

صدیق صاحب کی بیوی کے گلے میں خنازیر نکل آئیں۔ انہوں نے بڑا علاج کیا مگر کچھ فائدہ نہ ہوا۔ آخر کسی کے بتانے پر حضرت صاحب قبلہ کی خدمت میں حاضر ہوئے۔ آپ کے دریافت فرمانے پر انہوں نے سارا واقعہ عرض کیا۔ حضرت صاحب قبلہ نے ارشاد فرمایا۔ ”تم داڑھی رکھ لو اور دونوں میاں بیوی نماز پڑھا کرو۔ نماز کے بعد درود شریف پڑھ کر لعاب دہن لگایا کرو“۔ انہوں نے آپ کے فرمان پر عمل کیا۔ چند دنوں میں ان کی بیوی کی بیماری دور ہو گئی۔

گوجر پورہ لاہور کے انور حسین صاحب کا بیان ہے کہ موسم گرما 1952ء میں ایک دن یہ اپنے ایک عزیز کے پاس ان کے دفتر میں بیٹھے تھے۔ ان کے ایک ساتھی سے حضرت صاحب قبلہ کی تعریف سنی، مگر ان کے عزیز کو یقین نہ آیا۔ خود انہوں نے اگرچہ اس سے قبل وہ نہ تو حضور کی ذات گرامی کے متعلق سنا تھا اور نہ ہی پڑھا تھا، مگر پھر جب ان کے عزیز کے ساتھی نے حضرت صاحب قبلہ کا ذکر خیر کیا تو ان کے دل نے بن دیکھے ان کی عظمت کے سامنے سر تسلیم خم کیا اور انہوں نے ارادہ کر لیا کہ کبھی حضرت صاحب

قبلہ کی خدمت اقدس میں حاضر ہو کر قدم بوسی کا شرف حاصل کریں گے۔

آخر آغاز موسم گرما 1953ء میں ایک دن یہ بذریعہ لاری حضرت کرمانوالے شریف پہنچے۔ جلد ہی حضرت صاحب قبلہ کے ایک خادم نے تمام حاضرین کو ایک ایک کر کے حضرت صاحب قبلہ کی خدمت عالیہ میں حاضر کرنا شروع کیا۔ یہ اپنی خوش قسمتی پر نازاں ہوئے کہ دوسرے ہی نمبر پر حاضر خدمت ہونے کا موقع مل گیا۔ یہ بیمار بھی تھے اور بیکار بھی۔ حاضر خدمت ہو کر پہلے بیماری سے شفا اور پھر حصول ملازمت کی درخواست کی۔ حضرت صاحب قبلہ نے ارشاد فرمایا ”جاؤ اللہ کریم خیر کر دیں گے“۔ اور اللہ کریم نے کرم کیا۔ پہلے انہیں بیماری سے شفا نصیب ہوئی اور پھر ایک سال بعد جس جگہ ملازمت کیلئے حضرت صاحب قبلہ سے عرض کیا تھا وہاں ملازمت بھی مل گئی۔

1955ء میں ان کے ایک اور عزیز نے حضرت صاحب قبلہ کی ایک کرامت کا ذکر کیا جس سے ان کے دل میں حقرت قبلہ کے متعلق عقیدت اور زیادہ بڑھ گئی۔ ان کے عزیز کا بیان ہے کہ ان کی شادی کے بارہ سال بعد تک ان کے ہاں کوئی اولاد نہ ہوئی۔ اپنی طاقت سے بڑھ کر علاج کرائے، تعویذ دھاگے اور دعائیں بھی کروائیں مگر گوہر مقصود ہاتھ نہ آیا۔ ایک بار وہ کسی دوست کے کہنے پر حضرت صاحب قبلہ کی خدمت عالیہ میں کرمانوالہ شریف حاضر ہوئے۔ اتوار کا دن تھا حاضری نصیب نہ ہوئی۔ اگلی اتوار پھر حاضر خدمت ہوئے۔ بھیڑ بہت تھی اور حاضر خدمت ہونے کی کوئی صورت نظر نہ آتی تھی۔ دل میں سوچا کہ یہ اتوار بھی خالی گیا۔ ابھی یہ سوچ ہی رہے تھے کہ حضرت صاحب قبلہ نے ایک خادم سے ارشاد فرمایا۔ ”جو آدمی شیخوپورہ سے آیا ہے اسے بلا کر لاؤ (ان کے عزیز شہر شیخوپورہ سے ہی گئے تھے) لیکن ان کے عزیز اس خیال سے خاموش رہے کہ شاید کوئی اور صاحب ہوں گے جنہیں حضرت صاحب قبلہ نے وقت دے رکھا ہو۔ خادم ناکام واپس چلے گئے۔ حضرت صاحب قبلہ نے خادم کو پھر بھیجا اور فرمایا ”وہ آدمی آئے جو پچھلے اتوار بھی آیا تھا اور بغیر ملاقات کے چلا گیا تھا۔ ان کے عزیز یہ سنتے ہی سمجھ گئے کہ انہیں ہی بلایا گیا ہے۔ چنانچہ حاضر خدمت ہوئے۔ حضرت صاحب قبلہ نے دعا فرمائی اور دوا بھی تجویز کی فرمایا کہ ”یہ دوائی حمل ہونے تک کھلائیں“۔ ارشاد پر عمل کیا گیا اور دوائی بنا کر استعمال کی گئی۔ اب رب العزت نے کرم فرمایا اور حضرت صاحب قبلہ کی دعائے خیر کے طفیل ایک چاند سا لڑکا عطا فرمایا۔ انہوں

نے اپنے عزیز کا وہ بچہ دیکھا ہے۔ بہت ہی معصوم بھولا بھالا اور خوبصورت ہے۔

یہاں یہ بات قابل ذکر ہے کہ اس وقت انور حسین صاحب کے یہ عزیز بھی بزرگوں کے متعلق کوئی اچھے خیالات نہیں رکھتے تھے لیکن اس واقعہ کے بعد آپ کے مسلمان ہو گئے اور بزرگوں کی عزت کرنے لگے۔ واقعی حضرت صاحب قبلہ اللہ کریم کے سچے ولی ہیں جسے بھی ان کی زیارت و محبت نصیب ہوئی اس کی دنیا ہی بدل گئی۔

یہ جمعۃ الوداع 1963ء کو ایک بار پھر حضرت صاحب قبلہ کی خدمت میں حاضر ہوئے۔ جمعہ شریف کی نماز کے بعد انہوں نے غلامی میں داخل ہونے کی درخواست کی۔ حضرت صاحب قبلہ نے دست شفقت و رحمت ان کے سر پر پھیرا اور ارشاد فرمایا ”جاؤ بیعت ہی بیعت ہے۔ نوافل (تہجد) کے بعد پانچ سو بار درود شریف پڑھا کرو“۔ ان کے ایک مہربان دوست مولوی مشتاق صاحب بھی ان کے ساتھ تھے۔ وہ بھی حضرت صاحب قبلہ کے معتقد ہیں۔ یہ انہیں کے ساتھ حضرت صاحب قبلہ کی خدمت میں حاضر ہوئے تھے۔ انہوں نے اس خیال سے کہ حضرت صاحب قبلہ مجھے ہاتھوں میں ہاتھ لیکر بیعت فرمائیں گے۔ ایک بار پھر بیعت کیلئے عرض کیا۔ حضرت صاحب قبلہ ناراض ہوئے اور فرمایا ”کوئی ہے جو اس کو یہاں سے لے جائے۔ انہوں نے ندامت سے سر جھکا لیا۔ حضرت صاحب قبلہ نے پھر ارشاد فرمایا ”ایک بار جو کہہ دیا ہے یہی کافی ہے“۔ یہ ندامت اور خوف سے پسینہ پسینہ تھے۔ اور سوچ رہے تھے کہ حضرت صاحب قبلہ ناراض ہو گئے ہیں۔ یہ اسی سوچ میں تھے کہ چند سائلوں نے حضرت صاحب قبلہ کی خدمت میں اپنی معروضات پیش کیں، سوائے ایک کے سب کے حق میں دعائے خیر فرمائی۔ وہ صاحب جو محروم رہے ان کا لڑکا ڈاک خانہ میں ملازم تھا، وہ کہتے تھے کہ ”دشمنوں نے ان کے لڑکے پر غبن کا جھوٹا کیس کر دیا ہے آپ دعا فرمائیں کہ وہ بری ہو جائے“۔ حضرت صاحب قبلہ نے فرمایا ”جب کوئی قصور وار نہ ہو تو اس پر کیس کیسے ہو سکتا ہے“۔ مگر اسے اصرار تھا حضرت صاحب قبلہ نے ان سے فرمایا ”کیوں بابو پولیس کسی بیگناہ اور بے قصور کو تو نہیں پکڑتی“۔ ان جملوں میں اس قدر مٹھاس اور شفقت تھی کہ ان کا سب خوف دور ہو گیا۔ کہ حضرت صاحب قبلہ ان سے ناراض نہیں ہیں بلکہ ان کیلئے سراپا شفقت و رحمت ہیں۔ انہوں نے عرض کی ”حضرت صاحب آپ درست فرماتے ہیں۔ پولیس بیگناہ اور بے قصور آدمی کو

تنگ نہیں کرتی۔“ حضرت صاحب قبلہ نے پھر اس آدمی سے پوچھا مگر وہ اپنی بات پر اڑا رہا۔ تو حضرت صاحب قبلہ فرمانے لگے ”اچھا جاؤ اگر تمہارا لڑکا بے قصور ہے تو بری ہو جائے گا۔“

یہ جمعۃ الوداع 1964ء کو پھر حضرت صاحب قبلہ کی خدمت اقدس میں حاضر ہوئے۔ اور داس مرادوں سے بھرا جب واپس آئے تو مطلع ابر آلود تھا اور صبح کو عید کا امکان تھا۔ گاڑی میں بیٹھے اسی کے متعلق تذکرہ کر رہے تھے کہ ان کے ایک دوست بولے ”کیا تمہیں اب بھی شک ہے کہ حضرت صاحب قبلہ نے فرما دیا ہے کہ صبح عید ہے۔“ یہ بولے ہم نے سنا نہیں ورنہ ہم کون ہیں جو شک کریں۔ ان کے دوست کہنے لگے ”حضرت صاحب قبلہ کہہ جو رہے تھے کہ صبح عید ہے“ اور حقیقتاً صبح (ہفتہ) کو عید ہوئی۔

ایک بار حضرت صاحب قبلہ شیٹھ محمد شفیع صاحب کیلیا نوالے کے ہاں تشریف فرما تھے انہیں پتہ چلا قدم بوسی کیلئے حاضر ہوئے معلوم ہوا کہ حضرت صاحب قبلہ بادشاہی مسجد تشریف لے گئے ہیں اور شام کی نماز وہیں ادا کریں گے۔ پھر واپس تشریف لائیں گے۔ انہوں نے سوچا کہ بادشاہی مسجد میں حضور کی اقتدا میں نماز ادا کی جائے۔ تاکہ خیر و برکت نصیب ہو۔ مگر نماز میں صرف پانچ سات منٹ باقی تھے۔ گھڑی ان کے پاس تھی اور سائیکل پر سوار تھے۔ بادشاہی مسجد جلد سے جلد پہنچنے کیلئے اپنی طاقت سے بڑھ کر سائیکل تیز چلائی اگرچہ سڑک پر بہت بھیڑ تھی تاہم حضرت صاحب قبلہ کی نظر کرم کے باعث ہر تکلیف سے محفوظ رہے۔ جب یہ بادشاہی مسجد کے دروازے پر پہنچے تو معلوم ہوا کہ یہاں سائیکل اسٹینڈ نہیں ہے۔ یہ بھاگ کر حدود حضوری باغ سے باہر آئے۔ خوش قسمتی سے ایک سائیکل کی دکان کھلی تھی وہاں سائیکل رکھی۔ پھر بھاگے اور حاضر خدمت ہوئے۔ یہ حضرت صاحب قبلہ کی خدمت میں قریباً دس منٹ بیٹھے رہے اور پھر اذان ہوئی۔ یہ حیران تھے کہ آخر وقت کی رفتار کو کیا ہوا۔ سمجھ نہ آئی۔ لیکن دل نے تسلیم کر لیا کہ جو اللہ کا ہو جاتا ہے ہر چیز اس کے تابع ہو جاتی ہے۔ بلاشبہ حضرت کرماں والے ”عہد حاضر کے ولی کامل تھے۔ اور ان کی نگاہ کرم سے ایسی کرامتوں کا ظہور تو بالکل چھوٹا سا واقعہ ہے۔

چوہدری نور احمد مقبول سپرنٹنڈنٹ ڈاک خانہ جات لکھتے ہیں 1949ء کے وسط کا ذکر ہے کہ برادری کی پیچیدگیوں سے ان کی طبیعت سخت پریشان تھی اور یہ رخصت پر تھے۔ ان دنوں پوسٹ آفس

میں محض ایک کلرک تھے۔ کسی پیر کامل کی تلاش بھی تھی۔ ان کے ایک دوست صوفی محمد ابراہیم صاحب سکند میر ووال ضلع شیخوپورہ نے جو حضرت صاحب قبلہ کے مرید تھے۔ ان کی رہنمائی فرمائی اور حضرت صاحب قبلہ کی خدمت اقدس میں حاضر ہونے کا مشورہ دیا اور نصیحت فرمائی کہ ”مسجد میں ادب سے اٹھنا بیٹھنا جب حضرت صاحب قبلہ اجازت فرمائیں تب واپس آنا“۔ بہ کمال ارادت یہ حضرت صاحب قبلہ کی خدمت عالی میں کرموں والا شریف نزد فیروز پور حاضر ہوئے۔ شام کی نماز کے بعد ملاقات کی اجازت ملی۔ حضرت صاحب قبلہ اس وقت ایک چھوٹی سی چارپائی پر تشریف فرما تھے۔ حاضرین سے ہر ایک سے آمد کا مقصد دریافت فرماتے۔ حضرت صاحب قبلہ نے ان سے دریافت فرمایا۔ ”والدین زندہ ہیں، کتنے بھائی ہو، کہاں سے آئے ہو، کیا کام کرتے ہو“۔ انہوں نے عرض کیا ڈاک خانے میں کلرک ہوں۔ (اس وقت ان کی عمر ستائیس سال تھی ہر روز شیو کرتے تھے) حضرت صاحب قبلہ نے ان سے فرمایا ”کیوں آئے ہو عرض کیا کہ ”دین اور دنیا کی بھلائی کی خاطر“۔ حضرت صاحب قبلہ خوش ہوئے مجلس برخواست ہوئی اور لنگر کھلانے کا حکم ہوا۔ یہ بھی دیگر معتقدین کے ساتھ وہیں بیٹھ گئے۔ اتنے میں ایک درویش آئے اور بولے ”حضرت صاحب قبلہ انسپکٹر ڈاک خانہ کو بلارہے ہیں“۔ انہوں نے خیال کیا کہ ساٹھ ستر آدمیوں میں کوئی صاحب ہوں گے۔ چنانچہ خاموش بیٹھے رہے۔ اور وہ درویش اکیلے واپس چلے گئے۔ تھوڑی دیر بعد وہی درویش پھر آئے۔ اور باواز بلند کچھ ناراضگی سے کہا ”کون ہے انسپکٹر ڈاک خانہ۔ حضرت صاحب قبلہ سے بلارہے ہیں اور وہ اٹھتا نہیں“۔ ان کے دل میں خیال آیا کہ جب اور کوئی نہیں تو شاید انہی کو حکم ہو۔ یہ اس درویش کے ساتھ چل پڑے جو نہی حضرت صاحب قبلہ کی خدمت میں پہنچے آپ نے ازراہ شفقت ارشاد فرمایا ”انسپکٹر جی میرے پاس بیٹھ جاؤ“۔ اور پھر فرمایا کہ ”جب تک یہ باو صاحب یہاں رہیں میرے پاس کھانا کھایا کریں“۔ اسی وقت انہیں حضرت صاحب قبلہ کے پاس ہی کھانا مل گیا۔ یہ اپنے آپ کو بہت ہی خوش قسمت محسوس کر رہے تھے بعد نماز فجر حضرت صاحب قبلہ وعظ فرماتے اور آیات قرآنی کی تفسیر بڑے دلکش انداز سے بیان فرماتے۔ حضرت صاحب قبلہ کی پراثر تقریر اور مواعظ حسنہ سے دلوں میں نور پیدا ہو رہا تھا۔ حضرت صاحب قبلہ کا تکیہ کلام یہ تھا ”حضور پر نور کی بڑی شان ہے“ دو تین دن کے بعد اجازت چاہی، مگر نہ ملی۔ اسی دوران بٹالہ ضلع گورداسپور سے دو ہندو بھی



حضرت صاحب قبلہ کی خدمت اقدس میں حاضر ہوئے۔ آپ نے کمال شفقت سے توجہ فرمائی اور وہ باامراد ہو کر ایک دو دن میں واپس چلے گئے۔ ایک رات یہ اور ان کے ایک اور دوست (جو ایس ڈی اوتھے اور مصیبت زدہ تھے) اکیلے تنہائی میں اردو اور انگریزی میں گفتگو کر رہے تھے کہ حضرت صاحب قبلہ اجازت بھی نہیں دیتے اور مسجد میں دوزانو بیٹھے بیٹھے پاؤں اور گھٹنے درد کر رہے ہیں۔ اب نہ جائے رفتن نہ پائے ماندن والا معاملہ ہے، فجر کی نماز کے بعد حسب عادت حضرت صاحب قبلہ کی خدمت میں سب دوست بیٹھے تھے کہ حضرت صاحب قبلہ نے فرمایا ”کئی بیلی مجھے برا بھلا کہتے ہیں کہ میں انہیں جانے کی اجازت نہیں دیتا“۔ انہوں نے ندامت سے سر نیچا کیا ہوا تھا اور پریشان تھے کہ اب کیا ہوگا۔ جب حضرت صاحب قبلہ کا لہجہ ذرا نرم ہوا اور ارشاد فرمایا کہ ان کی طرف اشارہ کر کے ”یہ چھوڑ (لڑکا بھی اچھا ہے وہ بھی اچھا ہے تو کچھ جان میں جان آئی اس دوران میں مسجد شریف کیلئے اینٹیں بھی اٹھاتے رہے اور حضور خود بھی کام کرتے رہے۔ بعض دفعہ حضرت صاحب قبلہ آزرہ کرم انہیں دوپہر کے وقت پاس بلاتے اور دوائی کی گولیاں بندھواتے۔ مختصر یہ کہ سات دن تک حضرت صاحب قبلہ نے انہیں خدمت میں رکھا اور صبح کی مجلس کے بعد ارشاد فرمایا ”تم جانا چاہتے ہو“۔ عرض کیا ”حضور چھٹی ختم ہے“۔ ارشاد فرمایا ”اچھا چلے جاؤ اور فوراً چلے جاؤ“۔ ایک دوست نے عرض کیا ”حضور گاڑی کا وقت بہت قریب ہے گاڑی نکل جائے گی“۔ فرمایا ”نہیں تم فوراً اٹھ بیٹھو اور روانہ ہو جاؤ“۔ یہ اٹھے اور سلام عرض کیا اور روانہ ہوئے۔ جو سفر پہلی دفعہ اسٹیشن فیروز شاہ سے کرمونوالہ شریف تک انہیں چار میل محسوس ہوا تھا اب صرف ایک میل معلوم ہوا۔ جب اسٹیشن پر آئے تو معلوم ہوا کہ گاڑی لیٹ ہے۔ بعد ازاں نہایت اطمینان سے سوار ہو کر واپس گھر لوٹے۔

فروری 1947ء میں انہوں نے انسپکٹری کا امتحان دیا۔ رات وہی سوالات خواب میں سامنے آئے جو صبح پرچہ میں ہونے تھے۔ یہ حضرت صاحب قبلہ کا تصرف اور کرامت تھی۔ چنانچہ اگست 1947ء میں یہ حضرت صاحب قبلہ کی دعا خیر کی بدولت علاقہ جموں میں انسپکٹر تعینات ہوئے۔

کرموں والا شریف کے قیام کے دوران پابندی شریعت، آداب مسجد کا نظارہ دیکھ کر دل خوش ہو رہا تھا کہ یہی وہ آستانہ ہے جس کی انہیں مدت سے تلاش تھی۔ اللہ رحیم کا شکر ادا کیا کہ یہ عاجز ایسے مرد کامل

کے قرموں میں آ گیا ہے جو حقیقی معنوں میں حضور نبی اکرم کے عاشق ہیں۔ حضرت صاحب قبلہ نے داڑھی رکھنے کا حکم فرمایا۔ ایک دوست جن کے داڑھی تو تھی مگر بہت ہی کم تھی۔ اسے فرمایا کہ اسے نیچے تک آنے دیا کرو) ایک دن حضرت صاحب قبلہ نے سورہ والشمس کی تفسیر کرتے کرتے گیارہویں شریف کا جواز بیان فرمایا یہ حضرت صاحب قبلہ کی خدمت میں ہر اسات ہر اسات حاضر ہوئے تھے کہ شاید مجلس میں بھی حاضری نصیب ہو کہ نہ ہو۔ مگر حضرت صاحب قبلہ کمال شفقت اور مہربانی سے پیش آئے۔



چھٹی مجلس

میری سرکار

حضرت کرمان والیؒ

اولیاءِ راہست قدرت ازالہ  
تیرجستہ بازگردانند زراہ

منشی عطا محمد صاحب خادم خاص حضرت صاحب قبلہؒ بیان کرتے ہیں کہ قیام پاکستان سے پہلے حضرت صاحب قبلہؒ جلال پور شریف تشریف لے گئے۔ چار پانچ خدام خدمت میں تھے۔ حکیم ظہور حسین (ڈنگہ) بھی ہمراہ تھے۔ لالہ موسیٰ یاہرن پورا اسٹیشن پر رات ہو گئی۔ سب کو بیٹھے بیٹھے سونے کی اجازت مل گئی۔ مگر انہیں بیدار رہنے کا حکم ملا۔ کچھ عرصہ گزرنے کے بعد حضرت صاحب قبلہؒ نے خرائے لینے شروع کئے۔ انہوں نے سوچا کہ اب حضرت صاحب آرام فرما رہے ہیں۔ میں بھی ذرا آنکھ بند کر لوں۔ بس ان کا آنکھ بند کرنا تھا، فرمایا ”تم سونے لگے ہو“۔ پھر انہوں نے تعمیل ارشاد میں اونگھنے کی بھی جرأت نہ کی۔ رات بغیر کھانے کے گزری۔ صبح چودہ میل کا پیدل سفر تھا۔ حضرت صاحب قبلہؒ سب ساتھیوں سے آگے آگے چل رہے تھے۔ رات کی بے خوابی اور بھوک بھلا ان لوگوں کو کہاں چلنے دیتی تھی دو چار میل کے بعد تھکان محسوس ہونے لگتی۔ اور یہ سب آپ سے بہت پیچھے رہ جاتے تو حضرت صاحب پیچھے مڑ کر فرماتے ”چلو بھئی“۔ بس آپ کا یہ فرمانا ہوتا کہ ان میں پھر ایک طاقت کی لہر دوڑ جاتی۔ یہ پھر تھک کر پیچھے رہ جاتے۔ پھر یہی ارشاد ہوتا اور ان میں دوبارہ پھر چلنے کی سکت پیدا ہو جاتی۔ اسی طرح یہ تمام سفر طے ہوا۔ جلال پور شریف سے ملک وال براستہ منڈی بہاؤ الدین جانے کا حکم ہوا۔

بذریعہ کشتی دریائے جہلم عبور کرنے کے بعد راستے میں ایک نالہ آیا جس میں کافی پانی تھا، ان لوگوں نے اسے عبور کرنے کیلئے اپنے کپڑوں کو ذرا سکیڑنا چاہا، فرمایا اسی طرح چلو اللہ میاں پانی میں بھی دیکھتا ہے۔ انہوں نے اس طرح اس نالے کو عبور کیا، جیسے خشکی پر چل رہے ہوں۔ تمام کپڑے تر ہو گئے اور یہ چلے جا رہے تھے۔ منڈی بہاؤ الدین سے ملکووال پہنچے۔ وہاں حضرت سید فضل شاہ صاحب مدظلہ ٹرین سے گزرنے والے تھے، حضرت صاحب قبلہؒ ان سے ملاقات کرنا چاہتے تھے۔ ان کے دل میں وسوسہ پیدا ہوا کہ ملاقات ہوگی یا نہیں۔ سارا وقت تو اس تلاش میں گزر جائے گا کہ آپ کون سے ڈبے میں ہیں ملاقات کیلئے کیا وقت ملے گا جب گاڑی کا سگنل ہو تو آپ نے سامان اٹھانے کا حکم دیا اور پلیٹ فارم پر ایک جگہ جا کر کھڑے ہو گئے۔ گاڑی رکی تو حضرت سید فضل شاہ صاحب مدظلہ کا ڈبہ بالکل حضرت صاحب قبلہؒ کے سامنے تھا۔ آپ نے فوراً گاڑی میں قدم رکھا اور حضرت فضل شاہ سے ملاتی ہوئے۔ اس

طرح نہ انہیں تلاش کرنا پڑا اور نہ وقت ضائع ہوا۔

عطا محمد صاحب کے ایک عزیز غلام محی الدین خاں کچھ دنیا دار سے آدمی تھے۔ ایک دن انہیں داڑھی رکھے ہوئے دیکھا۔ عطا محمد صاحب نے پوچھا یہ انقلاب کیسا ہے؟ کہنے لگے ”بیماری نے تنگ کر دیا تھا، کسی نے بتایا حضرت صاحب قبلہ کی خدمت میں کرماں والا چلا جا، بیچ جائے گا۔ میں وہاں چلا گیا۔ دعا کیلئے عرض کی۔ فرمانے لگے داڑھی رکھ لے۔ میں نے رکھ لی۔ اللہ نے شفا دے دی۔“ عطا محمد صاحب نے کہا ”نماز پڑھتے ہو؟“ کہنے لگے۔ ”حضرت صاحب قبلہ نے صرف داڑھی رکھنے کا حکم دیا تھا۔“

ایک مرتبہ عطا محمد صاحب اور بہت سے دوسرے درویش ریت اٹھا اٹھا کر ایک جگہ ڈال رہے تھے۔ عطا محمد صاحب بہت زیادہ تھک گئے۔ دل میں کہا۔ باری تعالیٰ بارش برسا دے ریت گیلا ہو جائے گا تو شاید جان بچے ورنہ مر رہوں گا۔ تھوڑی دیر کے بعد امرتسر سے آیا ہوا ایک سکھ ان کے پاس آیا اور کہنے لگا۔ ”کب بارش کرانا چاہتے ہو؟“ یہ اس کی بات نہ سمجھے۔ اس نے کہا حضرت صاحب فرماتے ہیں پھر انہیں خیال آیا کہ اوہو یہ تو ان کے وسوسے کی مہربانی ہے۔ انہوں نے کہا ”جاؤ بابا جی بارش کیا کرانی ہے ریت ڈھوئے جاتے ہیں۔“

کرموں والے گاؤں میں حضرت صاحب قبلہ کا بے تکلف بیلی سیدھا سادا کمہار رہتا تھا۔ ایک روز اس نے حضرت صاحب قبلہ سے عرض کیا ”پیر جی! لوگ کہتے ہیں کہ ”آپ کو دل کی بات کا پتہ لگ جاتا ہے“ آپ نے ہنس کر فرمایا ”تم کمہار کے کمہار رہے نا، دل کی بات تو پاٹھے (برتن) بتاتے ہیں۔ اللہ والے تو عرش کی بات بتاتے ہیں۔“

حاجی نظام الدین صاحب مرحوم نے عطا محمد صاحب کو بتایا کہ حضرت صاحب قبلہ نے ایک مرتبہ ان سے فرمایا کہ ”حاجی صاحب بیلوں کو گن کر گھر کھانے کی اطلاع کر دو“۔ حاجی صاحب نے حاضرین کو گن کر اطلاع کر دی آپ نے پوچھا ”اطلاع کر دی“۔ انہوں نے کہا ”جی حضور“۔ فرمایا۔ ”کتنے مہمانوں کا کھانا کہا؟“ انہوں نے کہا ”اتنے مہمانوں کا“۔ فرمانے لگے حاجی صاحب آپ نے سب کیلئے کھانے کا نہیں کہا انہوں نے کہا ”حضور سب کیلئے کہا ہے“ فرمانے لگے ”اب گنوبس پھر کیا تھا فیروز شاہ سٹیشن سے گاؤں تک تمام راستہ انہیں صاف نظر آنے لگا اور یہ مسافروں کو گننے لگے۔ پھر تمام کو

گن کر گھر کھانے کی اطلاع کی۔

منشی عطا محمد صاحب ایک دفعہ حاضر خدمت ہوئے۔ حضرت صاحب قبلہؒ کو ظاہر اطور پر کچھ جسمانی تکلیف تھی اور شدید قسم کی تھی۔ اس رات عطا محمد صاحب پر نیند کا کچھ ایسا غلبہ طاری ہوا کہ سونے کے بعد ہوش نہ رہا۔ صبح اٹھے تو دل میں ندامت تھی کہ حضرت صاحب قبلہؒ تکلیف میں رہے اور خود سوئے رہے۔ حاضر خدمت ہوئے تو سر ندامت خم کر کے بیٹھ گئے۔ حضرت صاحب قبلہؒ نے فرمایا ”لوگ ساری رات تو سوتے رہتے ہیں۔ اب مراقب ہو کر بیٹھ جاتے ہیں۔“

منشی صاحب کو وضو کرتے وقت ناک میں سے پانی گرانے کی عادت نہ تھی۔ ایسے ہی پانی سے ناک صاف کر لیتے تھے۔ ایک دن حضرت صاحب قبلہؒ فرمانے لگے ”بعض لوگ وضو کرتے وقت ناک میں اچھی طرح سے پانی نہیں گزارتے۔“ حالانکہ انہوں نے حضرت صاحب قبلہؒ کے سامنے کبھی وضو نہیں کیا تھا۔

حکیم شیر محمد صاحب امام مسجد گوجرانوالہ وٹھٹھ بہادر شاہ ضلع شیخوپورہ بیان کرتے ہیں کہ وہ حضرت صاحب قبلہؒ کے مرید ہونے سے پہلے غیر مقلدانہ خیالات کے حامل تھے کہ ایک دن انہوں نے ایک کتاب میں حضرت قبلہ میاں شیر محمد صاحب شرقپوریؒ کے حالات زندگی پڑھے اور ان کے آٹھوں خلفاء کا ذکر بھی پڑھا جن میں حضرت صاحب قبلہ سرکار کرمانوالے کا اسم گرامی بھی تھا۔ حکیم صاحب کے دل میں تڑپ پیدا ہوئی کہ حضرت صاحب قبلہؒ سے ملنا چاہئے۔ چنانچہ یہ حضرت صاحب قبلہؒ سے ملنے کیلئے ان کی خدمت میں پہنچے۔ معلوم ہوا کہ حضرت صاحب قبلہؒ اپنے کمرے میں آرام فرما رہے ہیں۔ یہ کمرے میں چلے گئے اور حضرت صاحب قبلہؒ کی پیٹھ کے پیچھے بیٹھ کر درود شریف پڑھنے لگے۔ دو تین مرتبہ ہی درود شریف پڑھا تھا کہ حضرت صاحب قبلہؒ بیدار ہو گئے اور جلال میں آ کر ان کے متعلق دریافت کیا۔ انہوں نے کہا ”یا حضرت! میں مرید ہونے کیلئے آیا ہوں“ حضرت صاحب قبلہؒ نے فرمایا ”باہر چلے جاؤ۔“ چنانچہ یہ باہر آ گئے۔ دوبارہ ایک درویش کے کہنے پر کمرے میں گئے تو حضرت صاحب قبلہؒ نے ایک خادم سے فرمایا ان سے کہو کہ چلے جائیں۔ اس پر انہوں نے چند باتیں کیں اور پھر ڈیری طروق چلے گئے۔ وہاں جا کر اپنے ایک رشتہ دار مولوی صاحب کو یہ سارا واقعہ سنایا، تو انہوں نے کہا

”حضرت صاحب قبلہ تم سے ناراض ہو گئے ہیں۔ خیر کوئی بات نہیں۔ صبح میں تمہارے ساتھ اپنا ایک آدمی بھیجوں گا۔ اور حضرت صاحب قبلہ تمہیں مرید کر لیں گے۔“ لیکن جب یہ رات کو سوئے تو حضرت صاحب قبلہ انہیں خواب میں نظر آئے۔ ان کا چہرہ سورج کی طرح تھمٹا رہا تھا اور بے پناہ نورانیت برس رہی تھی۔ آپ نے پوچھا ”مجھے پہچانتے ہو؟“ حکیم صاحب نے کہا ”حضور پہچانتا ہوں؟“۔ پھر فرمایا ”میں ناراض نہیں ہوں“ صبح آجانا میں تمہیں مرید کر لوں گا۔“ اور فرمایا کہ ”کلمہ شریف پڑھو۔ پھر فارسی کا یہ شعر پڑھا۔

از خدا خواہیم توفیق ادب

بے ادب محروم ماند از فضل رب

فرمایا: اولیاء اللہ کی صحبت میں رب ہوتا ہے اس لئے وہاں زیادہ باتیں نہیں کرنی چاہئیں۔“

صبح جب یہ حضرت صاحب قبلہ کی خدمت میں حاضر ہوئے تو خوف سے دوزانو ہو کر دور بیٹھ گئے۔ حضرت صاحب قبلہ نے خود انہیں قریب بلایا۔ اور فرمایا ”تم تو کل والے حافظ نہیں ہو۔“ پھر رات والا شعر پڑھا اور پوچھا ”تمہیں یاد ہے یا نہیں؟“ پھر فرمایا ”زیادہ باتیں نہیں کرنی چاہئیں۔“

حضرت صاحب قبلہ نے یہ باتیں کیں تو یہ بہت خوش ہوئے۔ اور کوئی پون گھنٹہ تک وہاں دھوپ میں پڑے رہے۔ یہ جمعہ کا دن تھا۔ حضرت صاحب قبلہ نے ان سے کہا ”باہر جا کر کوئی کام کریں۔“ چنانچہ یہ باہر آ گئے۔ جمعہ کی نماز کے بعد حضرت صاحب قبلہ نے انہیں مرید کر لیا اور یہ مرید ہو کر گھر آ گئے۔ اس کے بعد انہیں حضرت صاحب قبلہ سے اتنی محبت ہو گئی کہ ہر جمعہ وہاں جا کر پڑھتے۔ مگر جاتے ہی حضرت صاحب قبلہ انہیں چھٹی دے دیتے۔ اسی طرح یہ آٹھ مہینے وہاں جاتے رہے۔ پھر ایک مرتبہ حضرت صاحب قبلہ نے تیرہ دن انہیں اپنے پاس رکھا اور چھٹی نہ دی۔ انہیں دنوں انہوں نے ایک دن دربار سے باہر دودھ مول لیکر چائے بنا کر پی جب حضرت صاحب قبلہ کے پاس آئے تو آپ نے فرمایا کہ ”یہاں آ کر لنگر سے علیحدہ کوئی چیز مول لیکر نہیں کھانی چاہئے۔“ اسی دوران میں ایک مرتبہ ایک شخص اخبار پڑھ رہا تھا تو حضرت صاحب قبلہ نے فرمایا۔ ”یہاں خدا کا نام لینا چاہئے اخبار نہیں پڑھنا چاہئے۔“ اسی طرح جب انہیں تیرہ دن ہو گئے اور چھٹی نہ ملی تو انہوں نے گجیانہ والے بزرگ کو یاد کیا اور کہا۔ کہ ”باباجی

مجھے چھٹی لے دو۔ پھر یہ باہر چلے گئے تو حضرت صاحب قبلہ نے انہیں بلوانے کیلئے ایک درویش کو بھیجا۔ مگر یہ نہ ملے۔ یہ اس وقت اسٹیشن پر بیٹھے سگریٹ پی رہے تھے۔ حضرت صاحب قبلہ نے دوبارہ آدمی بھیجا اور کہا ”جاؤ حکیم صاحب اسٹیشن پر بیٹھ کر سگریٹ پی رہے ہیں“۔ وہ درویش آیا اور اس نے حکیم صاحب سے کہا کہ ”چلو تمہیں حضرت صاحب قبلہ یاد کر رہے ہیں“ یہ حاضر خدمت ہوئے تو آپ نے فرمایا کہ ”رات جس طرح بھی ہو گزار لو۔ صبح چلے جانا، کیونکہ تمہاری چھٹی کی سفارش آگئی ہے۔“

حکیم شیر محمد صاحب مزید بیان کرتے ہیں کہ دن وہ حضرت صاحب قبلہ کی خدمت میں بیٹھے ہوئے تھے کہ ایک اجنبی آیا اور حضرت صاحب قبلہ سے ملنے کی خواہش ظاہر کی۔ حضرت صاحب قبلہ نے پوچھا ”تم نے مجھ سے کیا کہنا ہے؟“ اس شخص نے کہا ”یا حضرت! میرے لڑکے کو جن نے قابو کیا ہوا ہے بہت تدبیر کی لیکن وہ کسی طرح ٹھیک نہیں ہوا۔ اب جن خود بولا ہے کہ جب تک تم حضرت کرمانوالے سرکار کے پاس جا کر توبہ نہیں کرو گے میں اسے ہرگز نہیں چھوڑوں گا“ اور پھر کہنے لگا ”یا حضرت! یہ میرے گناہوں کا عذاب ہے۔“ حضرت صاحب قبلہ نے پوچھا ”وہ کیا گناہ ہے؟ تو اس شخص نے کہا کہ ”میں نے ایک عورت کے ساتھ منہ کالا کیا ہے۔“ حضرت قبلہ نے فرمایا ”توبہ کر لو اللہ کریم رحم کر دے گا۔“ چنانچہ اس شخص نے توبہ کی اور اس کا لڑکا ٹھیک ہو گیا۔

ایک دن ایک مولوی صاحب حضرت صاحب قبلہ کے پاس آئے اور بہت اچھی اچھی باتیں کرتے رہے۔ جب وہ جانے لگے تو حضرت صاحب قبلہ نے دریافت فرمایا ”مولوی صاحب! پھر بھی آؤ گے؟“ مولوی صاحب نے کہا ”ضرور آؤں گا“ اگر آپ نے پہچان لیا تب۔ حضرت صاحب قبلہ نے فرمایا۔

”میں تو سوکوس سے پہچان لیتا ہوں کہ فلاں فلاں شخص نے بروز میثاق میری چادر کو ہاتھ لگایا تھا۔“

حکیم صاحب کا بیان ہے کہ ایک دن وہ اپنی دکان میں بیٹھے ہوئے تھے کہ ایک آدمی آیا اور کہا ”میرا ایک عزیز بیمار ہے اس کا علاج کرو۔“ انہوں نے مرض پوچھا تو حال کچھ خراب معلوم ہوا۔ حکیم صاحب نے حضرت صاحب قبلہ کو یاد کیا تو حضرت صاحب قبلہ کا دایاں ہاتھ نظر آیا اور آواز سنائی دی۔ آپ فرما رہے تھے۔ ”جاؤ اللہ رحم کر دے گا۔“ رات کو پھر حضرت صاحب قبلہ حکیم صاحب کو خواب میں



ملے اور فرمایا۔ "روزی کا فکرنہ کیا کرو۔ میں نے تمہارے فرشتوں کو تمہاری روزی کے متعلق کہہ دیا ہے۔" دوسری صبح حکیم صاحب حضرت صاحب قبلہؒ کی خدمت میں حاضر ہوئے تو ایک درویش نے ان سے کہا کہ "کل عصر کے وقت حضرت صاحب قبلہؒ تمہیں یاد کر رہے تھے۔" یہ حضرت صاحب قبلہؒ کی خدمت میں گئے تو آپ نے فرمایا "ہمارے بعض بعض مرید تو چھوٹی چھوٹی ہی باتوں پر اپنے پیروں سے مدد مانگنے لگتے ہیں۔" حکیم صاحب سمجھ گئے کہ اشارہ ان کی طرف ہے۔

ایک دن شام کے وقت حکیم صاحب حضرت صاحب قبلہؒ کی خدمت میں حاضر تھے کہ ایک عورت پاس سے گزری ساتھ میں اس کا بچہ بھی تھا۔ اس نے کسی بات پر بچے کے اس زور سے تھپڑ مارا کہ اس کی چیخ نکل گئی۔ چیخ کی آواز سنتے ہی حضرت صاحب قبلہؒ بے خود ہو گئے۔ جب ہوش میں آئے تو حکیم صاحب سے پوچھا "کیا ہوا تھا؟" انہوں نے بتایا کہ "بچے کو اس کی ماں نے تھپڑ مارا تھا۔" حضرت صاحب قبلہؒ نے فرمایا "وہ تھپڑ میرے دل پر لگا تھا۔"

ایک دن حکیم صاحب حضرت صاحب قبلہؒ کے پاس بیٹھے ہوئے تھے کہ گفتگو کے دوران حضرت صاحب قبلہؒ نے ان سے فرمایا کہ "لوگ کہتے ہیں کہ حضور نبی کریمؐ کو غیب کا علم نہیں تھا، مگر میں کہتا ہوں کہ حضورؐ کے غلاموں کے غلاموں کو بھی غیب کا علم ہے، اگر کوئی شخص مجھ سے پوچھے کہ اس وقت دلی میں کیا ہو رہا ہے، یا لندن میں کیا ہو رہا ہے تو میں اسی وقت دکھا دیتا ہوں۔"

ایک دن ایک آدمی آیا اور حضرت صاحب قبلہؒ سے عرض کیا کہ "میرے سالے نے اپنے سوتیلے باپ کو قتل کر دیا ہے اور اس کو پھانسی کی سزا ہو گئی ہے، آپ دعا فرمائیں۔" حضرت صاحب قبلہؒ نے حکیم صاحب سے کہا "اس سے سچی بات پوچھو، حکیم صاحب نے اس شخص سے بار بار پوچھا مگر اس نے کچھ نہ بتایا۔ آخر عصر کے وقت حضرت صاحب قبلہؒ نے خود اس سے یہ کہا کہ "قتل کی سازش تیری تیار کردہ تھی اور تو نے ہی اپنے سالے کو ٹوک لیکر دیا، اب میرے پاس آ کر جھوٹ بولتا ہے۔ اور مجھ سے دعا منگواتا ہے۔" یہ سن کر اس شخص نے سچی بات بتادی اور توبہ کی تو حضرت صاحب قبلہؒ نے فرمایا "جاؤ اللہ اس پر رحم کر دے گا۔" آخر اس شخص کا سالہا بری ہو گیا۔

حکیم صاحب کا کہنا ہے کہ وہ نماز پڑھتے وقت شہادت کی انگلی اٹھایا کرتے تھے، مگر دل میں

ہمیشہ شک رہتا تھا۔ ایک دن یہ حضرت صاحب قبلہ کے پاس بیٹھے ہوئے تھے آپ نے فرمایا کہ حضرت مجدد الف ثانی کے سامنے جو بھی نماز میں شہادت کے وقت انگلی اٹھاتا تھا آپ اس سے فرمایا کرتے تھے کہ میں تمہاری انگلی کاٹ دوں گا“ اس طرح یہ مسئلہ حل ہو گیا۔

ایک دن حضرت قبلہ کھانا کھا رہے تھے کہ حکیم صاحب نے دل میں خیال کیا کہ ”رب کریم نے ہم پر بڑا کرم کیا ہے کہ اتنا بڑا کامل شیخ ہمیں دیا ہے۔ حضرت صاحب قبلہ نے فرمایا ”حکیم جی! ہمیشہ دل میں ایسے ہی خیالات ہونے چاہئیں۔“

ایک دن ملتان سے ایک مولوی صاحب آئے۔ ان کا خیال تھا کہ ”یا رسول اللہ“ کہنا ٹھیک نہیں۔ جب وہ آ کر بیٹھے تو ان کی قمیض کے بٹن کھلے ہوئے تھے۔ حضرت صاحب قبلہ نے فرمایا ”مولوی جی! بٹن کھلے رکھنے کے متعلق کوئی حدیث مبارک ہے؟“ مولوی صاحب نے کہا ”ہے“۔ حضرت صاحب قبلہ نے مشکوٰۃ شریف مولوی صاحب کو تھماتے ہوئے فرمایا ”دکھاؤ“۔ مگر مولوی صاحب کو اس میں کہیں بھی یہ حدیث نظر نہ آئی تو حضرت صاحب قبلہ نے فرمایا ”مولوی جی! اس مسئلے کو تو چھوڑو یہ بتاؤ کہ مشکوٰۃ شریف کہاں سے شروع ہوتی ہے؟“ مولوی صاحب نے کہا کہ ”ایک دن جبریل امین حضور رسول اکرم کے پاس آئے اور یہ باتیں کہیں۔“

یا رسول اللہ خدا وحدہ لا شریک ہے؟“ حضور نے فرمایا۔ صدقاً

”یا رسول اللہ! آپ سچے رسول ہیں“

آپ نے فرمایا ”صدقاً“

”یا رسول اللہ! آپ کا دین سچا ہے؟“

آپ نے فرمایا ”صدقاً“

”یا رسول اللہ! قیامت آنے والی ہے؟“

آپ نے فرمایا ”صدقاً“۔

اس کے بعد حضرت صاحب قبلہ نے مولوی صاحب سے پوچھا کہ ”اس حدیث کا راوی کون

ہے؟“ مولوی صاحب نے کہا ”حضرت عمر فاروق“ حضرت صاحب قبلہ نے فرمایا ”راوی تو سچا ہے مگر پھر

بھی لوگ پوچھتے ہیں کہ ”یا رسول اللہ! کہنا جائز یا نہیں؟“ یہ سن کر مولوی صاحب خاموش ہو گئے۔

حکیم صاحب بیان کرتے ہیں کہ ایک مرتبہ وہ رمضان المبارک کے مہینے میں اعتکاف میں بیٹھے ہوئے تھے۔ سترھویں روز سے ان کا ہاضمہ خراب ہو گیا اور انہوں نے روٹی کھانی چھوڑ دی۔ اٹھائیسویں روز تک یہی حالت رہی۔ اسی حالت میں حضرت صاحب قبلہ ”حکیم صاحب کو ظاہری حالت میں ملے اور فرمایا حکیم جی! آپ کا ہاضمہ خراب ہو گیا ہے، تھوڑا سا نمک کھائیں۔“ چنانچہ حکیم صاحب نے نمک کھایا اور ان کا ہاضمہ ٹھیک ہو گیا۔ حکیم صاحب نے عید کی نماز کے بعد یہ بات اپنے ایک ملنے والے فتح محمد صاحب کو بتائی اور پھر یہ دونوں حضرت صاحب قبلہ کی خدمت میں پہنچے نماز کا وقت ہو گیا تو حضرت صاحب قبلہ نے سب کو حکم دیا کہ جا کر نماز پڑھیں مگر حکیم صاحب اور فتح محمد صاحب کو بیٹھے رہنے کو کہا اور فرمایا ”حکیم جی آپ کا ہاضمہ ٹھیک ہو گیا تھا“ حکیم صاحب نے کہا ”حضور ٹھیک ہو گیا تھا۔“ فرمایا ”نمک میں نے اس لئے بتایا تھا کہ حضرت داتا گنج بخش اور حضرت میاں میر اپنے لنگر خانوں میں نمک تقسیم کیا کرتے تھے۔“

ایک مرتبہ حکیم صاحب اپنے گاؤں میں فتح محمد صاحب کے ہاں گئے۔ ان کے ہاں ایک جھوٹی ولیہ آئی ہوئی تھی اور بہت سے لوگ بیٹھے ہوئے تھے۔ حکیم صاحب بھی تقریباً ڈیڑھ بجے تک وہاں بیٹھے رہے کہ اچانک انہیں حضرت صاحب قبلہ آتے ہوئے نظر آئے تو حکیم صاحب نے کہا ”وہ حضرت صاحب قبلہ آ گئے“ اور یہ کہتے ہوئے اٹھ کر آگے بڑھے جب حضرت قبلہ کے نزدیک گئے تو آپ نے فرمایا ”ایسی عورتوں کے پاس نہیں بیٹھنا چاہئے۔“ اور یہ کہہ کر آپ غائب ہو گئے۔

ایک دن حکیم صاحب اپنے گھر کے پچھلے کمرے میں سوئے ہوئے تھے کہ ایک عورت روپے ادھار لینے کی غرض سے اندر آئی۔ اس نے روپے مانگے۔ حکیم صاحب نے جواب دے دیا اور وہ واپس چلی گئی۔ اس کے بعد جب حکیم صاحب حضرت صاحب قبلہ کے پاس گئے تو آپ نے فرمایا ”حکیم جی! اگر پچھلے کمرے میں سونا ہو تو غیر عورت کو اندر نہیں آنے دینا چاہئے۔“ کیونکہ شیطان آدمی کا دشمن ہوتا ہے۔

ایک مرتبہ حکیم صاحب کو معلوم ہوا کہ حضرت صاحب قبلہ جنوں کی شادی پر گئے تھے تو انہوں نے

تصدیق کرنے کی غرض سے حضرت صاحب قبلہ سے پوچھا کہ ”آپ جنوں کی شادی پر گئے تھے۔ حضرت صاحب قبلہ نے فرمایا ”میں خود گیا تھا یا کسی نے بھیجا تھا“ حکیم صاحب نے کہا کہ ”حضرت میاں صاحب شرقپوری نے آپ کو بھیجا تھا“ تو آپ نے فرمایا کہ ”ہاں گیا تھا“ جب میں شرقپور شریف سے باہر نکلا تو تھوڑی دور جا کر اس جن نے بغل میں سے ایک سرکنڈے کا دروازہ کھولا۔ جب میں نے آگے قدم رکھا تو کوہ قاف آ گیا۔ وہاں میں چھ دن رہا اور بہت زیادہ جن میرے مرید ہو گئے۔ اور اس جن کی شادی پر میں نے نکاح بھی پڑھا جب آنے لگا تو انہوں نے مجھے ایک جوتی اور لنگی دی اور ویسا ہی دروازہ بنایا۔ جب میں نے دروازے میں قدم رکھا تو شرقپور شریف آ گیا اور میں نے وہ دونوں تحفے حضرت میاں صاحب کو دیئے۔“

ایک مرتبہ حکیم صاحب اور شیخ فضل کریم تو نسہ شریف کے عرس پر جانے کیلئے تیار ہوئے اور سفر کیلئے بارہ روٹیاں پکوائیں۔ چار نمک والی، چار قیمہ والی اور چار میٹھی۔ یہ دونوں کوٹ ادو پہنچے، لیکن وہاں سے آگے تو نسہ شریف جانے والی لاری نہ ملی تو یہ ایک آڑھتی کے پاس گئے، اس نے کہا کہ ایک ٹرک رات کو تو نسہ شریف جائے گا۔ آپ دونوں اس میں چلے جانا۔ اسی دوران حکیم صاحب کے دل میں خیال پیدا ہوا کہ اتنے بڑے پیر کے مرید ہو کر دھکے کھا رہے ہیں۔ جب یہ دونوں باہر آئے تو لاری تیار تھی یہ دونوں اس میں بیٹھ گئے۔ جب واپس حضرت صاحب قبلہ کی خدمت میں پہنچے تو آپ نے پوچھا ”راستے میں کوئی تکلیف تو نہیں ہوئی؟“ حکیم صاحب یہ سن کر رو پڑے تو حضرت صاحب قبلہ نے فرمایا ”روتے کیوں ہو؟ روٹیاں تین قسم کی آپ کے ساتھ تھیں، جہاں دل کرتا تھا کھاتے تھے۔ جب لاری نہ ملی تو آپ کو افسوس ہوا اور پھر آپ کو لاری بھی مل گئی تو پھر آپ کو تکلیف کون سی ہوئی؟“

ایک مرتبہ حکیم صاحب حضرت صاحب قبلہ کی خدمت میں پہنچے تو قبلہ چشتیاں شریف عرس پر تشریف لے جا رہے تھے۔ آپ نے حکیم صاحب سے فرمایا ”حکیم جی آپ یہاں رہیں میں آپ کے ساتھ ہی ہوں۔“ حکیم صاحب کو وہ اس لئے چھوڑ گئے کہ وہ کما د (گنا) اور آلوؤں کا کام کرائیں۔ ایک دن تو حکیم صاحب درویشوں کو باہر لے گئے اور تمام دن کام کیا۔ دوسرے دن نماز کے بعد درویش قرآن مجید پڑھنے لگے۔ حکیم صاحب نے ان سے کام پر چلنے کیلئے کہا۔ تو درویشوں نے کہا ”تھوڑا سا قرآن مجید

پڑھ لینے دیں پھر جائیں گے۔ اچانک ہی حضرت صاحب قبلہ کی آواز حکیم صاحب کو سنائی دی آپ کہہ رہے تھے کہ ان دریشوں سے کہو کہ قرآن پڑھنا تو مستحب ہے مگر شیخ کا حکم فرض ہے۔ یہ بات حکیم صاحب نے دریشوں سے کہی تو وہ کام پر چلے گئے۔

ایک دن حکیم صاحب حضرت صاحب قبلہ کے ساتھ چک 24 نزد حضرت کرمانوالے گئے۔ آٹھ یا نو بجے کا وقت تھا حکیم صاحب کو نیند آنے لگی تو حضرت صاحب قبلہ نے فرمایا ”وہاں درخت کے نیچے صف پڑی ہے۔ اس پر سو جاؤ“ یہ سوائے تو حضرت صاحب قبلہ کوئی ڈیڑھ بجے گھر آئے۔ حکیم صاحب اٹھے تو انہیں بہت افسوس ہوا اور وہ بہت روئے پھر جب حضرت صاحب قبلہ کی خدمت میں حاضر ہوئے تو آپ نے فرمایا۔ ”حکیم جی! روتے کیوں ہو؟“ انہوں نے کہا ”میں آپ کے بغیر نہیں رہ سکتا۔“ آپ نے پوچھا ”مجھ سے بہت محبت ہے؟“ انہوں نے کہا ”حضور بہت!“ فرمایا ”درود شریف کثرت سے پڑھا کرو۔“

حکیم صاحب اکثر دل میں سوچا کرتے تھے کہ یہ کس طرح ممکن ہے کہ حضرت علیؑ نے گھوڑے کی ایک رکاب میں قدم رکھ کر دوسری رکاب تک قدم لے جانے کے عرصے میں پورا قرآن مجید ختم کر لیا۔ ان کا بیان ہے کہ انہوں نے یہ راز حضرت صاحب قبلہ کی صحبت میں پالیا، کیونکہ ایک روز انہوں نے دیکھا کہ ادھر اذان ہوئی اور ادھر حضرت صاحب قبلہ نے پلک جھپکتے میں دعا پڑھ لی۔

ایک دن حکیم صاحب حضرت صاحب قبلہ کے ہمراہ چک نمبر 24 گئے۔ چھ آدمی اور بھی تھے۔ چھ آدمیوں کیلئے روٹیاں آئیں تو حضرت صاحب قبلہ نے آدھی روٹی کھالی باقی رہنے دی اور فرمایا کہ جو روٹیاں باقی بچیں وہ حفاظت سے رکھ چھوڑنا۔ حکیم صاحب سمجھے کہ کوئی خاص بات ہے۔ فوراً ہی دیوان صاحب وہاں آئے ان کے ساتھ ستائیس آدمی تھے انہوں نے بھی چھ آدمیوں کی بچی ہوئی روٹی سیر ہو کر کھائی۔

حکیم صاحب بیان کرتے ہیں کہ ایک دن وہ ایک آدمی کو ساتھ لیکر حضرت صاحب قبلہ کی خدمت میں حاضر ہوئے۔ حضرت صاحب قبلہ نے اس آدمی سے پوچھا ”تو موچی ہے؟“ تین مرتبہ اس سے یہی پوچھا۔ مگر اس نے نہ بتایا۔ حکیم صاحب اس کے متعلق جانتے تھے کہ یہ زمیندار ہے۔ انہوں نے جب

حضرت صاحب قبلہؒ کی زبان سے یہ سنا تو اس کے گاؤں جا کر اصل بات معلوم کرنے کی کوشش کی، آخر ایک بوڑھے شخص نے بتایا کہ اس کی ماں کے ایک موچی کے ساتھ تعلقات تھے۔

☆☆☆☆☆☆

ساتویں مجلس

میری سرکار

حضرت کرمان والے <sup>رح</sup>

قیام پاکستان

مولوی محمد یونس کیسبل پور سے لکھتے ہیں کہ 1947ء میں تقسیم سے پہلے میں حضرت صاحب قبلہ کی خدمت میں اچھے والا (فیروز پور) حاضر ہوا۔ اس جگہ حضرت صاحب قبلہ نے ”بیلیوں“ کی سہولت کے لیے فیروز پور کے قریب اچھے والا میں اقامت اختیار فرمائی۔ نئی جگہ کے سبب لنگر وغیرہ کا انتظام ابھی مکمل نہ ہوا تھا جو کھانا سہولت سے تیار ہوتا وہی زائرین کو دیا جاتا اور وہ نعمت سمجھ کر قبول کرتے۔ اس روز ہم سب کو روٹی کے ساتھ پیاز کی چٹنی تقسیم ہوئی تھی جسے بصد شکر کھالیا۔ کھانے سے فارغ ہو کر جب خدمت عالیہ میں حاضر ہوئے تو حضرت صاحب قبلہ نے مجھ سے مخاطب ہو کر فرمایا، مولوی صاحب آج تو ہمارے پاس پیاز ہی تھی۔ میں نے اور دوسرے حاضرین نے عرض کیا، لنگر شریف کے کھانے کا مزہ آج پہلے سے کہیں زیادہ آیا ہے اور بات بھی ٹھیک تھی۔ ظہر کا وقت ہو تو ارشاد فرمایا، مولوی صاحب مخالف ہوا چل رہی ہے اور ہم تو پہلا گھریا بھی چھوڑ آئے ہیں۔ یہ بات پھر کسی وقت تم کو بتائیں گے۔ اچھا جو اللہ کو منظور ہے۔“

اس ارشاد مبارک کے تھوڑے ہی دنوں بعد فسادات شروع ہو گئے اور حضرت صاحب قبلہ کی نقل مکانی اور باد مخالف کے ارشاد کا پتا چل گیا۔

حضرت صاحب قبلہ اور اس علاقے کے تمام باشندوں کو پاکستان میں آنا پڑا۔

حضرت صاحب قبلہ کا یہ علاقہ آبائی وطن تھا، نقل مکانی سے قبل بھی حضرت میاں صاحب کے ارشاد کے مطابق لوگوں کے ہجوم حضرت صاحب قبلہ کے پاس جمع ہوتے۔ ہندو اور سکھ بھی بڑی تعداد میں ہوتے۔ ایک دکاندار دھنامل نامی تو قیام پاکستان کے بعد بھی اس علاقے سے یہاں حضرت صاحب قبلہ کی خدمت میں حاضر ہوتا۔ ہندو مہمانوں کی خدمت کا کام دھنامل کے سپرد ہوتا تھا۔ یہ گورے رنگ کا ادھیڑ عمر کا آدمی باقاعدہ داڑھی مونچھ رکھتا تھا۔ اسے اکثر دوزانو بیٹھے ہوئے دیکھا۔ جیسے اندر ہی اندر اسم ذات کا ورد کرتا ہو اس کے چہرے مہرے سے بالکل یہ نہیں معلوم ہوتا تھا کہ یہ غیر مسلم ہے۔ وہ حضرت صاحب قبلہ کی جدائی میں بے چین ہو کر سال میں پاکستان کے ایک دو پھیرے ضرور کرتا۔ جوانی میں تو یہ اور بھی بہت خوبصورت ہوگا، اس کا بیان ہے کہ ایک مرتبہ وہ ایک عورت کے جال میں پھنس گیا تھا کہ اس نے اس حرافہ سے چھٹکارا پانے کے لیے حضرت صاحب قبلہ کی طرف خیال کیا۔ چنانچہ دھنامل اس روز ایک بڑے گناہ کے ارتکاب سے محفوظ رہا اور جیسے ہی حضرت صاحب قبلہ کے روبرو حاضر ہوا۔ حضرت



صاحب قبلہ نے ارشاد فرمایا ”کیوں بھی دھنامل اگر پیر چاہے تو اس کا مرید گناہ سے بچ سکتا ہے۔“ دھنامل ہاتھ جوڑ کر بولا ”دھن ہے مہاراج۔“ دھنامل کہتا ہے کہ حضرت صاحب قبلہ کی رفاقت میں ایسے بے شمار واقعات پیش آئے کہ حضرت صاحب قبلہ کی دعا اور برکت سے بھگوان نے مجھے گناہوں سے بچا لیا۔ یہ کہتے ہوئے اس کی آواز بھرا گئی۔ میں نے دیکھا کہ اس بڑھے کی آنکھوں میں آنسو تیر رہے تھے۔ گلوگیر آواز میں بولا میرا بس چلے تو میں اپنے سارے کنبے کو وہیں چھوڑ کر حضرت صاحب قبلہ کے ہی قدموں میں پڑا رہوں۔ لیکن کیا کروں انہیں بھی نہیں چھوڑ سکتا اور حضرت صاحب قبلہ کی جدائی بھی برداشت نہیں کر سکتا۔ آہ جب اس نے حضرت صاحب قبلہ کے وصال کی خبر جانکاہ سنی ہوگی تو اس کے دل پر کیا گزری ہوگی۔

مولوی محمد یونس بیان کرتے ہیں کہ تقسیم کے بعد حضرت صاحب قبلہ اوکاڑہ میں گیٹ مین ٹمس الدین کے پاس تشریف رکھتے تھے۔ ان دنوں ایک دفعہ میں بھی کیمبل پور سے حضرت صاحب قبلہ کی خدمت میں حاضر ہوا۔ لاہور سے جس بس میں سوار ہوا راستے میں اسی بس میں میرے ساتھ کیمبل پور ڈوبن کے انسپکٹر ڈاک خانہ جات بھی بیٹھ گئے۔ مجھ سے علیک سلیک کے بعد بولے کہاں سے آرہے ہو اور کہاں جانا ہے۔ میں نے کہا کیمبل پور سے آ رہا ہوں اور اوکاڑہ جا رہا ہوں۔ انسپکٹر صاحب نے دریافت کیا اتنی دور سے اوکاڑہ کس کام کے لیے جا رہے ہو۔ میں نے کہا وہاں میرے بزرگ رہتے ہیں۔ انکی خدمت میں جا رہا ہوں۔ انسپکٹر صاحب کہنے لگے بس اسی کام کیلئے تم نے اتنا لمبا سفر اختیار کیا ہے۔ میں نے کہا بزرگوں سے دعا لینے کے لیے حاضر ہو رہا ہوں۔ بولے دعا تو تم خود بھی گھر بیٹھے کر سکتے ہو ایسے سفر سے کیا فائدہ۔

اس بات چیت کے دوران اوکاڑہ کا پھانک آ گیا اور میں لاری سے اتر گیا۔ گیٹ مین ٹمس الدین کا کوارٹر لوگوں سے بھرا ہوا تھا۔ کچھ لوگ جگہ کی تنگی کے سبب باہر انتظار میں بیٹھے تھے۔ کچھ دیر بعد حضرت صاحب قبلہ کی خدمت میں حاضر ہوا مجھے دیکھ کر فرمایا ”مولوی جی بھلا ہمیں کیا ضرورت پڑی ہے کہ کسی سے بحث کریں۔ وہ بزرگوں کو برا کہیں، ہم تو ان کے بزرگوں کو ہمیشہ اچھا کہتے ہیں۔“ میں سرنگوں بیٹھا تھا۔ حضرت صاحب قبلہ نے ایک ہی اشارے میں دوران سفر انسپکٹر سے میری جو گفتگو ہوئی تھی اس کی جملہ تفصیل بتادی۔ یہ پہلا واقعہ نہیں ہے کہ حضرت صاحب قبلہ اس قسم کے متضاد واقعات بیان کرنے والوں کو کبھی برا نہیں کہتے تھے۔ اکثر ارشاد ہوتا کہ خدا نے چاہا تو یہی لوگ ایک دن راہ راست پر آ جائیں

گے۔ اخلاق کریمانہ کی ایسی متعدد مثالیں ظہور پذیر ہوتیں۔ بلکہ بسا اوقات تو مخالفت میں بولنے والے حضرات بھی حاضر ہو کر حضرت صاحب قبلہ کے روبرو زانوئے ادب تہہ کرتے۔ حضرت صاحب قبلہ ارشاد فرماتے کہ کشف ہمارے راستے کی بہت ابتدائی منزل ہے۔ کسی کے دل کے حالات معلوم کرنا یا وہ ہمارے روبرو آنے سے پہلے راستے میں کیا بات چیت کرتا رہا یہ جاننا کوئی بڑی بات نہیں۔ ہاں کسی کے دل کو دنیاوی آلائشوں سے موڑ کر رب تعالیٰ کی طرف لگانا یہ مردوں کا کام ہے۔ یہ ناچیز عرض کرتا ہے کہ حضرت صاحب قبلہ اس دور میں لوگوں کے دلوں کو حق سبحانہ تعالیٰ سے وابستہ کرنے میں کمال رکھتے تھے لوگ حاضر خدمت ہوتے۔ حضرت صاحب قبلہ کی ایک نظر کیمیا صفت پڑتے ہی ان کی حالت متغیر ہو جاتی اور وہ زار و قطار رونے لگتے اور کچھ دیر بعد ان کا جی ہلکا ہوتا تو انہیں ایسا محسوس ہوتا کہ حضرت صاحب قبلہ کی توجہ پاک سے نہ صرف ان کے گناہوں کا بوجھ ہلکا ہو گیا بلکہ وہ اپنے دل میں اللہ تعالیٰ اور اس کے محبوب حضور رسول مقبول ﷺ کے لیے ایک بے پایاں محبت محسوس کرتے اور یہی منصب ولایت ہے۔

مولانا محمد یونس بیان کرتے ہیں کہ ایک مرتبہ میں کرموں والے (نزد فیروز پور) حضرت صاحب قبلہ کی خدمت میں حاضر تھا، دو دیہاتی آئے۔ حضرت صاحب قبلہ نے حسب معمول فرمایا، کس کام کے لیے آئے ہو۔ ایک بولا ”حضرت صاحب ہمارے کچھ آدمی پکڑے گئے ہیں دعا کے لیے آئے ہیں۔“ فرمایا وہ کیوں پکڑے گئے کسی سے کچھ لین دین کا جھگڑا ہوا ہوگا۔ بولا ”جی ہاں لین دین ہی کا معاملہ تھا۔“

فرمایا: ”لین دین رشتے کے متعلق تھا۔“ کہا ”جی ہاں یہی بات تھی۔“

فرمایا ”تم نے روپے مانگے تھے انہوں نے نہیں دیئے اور تم نے چھین لیے!“

بولا: ”حضرت صاحب قبلہ یہی واقعہ ہوا۔“

فرمایا: ”تم نے اسے زمین پر گرا دیا۔“

وہ بولا ”حضرت صاحب ایسا تو نہیں ہوا۔“

فرمایا ”بھائی ایسا مت کہو۔“ اس کا دوسرا ساتھی بولا ”حضرت صاحب قبلہ ایسا ہی ہوا تھا، اسے زمین

پر گرا کر ہی روپے ہم نے چھینے تھے۔“

فرمایا: ”سچ بولنے میں بڑا فائدہ ہے۔ اللہ تعالیٰ فضل کر دیتے ہیں۔“ تھوڑی دیر بعد ان دیہاتیوں

سے مخاطب ہو کر فرمایا ”اچھا جاؤ اللہ تعالیٰ ان کی رہائی کی کوئی صورت کر دیں گے۔“

حضرت صاحب قبلہ ہر آئیوالے کی خواہش کے مطابق اس کی دستگیری فرماتے اور سچائی پر تو اس قدر زور دیتے کہ واقعہ کی نوعیت خواہ کتنی ہی معمولی کیوں نہ ہو مگر بیان کرنے والا اسے چھپانے کی کوشش کرتا تو حضرت صاحب قبلہ اس پر خفا ہوتے۔ نیز وہ حضرت صاحب کے لطف و کرم سے بھی محروم رہتا۔ اس کے برعکس کتنے ہی بڑے سے بڑے جرم کا مرتکب آ کر حضرت صاحب قبلہ کے روبرو آ کر سچ سچ کہہ دیتا تو حضرت صاحب قبلہ مناسب تشبیہ کے بعد اس کی رہائی کے لیے دعا فرماتے۔

ناچیز راقم الحروف نے دیکھا ہے کہ سچ بولنے والے قاتل بھی میری سرکار کی بارگاہ سے رہائی کا پروانہ حاصل کرتے تھے۔ ان کے قتل کا فیصلہ سال بعد یا دو سال بعد ہوتا، لیکن ہوتا وہی جو حضرت صاحب قبلہ کی زبان مبارک سے صادر ہوتا۔ حضرت صاحب قبلہ کی ذات بابرکات مجرموں اور عاصیوں کے لیے جنات دہندہ ہی نہ تھی بلکہ ان لوگوں کی رہائی کے ساتھ ساتھ نیک چلنی اور راست بازی کی تلقین بھی ہوتی اور وہ اس روحانی پیشوا سے نکلے ہوئے کلمات کا اس قدر اثر قبول کرتے کہ گناہ کی زندگی کو چھوڑ کر پاک بازی اختیار کر لیتے۔

آج ماہر نفسیات بھی مجرموں کی اصلاح کے لیے سزا کی بجائے انہیں ایسے راستوں پر چلنے کی تلقین کرتے ہیں کہ انہیں گناہ سے نفرت دلائیں اور وہ سیدھے راستے پر آ جائیں۔ یہ تو وقت ہی بتا سکتا ہے کہ ماہر نفسیات کی رائے پر عمل کرنے سے کتنے مجرم پاک باز بن گئے یا آئندہ بنیں گے لیکن یہ امر واقعہ ہے کہ میری سرکار کے حضور آنے والے لوگ گناہوں سے ہمیشہ ہمیشہ کے لیے تائب ہو گئے۔ میں کوئی افسانے یا کہانیاں بیان نہیں کر رہا۔ پاکستان کے وسیع و عریض ملک میں حضرت صاحب قبلہ کے ہزاروں معتقدین پھیلے ہوئے ہیں اور وہ میرے اس دعوے کی تصدیق کریں گے کہ روحانی مشن کے یہ سب سے بڑے علمبردار لوگوں کو راہ راست پر لانے میں کتنی بڑی مہارت رکھتے تھے۔

پاکستان بننے سے چند سال پہلے کا ذکر ہے کہ چند بڑے افسرانگریز گورنر موڈی کے زیر عتاب آ گئے۔ ان میں ایک کمشنر صاحب بھی تھے۔ ان افسران کو معطل کر دیا گیا اور تحقیقات شروع ہو گئی۔ کمشنر صاحب اس ناگہانی افتاد کی وجہ سے پریشانی کی حالت میں قانونی پناہ لینے کے باوجود مطمئن نہ ہوئے اور بزرگان دین کی خدمت میں روحانی امداد کے لیے حاضر ہوئے لیکن ان کے دل کو تسلی نہ ہوئی۔ انہیں کہیں سے طمانیت قلب نصیب نہ ہوئی، اسی پریشانی کے عالم میں ان کی صحت بھی گر گئی۔ ایک دن ملتان ریلوے اسٹیشن پر ان کی ملاقات اپنے ایک دیرینہ دوست سے ہوئی جو ریلوے میں بڑے افسر تھے۔ دوران گفتگو

ریلوے افسر نے انہیں حضرت صاحب قبلہؒ کی خدمت میں حاضر ہونے کے لیے کہا۔ فیصلہ ہوا کہ دو دن بعد وہ انہیں لاہور میں ملیں گے اور وہاں سے حضرت صاحب قبلہؒ کی خدمت میں حاضر ہونے کا پروگرام بنایا جائے گا۔ چنانچہ لاہور میں اوکاڑہ کے ایک دوست کے ہمراہ جانے کا پروگرام طے پا گیا اور اوکاڑہ والے دوست سے کہا گیا کہ حضرت صاحب قبلہؒ سے ملاقات کے بعد وہ شام کا کھانا ان کے پاس اوکاڑہ میں کھائیں گے۔ انہوں نے اپنا ایک آدمی اوکاڑہ روانہ کر دیا کہ چار آدمیوں کے لیے کھانا تیار کیا جائے نیز اسے سمجھا دیا کہ کھانے میں پلاؤ مرغ اور کباب وغیرہ بھی ہوں۔ کچھ خانیوال کے خربوزے وغیرہ بھی ہوں اور سہارنپوری آم بھی لے رکھے۔ حسب پروگرام یہ لوگ شام کو حضرت صاحب قبلہؒ کی خدمت حالیہ میں حاضر ہوئے۔ آپ اس وقت نماز مغرب کی ادائیگی کے لیے مصلے پر تشریف فرما تھے۔ حضرت صاحب قبلہؒ نے مسکرا کر فرمایا، پہلے آپ سب نماز پڑھ لیں پھر باتیں کریں گے۔ نماز سے فارغ ہو کر وہ حضرت صاحب قبلہؒ کی خدمت میں حاضر ہوئے۔ اس وقت حضرت صاحب قبلہؒ بھی نماز سے فارغ ہو چکے تھے۔ آپ نے ان کی خیر و عافیت دریافت فرمائی اور اشارہ فرمایا کہ پہلے کھانا کھا لیجئے پھر باتیں کریں گے۔ ہاتھ دھلائے گئے اور دسترخوان بچھایا گیا۔ جب کھانا چنا گیا تو اس میں وہ تمام اشیاء موجود تھیں جن کے لیے اوکاڑہ میں دوست کو خصوصی پیغام بھجوایا گیا تھا۔ حضرت صاحب قبلہؒ نے فرمایا میں تو بیمار رہتا ہوں۔ غذا پر ہیزی کھاتا ہوں۔ آپ حضرات کے لیے اللہ کریم نے آج یہ سب چیزیں بھیج دی ہیں۔ شوق سے تناول فرمائیں۔ کھانے کے بعد خربوزے اور آم بھی آگئے۔ سب خاموشی سے کھا رہے تھے۔ کھانے سے فارغ ہوئے تو حضرت صاحب قبلہؒ نے نہایت شفقت سے گفتگو شروع کی اور کمشنر صاحب سے ہی دریافت کیا کہ کیا بات ہے۔ انہوں نے عرض کیا کہ انگریز گورنر میرا مخالف ہے اور مجھے ملازمت سے برطرف کر کے سزا دلوانے پر تلا ہوا ہے۔ اگر مجھے ایک گھنٹے کی سزا بھی ہوگئی تو میں کہیں کانہ رہونگا۔

حضرت صاحب قبلہؒ نے تسلی و تشفی دی اور فرمایا غلطیاں کس سے نہیں ہوتیں، لیکن وہ غفار الذنوب ہے۔ اس کی ذات پاک معاف بھی کر دیتی ہے۔ پاکستان کے قیام میں آپ لوگوں نے بہت کام کیا ہے۔ اچھا اللہ کریم خیر کر دیں گے۔ کمشنر صاحب کہتے تھے کہ انگریز گورنر چونکہ مخالف ہے وہ ضرور نقصان پہنچائے گا۔ حضرت صاحب قبلہؒ نے ارشاد فرمایا ”جائے تھوڑے دنوں میں وہ بھی چلا جائے گا۔“ چنانچہ ایسا ہی ہوا، کچھ عرصہ بعد گورنر موڈی چلا گیا اور کمشنر صاحب کو پنشن ہوگئی۔

میاں چراغ دین صاحب..... کراچی کے ایک بڑے تاجر تھے۔ تقسیم ملک سے پہلے وہ فیروز

پور میں کپڑے کی دکان کرتے تھے۔ کاروبار کچھ ایسا ہی تھا۔ وہ اکثر کرموں والا شریف (نزد فیروز پور) میں حضرت صاحب قبلہ کی خدمت میں حاضر ہوا کرتے تھے۔ جب بھی وہ خدمت عالیہ میں حاضر ہوتے تو حضرت صاحب قبلہ نہایت شفقت سے فرماتے آؤ بھی کراچی کے سیٹھ تم آگئے۔“ میاں چراغ دین کچھ دیر خدمت بابرکت میں ٹھہرتے اور واپس فیروز پور چلے جاتے۔ جب ان کے والد ان سے دریافت کرتے کہ حضرت صاحب قبلہ کی خدمت میں کاروبار کی ترقی کے لیے بھی عرض کیا تھا یا نہیں تو میاں چراغ دین کہتے کہ مجھے تو وہاں کہنے کی جرأت نہیں پڑتی۔ البتہ آپ نے فرمایا تھا کہ آؤ بھی کراچی کے سیٹھ تم آگئے۔

ایک دن میاں چراغ دین کے والد نے کہا کہ چلو میں تمہارے ساتھ چلتا ہوں اور میں حضرت صاحب قبلہ کی خدمت میں عرض کروں گا۔ دونوں باپ بیٹے حضرت صاحب قبلہ کی خدمت میں پہنچے۔ میاں چراغ دین کے والد نے کہا کہ حضور گھر میں گزارہ مشکل سے ہو رہا ہے۔ دعا فرمائیں مولا کریم کاروبار میں ترقی عطا فرمائیں۔

حضرت صاحب قبلہ نے ارشاد فرمایا ”گھبراؤ نہیں، مولا کریم بہت برکت فرمادیں گے۔“ جلد وہ وقت آئے گا کہ تمہاری سب تنگی دور ہو جائے گی۔“ تھوڑے عرصے بعد تقسیم ملک کے وقت میاں چراغ دین کراچی چلے گئے اور وہاں جا کر معمولی سرمایہ سے کام شروع کر دیا۔ کچھ ہی عرصے میں کراچی میں میاں چراغ دین کو تاجر طبقہ سیٹھ چراغ دین..... کے نام سے یاد کرتا تھا۔

**حاجی شیخ فضل دین جس کی مسجد وزیر خان کے چوک میں بزازی کی دکان تھی۔ پہلے وہاں ایک پھٹے پر چند تھان رکھ کر بیچا کرتے تھے۔ ایک مرتبہ ان کا خیال ہوا کہ اس معمولی جگہ سے کسی دوسری جگہ پر کاروبار منتقل کر دیا جائے۔ حضرت صاحب قبلہ نے پیغام بھیجا کہ وہیں بیٹھے رہیں۔ اللہ تعالیٰ برکت دے گا۔ چنانچہ حاجی صاحب نے (جو بعد میں فریضہ حج کی ادائیگی کے بعد حاجی کہلائے) اس جگہ پر دکان کرنے سے بہت دولت کمائی۔ ان کا کاروبار بھی بڑھ گیا۔ باغبانپورہ کے قریب ایک کوٹھی تعمیر کی اور اسی کاروبار سے گلبرگ کے بی بلاک میں بھی ایک کوٹھی تعمیر کی۔**

ایک دفعہ حضرت صاحب قبلہ کیلیاں والا شریف کے عرس سے واپس آ رہے تھے۔ یہ ناچیز بھی ہمراہ تھا۔ جب کیلیاں والا شریف اور اکال گڑھ کے نزدیک سے گزرے تو یہی شیخ صاحب پیرانہ سالی کے باوجود پیدل جا رہے تھے۔ انہیں دیکھ کر ارشاد فرمایا، کیا ہے اللہ نے دے رکھا ہے کسی یکہ ٹم ٹم میں بیٹھ

جاتے۔ شیخ صاحب اس اعتبار سے بہت سیانے آدمی تھے۔ ان کی اہلیہ کا انتقال ہو چکا ہے اور کاروبار کو زیادہ ان کے لڑکے خوب چلا رہے ہیں (اللہ تعالیٰ اور برکت دے۔)

غلام مصطفیٰ زرگر ساکن پاک پتن کا بھائی بہاولنگر میں رہتا تھا۔ اس کی تین چار سال کی بچی ایک دن گھر سے باہر کھیلتی ہوئی گم ہو گئی۔ بچی کی گمشدگی پر والدین کو بے پناہ اضطراب ہوا..... سخت پریشانی کی حالت میں غلام مصطفیٰ زرگر اور اس کا بھائی حضرت صاحب قبلہ کی خدمت عالیہ میں کرمانوالہ شریف حاضر ہوئے۔ حضرت صاحب قبلہ نے تسلی دی اور فرمایا 'جاؤ بچی گھر ہی آ جائے گی، گھبراؤ نہیں۔'

دونوں بھائی واپس چلے گئے اور تلاش جاری رکھی۔ پولیس میں اطلاع دی گئی۔ ہر طرف دوڑ دھوپ شروع ہوئی لیکن بچی کا کوئی سراغ نہ ملا۔ اس پریشانی میں وہ اکثر حضرت صاحب قبلہ کی خدمت میں بھی حاضر ہوتے رہے۔ مگر جب بھی وہ آتے آپ ہر دفعہ ان کو تسلی و تشفی دیتے اور فرماتے کہ گھبراؤ نہیں، بچی واپس تمہارے گھر آ جائے گی۔ دن اور مہینے گزرتے گئے۔ ایک دو تین سال گزر گئے۔ والدین کی بے قراری دن بدن بڑھتی جا رہی تھی اور جب بے قراری بڑھ جاتی تو حضرت صاحب قبلہ کی خدمت میں حاضر ہوتے۔ آپ ارشاد فرماتے کہ گھبراؤ نہیں لڑکی گھر آ جائے گی۔ آخر جب قریباً چار سال کا عرصہ گزرنے کو آیا تو ایک دن آفتاب غروب ہونے کے ساتھ ہی ان کی امیدوں کا آفتاب طلوع ہوا۔ اچانک ایک جیپ کار ان کے دروازے کے سامنے آ کر رکی۔ ایک تھانیدار کار سے باہر نکلے اور دروازہ کھٹکھٹایا۔ جب غلام مصطفیٰ کا بھائی باہر آیا تو تھانیدار نے دریافت کیا کہ یہ مکان کس کا ہے اور تمہارا کیا نام ہے۔ جب تھانیدار کو یقین ہو گیا کہ یہ مکان ان زرگروں کا ہی ہے تو اس نے کار میں بیٹھے ہوئے سپاہیوں کو اشارہ کیا۔ وہ کار سے نیچے اترے اور ایک ننھی بچی بھی ان کے ساتھ کار سے نکلی۔ باپ نے بیٹی کو پہچانا اور خوشی سے لپٹ گیا۔ چار سال سے پھٹری ہوئی بچی جب گھر کے اندر عورتوں کے پاس گئی تو وہاں عجیب سماں تھا، خوشی اور مسرت کے جذبات سے گھر میں چیخ و پکار کے سوا کوئی آواز سنائی نہ دیتی تھی۔ لڑکی کی دستیابی کے متعلق جب تھانیدار سے باتیں ہوئیں تو انہوں نے بتایا کہ ان کی لڑکی حیدرآباد سندھ سے ملی ہے اور اسے اٹھا کر لے جانے والا شخص فقیروں کے بھیس میں بہاولنگر میں ان زرگروں کے مکان کے قریب ایک کٹیا میں رہا کرتا تھا۔

منگمری ضلع کچھری کے ایک پرانے اہلکار ایک دفعہ رشوت ستانی کے مقدمے میں پھنس گئے۔ کسی ماتحت کا قصور تھا لیکن وہ اہلکار بھی اس ماتحت کے ساتھ ہی دھر لیے گئے اور ملازمت سے معطل کر دیئے

گئے۔ پچارے عیالدار آدمی تھے اور معمولی سی بات پر..... پریشانی میں مبتلا ہو گئے۔ چند روز پولیس کے زیر حراست بھی رہے۔ آخر بعض احباب کے کہنے پر حضرت صاحب قبلہ کی خدمت بابرکت میں حاضر ہوئے اور گریہ وزاری سے التجائے دعا کی۔ حضرت صاحب قبلہ نے شفقت سے ارشاد فرمایا کہ جاؤ بری ہو جاؤ گے۔

تفتیش مکمل ہونے کے بعد ان کا مقدمہ ایک سخت قسم کے مجسٹریٹ کے سپرد ہو گیا اور اس اہلکار کو پریشانی اور بھی زیادہ ہوئی، کیونکہ مجسٹریٹ سخت گیر مشہور تھا۔

ایک مرتبہ پھر انہوں نے حضرت صاحب قبلہ کی خدمت عالیہ میں حاضر ہو کر عرض کی کہ اب تو بظاہر کوئی صورت رہائی کی نہیں، حاکم بہت سخت ہے۔ حضرت صاحب قبلہ نے پھر تسلی و تشفی دی اور فرمایا ”جاؤ بری ہو جاؤ گے اور مجھے کیا کہتے ہو۔“

مقدمہ پیش ہوا اور اس دن جتنے مقدمات تھے سب میں سزائیں سنائی گئیں لیکن اس اہلکار کے متعلق لکھے ہوئے فیصلے کو جس میں سزاتجویز کی گئی تھی..... عدالت نے سب سے آخر نمبر پر رکھ دیا۔ جب عدالتی کام ختم ہو گیا تو مجسٹریٹ نے اس اہلکار کے کاغذات اٹھائے اور حکم سنایا کہ جاؤ تم بری ہو، میں کسی پر خواہ مخواہ ظلم کرنا نہیں چاہتا۔ اس عدالت کے اہلمد جنہوں نے یہ فیصلہ ٹائپ کیا تھا حیران تھے کہ آج مجسٹریٹ صاحب نے کس طرح آخری وقت پر اپنے فیصلے کو بدل دیا جب کہ ملزم کو سزا سنائی جانے والی تھی۔ چنانچہ عدالت نے دوبارہ فیصلہ ٹائپ کر دیا۔

شیخ خادم حسین انسپکٹر مارکیٹ کمیٹی اوکاڑہ حضرت صاحب قبلہ کے خادموں میں سے ہیں۔ وہ مارکیٹ کمیٹی میں بطور کلرک کام کرتے تھے۔ اسی دفتر میں انسپکٹر کی آسامی خالی ہوئی۔ شیخ صاحب نے اپنے تجربے کی بنا پر اس آسامی کے لیے درخواست دے دی اور حضرت صاحب قبلہ کی خدمت عالیہ میں حاضر ہو کر دعا کے لیے طلب گار ہوئے۔ حضرت صاحب قبلہ نے ازراہ شفقت تبسم فرمایا اور کہا ”جس دن اہلکار کا انتخاب ہو تو اس دن طرے دار پگڑی باندھنا، اللہ کریم مہربانی فرمائیں گے اور تم کامیاب ہو جاؤ گے۔“ شیخ صاحب انتخاب کے دن حسب ہدایت خوب ٹھاٹھ سے افسر اعلیٰ کے روبرو پیش ہوئے۔ افسر اعلیٰ نے کہا: بے شک تمہارا تجربہ بھی ہے اور تم منتظم بھی ہو لیکن دوسرے امیدواروں کے مقابلہ میں تمہاری قابلیت کم ہے۔ وہ بی اے پاس ہیں اور تم دسویں پاس بھی نہیں ہو، شیخ صاحب خاموش کھڑے رہے۔

افسر اعلیٰ نے امیدواروں کا انتخاب کر لیا۔ پہلے نمبر پر ایک بی اے پاس امیدوار کو رکھ دیا گیا اور

دوسرے نمبر پر شیخ خادم حسین تھے۔ شیخ صاحب نے واپس آ کر حضرت صاحب قبلہؒ کی خدمت عالیہ میں گزارش کی کہ افسر اعلیٰ نے مجھے دوسرے نمبر پر رکھا ہے۔ حضرت صاحب قبلہؒ نے ارشاد فرمایا کہ ”تم دوسرے نمبر پر کیسے ہو تم تو پہلے نمبر پر ہو۔“ چنانچہ جس شخص کا نام پہلے نمبر پر تجویز ہوا تھا وہ ایک بیمار آدمی تھا۔ اس لیے ملازمت پر نہ آ سکا۔ شیخ صاحب ہی کچھ عرصہ کے لیے اس آسامی پر عارضی طور پر کام کرتے رہے اور پھر بعد میں مستقل ہو گئے۔

حافظ غلام جیلانی صاحب قصوری بیان کرتے ہیں کہ ایک مرتبہ ایک دیہاتی حضرت صاحب قبلہؒ کی خدمت میں حاضر ہوا، اس کا لڑکا اور ایک اور آدمی قتل کے مقدمے میں ماخوذ تھے۔ چند دنوں بعد مقدمہ سیشن جج کے پاس فیصلے کے لیے پیش ہونے والا تھا۔ دیہاتی صاف گو آدمی تھا۔ حضرت صاحب قبلہؒ نے دریافت فرمایا کہ ”باباجی تم کیسے آئے ہو؟“ دیہاتی نے عرض کیا کہ میرے بیٹے اور اس کے ایک ساتھی نے ایک شخص کو قتل کر دیا ہے۔ حضرت کی خدمت میں حاضر ہوا ہوں کہ نوجوان نے سخت غلطی کی ہے ان کو معافی دی جائے۔“

حضرت صاحب قبلہؒ نے دریافت فرمایا کہ ”آخر اسے قتل کرنے کی وجہ کیا تھی۔“ بوڑھے دیہاتی نے عرض کیا ”حضور پرانی رنجش تھی اور بس۔ وہ بد قسمتی سے ان کے سامنے آ گیا۔ انہوں نے طیش میں آ کر اسے مار ڈالا۔“

اس دیہاتی کی صاف گوئی سے حضرت صاحب قبلہؒ بہت خوش ہوئے اور ارشاد فرمایا کہ ”جاؤ بابا تمہارا لڑکا بری ہو جائے گا، لیکن کسی کو قتل نہیں کرنا چاہیے۔ یہ بڑا گناہ ہے۔“

دیہاتی بولا، حضور بے شک وہ آئندہ ایسا قصور نہیں کریں گے۔ دیہاتی نے پھر عرض کیا، حضور نے مجھ پر تو کرم فرمایا ہے لیکن میرے لڑکے کے دوست کے والدین کیا کہیں گے کہ یہ اپنے بیٹے کو تو چھڑا لایا اور ہمارا لڑکا جیل میں پھنسا رہا۔

حضرت صاحب قبلہؒ مسکرائے اور فرمایا کہ ”جاؤ بابا دونوں بری ہو جائیں گے، لیکن توبہ کریں۔“

آٹھ دس دن کے بعد وہ بوڑھا دونوں جوانوں کو ساتھ لیے پھر حاضر خدمت ہوا، وہ مقدمے سے بری ہو چکے تھے اور اظہار عقیدت کے لیے آئے تھے۔ حضرت صاحب قبلہؒ ان کو دیکھ کر مسکرائے اور فرمایا ”جاؤ پھر کبھی ایسا برا کام نہ کرنا۔“

مولانا ظہور احمد صاحب صدر مدرس مدرسہ قصور، ایک جید عالم تھے۔ وہ پاک پتن شریف میں



ایک مدرسے میں صدر مدرس بھی رہے۔ حضرت بابا گنج شکرؒ کے عرس کے ایام تھے حضرت صاحب قبلہؒ عرس کے موقع پر پاک پتن شریف میں موجود تھے اور مسجد عید گاہ میں اقامت پذیر تھے۔ مولانا ظہور احمد صاحب حضرت صاحب قبلہؒ کے پاس اکثر آیا جایا کرتے تھے۔ عرس مبارک کے ایام میں مولانا ظہور احمد صاحب بیمار ہو گئے بخار کی شدت تھی۔ ایک دن صبح کے وقت چائے پی کر لیٹے تھے کہ کسی شخص نے جو عیادت کے لیے آیا تھا انہیں بیٹھے چوسنے کے لیے کہا وہ بازار سے بیٹھے لے آیا اور بہ اصرار مولانا صاحب کو کچھ بیٹھے کاٹ کر دیئے۔ مولانا صاحب نے چوس لیے۔ تھوڑی دیر کے بعد مولانا کی طبیعت خراب ہو گئی اور بے قراری حد سے بڑھ گئی۔ ڈاکٹر بلا لئے گئے اور انہوں نے دوائیں اور ٹیکے تجویز کیے۔ دوائیں شروع کی گئیں۔ ٹیکے پاک پتن شریف کی دکانوں سے نہ ملے تو منٹگری / ساہیوال منگوائے گئے۔ ادھر مولانا صاحب کی طبیعت زیادہ خراب ہوتی جا رہی تھی۔

مولانا صاحب سے کسی نے کہا کہ حضرت صاحب قبلہؒ کے پاس کیوں نہیں چلے جاتے۔ حضرت صاحب قبلہؒ مسجد عید گاہ میں تشریف فرما تھے۔ مولوی صاحب اسی وقت حضرت صاحب قبلہؒ کی خدمت حالیہ میں حاضر ہوئے۔ حضرت صاحب قبلہؒ نے حسب معمول مولانا صاحب کی خیر صلا پوچھی۔ مولانا صاحب نے ناسازی طبع کا ذکر کیا۔ حضرت صاحب قبلہؒ نے فرمایا کہ ”بعض ڈاکٹر تو اچھے بھلے آدمیوں کو سوئے مار کر ادھ موا کر دیتے ہیں۔ مولوی صاحب آپ جائیں اور گلے میں انگلی پھیرتے رہیں۔“ مولانا صاحب اٹھ کر باہر گئے اور گلے میں انگلی پھیرتے رہے۔ تھوڑی دیر کے بعد انہیں منہ بھر کر قے ہوئی۔ منہ صاف کر کے واپس آئے۔ اب ان کی طبیعت بہتر تھی۔ تھوڑی دیر حضرت صاحب صاحب قبلہؒ کی خدمت میں اور بیٹھے رہے۔ طبیعت بالکل ٹھیک ہو گئی۔ بعد میں اجازت لے کر اپنی قیام گاہ پر تشریف لے گئے۔

کرموں والے میں حضرت صاحب قبلہؒ کے ہندو خادم دھنامل کا بیان ہے کہ ایک رات وہ نیل گھر میں باندھ کر گہری نیند سو گیا۔ دن بھر کا تھکا ہوا تھا۔ سوتے ہی بے خبر ہو گیا۔ دشمن تاک میں تھا۔ وہ موقع پا کر گھر میں داخل ہوئے اور بیلوں کی جوڑی کھول کر گاؤں کی حدود سے باہر نکل گئے۔ پچھلی رات تہجد کے وقت دھنامل کی آنکھ کھلی اور جب نگاہ دوڑائی تو بیلوں کی جوڑی نظر نہ آئی۔ سمجھ گئے کہ نیل چوری ہو گئے ہیں۔ خاموشی سے وضو کیا اور اسی وقت حضرت صاحب قبلہؒ کی خدمت میں پہنچ گئے۔ حضرت صاحب قبلہؒ نے ایسے وقت آنے کی وجہ دریافت فرمائی تو دھنامل نے جواب دیا کہ ”حضور چور آئے

تھے اور بیلوں کی جوڑی کھول کر لے گئے ہیں۔“

حضرت صاحب قبلہؒ ازراہ شفقت فرمایا: فکر نہ کرو گھر جا کر اللہ اللہ کرو۔ نیل صبح کو مل جائیں گے۔“ دن نکلا تو دھنامل چند ساتھیوں کو ہمراہ لے کر بیلوں کی تلاش میں گاؤں سے باہر نکلے اور بیلوں کے قدموں کے نشانات پر چلنے لگے۔ تھوڑی دور گئے تو وہاں نیل مل گئے۔ دھنامل بیلوں کو ہانک کر گھر لے آیا۔

چند روز کے بعد چور خود ان کے گھر آئے اور کہنے لگے کہ ”بھائی تمہارا گرو تو بہت زور آور ہے۔ ہم تمہارے نیل چرا کر گاؤں کی حدود سے باہر نکلے ہی تھے کہ ہمیں آنکھوں سے دکھائی نہ دیتا تھا۔ ہم سب اندھے ہو گئے تھے۔ نیل چھوڑ دیتے تو راستہ نظر آنے لگتا اور جب نیل لے کر چلتے تو پھر کچھ نظر نہ آتا۔ آخر ہم نے نیل چھوڑ دیئے اور چلے گئے۔ آج ہم تمہارے پاس معافی مانگنے آئے ہیں۔“

دھنامل نے کہا ”یہ معافی تو تم میرے گرو سے مانگو جن کی دعا و برکت سے تم بیلوں کی جوڑی نہ لے جا سکتے۔“

انہی ایام کا ایک اور واقعہ سنئے۔ چودھری شادی سکنا ہٹھیا ر ضلع لدھیانہ کے رہنے والے تھے اور حضرت صاحب قبلہؒ کے معتقدین خاص میں سے تھے اور اکثر اوقات کرموں والا شریف (ضلع فیروز پور) میں خدمت عالیہ میں حاضر ہوا کرتے تھے۔

ایک دفعہ چودھری صاحب کی اونٹنی چور لے گئے۔ چند دن چودھری صاحب ادھر ادھر تلاش کرتے رہے مگر بے سود۔ بعض حاسدوں نے یہ شرارت کی تھی۔ کچھ دنوں کے بعد وہ آوازے کسے لگے۔ چودھری صاحب ان کی باتیں سن کر گھبرائے اور سیدھے حضرت صاحب صاحب قبلہؒ کی خدمت میں حاضر ہوئے۔ حضرت صاحب قبلہؒ نے حسب معمول ان کی خیر و عافیت پوچھی۔ چودھری صاحب نے کہا کہ سب طرح سے تو حضور کی کرم نوازی ہے البتہ میری اونٹنی چور لے گئے ہیں اور لوگ مجھے طعنے دیتے ہیں کہ آگئی تمہاری اونٹنی۔

حضرت صاحب قبلہؒ نے فرمایا ”جاؤ اونٹنی مل جائے گی۔“ اس نے عرض کیا اب میں تلاش کرنے نہیں جاؤں گا۔ حضرت صاحب قبلہؒ نے فرمایا کہ ”جاؤ اونٹنی تمہارے گھر آ جائے گی۔“ چودھری صاحب نے پھر کہا ”بات تب ہے کہ اونٹنی آج میرے گھر پہنچنے سے پہلے واپس آ جائے اور حاسدوں کا منہ کالا ہو۔“ حضرت صاحب قبلہؒ نے تبسم فرمایا کہ ”اطمینان سے جاؤ اللہ کریم ایسا ہی کر دیں گے اور اونٹنی

تمہارے گھر پہنچنے سے پہلے آجائے گی۔ اور مجھے کیا کہتے ہو؟“

چودھری صاحب واپس لوٹے اور جب گھر کے اندر قدم رکھا تو اونٹنی بھی بھاگتی ہوئی آئی اور ان کے ساتھ ہی گھر کے اندر داخل ہوئی۔ اس کے گھٹنوں کے ساتھ گھنگھر و بندھے ہوئے تھے جو دھیمی آواز سے بجا رہے تھے۔

کرموں والا (ضلع فیروز پور) کے اردگرد بہت سے گاؤں ایسے بھی تھے جن میں سکھوں کی آبادی تھی۔ ان دیہاتوں کے سکھ باشندے اکثر حضرت صاحب قبلہ کی خدمت میں حاضر ہوتے تھے۔ حضرت صاحب قبلہ بھی ان سے نرمی اور مہربانی سے پیش آتے تھے۔ ایک سکھ لوہار بہت غریب اور عیالدار آدمی تھا۔ گاؤں والوں کی خدمت سے اس کا گزارہ نہیں ہوتا تھا۔ آدمی بہت کاریگر تھا۔ اس نے زمانے کے حالات سے اپنا پستول بنا کر بیچنا شروع کر دیئے۔ چنانچہ پولیس اس کے پیچھے پڑ گئی۔ وہ حضرت صاحب قبلہ کی خدمت میں اکثر حاضر ہوتا رہتا تھا۔ جب اسے معلوم ہوا کہ پولیس اسے گرفتار کرنا چاہتی ہے تو وہ پھر حضرت صاحب قبلہ کی خدمت میں حاضر ہوا۔ حضرت صاحب قبلہ نے دریافت فرمایا ”تمہیں کیوں گرفتار کرنا چاہتے ہیں؟“ اس نے کہا ”نہایت غریب اور عیالدار ہوں، گزارہ نہیں ہوتا تھا اس لیے پستول بنا کر بیچتا ہوں اور بال بچوں کا پیٹ پالتا ہوں۔“ حضرت صاحب قبلہ کو اس کی یہ صاف گوئی بھاگئی۔ فرمایا ”اچھا اللہ تعالیٰ خیر کر دیں گے۔“ وہ سکھ لوہار پستول بنا کر بیچتا اور گزارا کرتا رہا۔ پولیس جب کبھی اس کے ہاں چھاپہ مارتی تو لوہار کے عام ہتھیاروں کے سوا وہاں کچھ دستیاب نہ ہوتا، اسی طرح کچھ عرصہ وہ لوہار یہ کام کرتا رہا۔

ایک دن حضرت صاحب قبلہ نے اسے کوئی اور کام کرنے کی نصیحت کی اور فرمایا ”جس کام میں خطرہ ہو وہ نہیں کرنا چاہیے اللہ کار ساز ہے۔“ لوہار کے دل میں یہ بات بیٹھ گئی اور اس نے شہر میں عام لوہار کا کام شروع کر دیا۔ تھوڑے دنوں میں اس کا کاروبار چمک اٹھا اور وہ آسودہ ہو گیا۔

شہزادہ فیروز الدین صاحب فیروز پور میں نائب تحصیلدار تھے مگر حضرت صاحب قبلہ کی خدمت میں اکثر حاضر ہوتے رہتے تھے اور آپ بھی ان پر شفقت فرماتے تھے۔

ایک دفعہ افسر مال صاحب علاقہ دورے پر آئے۔ شہزادہ صاحب نے ان سے ذکر کیا کہ حضرت صاحب قبلہ کی خدمت میں حاضر ہونا چاہیے۔ افسر مال صاحب نے کہا کہ ”چائے پی کر چلیں گے۔“ نائب تحصیلدار صاحب نے کہا چائے وہاں ہی چل کر پیئیں گے۔ افسر مال صاحب ان پر مہربان تھے۔

بولے بھئی درویشوں کی خشک چائے پر کیوں ٹر خاتے ہو اور اپنی کیک پیسٹری بچاتے ہو وہاں کیک پیسٹری کہاں ملے گی ایک چھوٹا سا گاؤں ہے۔“ شہزادہ صاحب نے کہا ”کیک پیسٹری نہ ملی تو کم از کم ان کے گھر کی چائے تو ہوگی اور ہمارے لیے وہاں سے خالی چائے پینا ہی بہت بڑی سعادت ہے۔“

آخر یہی فیصلہ ہوا کہ اچھا چائے وہیں پیئیں گے اور دونوں صاحب گھوڑوں پر سوار ہو کر کرموں والے شریف بچے حضرت صاحب قبلہ کی خدمت میں حاضر ہوئے۔ حضرت صاحب قبلہ نے خیر و عافیت دریافت فرمائی اور ایک درویش کو اشارہ کیا ”چائے لاؤ۔“

تھوڑی دیر کے بعد چائے آگئی اور دسترخوان بچھا کر مہمانوں کے سامنے برتن رکھے گئے۔ حضرت صاحب قبلہ نے ارشاد فرمایا کہ ”ہمارے تحصیلدار صاحب یہاں آ کر روکھی سوکھی کھا لیتے ہیں، آج ہمارے افسر مال آئے ہیں یہ تو کیک پیسٹری کھاتے ہوں گے، لاؤ بھئی ان کے لیے کچھ لے آؤ“ اور سامنے الماری کی طرف اشارہ کیا۔ درویش وہاں سے بہت سی پیسٹری اور کیک نکال لایا۔ افسر مال صاحب کھا رہے تھے اور دل ہی دل میں یہ خیال کر رہے تھے کہ انہوں نے تو ہمارے لیے پہلے ہی یہ چیزیں منگوا کر رکھ لی ہیں۔ دل میں عقیدت کے جذبات موجزن تھے۔ تھوڑی دیر کے بعد حضرت صاحب قبلہ کی بابرکت دعاؤں کے ساتھ رخصت ہوئے۔

انہی شہزادہ فیروز الدین صاحب کا بیان ہے کہ ان کا ایک مقدمہ کسی عدالت میں چل رہا تھا اور ان کے والد اس سلسلے میں سخت پریشان تھے۔ شہزادہ صاحب نے حضرت قبلہ کی خدمت میں دعا کے لیے عرض کیا۔ حضرت قبلہ نے فرمایا ”شہزادہ صاحب فیصلہ آپ کے حق میں ہوگا، گھبرائیں نہیں۔ جج صاحب پہلے آپ کے خلاف لکھیں گے اور پھر اس فیصلے کو پھاڑ کر آپ کے حق میں فیصلہ دیں گے۔ آپ ہرگز نہ گھبرائیں۔ کچھ دنوں کے بعد مقدمہ عدالت میں پیش ہوا۔ جج ہندو تھا اور سرکاری وکیل بھی ہندو تھا۔ طرفین کے وکلاء نے خوب زور شور سے بحث کی بحث سننے کے بعد جج نے فیصلہ لکھوایا اور وہ فیصلہ شہزادہ صاحب کے والد کے خلاف تھا۔ شہزادہ صاحب کے والد نے اونچی آواز سے کہا کہ جناب مجھ سے تو سرکاری وکیل نے کہہ دیا تھا کہ جج ہندو ہے اس لیے فیصلہ تمہارے حق میں نہیں ہوگا۔ اس لیے مجھے پہلے سے علم تھا کہ آپ میرے خلاف ہی فیصلہ کریں گے۔ جج نے سوالیہ نظروں سے سرکاری وکیل کی طرف دیکھا۔ سرکاری وکیل نظریں نیچی کیے خاموش کھڑا تھا۔ جج نے فیصلے کا کاغذ لے کر پھاڑ ڈالا اور نیا فیصلہ لکھوایا جو کہ شہزادہ صاحب کے والد کے حق میں تھا۔

آٹھویں مجلس

میری سرکار

حضرت کرمان والےؒ

حضرت کرمان والے کرم کمائی جانده  
بے خبر لوکاں تائیں رب ملائی جانده

حضرت صاحب قبلہؒ کی زندگی کا بڑا حصہ ہدایت خلق ہی میں بسر ہوا ہے۔ کیا دن کیارات۔ جب بھی اور جہاں بھی مناسب خیال فرماتے آپؒ یہ اہم فریضہ ہی انجام دیتے۔

ایک روز مولوی خلیل اختر صاحب سیکرٹری مارکیٹ کمیٹی اوکاڑہ چند احباب کے ساتھ حضرت صاحب قبلہؒ کے پاس کرماں والے (موجودہ اقامت گاہ) پر حاضر ہوئے۔ تھوڑی دیر بعد جب مولوی صاحب نے جانے کی اجازت طلب کی تو ارشاد فرمایا ”تھوڑی دیر تو اور بیٹھیں۔“ انہوں نے ذرا دیر کے بعد دوبارہ اجازت چاہی۔ فرمایا ”کچھ دیر اور رک جاتے تو اچھا تھا۔ خیر آپ کو جلدی ہے۔“ مولوی صاحب اجازت لے کر باہر نکلے سڑک پر کھڑے سواری کا انتظار کر رہے تھے کہ ایک سائیکل سوار مولوی صاحب کے ساتھ ٹکرایا، یہ سڑک پر گر پڑے اور کوہے کی ہڈی ٹوٹ گئی۔ مولوی صاحب کو احباب ٹانگہ میں ڈال کر اوکاڑہ کے ہسپتال میں لے گئے مگر علاج سے تکلیف بڑھتی گئی۔ مولوی صاحب کا آدمی ہر روز حضرت صاحب قبلہؒ کی خدمت میں حاضر ہو کر ان کی بیماری کی اطلاع دیتا۔ حضرت صاحب قبلہؒ فرماتے ”وہ گھرائیں نہیں آرام آجائے گا۔“ جب ان کی تکلیف اوکاڑہ ہسپتال میں کم نہ ہوئی تو احباب نے انہیں لاہور ہسپتال میں داخل ہونے کا مشورہ دیا۔ یہاں ڈاکٹروں نے کوہے کا ایکسرے لیا اور بتلایا کہ کوہے کی ہڈی چار جگہ سے ٹوٹ گئی ہے۔ دوبارہ درست ہونے کی توقع نہیں، ٹانگہ ہی کاٹی جائے گی۔ حضرت صاحب قبلہؒ کی خدمت میں عرض کی گئی۔ فرمایا ”مولوی صاحب ٹانگہ نہ کٹوائیں اللہ تعالیٰ فضل کر دیں گے اور فرمایا کہ مالش وغیرہ کرائیں۔“ چنانچہ چند روز کی مالش سے اللہ تعالیٰ نے کرم کر دیا اور ٹانگہ درست ہو گئی کہ مولوی صاحب باسانی چلنے پھرنے لگے۔

ایک مرتبہ یہ ناچیز مولوی محمد امین اپنے چند عزیزوں کے ساتھ حاضر خدمت ہوا۔ گرمیوں کے دن تھے۔ رخصتی کی اجازت چاہی فرمایا ذرا ٹھہر جاؤ میری طبیعت میں افتاد زیادہ ہے۔ چند منٹ کے بعد پھر عرض کیا ارشاد ہوا ابھی رک جاؤ۔ جب تیسری مرتبہ کہا تو ارشاد فرمایا ”اس طرح اللہ تعالیٰ مصیبتیں ٹالتا ہے۔“ جیسے ہی یہ الفاظ مبارک حضرت صاحب قبلہؒ کی زبان مبارک سے سنے، چپ ہو گیا اور پھر ظہر کی نماز کے بعد رخصت ہونے کی اجازت ملی۔

برادر م سید محمد شفیع صاحب کہتے ہیں کہ ایک مرتبہ مولانا محمد عمر اچھروی صاحب اور ایک صاحب جو کسی ذہنی کشمکش میں مبتلا تھے جب انہوں نے حضرت صاحب قبلہ سے جانے کی اجازت چاہی تو مولانا صاحب کو کراچی کی طرف جانے کو فرمایا اور دوسرے صاحب جو کراچی کی طرف جانا چاہتے تھے انہیں لاہور کی طرف بھیج دیا۔ اس طرح اس سفر سے ہی ان دونوں حضرات کو ذہنی کشمکش سے نجات مل گئی۔

حضرت صاحب قبلہ کے ایک خادم منشی عطا محمد صاحب کا بیان ہے کہ میں نے ایک مرتبہ میاں علی محمد صاحب مرحوم سلطان خان والوں سے دریافت کیا کہ آپ نے حضرت صاحب قبلہ کی کب اور کیسے غلامی اختیار کی۔ میاں علی محمد صاحب نے کہا تھا کہ اگر ولی اللہ کی پشت کے پیچھے درود شریف پڑھا جائے تو ان کو اس بات کا علم ہو جاتا ہے۔ چنانچہ میاں علی محمد صاحب مرحوم حضرت صاحب قبلہ کی خدمت میں کرموں والے حاضر ہوئے اور پشت مبارک کے پیچھے بیٹھ کر جی ہی جی میں درود شریف پڑھنے لگے۔ حضرت صاحب قبلہ نے فوراً میاں علی محمد صاحب کو روبرو بلایا اور فرمایا کہ ایسا نہیں کرتے۔ میاں علی محمد صاحب پر رقت طاری ہو گئی اور عرض کیا کہ مجھے بیعت کر لیں۔ فرمایا کہ ”ہم آپ کو شرقپور شریف حضرت اعلیٰ قبلہ میاں صاحب کی خدمت میں لے چلیں گے۔“

تھوڑے دنوں بعد مکان شریف (رتز مہتر) کا عرس شریف آ گیا۔ حضرت صاحب قبلہ کے ہمراہ میاں علی محمد صاحب بھی وہاں پہنچ گئے۔ نماز کا وقت ہوا جماعت کے لیے صفیں تیار ہوئیں۔ حضرت اعلیٰ قبلہ میاں صاحب شرقپوری اول صف میں کھڑے تھے اور ان سے کئی صفیں پیچھے حضرت صاحب قبلہ کی بائیں جانب میاں علی محمد صاحب کھڑے تھے۔ میاں علی محمد صاحب کہتے ہیں کہ ”مجھے اس وقت اچانک خیال ہوا کہ حضرت صاحب قبلہ میرے بائیں ہاتھ کھڑے ہیں۔ ایسے میں اگر حضرت اعلیٰ قبلہ میاں صاحب دائیں جانب کھڑے ہوتے تو مجھے بہت ہی خوشی ہوتی اور میری نماز قبول ہوتی۔ میں نے دیکھا کہ حضرت اعلیٰ میاں صاحب پیچھے ہٹے اور آ کر میرے دائیں ہاتھ پر کھڑے ہو گئے۔ میری خوشی کا کچھ ٹھکانہ نہ تھا۔ نماز سے فارغ ہونے کے بعد حضرت صاحب قبلہ نے میاں علی محمد صاحب سے فرمایا کہ تم نے ناحق حضرت اعلیٰ میاں صاحب کو تکلیف دی ان کا بڑا مقام ہے ان کی غلامی اختیار کر لو۔ مگر میاں علی محمد صاحب جنہیں سچ سچ حضرت صاحب قبلہ سے عشق تھا بولے ”مجھے تو آپ اپنی ہی غلامی میں رہنے

دیں۔“ یہ ناچیز عرض کرتا ہے کہ حضرت قبلہؑ کا یہ ارشاد اپنے شیخ کے بے حد احترام میں تھا ورنہ ”جو تو ہے وہی میں ہوں“ کا معاملہ تھا۔ کیونکہ حضرت صاحب قبلہؑ حضرت میاں صاحب کے ذکر خیر پر اکثر ارشاد فرماتے کہ ”بات ایک ہی ہے۔“

حضرت صاحب قبلہؑ کی خاموش تلقین اتنی زود اثر اور توجہ اتنی قوی تھی کہ جس کسی کو ذکر و فکر کا ارشاد ہوا وہ اس میں جان و دل سے لگ گیا اور جس خوش قسمت کو مئے سردی کا جرعه عطا ہوا وہ پیتے ہی مدہوش ہو گیا۔ اکثر لوگ ایسے بھی آتے کہ ذکر و فکر میں محو ہو کر بے خور ہو جاتے۔

ایک مرتبہ حضرت صاحب قبلہؑ پاک پتن شریف میں شیخ عبدالرحمن کے مکان کی بالائی منزل پر تشریف فرما تھے کہ فرید کوٹ کے ایک نوجوان ولی محمد نے مجمع میں سے اٹھ کر نعرہ لگایا، حضرت صاحب قبلہؑ نے فرمایا کہ اسے بٹھا دو۔ ہم نعروں کو پسند نہیں کرتے۔ ذکر و فکر خاموشی سے کرنا چاہئے۔“ وہ نوجوان بیٹھ گیا لیکن تھوڑی دیر کے بعد وہ دوبارہ اٹھا اور پہلے سے بھی بلند آواز سے نعرے لگانے لگا۔ حضرت صاحب قبلہؑ نے اسے پھر بیٹھنے کا حکم دیا۔ اس کے سینے میں عشق کی آگ بھڑک رہی تھی اور نوجوان پھر اٹھا اور ”اللہ“ کہہ کر نیچے کود پڑا۔ لوگ جلدی سے نیچے اترے۔ دیکھا تو وہ بے ہوش پڑا تھا۔ پاک پتن سکول کے ہیڈ ماسٹر نے چند اسکاؤٹ لڑکے بلوائے جو اسے اٹھا کر ہسپتال میں چھوڑ آئے۔ ڈاکٹر نے اس کا معائنہ کیا اور بولا کہ اسے تو کوئی سخت قسم کا نشہ پلایا گیا ہے۔ یہ مشکل سے بچے گا۔ وہ نوجوان رات بھر ہسپتال میں رہا۔ علی الصبح چپکے سے اٹھا اور کمبل لپیٹ کر پھر حضرت صاحب قبلہؑ کی چوکھٹ پر آ کر بیٹھ گیا۔ حضرت صاحب قبلہؑ نے سنا تو فرمایا کہ اسے ہسپتال میں ہی چھوڑ آؤ۔ اسے دوبارہ ہسپتال میں داخل کرایا گیا۔ ہسپتال کے عملے کی نگرانی کے باوجود حضرت صاحب قبلہؑ کی خدمت میں حاضری کے لیے ہاتھ پیر مارتا تھا۔ آخر تین روز کے بعد حضرت صاحب قبلہؑ پاک پتن شریف سے چلے آئے اور وہ نوجوان بھی فرید کوٹ واپس لوٹ گیا۔ اس کی حالت میں نمایاں تبدیلی ہو گئی تھی۔

ایک روز چند آدمی حضرت صاحب قبلہؑ کے ارشاد پر ان کی موجودہ رہائش گاہ کے صحن میں مٹی کی ٹوکریاں ڈال رہے تھے..... ان دنوں جگہ جگہ مٹی ڈلوانا اور کبھی وہاں سے مٹی نکلوا کر باہر پھینکوانا حضرت صاحب قبلہؑ کا معمول تھا۔ فرماتے ”میری ساری عمر گڑھے بھرواتے ہی گزر گئی لیکن اب تک یہ گڑھے



نہیں بھرسکا۔“ ہاں تو ایک روز مستری محمد علی ساکن بہاولنگر سرپرستی اٹھا کر لارہا تھا اور اس کے دولٹ کے بھی مٹی ڈھور ہے تھے۔ مستری علی محمد نے بچوں سے کہا کہ مٹی ڈھوتے ہوئے ”اللہ“ کا ذکر بھی جاری رکھیں۔ چنانچہ جب یہ آواز حضرت صاحب قبلہ کے کان میں پڑی تو آپ نے ایک مولوی صاحب سے فرمایا کہ مستری سے کہہ دو کہ ان کے بچے خاموشی سے مٹی ڈھوئیں۔ جب مستری سے کہا گیا تو وہ حضرت صاحب قبلہ کے فرمان کو نہ سمجھ سکا اور اس نے بچوں کو ذکر کرنے سے منع نہ کیا۔ ادھر جب ایک لڑکے نے مٹی کی ٹوکری ڈالی تو اس کی حالت ہی کچھ اور تھی۔ آنکھیں بند، جسم میں ایک کچھاؤ سا تھا اور زبان سے زور زور سے اللہ اللہ کر رہا تھا۔ زمین پر گر پڑا اور ہاتھ پیر مارنے لگا۔ اب تو مستری علی محمد بھی گھبرایا۔ بچے کو اٹھا کر حضرت صاحب قبلہ کے روبرو لایا۔ فرمایا، جب تو کہنا نہیں مانا۔ خیر اب اسے باہر نیم کے پیڑ تلے آرام سے لٹا دو۔ تھوڑی دیر کے بعد لڑکے کی حالت درست ہو گئی۔ بعض حضرات کو حضرت صاحب قبلہ کے مٹی ڈلوانے کا یہ کام بظاہر بہت چھوٹا نظر آئے گا لیکن صاحب بصیرت جانتے ہیں کہ اس مشغل سے ذکر اللہ کی مشق کرانے میں حضرت صاحب قبلہ کو ید طولیٰ حاصل تھا۔ چنانچہ یہی وجہ تھی کہ اکثر و بیشتر اوقات حضرت صاحب قبلہ ”ملقین و ارشاد کے بعد لوگوں کو چھوٹے موٹے کاموں میں مصروف کر دیتے اور ارشاد ہوتا کہ خالی بیٹھنا ٹھیک نہیں ہے۔ آدمی کو چاہیے کہ وہ کچھ کرتا رہے۔ حضرت میاں صاحب قبلہ کا ارشاد گرامی کہ ”خالی مت بیٹھو اور اللہ اللہ ہی کرتے رہو۔“ پر حضرت صاحب قبلہ ہمیشہ عمل پیرا رہے اور اوروں سے بھی ذکر اللہ کی مشق کراتے رہے۔ سبحان اللہ! خالی بیٹھنے کی آفتوں سے لوگوں کو محفوظ کرنے کے لیے ان بزرگ حضرات نے کیا ہی بہترین ذریعہ تلاش کیا۔ جو حضرات دور رہ کر کام کاج میں مصروف ہوتے ان پر حضرت صاحب قبلہ کی توجہ زیادہ پڑتی۔ چک 36/SP (نزد پاک پتن شریف) کی اراضی میں (جو حضرت صاحب قبلہ کو الٹا ہوئی تھی) شجر ہائے جنڈ و کریر بہ کثرت کھڑے تھے کہ اراضی کا بڑا حصہ ان پرانے درختوں کی وجہ سے ناقابل کاشت بن کر رہ گیا تھا۔ حضرت صاحب قبلہ نے چند خدام کو ان درختوں کے صفایا پر معمور فرمایا۔ پھر کیا تھا اللہ کے بندوں کی یہ مختصر فوج ”ہوہا“ کی آواز کے ساتھ جب کلہاڑے چلاتی تو دور دور تک فضا گونج اٹھتی اور جنڈ و کریر کا یہ جنگل جس کا صفایا بظاہر بہت ہی مشکل نظر آ رہا تھا، چند ہی روز کی محنت سے بالکل صاف ہو گیا۔ گرد و نواح کے لوگ جب اس صفائی کو دیکھتے تو تعجب کا

اظہار کیے بغیر نہ رہتے اور خود وہ لوگ بھی جنہوں نے ایک فوج ظفر موج کی طرح اس جنگل کو اکھڑ کر رکھ دیا تھا یہ کہتے سنے گئے کہ یہ کام اتنی جلدی محض حضرت صاحب قبلہ کی دعا اور ارشاد کی برکت ہی سے تکمیل پا سکا ورنہ ان سے پہلے نہ جانے کتنے لوگ ایسے ہوں گے جنہوں نے اس جنگل کی صفائی پر سوچا تو ہوگا مگر قدم اٹھانے کی ہمت نہ کر پائے۔ یہ امر واقعہ ہے کہ حضرت صاحب قبلہ کے ارشاد پر لوگوں میں ایک غیر معمولی لگن اور جوش پیدا ہو جاتا کہ وہ شب و روز (جس کام پر بھی حضرت صاحب قبلہ انہیں معمور کرتے) مصروف رہتے۔ ان میں سے بہت سے ایسے حضرات ہیں جو ذکر و فکر کی لذت سے سرشار ہو کر کاروبار میں مصروف رہتے ہیں کہ انہیں اپنا ہوش بھی نہیں رہتا۔ ذکر اللہ کے کیف و سرور کی نعمت کے یہ نمونے دنیا میں خال خال ہی نظر آئیں گے۔

ہمارے حضرت صاحب قبلہ سلسلہ عالیہ نقشبندیہ کے میکدہ بردوش تھے۔ میں کہتا ہوں جس کو اس شیخ وقت سے ایک جرعد تو بہت بڑی بات ہے ایک قطرہ مئے نقشبندیہ کا نصیب ہو گیا وہ ہمیشہ کے لیے مخمور ہو گیا اور حضرت صاحب قبلہ کے یہ مخمور جب کبھی رو برو آئے تو حضرت صاحب قبلہ بھی بڑے لاڈ سے انہیں کہتے ”اومتا! تیرا کیا حال ہے؟“ ایسا ہی ایک مست جب ناچیز کی موجودگی میں حضرت صاحب قبلہ کی خدمت میں حاضر ہوا اور اس نے حاضر ہو کر عرض کیا کہ ”یا حضرت! مجھے اللہ تعالیٰ سے ملا دیجئے۔“ تو حضرت صاحب قبلہ نے فرمایا ”یہ مست کیا کہتا ہے؟“ اور اس سے پہلے کہ کوئی اور شخص (بیٹھے ہوؤں میں سے) اس کی بات دہراتا خود ہی ارشاد فرمایا ”جاؤ کام کرو اللہ تعالیٰ مل جائیں گے۔“

چند سال کی بات ہے کہ ایک روز راقم الحروف حضرت صاحب قبلہ کی خدمت میں جا رہا تھا کہ راستے میں یہ خیال پیدا ہوا کہ حضرت اعلیٰ قبلہ میاں صاحب تو امور کا فیصلہ فوراً فرماتے تھے، لیکن ہمارے حضرت صاحب قبلہ اکثر معاملات میں تصفیہ میں اتنی عجلت سے کام نہیں لیتے۔ جب حاضر ہوا تو حضرت صاحب قبلہ اندر کمرے میں اکیلے لیٹے تھے اور محی الدین عربی کی کسی کتاب کا مطالعہ فرما رہے تھے۔ تھوڑی ہی دیر کے بعد ایک مولوی صاحب چند آدمیوں کے ہمراہ کمرے میں داخل ہوئے۔ حضرت صاحب قبلہ نے ان پر ایک نگاہ ڈال کر فرمایا؟؟ مولوی صاحب! آپ کے سات آٹھ آدمی ہیں نا؟“ مولوی صاحب اور ان کیساتھ بیٹھتے ہوئے بولے ”جی ہاں۔“

مولوی صاحب کہنے لگے کہ ”حضرت صاحب ان لوگوں پر قتل.....“ وہ بات مکمل نہ کر پائے تھے کہ حضرت صاحب قبلہ نے سر مبارک اٹھا کر فرمایا ”مولوی صاحب آدمی کو جان سے مارنا بڑا گناہ ہے۔ یہ تو بہ کریں اللہ تعالیٰ ان کو بری کر دیں گے اور یہ داڑھی نہ منڈایا کریں اور اب چلے جاؤ۔“ مولوی صاحب اپنی بات کو پوری کرنے کے لیے دوبارہ بولے ”قتل کی دفعہ تو اس تاریخ پر ہٹ گئی ہے۔ اب ایک اور دفعہ رہ گئی ہے۔“ فرمایا ”مولوی صاحب میں نے آپ سے کہہ دیا کہ یہ تو بہ کریں اللہ تعالیٰ بری کر دیں گے اور اب یہاں سے چلے جاؤ۔“

ادھر مولوی صاحب ابھی اور باتیں کرنے پر مصرتھے کہ حضرت صاحب قبلہ نے تیسری مرتبہ فرمایا ”مولوی صاحب آپ نے سنا نہیں کہ اللہ تعالیٰ انہیں بری کر دے گا۔“ مولوی صاحب اور ان کے ساتھی اٹھ کر چلے گئے۔ ان کے جانے کے بعد حضرت صاحب قبلہ نے کمال مہربانی سے اس ناچیز کی طرف دیکھا۔ یہاں ندامت سے گردن خم تھی اور جی ہی جی میں شرمندہ ہو رہا تھا کہ اولیا اللہ کے بارے میں (خواہ اچھے ارادے سے ہی ہوں) کہ کسی گمان کو جگہ نہیں دینی چاہیے۔

حاجی میاں کندر خان مرحوم ساکن ماموں کے (پاکپتن شریف) وٹو قوم کے سردار تھے اور حضرت صاحب قبلہ کے خاص مقربین میں سے تھے۔ حضرت صاحب قبلہ بھی ان سے بہ حد محبت کرتے تھے۔ جب کبھی آپ پاک پتن شریف عرس مبارک حضرت بابا صاحب پر تشریف لاتے تو عرس مبارک سے فارغ ہو کر چک ماموں کے جاتے اور حاجی میاں کندر خان کے پاس ایک دن قیام فرماتے۔ حاجی صاحب ہمیشہ حضرت صاحب قبلہ کی خدمت میں عرض کرتے کہ حضور نے میرا بازو پکڑ کر فرمایا تھا کہ ”کندر خاں ہم قیامت میں بھی تمہارا بازو نہیں چھوڑیں گے۔ اس بازو پکڑنے کی لاج رکھیں“..... چنانچہ جب تک حاجی کندر خان جیتے رہے حضرت صاحب قبلہ ہر سال ان کے گاؤں موضع ماموں کے تشریف لے جاتے رہے اور جب بھی حاجی صاحب کا ذکر ہوتا حضرت صاحب قبلہ انہیں دعاؤں سے یاد فرماتے۔ یہ ناچیز عرض کرنا ہے کہ حیات مبارکہ میں حضرت صاحب قبلہ یہ وعدہ ہر ”بیلی“ (دوست) سے فرماتے اس لیے ہمیں یہ کامل یقین ہے کہ حضرت صاحب قبلہ نے جو بانہہ (بازو) یہاں پکڑی ہے اس کی لاج وہ قیامت کے روز بھی رکھیں گے۔ انشاء اللہ العزیز۔

ایک دفعہ حضرت صاحب قبلہ حاجی کندرخان کے پاس ”ماموں کے“ تشریف لے گئے۔ ایک عورت حاجی کندرخان کے پاس آئی کہ حضرت صاحب قبلہ سے دعا کے لیے کہیں کہ اللہ کریم میری بھی گود ہری کر دے۔ عورتوں کے طعنوں سے بیزار ہو چکی ہوں۔“ حاجی کندرخان نے کہا جب حضرت صاحب قبلہ کھانا کھانے کے بعد روانہ ہونے لگیں تو تم راستہ گھیر کر کھڑی ہو جانا امید ہے کہ حضرت صاحب قبلہ مہربانی فرمائیں گے۔ وہ عورت موقع کی منتظر کھڑی رہی۔ جب آپ تیار ہو کر موٹر میں تشریف فرما ہوئے تو وہ فوراً راستے میں جا کر لیٹ گئی۔ راستہ تنگ تھا۔ جب موٹر وہاں پہنچی تو راستے میں عورت لیٹی ہوئی تھی۔ حضرت صاحب قبلہ نے فرمایا کہ کیا بات ہے۔ اس عورت نے راستہ کیوں روک رکھا ہے۔ حاجی کندرخان نے عرض کیا کہ یہ ایک بے اولاد عورت ہے اور کہتی ہے کہ اس زندگی سے مرجانا بہتر ہے۔ حضرت صاحب قبلہ نے ارشاد فرمایا کہ ”جاؤ اللہ کریم بیٹا دیں گے۔ اس سے کہو ہمارا راستہ چھوڑ دے۔“ چنانچہ عورت کو جب یہ پیغام دیا گیا تو وہ خوشی خوشی زمین بوس ہوتی ہوئی روانہ ہو گئی۔ وہ سال گزرنے نہ پایا تھا کہ اللہ کریم نے اس کی گود ہری کر دی اور چاند سا بیٹا عطا فرمایا۔

اس ناچیز کے مشاہدے میں یہ بات بارہا آئی کہ حضرت صاحب قبلہ جب بھی کسی بے اولاد کو اولاد کی خوش خبری دیتے تو اسے اللہ تعالیٰ اولاد سے ضرور نوازتے۔

انہی حاجی کندرخان کا لڑکا علی محمد کسی کام کے لیے لاہور گیا۔ وہاں سے واپسی پر غلطی سے ایسی گاڑی پر سوار ہو گیا جو حضرت کرماں والا اسٹیشن پر نہیں رکتی تھی۔ جب حضرت کرماں والا اسٹیشن آیا تو اس نے دیکھا کہ گاڑی رکتی نہیں اور پوری رفتار سے بڑھی چلی جا رہی ہے اس نے آنکھیں بند کیں اور ایک نعرہ مار کر چھلانگ لگادی۔ زمین پر دو رتک لڑھکنیاں کھانا ہوا چلا گیا۔ گاڑی کے مسافروں نے خیال کیا کہ گرنے والا کیا سلامت رہا ہوگا لیکن تھوڑی دیر کے بعد علی محمد کپڑے جھاڑتا ہوا زمین سے اٹھا اور ہنستا ہوا گاؤں کی طرف روانہ ہو گیا۔ اسے کوئی خاص چوٹ نہ آئی تھی۔ صرف خراشیں آئی تھیں۔ جب حضرت صاحب قبلہ کی خدمت میں گیا تو آپ نے ارشاد فرمایا ”برخوردار ایسا نہیں کرنا چاہیے۔ جان کی حفاظت ضروری ہے۔ مجھے ان باتوں سے تکلیف ہوتی ہے۔“

حضرت صاحب قبلہ کے اسٹیشن پر اترنے کا یہ جراتمندانہ اقدام پہلا واقعہ نہیں ہے بلکہ اکثر

حضرات جو لاعلمی کے سبب میل گاڑی میں بیٹھ جاتے وہ اس اسٹیشن پر چھلانگیں لگا کر اترتے..... اور چوٹوں اور غیرہ سے محفوظ رہتے..... مگر حضرت صاحب قبلہ نے ہمیشہ ایسے لوگوں کو یہی تنبیہ فرمائی کہ وہ عام گاڑی سے بیٹھ کر آیا کریں جو اس اسٹیشن پر رکتی ہے۔ حضرت صاحب قبلہ خلاف قانون باتوں کی کبھی حوصلہ افزائی نہ فرماتے بلکہ مروجہ قواعد اور قوانین کی پابندی پر زور دیتے۔

ایک سال صدارتی انتخاب کے موقع پر جب لوگ حضرت صاحب قبلہ سے اس انتخاب کے بارے میں دریافت کرتے تو آپ نے ہمیشہ یہی رائے ظاہر فرمائی کہ ملک کا حکمران ہمیشہ مرد ہی ہونا چاہیے۔ عورت حکومت کا کام نہیں چلا سکتی۔ الیکشن ابھی شروع بھی نہیں ہوئے تھے کہ حضرت صاحب قبلہ کی رائے مبارک سے اکثر ملنے والے حضرات آگاہ ہو چکے تھے۔ حضرت صاحب قبلہ ہمیشہ دنیاوی جھگڑوں سے الگ تھلگ رہتے اور اپنے پیرو مرشد حضرت میاں صاحب اور دوسرے پرانے بزرگوں کی طرح حکام وقت سے میل جول کبھی پسند نہ فرماتے بلکہ ان کے ہر اچھے کام کے لیے دعا فرما دیتے، ہاں اگر کوئی وزیر (جیسا کہ دیکھنے میں آیا ہے) یا کوئی اور اعلیٰ افسر خدمت بابرکت میں حاضر ہوتا تو خدام کو اس کی خاطر مدارت کی ہدایت فرماتے اور اس کے حق میں دعا فرماتے۔

ایک دفعہ ایک شخص پریشان حال خدمت عالیہ میں حاضر ہوا۔ اس کا اکلوتا بیٹا گھر سے ناراض ہو کر کہیں چلا گیا تھا۔ باپ اپنے بیٹے کی جدائی میں بے حال ہو رہا تھا۔ خدمت عالیہ میں حاضر ہوا تو پچھلے قراری اس پر غالب تھی۔ آپ نے شفقت سے دریافت فرمایا ”کہاں سے آئے ہو؟“ اس نے جگہ کا نام لیا۔ آپ نے پوچھا ”کس کام کے لیے آئے ہو؟“ اس شخص نے رو کر عرض کیا کہ میرا اکلوتا بیٹا کہیں چلا گیا ہے۔ آپ نے قدرے ناراض ہو کر ایک خادم سے کہا کہ ”یہ تو بات بھی ٹھیک طرح سے نہیں کرتا اسے باہر نکال دو اس کا لڑکا آجائے گا“ اسے کہوا بھی چلا جائے۔“ باہر جا کر اس نے اصرار کیا کہ ”جب تک میرا لڑکا نہیں آئے گا میں تو نہیں جاؤں گا۔“ آخر لوگوں نے بڑی مشکل سے اسے سمجھا بجا کر روانہ کیا اس میں کوئی حکمت ہے۔ تم حضرت صاحب قبلہ کا حکم مانو اور چلے جاؤ۔ آخر وہ چارونا چارونا روانہ ہوا۔ اب اوکاڑہ اسٹیشن پر پہنچا تو اس کا لڑکا بھی اسی گاڑی پر سوار ہونے کے لیے اسی ڈبے میں آ گیا۔ وہ شخص بہت خوش ہوا اور لڑکے کو ہمراہ لے کر پھر حضرت صاحب قبلہ کی خدمت میں حاضر ہوا۔ حضرت صاحب قبلہ نے ارشاد

فرمایا ”جاؤ اسے گھر لے جاؤ بچوں کو محبت اور پیار سے رکھنا چاہیے۔“

بچوں کے ساتھ حضرت صاحب قبلہؒ کا سلوک نہایت ہی مشفقانہ ہوتا تھا۔ والدین کو ہمیشہ بچوں سے پیار محبت ہی کی تلقین فرماتے۔ اگر کوئی باپ حاضر ہو کر اپنے بیٹے کی شکایت بھی کرتا تو ارشاد ہوتا کہ تم اس سے پیار کرو اللہ نے چاہا تو وہ نیک ہو جائے گا۔ جب کسی کا جوان لڑکا گھر سے نکل جاتا اور وہ حضرت صاحب قبلہؒ سے دعا کا ملتجی ہوتا تو حضرت صاحب قبلہؒ یہی ارشاد فرماتے کہ ضرور تم اس پر خفا ہوئے ہو گے اور اس شخص کو اس عادت کو ترک کرنے کی ہدایت فرماتے۔ چنانچہ یہی وجہ ہے کہ ادھیڑ اور بوڑھوں کی طرح نوجوانوں کی بڑی تعداد بھی حضرت صاحب قبلہؒ کی طرف کھنچی چلی آتی تھی۔ سکول کے بچے امتحان کے دنوں میں خاص طور پر حضرت صاحب قبلہؒ کی خدمت میں حاضر ہو کر کامیابی کی التجا کرتے۔ حضرت صاحب قبلہؒ نہ صرف انہیں خندہ پیشانی سے کامیابی کا مژدہ سناتے بلکہ اکثر سے فرماتے کہ ”جا اللہ تجھے ”فسٹ“ پاس کرے گا۔“

حاجی نظام الدین مرحوم اگرچہ آلو مہار شریف والوں کے ملنے والوں میں سے تھے لیکن حضرت صاحب قبلہؒ ان پر نظر شفقت رکھتے تھے۔ حاجی صاحب بڑے خوش خلق خدمت گزار اور ادا شناس تھے۔ اس لیے سفر میں حضرت صاحب قبلہؒ کے ہمراہ ہونے کا ان کو شرف حاصل تھا۔ قیام پاکستان سے پہلے کی بات ہے کہ حاجی صاحب ایک دفعہ کرمونوالہ (نزد فیروز پور) حضرت صاحب قبلہؒ کی خدمت میں حاضر تھے۔ حضرت صاحب قبلہؒ نے انہیں لنگر کھلانے کی خدمت پر مامور کر دیا۔ حاجی صاحب کا بیان ہے کہ ایک روز میں نے سب لوگوں کو دوپہر کا کھانا کھلایا اور فارغ ہو کر حضرت قبلہؒ کے پاس چلا گیا۔ حضرت قبلہؒ نے دریافت فرمایا کہ ”کیا سب مہمانوں کو کھانا کھلایا ہے؟“ حاجی صاحب نے کہا ”جی ہاں“ حضرت صاحب قبلہؒ نے ارشاد فرمایا ”جاؤ دیکھ کر آؤ کوئی ایسا شخص رہ تو نہیں گیا جس نے کھانا نہ کھایا ہو۔“ نیز حضرت صاحب قبلہؒ نے ارشاد فرمایا ”حاجی صاحب کوئی نہ کوئی شخص ضرور رہ گیا ہوگا۔ ادھر ادھر بھی دیکھ لیا کرو۔“ حاجی صاحب متفکر ہوئے اور پھر تحقیقات کر کے واپس آئے۔ عرض کیا کہ جناب سب کھا چکے ہیں۔ کوئی بھی اور نظر نہیں آتا۔ فرمایا ”اچھا بیٹھ جاؤ۔“ حاجی صاحب بیٹھے اور بیٹھے ہی آنکھیں بند کر لیں۔ کیا دیکھتے ہیں کہ اسٹیشن کی طرف سے دو آدمی چلے آ رہے ہیں اور آپس میں کہہ رہے

ہیں کہ ”بھئی جلدی چلو بھوک لگ رہی ہے۔ حضرت صاحب قبلہؒ کے لنگر سے کھانا کھائیں گے۔“  
 حاجی صاحب کی آنکھیں کھل گئیں اور باہر جا کر ان دنوں آدمیوں کے انتظار میں کھڑے ہو گئے۔  
 تھوڑی دیر کے بعد وہ دونوں بھی آگئے اور حاجی صاحب نے انہیں کھانا کھلایا۔

حاجی نظام دین صاحب کا شمار حضرت صاحب قبلہؒ کے چند بڑے خدام میں ہوتا ہے۔ قیام  
 پاکستان کے بعد بھی حاجی صاحب سفر و حضر میں حضرت صاحب قبلہؒ کے ساتھ رہے۔ حاجی صاحب عالم  
 آدمی تھے۔ شعر بھی کہہ لیتے تھے۔ چنانچہ انہوں نے حضرت قبلہؒ کی شان میں پنجابی اشعار پر مشتمل ایک  
 چھوٹی سی کتاب بھی چھپوا کر تقسیم کی تھی۔ اس کتابچے کا یہ شعر مشہور ہے۔

عجب میں نے شان دیکھے کرمانوالے پیر دے

بیڑے کیتی پار جانے ہر دل دلیگر دے

اور ان کی نوک زبان پر تو حضرت صاحب قبلہؒ کی شان میں کئی اشعار رہتے۔ وصال سے چند روز  
 قبل حضرت صاحب قبلہؒ برادر م سید محمد شفیع صاحب کے مکان پر تشریف فرما تھے اور حاجی صاحب خوش  
 الحالی سے حضرت صاحب قبلہؒ کے ارشاد پر اشعار سن رہے تھے۔ کمرہ لوگوں سے بھرا ہوا تھا کہ حضرت  
 صاحب قبلہؒ نے فرمایا ”حاجی صاحب آج جو کچھ بھی آپ کو یاد ہے سب سنا ڈالو۔“ حاجی صاحب اس  
 وقت بھلے چنگے تھے، لیکن چند ہی روز بعد میں نے ان کی رحلت کی خبر سنی۔ اس روز یہ پتہ چلا کہ حضرت  
 صاحب قبلہؒ چند یوم پہلے ان سے کیوں بکثرت اشعار سن رہے تھے اور سنوار ہے تھے۔

حضرت صاحب قبلہؒ جب مجلس مبارک میں تشریف فرما ہوتے تو اکثر کسی حافظ یا قاری سے قرآن  
 پاک کا رکوع سنتے اور پھر کسی نعت خواں سے نعت پڑھنے کے لیے کہا جاتا۔ حضرت صاحب قبلہؒ سماعت  
 کے دوران راگ راگنی کو ہرگز پسند نہ کرتے بلکہ آواز میں جس قدر سوز ہوتا اسی قدر وہ پسندیدہ ہوتی۔  
 کیونکہ حضرت صاحب قبلہؒ خود تو اللہ اور اس کے رسول ﷺ کے عشق میں ڈوبے ہی رہتے تھے اس لیے  
 حضرت صاحب قبلہؒ کی یہ انتہائی خواہش ہوتی کہ حاضرین بھی اللہ اور اس کے رسول ﷺ کے نام نامی پر  
 دلوں میں وہی سوز اور کسک محسوس کریں اور ان کے خوابیدہ دل بھی اس اذکار سے جاگ اٹھیں۔

ایک مرتبہ حضرت صاحب قبلہؒ نے ارشاد فرمایا کہ جن ایام میں میں دہلی اور سہارنپور کے عربی

مدارس میں تعلیم پڑھاتا، کلیئر شریف عرس مبارک حضرت علی احمد صابرؒ میں میرا شرکت کا ارادہ ہوا۔ عرس مبارک میں ابھی چند دن رہتے تھے کہ کلیئر شریف سے ایک صاحب نے پندرہ روپے بھیجے اور لکھا کہ یہ حضرت علی احمد صابرؒ سرکار کلیئر شریف نے آپ کو کرایہ بھیجا ہے تاکہ آپ عرس مبارک میں تشریف لے آئیے۔

ارشاد فرمایا جب میں وہاں پہنچا تو عرس مبارک کے سبب آستانہ پر زائرین کا ہجوم تھا اور میں حاضری کے لیے اندر جانا چاہتا تھا کہ وہی بزرگ جنہوں نے روپے بھیجے تھے میرے پاس تشریف لائے اور فرمایا کیا آپ اندر جانا چاہتے ہیں۔ میں نے کہا جی ہاں وہ مجھے اندر لے گئے۔ میں نے حاضری دی۔ حضرت علی احمد صابرؒ نے بڑی مہربانیاں فرمائیں۔ تھوڑی دیر کے بعد ایک منتظم میرے پاس آئے اور کہا کہ اب حضرت کا غسل ہے آپ ذرا باہر تشریف رکھیں۔ لیکن بھیڑ کی وجہ سے مزار مبارک سے باہر نکلنا بھی سہل نہ تھا کہ وہی پہلے بزرگ آئے اور مجھے حفاظت سے اپنے ساتھ باہر لے گئے۔ میں باہر صحن میں بیٹھ گیا اور حضرت علی صابرؒ وہاں بھی انعام و اکرام فرماتے رہے اور عرس مبارک کے اختتام کے بعد بخیریت واپس چلا آیا۔

ایک مرتبہ حضرت صاحب قبلہؒ نے ارشاد فرمایا کہ ہم بابا صاحبؒ پاک پتن شریف کے عرس میں ہر ساں شرکت کرتے تھے لیکن ایک مرتبہ بہت بیمار تھے کہ کسی سواری کے بغیر سفر ممکن نہ تھا۔ اگلے روز اچانک صبح سویرے کیا دیکھتے ہیں کہ ایک صاحب اونٹنی لے کر میرے پاس آئے اور کہا ”یہ سواری آپ کو حضرت بابا صاحب نے جانے کے لیے بھیجی ہے..... آپ تشریف لے چلئے۔“ حضرت بابا صاحبؒ کی اس مہربانی پر بیماری کے باوجود کمر ہمت باندھ لی اور اونٹنی پر بیٹھ کر عرس مبارک میں شریک ہوئے۔ یہ واقعہ قیام پاکستان سے قبل کا ہے۔ قیام پاکستان کے بعد حضرت صاحب قبلہؒ ہر سال حضرت بابا صاحبؒ کے عرس مبارک میں نہ صرف پابندی سے شرکت فرماتے بلکہ ہفتہ عشرہ پاک پتن میں قیام بھی فرماتے۔ پاک پتن شریف کی عید گاہ میں تشریف فرما ہوتے۔ قیام کے دوران اتنی بڑی جگہ بھی ناکافی ہوتی۔ شب و روز وہاں لوگوں کے ٹھٹھ کے ٹھٹھ لگے رہتے۔ حضرت صاحب صاحب قبلہؒ لوگوں کو حضرت بابا صاحبؒ کے دربار پر حاضری کے لیے فرماتے لیکن لوگ تھے کہ حضرت صاحب قبلہؒ کے گرد پروانہ وار منڈلاتے



گویا ایسا معلوم ہوتا تھا کہ یہ تو انہیں حضرت بابا صاحب کے دربار پر حاضری کے لیے تاکید کرتے اور حضرت بابا صاحب ان سب کو آپ کی خدمت میں حاضر ہونے کے لیے کہتے ہیں۔ اس قیام کے دوران جو دو سخا کا دریا خصوصیت سے جوش پر ہوتا۔ جو بھی حاجت مند کیسی بھی درخواست لے کر حاضر ہوتا وہ کامیابی سے ہمکنار ہوتا۔

ارشاد فرماتے کہ حضرت بابا صاحب بحر تصوف کے بہت بڑے شاعر ہیں اور یہی وجہ تھی کہ سلسلہ عالیہ چشتیہ کے اس عالی ظرف شاعر نے ہمارے حضرت صاحب قبلہ گوچشتیہ فیضان سے اس قدر مالا مال کر دیا تھا کہ ایک طرف لوگ دربار گوہر ہار سے جھولیاں بھرتے تھے اور دوسری طرف عید گاہ میں حضرت بابا صاحب کے یہ لاڈ لے گوہر و جواہرات لٹاتے تھے۔

پیر جلیل شاہ صاحب (ساکن واں رادھارام) کے ملنے والے اسی علاقے کے نمبردار نے ایک مرتبہ ناچیز سے یہ کہا کہ وہ پیر جلیل شاہ صاحب کے ساتھ حضرت بابا صاحب کے عرس میں شرکت کے لیے پاک پتن شریف گئے۔ ان کے ہاں دو بیویاں ہیں لیکن کسی کے ہاں اولاد نہ ہوتی تھی۔ انہوں نے دعا کی خواہش ظاہر کی۔ پیر جلیل شاہ جو حضرت صاحب قبلہ کے خادموں میں سے ہیں بولے تو آؤ پھر ہم عید گاہ میں چلیں۔ حضرت صاحب صاحب قبلہ کے گرد ایک ہجوم جمع تھا۔ جب یہ وہاں پہنچے تو ایک ادھر عمر کا آدمی حضرت صاحب قبلہ سے التجا کر رہا تھا کہ اس کا داماد دوسری شادی کر رہا ہے کیونکہ اس کے گھر اولاد نہیں ہوتی۔ جیسے ہی یہ دونوں حضرات حضرت صاحب قبلہ کی خدمت میں پہنچے حضرت صاحب قبلہ کی نظر پیر جلیل شاہ پر پڑی۔ حضرت صاحب قبلہ نے ارشاد فرمایا ”پیر جی اس بوڑھے کی لڑکی کے لیے اولاد کی دعا کرنی ہے۔“ پیر جلیل شاہ اور اس کا ساتھی خود اس غرض کے لیے حاضر ہوئے تھے بولے ”حضور آج ہم بھی اسی غرض کے لیے حاضر ہوئے ہیں کہتے ہوئے پیر جلیل شاہ نے اپنے ساتھی کا مختصر سا ذکر کیا۔ حضرت صاحب قبلہ نے مسکرا کر فرمایا تب تو یہ چودھری صاحب اس بڑھے کے لیے اور اپنے حق میں بھی دعا مانگیں۔ ان کے ساتھی نے ہاتھ باندھ کر عرض کیا۔ حضور ہم تو خود دعا کے طالب ہیں اس لائق کہاں کہ ہم گنہگاروں کی دعا بارگاہ ایزدی میں قبول ہو۔ ارشاد فرمایا نہیں چودھری صاحب آج گنہگاروں ہی کی سنی جائے گی۔ چودھری صاحب نے تمیلاً ہاتھ اٹھا دیے۔ انہوں نے رب تعالیٰ سے کیا مانگا وہ خود بھی نہیں

جانتے۔ ہاں انہوں نے ناچیز کو یہ ضرور بتایا کہ اسپہ دونوں بیویوں سے لڑکے ہو رہے ہیں حالانکہ سات پشت سے ایک ہی نرینہ اولاد ہمارے خاندان میں ہوتی آئی ہے، ناچیز نے عرض کیا کہ اس سلسلے میں بھی حضرت صاحب قبلہ ہی سے رجوع فرمائیے۔ معلوم نہیں کہ وہ حضرت صاحب قبلہ کی خدمت میں حاضر ہوئے یا نہیں، ناچیز تو صرف اتنا ہی جانتا ہے۔ حضرت صاحب قبلہ ہوں اور پاک پتن شریف کی مقدس سرزمین پھر بھلا دعائیں کیوں نہ قبول ہوں۔

اجابت از در حق بحر استقبال می آید

پھر بھلا کی کس چیز کی رہتی۔ یہ واقعہ تو میں نے عرس کے ایام کا قلم بند کیا ہے۔ گزشتہ کئی سال سے تو حضرت قبلہ کا یہ معمولی ہو گیا تھا کہ آپ ہر اتوار کو آدھی رات کے وقت قیام گاہ سے پاک پتن شریف کے لیے روانہ ہوتے یہ ناچیز بھی ہوتا، عموماً فجر کی نماز حضرت صاحب قبلہ پاک پتن شریف کے قریب اپنی اراضی (واقعہ 36 چک) میں ادا کرتے۔ چک میں پہنچنے سے پہلے اس چوک میں جہاں سے ایک سڑک پاک پتن شریف کو جاتی ہے اور ایک عارف والا کی طرف جاتی ہے۔ حضرت صاحب قبلہ دعائے خیر کے لیے ہاتھ اٹھا دیتے اور حضرت بابا صاحب کی روح مقدسہ کو ایصالِ ثواب پہنچاتے اور اسی طرح واپسی کے وقت بھی وہاں رک کر دعا فرماتے۔

**چک 36 کی اراضی کے بارے میں حضرت صاحب قبلہ ارشاد فرماتے کہ یہ ہمیں حضرت بابا صاحب نے دلوائی ہے۔** جب حضرت صاحب قبلہ کی سواری ہر اتوار کو منہ اندھیرے وہاں پہنچتی تو لوگ جو وہاں پہلے ہی سے آنے شروع ہو جاتے تھے۔ دن نکلتے نکلتے کافی تعداد میں جمع ہو جاتے جس میں پاک پتن شریف سے تو لوگ آتے ہی تھے لیکن گرد و نواح سے بھی بڑی تعداد میں لوگ حاضر ہوتے۔ چک 36 کی یہ مبارک جگہ عید گاہ کا نمونہ بن گئی۔ جہاں حضرت صاحب قبلہ سے بڑی تعداد میں لوگ (جو اقامت گاہ نزاو کاڑہ) آسانی سے نہیں پہنچ سکتے تھے حاضر خدمت ہو کر فیضیاب ہوتے۔ حضرت صاحب قبلہ کا یہ معمول کئی برس لگا تار جاری رہا، گزشتہ چند ماہ میں بسبب بیماری جبکہ نقاہت بہت بڑھ گئی تھی اور سفر میں بھی دشواری ہوتی تھی وہاں کا جانا بند ہوا۔

ایک ڈاکٹر صاحب جو پاک پتن شریف کے ہسپتال کے انچارج تھے، عمر 55 کے لگ بھگ تھی،

ان کے ہاں لڑکیاں ہی لڑکیاں ہوتی تھیں۔ عموماً ہر اتوار کو 36 چک حاضر خدمت ہوتے۔ ایک مرتبہ حضرت صاحب قبلہؒ سے اولاد نرینہ کے لیے دعا کی التجا کی۔ ارشاد فرمایا، اللہ تعالیٰ آپ کو دو لڑکے عطا فرمائے گا۔ ایک لڑکا تو ان کے ہاں اسی دوران تولد ہوا تھا۔ جسے ڈاکٹر صاحب نے دعا کے لیے حضرت صاحب قبلہؒ کی خدمت میں پیش بھی کیا تھا۔ اس کے بعد ان کا پاک پتن شریف سے تبادلہ ہو گیا..... اور پھر میری ان سے ملاقات نہیں ہو سکی۔

نویں مجلس

میری سرکار

حضرت کرمان والے <sup>رحمہ</sup>

عجب میں نے شان دیکھے کرمان والے پیر دے  
بیڑے کیتی پار جانڈے ہر دکھی دلگیر دے

حضرت صاحب قبلہ کے بہت پرانے خادم چوہدری اللہ بخش سفید پوش بیان کرتے ہیں کہ ایک مرتبہ حضرت صاحب قبلہ اپنے گاؤں موضع کرمونوالہ ضلع فیروز پور سے چوہدری صاحب کے گاؤں موضع ٹکوٹھی نیپالاں تحصیل زیرہ ضلع فیروز پور تشریف لائے اور ان کے باغ میں قیام فرمائے۔ حضرت صاحب قبلہ رفع حاجت کیلئے چلے تو چوہدری صاحب مذکور بھی لوٹا لے کر آپ کے ہمراہ چلے۔ راستے میں حضرت صاحب قبلہ ایک آم کے پودے کے پاس ٹھہر گئے اور فرمایا ”اسے کیا ہو گیا ہے؟“ چوہدری صاحب نے کہا ”حضور یہ پودا دن بدن خشک ہو رہا ہے۔ بہت تدبیریں کیں لیکن کوئی کارگر نہیں ہوئی اور یہ پودا بدستور خشک سے خشک تر ہوتا جا رہا ہے۔“ حضرت صاحب قبلہ نے پانی کا لوٹا لیکر اپنے دست مبارک سے اس پودے پر پانی ڈالنا شروع کیا اور فرمایا ”اسے کوئی بیماری نہیں بلکہ کوئی عورت اس پر غسل کر گئی ہے خداوند کریم اس پودے پر رحم کر دے گا اور یہ ہرا ہو جائے گا اور اس عورت پر بھی اللہ کریم رحم کر دے گا۔“ چنانچہ حضرت صاحب قبلہ کی زبان مبارک کے طفیل ایسا ہی ہوا۔ وہ پودا دن بدن ہرا ہونا شروع ہو گیا۔ 1947ء میں جب چوہدری صاحب پاکستان آئے تو اس آم کے درخت کو پھل لگنا شروع ہو گئے تھے۔

قیام پاکستان سے کئی سال پہلے کا واقعہ ہے کہ حضرت صاحب قبلہ نے چوہدری اللہ بخش صاحب، شیخ ناظر حسین مرحوم اور حکیم جمال دین مرحوم کو مختار عام بنایا، انہوں نے عرضی نوٹس سے صرف فیروز پور ضلع کیلئے مختار نامہ لکھوایا۔ جب انہوں نے مختار نامہ لکھ کر حضرت صاحب قبلہ کے سامنے پیش کیا تو حضرت صاحب قبلہ نے پڑھ کر فرمایا ”بیلیو! فیروز پور کے ساتھ ضلع منٹگمری بھی لکھوانا تھا۔“ انہوں نے عرض کیا ”حضور! ہماری زمین تو ضلع فیروز پور میں ہے۔ منٹگمری ضلع کے ساتھ ہمارا کیا تعلق؟“ آپ نے پھر فرمایا ”بیلیو! اس کے ساتھ منٹگمری بھی لکھواؤ“ حتیٰ کہ جب ڈپٹی صاحب حضرت صاحب قبلہ کی خدمت حاضر ہوئے تو حضرت نے اس میں ضلع منٹگمری کا بھی اضافہ کرادیا۔ جب پاکستان بنا تو وہ مختار نامہ ضلع منٹگمری میں ہی کام آیا۔ یہ ہے اللہ کے بندوں کی کرامت کہ کئی سال پہلے ہی آپ کو معلوم تھا کہ ضلع منٹگمری میں قیام ہوگا۔

1945ء میں حضرت صاحب قبلہؒ نے اچھے والا میں مسمی موہر سنگھ جاٹ سے ایک کنواں آپاشی کیلئے فیروز پور شہر کے متصل خریدا جس کے ساتھ تراسی ایکڑ زمین بھی تھی، چوہدری صاحب مذکور نے بیعنامے کا کاغذ عرضی نوٹس سے لکھوا کر حضرت صاحب قبلہؒ کے سامنے پیش کیا ابھی سب لوگ بیٹھے ہی تھے اور زمین یا بیعنامے کے بارے میں کوئی ذکر بھی نہیں کیا تھا کہ حضرت صاحب قبلہؒ نے خود ہی فرمایا ”کاغذ احتیاط سے لکھوایا کرو، کہیں بیعنامے کی جگہ رہن نہ لکھواینا“ شیخ ناظر حسین نے عرض کیا کہ ”حضور! ہم اتنے نادان تو نہیں ہیں۔ ساری عمر عدالتوں میں کام کرتے گزر گئی ہے۔ بیع کی جگہ رہن کیسے لکھوا سکتے ہیں؟“ شیخ ناظر حسین اس وقت تحصیل دار کے ریڈر تھے۔ حضرت صاحب قبلہؒ نے فرمایا ”اچھا مضمون پڑھ کر سناؤ“۔ چنانچہ جب شیخ ناظر حسین نے مضمون سنایا تو بیع کی بجائے رہن کا لفظ لکھا ہوا تھا۔ یہ سب بہت شرمندہ ہوئے اور عرضی نوٹس سے دوبارہ رہن کی جگہ بیع کا لفظ لکھوایا۔ حضرت صاحب قبلہؒ نے فرمایا ”اب یہ مکمل ہو گیا ہے“۔ انہوں نے عرض کیا ”حضور جب موہر سنگھ تحصیلدار کے سامنے بیان دے گا تو اس کھاتے کا انتقال ہمارے نام ہو جائے گا“۔ حضرت صاحب قبلہؒ نے فرمایا کیا موہر سنگھ کے بیان کے بغیر بھی انتقال درج ہو سکتا ہے؟“ انہوں نے کہا ”جب تک موہر سنگھ تحصیلدار کے سامنے بیان نہ دے کھاتے کا انتقال ہمارے نام نہیں ہو سکتا“۔ مغرب کا وقت قریب تھا۔ حضرت صاحب قبلہؒ نے فرمایا۔ ”ابھی جاؤ اور تحصیلدار کے سامنے موہر سنگھ سے بیان دلواؤ“۔ انہوں نے عرض کیا ”اب دیر ہو گئی ہے کل صبح جا کر بیان کروالیں گے“۔ آپ نے ڈانٹ کر فرمایا ”نہیں ابھی جاؤ اور موہر سنگھ کو ساتھ لے جا کر بیان کی تصدیق کراؤ“۔ چنانچہ یہ سب حضرت صاحب قبلہؒ کے حکم کے بموجب موہر سنگھ کے مکان پر گئے، معلوم ہوا کہ وہ سخت بیمار ہے۔ خیر یہ بمشکل اسے اٹھا کر تحصیلدار کے پاس لے گئے اور بیان کی تصدیق کرائی۔ اگلے روز معلوم ہوا کہ موہر سنگھ مر گیا ہے۔ حضرت صاحب قبلہؒ نے فرمایا ”بیلیو! کیا تم میرے کہنے پر عمل کرنے سے فائدے میں نہ رہے؟“

لالہ دھنا مل حضرت صاحب قبلہؒ کا ایک خادم تھا وہ لنگر کیلئے اپنے بیلوں سے آٹا پیتا تھا۔ اتفاق ایسا ہوا کہ اس کے دو بیل اور ایک بھینس چوری ہو گئی۔ اگلے دن صبح جب حضرت صاحب قبلہؒ نے کہلا کر بھیجا کہ کل لنگر کا آٹا پینا ہے تو اس نے عرض کیا کہ ”حضرت صاحب میرے دو بیل اور بھینس رات کو چور

لے گئے ہیں۔ حضرت صاحب قبلہ نے فرمایا ”ہم نے تو کل ان بیلوں ہی سے آٹا پیٹنا ہے۔“ اس نے کہا ”کسی کے بیل لیکر آٹا پس لیں گے۔“ حضرت صاحب قبلہ نے کہا ”جاؤ بیلوں کا پتہ کرو۔“ گاؤں کے کچھ بوگ جو مخالف خیال کے تھے طنزاً کہنے لگے کہ ”دیکھیں پیر اب اپنے مرید کو بیل واپس کراتا ہے یا نہیں۔“

چنانچہ ایسا ہوا کہ چور لالہ دھنامل کے بیل لیکر جا ہی رہے تھے کہ کسی آدمی نے شبہ کی بنا پر ان کو پکڑ لیا اور پوچھا کہ یہ بیل کہاں سے لائے ہو جب ان سے سختی کی گئی تو انہوں نے بتایا کہ ”ہم چار آدمی ہیں۔ دو بیل اور ایک بھینس کرموں والا سے دھنامل کے ہاں سے چوری کر کے لائے ہیں۔ ہمارے دوسرے دو ساتھی بھینس لے گئے ہیں اور ہم یہ بیل لے جا رہے ہیں۔“ چنانچہ اس آدمی نے اس چوروں کو پکڑ کر تھانہ لکھو میں پولیس کے حوالے کر دیا۔ وہاں سے پولیس کا ایک سپاہی کرمونوالہ شریف آیا اور دھنامل سے کہا کہ تمہارے جو بیل چوری ہوئے ہیں تھانے چل کر انہیں شناخت کر لو۔ دھنامل نے کہا ”حضرت صاحب قبلہ جب پڑھ کر فارغ ہو جائیں گے تو ان سے اجازت لیکر چلیں گے۔“ چنانچہ حضرت صاحب قبلہ نے فارغ ہو کر فرمایا ”جاؤ جا کر دیکھو۔“ چنانچہ چوہدری صاحب دھنامل کے ساتھ گئے اور ضمانت دیکر بیل واپس لے آئے اور اس دن لنگر کا آٹا ان بیلوں سے پیسا۔ جس دن کیلئے حضرت صاحب قبلہ نے فرمایا تھا۔ پھر حضرت صاحب قبلہ نے دھنامل سے فرمایا کہ ”جاؤ چوہدری اللہ بخش کے پاس جا کر بھینس کا پتہ کرو۔“ چنانچہ دھنامل چوہدری صاحب کے پاس شام کو ٹوٹو ٹڈی پہنچا۔ چوہدری صاحب نے کہا اب صبح ہی پتہ کریں گے۔

اسی رات چور کا باپ چوہدری صاحب کے ہاں آیا اور آوازیں دینے لگا ”چوہدری صاحب باہر نکلے تو چور کے باپ نے ان سے کہا کہ ”میرا لڑکا کرمونوالے سے دھنامل کی بھینس چرا کے لے آیا ہے ہم نے اس کا دودھ پیا ہے اور پیتے ہی تمام گھر والوں کے پیٹ میں شدت سے درد ہو رہا ہے۔“ چوہدری اللہ بخش صاحب نے کہا کہ دھنامل اندر ہے آؤ اس سے بات کرتے ہیں۔ چنانچہ چوہدری صاحب اس شخص کو لیکر دھنامل کے پاس پہنچے اور اسے سارا ماجرا سنایا۔ دھنامل نے کہا ”میں تو چوہدری صاحب کے پاس آیا ہوں۔ اب جس طرح یہ کہیں مجھے منظور ہے۔“ چنانچہ چوہدری صاحب نے چور کے باپ سے کہا

”جاؤ اس بھینس کو اپنی بھینس سمجھ کر چارہ ڈالو اور صبح جا کر ”پھانک“ (کانچی ہاؤس) میں دے آنا ہم وہاں سے لے لیں گے۔ چنانچہ وہ صبح ہی صبح موضع سلطان خان والا میں جا کر بھینس کو پھانک میں دے آیا اور اس کے گھر والوں کے پیٹ کا درد دور ہو گیا۔ چوہدری صاحب اور دھنامل نے جا کر وہاں سے بھینس لے لی اور حضرت صاحب قبلہ کے حکم کے مطابق پولیس میں رپورٹ نہ کرائی، کیونکہ آپ نے فرمایا تھا کہ چوروں کو قید نہ کرانا۔ چنانچہ انہوں نے عدالت میں چوروں کی بابت کہا کہ ”ہمیں معلوم نہیں کہ ہمارے نیل کس نے چوری کئے ہیں؟“ چنانچہ وہ چور بھی بری ہو گئے۔ تب دھنامل نے اپنے مخالف خیال کے لوگوں سے کہا ”دیکھی میرے پیر کی کرامت؟“ وہ سب یہ سن کر بہت شرمندہ ہوئے۔

ایک مرتبہ چوہدری اللہ بخش صاحب حضرت صاحب قبلہ کے ہمراہ حضرت باوا صاحب کے عرس مبارک پر پاک پتن شریف گئے۔ حضرت صاحب قبلہ عرس شریف پر حاضری کے بعد کندر خاں کے پاس موضع ”مامونکے“ جایا کرتے تھے اور وہاں سے موضع ملیکی ٹمس الضحیٰ خاں کے پاس جایا کرتے تھے۔ چنانچہ حضرت صاحب قبلہ جب موضع ”مامونکے“ سے ملیکی کار پر جا رہے تھے تو تھوڑے ہی فاصلے پر ایک عورت راستہ روک کر کھڑی ہو گئی۔ حضرت صاحب قبلہ نے کار روک کر فرمایا ”راستہ چھوڑ دو“۔ اس نے کہا ”میری شادی کو کئی سال ہو گئے لیکن کوئی اولاد نہیں ہوئی اور میرے سسرال والے مجھ پر طعنہ زنی کرتے ہیں میں ایسی زندگی سے مر جانا بہتر سمجھتی ہوں“۔ حضرت صاحب قبلہ نے فرمایا اس سے کہہ دو کہ اللہ کریم اسے لڑکا دے دے گا ہمارا راستہ چھوڑ دے“۔ چنانچہ دوسرے سال جب یہ لوگ وہاں گئے تو اس عورت کی گود ہری ہو چکی تھی اور اللہ کریم نے اسے لڑکا ہی دیا تھا۔

چوہدری صاحب کو موضع دیو سیال متصل واں رادھارام میں تقریباً بارہ مربعہ الاٹ ہوئے وہاں پانی کی بہت قلت ہے۔ ایک مرتبہ یہ حضرت صاحب قبلہ کی خدمت میں بیٹھے تھے آپ نے فرمایا کہ چوہدری جی آپ کہتے تھے کہ دیو سیال میں نہری پانی کم ہے وہاں ہم ٹیوب ویل کیوں نہ لگوائیں انہوں نے عرض کیا کہ حضور وہاں ٹیوب ویل کامیاب نہیں ہوئے۔ اس سے پیشتر تین ٹیوب ویل لوگوں نے لگوائے ہیں اور گورنمنٹ نے بھی دس پندرہ سو فٹ تک بورنگ کیا ہے مگر بیٹھا پانی دستیاب نہیں ہوا، اسی وجہ سے کارپوریشن نے میرے ٹیوب ویل کے روپے واپس کر دیئے ہیں“۔ یہ سن کر حضرت صاحب قبلہ



نے فرمایا ”جاؤ ٹیوب ویل لگواؤ“ کڑوا پانی اللہ کریم نے ہمارے لئے ہی رکھا ہے۔ بموجب حکم انہوں نے جا کر بورنگ شروع کرادی تقریباً پانچ سو فٹ کے فاصلے پر حضرت صاحب قبلہ کی دعا کی برکت سے بیٹھا پانی آ گیا اور ابھی تک بالکل ٹھیک پانی آ رہا ہے۔

**1947ء میں قیام پاکستان کے وقت چوہدری صاحب حضرت صاحب قبلہ کی خدمت میں تھے اور حضرت صاحب قبلہ کے ساتھ ہی یہ کئی دن کے بعد قصور پہنچے۔ ایک دن یہ قصور میں اپنے بال بچوں اور تمام خاندان کی فکر میں بے چین حضرت صاحب قبلہ کے پاس بیٹھے تھے۔ حضرت صاحب قبلہ نے فرمایا کہ ”چوہدری جی آپ فکر نہ کریں۔ میں تو بھاگا ہی پھرتا ہوں آپ اپنے چھوٹے موٹے آدمی سب گن لینا۔ پھر یہ حضرت صاحب قبلہ کے ساتھ موضع کوٹیکے بہاول چلے گئے۔ ایک رات حضرت صاحب قبلہ نے فرمایا ”چوہدری جی ایک مرتبہ ایک سوداگر اپنا مال جہاز میں کہیں لے جا رہا تھا۔ راستے میں طوفان آیا اور جہاز کو بہت خطرہ ہو گیا۔ جہاز کے کپتان نے خطرے کا اعلان کر دیا۔ چنانچہ سوداگر نے اپنے پیر کو یاد کیا۔ اس کا پیر اس وقت بہت دور کئی آدمیوں میں بیٹھا ہوا تھا۔ پیر صاحب نے تین مرتبہ دونوں ہاتھوں سے ہلکے مارے اور ساتھ ہی اپنی آستین سے پانی گرایا لوگوں نے دریافت کیا کہ پانی کہاں سے آ گیا پیر صاحب نے بہت ٹالا مگر لوگ بھند ہوئے تو پھر پیر صاحب نے فرمایا کہ ایک بلی کا جہاز غرق ہونے لگا تھا اس کو طوفان سے باہر نکالا ہے۔ اس واقعہ کے کچھ دن بعد حضرت صاحب قبلہ نے بابونور عالم صاحب کو حکم دیا کہ صبح چوہدری صاحب کے ساتھ جا کر ان کے بال بچوں کا پتہ لگائیں چنانچہ یہ دونوں وہاں سے قصور آئے تو ان کے خاندان کے تمام آدمی اور بال بچے مل گئے۔ جب چوہدری صاحب نے اپنے لڑکوں سے پوچھا کہ تمہارے ساتھ کیا گزری تو انہوں نے اس رات کا ہی واقعہ سنایا جس دن حضرت صاحب قبلہ نے سوداگر کا واقعہ سنایا تھا۔ انہوں نے کہا کہ اس رات ہماری کشتی بہت خطرے میں تھی۔ نہ تو ہمارے پاس کوئی چھوٹا نہ بانس نہ ملاح فقط خدا اور پیر کامل کا سہارا تھا، دریا طغیانی پر تھا۔ خدا کی قدرت ہماری کشتی موضع ہری کے پتن پر جہاں ہندوؤں کی ملٹری بیٹھی ہوئی تھی جا پہنچی چونکہ رات اندھیری تھی ملٹری والوں نے کشتی کی آواز سن کر بیٹری کی روشنی کے ساتھ گولی سے فائر شروع کر دیئے روشنی سے ہماری آنکھیں بند ہو گئیں جب ہم نے آنکھیں کھولیں تو ہم لوگ ہری کے پتن سے تقریباً چھ سات میل دور محفوظ مقام پر پہنچ**

چکے تھے۔ یہ حضرت قبلہؑ کی کرامت تھی جس نے ناامیدی کو امید میں بدل کر ڈوبتی بیڑی کو پار لگا دیا۔ ایک واقعہ جو بیڑی میں پیش آیا یہ تھا کہ جب بیڑی کنارے کے پاس پہنچ رہی تھی تو ایک عورت نے بیڑی کے نیچے سے ایک کپڑا دریا میں تیرتا دیکھا اور اس کو پکڑ لیا کھولا تو اس میں سے چوہدری صاحب کا بھانجہ نصر اللہ خان نکلا جو تین سال کا تھا، معلوم نہیں یہ کب گرا تھا، اللہ کی مہربانی اور حضرت صاحب قبلہؑ کی کرامت تھی کہ بیڑی کے نیچے سے بچہ صحیح سلامت نکل آیا اور حضرت صاحب قبلہؑ نے جو فرمایا تھا کہ اپنا بچہ بچہ گن لینا وہ بھی پورا کر دکھایا۔

تقریباً پندرہ سال پہلے کا واقعہ ہے کہ حضرت صاحب قبلہؑ اپنے رہنے کیلئے زمین تلاش کر رہے تھے۔ ایک دن چوہدری صاحب آپ کے ہمراہ تھے۔ حضرت صاحب قبلہؑ ریلوے اسٹیشن کسان کے پاس چک نمبر 24/2 کے پانی کے موگہ پر پہنچے تو نماز عصر کا وقت تھا۔ حضرت صاحب قبلہؑ نے مولوی احمد دین سے فرمایا ”مولوی جی جماعت کرا دو“۔ مولوی صاحب نے جماعت کرائی، نماز سے فارغ ہو کر حضرت صاحب قبلہؑ نے مولوی صاحب سے پوچھا ”مولوی جی یہ مربع کس کے ہیں؟“ مولوی صاحب نے کہا ”حضور یہ مربع (ن) کے ہیں حضرت صاحب قبلہؑ نے فرمایا ”کیا یہ مربع (م) کے نہیں ہو سکتے؟“ یہ سب خاموش ہو گئے۔ خدا کی قدرت دیکھئے کچھ مدت کے بعد وہی مربع حضرت صاحب قبلہؑ نے خرید لئے اور وہاں ٹیوب ویل بھی لگوا دیا۔

حاجی محمد رحمت علی صاحب مہاجر سرائواں بودلہ آڑھتی غلہ منڈی بورے والا بیان کرتے ہیں کہ وہ حضرت صاحب قبلہؑ کی غلامی میں تقریباً 1925ء میں داخل ہوئے۔ ہوا یوں کہ انہیں باؤ لے کتے نے کاٹ لیا۔ کسولی ہسپتال لکھا تو وہاں سے انہیں ٹیکے لگوانے کیلئے تاز بھیج کر طلب کر لیا گیا، کسولی ہسپتال کا طریق علاج یہ تھا کہ وہ باؤ لے کتے کے کانے کو چودہ ٹیکے لگاتے تھے ابھی سات ٹیکے ہی لگے تھے کہ حاجی صاحب کو ایسے چکر آنے شروع ہوئے کہ چار پائی اور زمین گھومتی ہوئی نظر آنے لگی اور جب بھی یہ سونے کا ارادہ کرتے تو ایسا دورہ پڑتا جیسے ہلکاؤ کا ہوتا ہے۔ انہوں نے بہترے علاج کرائے۔ مگر تین سال تک کسی بھی ڈاکٹری یونانی یا روحانی علاج سے کوئی فائدہ نہ ہوا اور مرض بڑھتا ہی گیا۔ مرض کی شدت میں حاجی صاحب کو وہم اور بخیر کی بھی شکایت ہو گئی تھی، چنانچہ جب دورے پڑتے تو ایسا معلوم ہوتا کہ بس

اب دم نکلا کہ نکلا۔ مدینہ منورہ منی آرڈر بھیجے اور ہر سال ایک سو پچاس روپے بھجواتے رہے۔ اجمیر شریف، دہلی حضرت خواجہ نظام الدین اولیاء کے آستانے پر اور پھر کلیر شریف، پاک پتن وغیرہ متعدد جگہوں پر نذریں پیش کیں، مگر کوئی فائدہ نہ ہوا۔ اور ایک دن اسی حالت میں یہ اللہ اللہ کرتے ہوئے سو گئے کہ حالت خواب میں کیا دیکھتے ہیں کہ ایک باغ ہے اور اس میں ایک بنگلہ ہے اور اس بنگلے میں حضور نبی کریم ﷺ کی عدالت لگی ہوئی ہے، لوگ جوق در جوق حاضر ہو رہے ہیں۔ یہ زیارت کی خاطر اس طرف چل کھڑے ہوئے۔ جب باغ کی چار دیواری کے اندر داخل ہونے لگے تو ایک داڑھی والے بزرگ نے جو فوجی وردی پہنے ہوئے تھے اور ہاتھ میں چھڑی پکڑے ہوئے تھے۔ انہیں روکا کہ اندر نہیں جاسکتے۔ انہوں نے بہت منت سماجت کی تو انہوں نے اندر جانے دیا۔ جب یہ باغ کے اندر بنگلے پر پہنچے تو وہاں کسی بھی آدمی کو نہ پایا۔ انہوں نے بنگلے کے چاروں طرف چکر لگایا مگر شاید کوئی نظر آ جائے۔ آخر ایک دروازے سے اندر داخل ہونے کی کوشش کی دروازہ کھلا تو ایک صاحب اندر سے نکلے انہوں نے پھر انہیں روکا اور کہا آپ واپس چلے جائیے اندر نہیں جاسکتے۔ یہ کہہ کر خود اندر جانے لگے تو یہ بھی ان کے ساتھ اندر چلے گئے۔ انہوں نے انہیں باہر نکالنے کی کافی کوشش کی مگر یہ باہر نہ نکلے۔ اندر پہنچ کر انہوں نے کہا کہ سرکارِ بحالت مآب سفید چادر اوڑھے ایک چارپائی پر آرام فرما رہے ہیں اور نیچے قالینوں پر بزرگان و اولیائے عظام صفوں میں دوڑانو ہو کر بیٹھے ہوئے ہیں۔ جب وہ صاحب انہیں نکال رہے تھے تو ایک سفید کپڑوں میں ملبوس سیاہ داڑھی والے بزرگ نے ان کو ہاتھ سے اشارہ کیا کہ ”انہیں آنے دو“۔ چنانچہ یہ ان بزرگ کے پاس چلے گئے، چونکہ قطار میں جگہ نہ تھی اس لئے پیچھے بیٹھ کر ان کے بازو کے نیچے سے سر نکال کر عرض کیا حضور مجھے حکم ہو تو سرکار رسالت مآب کی قدم بوسی کر لوں۔“ آپ نے ان سے فرمایا ”دیکھتے نہیں ہو کہ حضور آرام فرما رہے ہیں۔ اتنے میں ان کی آنکھ کھل گئی۔“

حاجی صاحب کا بیان ہے کہ انہوں نے اس پاک ہستی کا حلیہ یاد رکھا اور آئندہ عرسوں پر جا کر انہیں تلاش کرنے کا عزم کر لیا۔

چنانچہ ایک مرتبہ ایسا ہوا کہ حاجی صاحب مذکور کے فارسی کے استاد صبغت اللہ صاحب سرائواں بولدہ خطیب مسجد محلہ قلندراں نے انہیں آٹھ دن کی چھٹی دے دی۔ اور کہا کہ ”میں آٹھ دن کیلئے

اپنے پیر کے پاس جا رہا ہوں۔ حاجی صاحب نے پوچھا ”آپ کے پیر کہاں رہتے ہیں؟“ تو انہوں نے  
 کر مونوالہ شریف“ کا نام لیا۔ چنانچہ حاجی صاحب نے اپنے اساتذہ گرامی سے عرض کیا کہ وہ اپنے پیر  
 صاحب سے ان کی بیماری کیلئے بھی دعا کرائیں کہ انہیں جو دورے پڑتے ہیں، کسی طرح اس مرض سے  
 چھٹکارا مل جائے۔ چنانچہ آٹھ دن بعد جب استاد صاحب واپس تشریف لائے تو حاجی صاحب نے معلوم  
 کیا کہ ان کے بارے میں پیر صاحب نے کیا فرمایا ہے۔ انہوں نے ایک مٹھی بھر کشمش کا تبرک دیا اور کہا  
 ”میرے پیر صاحب حضرت صاحب قبلہ سرکار کرمانوالے نے یہ کشمش آپ کیلئے دی ہے کہ یہ کھائیں  
 اور ایک آیت شریف ارشاد فرمائی ہے کہ سات کنوؤں کا پانی لیکر اس سے پاک دوات تیار کریں اور پھر یہ  
 آیت شریف لکھ کر سات کنوؤں کے پانی میں گھول کر سات دن تک روزانہ پیئیں۔“ چنانچہ استاد صاحب  
 اصلی چینی کی پلیٹ پر یہ آیت لکھ کر سات دن تک حاجی صاحب کو پلاتے رہے۔ جب حاجی صاحب نے  
 وہ کشمش کھائی تو ان کے دورے پڑنے کا مرض جاتا رہا اور پھر جب سات دن تک آیت کریم پی چکے تو  
 صحت اور بھی اچھی ہو گئی۔ پھر حاجی صاحب نے اپنے استاد سے عرض کیا کہ انہیں بھی وہ اپنے پیر صاحب  
 کے پاس مرید کرانے لے چلیں، چنانچہ وہ تیار ہو گئے اور انہیں حضرت صاحب قبلہ کی خدمت میں کر مونوالہ  
 شریف لے گئے۔ جب حضرت صاحب قبلہ نے انہیں دیکھا تو دور سے ہی فرمایا۔ ”بھئی تو وہ تو نہیں؟ تو  
 وہی ہے۔“ دو تین مرتبہ یہی ارشاد فرمایا، انہوں نے کوئی خیال نہ کیا۔ جب نزدیک پہنچے اور حضرت صاحب  
 قبلہ کو سلام کر کے قدم بوسی کی، تو انہیں معلوم ہوا کہ یہ تو وہی پاک ہستی ہیں جنہوں نے خواب میں بنگلے کے  
 اندر حضور رسالت مآب کی زیارت کیلئے طلب فرمایا تھا۔ یہ خاموش کھڑے رہے۔ حضرت صاحب قبلہ  
 نے پھر فرمایا ”تو وہی عدالت والا ہے۔“ یہ پھر بھی خاموش رہے۔ ان کے استاد نے حضرت صاحب قبلہ  
 سے بیعت کیلئے عرض کیا تو آپ نے فرمایا ”مغرب کی نماز پڑھ کر میرے پاس آ جائیں۔“ چنانچہ انہوں  
 نے مغرب کی نماز پڑھی اور دعا مانگ کر فوراً حضرت صاحب قبلہ کی خدمت میں چلے گئے۔ حضرت  
 صاحب قبلہ اس وقت اکیلے تھے اور اللہ اللہ میں مشغول تھے۔ حاجی صاحب کو یہ علم نہ تھا کہ وہاں نماز کے  
 بعد گھنٹہ آدھ گھنٹہ مراقبے میں بیٹھنا چاہئے تھا۔ حضرت صاحب قبلہ فارغ ہوئے تو ان سے فرمایا ”نہیں  
 بھئی وہاں ابھی آدھ گھنٹہ مراقبے میں بیٹھنا تھا۔“ پھر فرمایا ”اچھا میرے پاس آؤ۔“ چنانچہ یہ حضرت

صاحب قبلہ کے نزدیک گئے تو حضرت صاحب قبلہ نے ایک ہاتھ ان کے سر پر رکھا اور ایک ہاتھ سینے پر رکھتے ہوئے انہیں بیعت فرمایا اور درود شریف تہجد اور اسم ذات و طیفہ سمجھایا۔ حاجی صاحب کا بیان ہے کہ ناکادل اسی وقت ڈاکر ہو گیا۔

چوہدری صاحب مزید بیان کرتے ہیں کہ ایک روز حضرت صاحب قبلہ نے ارشاد فرمایا کہ قسم ہے اس ذات پاک کی جس کے قبضہ قدرت میں میری اور آپ کی جان ہے جب میں حضرت رکارمیاں صاحب قبلہ کی خدمت میں جاتا تھا تو دنیا ایسے نظر آتی تھی جیسے ہتھیلی پر سرسوں کا دانہ نظر آتا ہے۔ اور یہاں تک نظر آتا تھا کہ وہ آدمی فلاں جگہ جا رہا ہے اور اس آدمی نے فلاں روز مرنا ہے یہ دوزخی ہے اور یہ جنتی ہے کل کو کیا ہونا ہے وغیرہ وغیرہ۔

ایک روز حضرت صاحب قبلہ نے ارشاد فرمایا کہ ”ہم اکیلے رائے وٹ موہلن وال کے راستے رقبور شریف جا رہے تھے۔ راستے میں دریا پڑتا تھا۔ ساون کا مہینہ تھا اور دریا طغیانی پر تھا۔ جب دریا پار کرنے کیلئے دریا میں داخل ہوئے تو پانی گلے تک آ گیا اور ایسے لگا کہ اب ڈوب جاؤں گا“ پیچھے ہٹ آیا۔ دریا کے کنارے پر ہی شام گہری ہو چلی تھی اور اندھیرا چھا گیا تھا۔ ایک جانور سرخ آنکھوں والا رے نزدیک آیا اور سر نیچے کر کے کھڑا ہو گیا میں بھی اس سے بالکل نہ ڈرا اور اس کی طرف دیکھتا رہا۔ میں نے مجھے کچھ نہ کہا، بلکہ اس اجاڑ جنگل بیابان میں میری حفاظت کرتا رہا۔ جب اندھیرا گھپ ہو گیا تو ان آدمی سفید پوش آئے اور مجھ سے کہا ”میاں صاحب! آپ نے دریا پار کرنا ہے؟“ میں نے کہا ہاں ”انہوں نے کہا ”ہمارے پیچھے آؤ“۔ میں ان کے پیچھے پیچھے ہو لیا۔ تھوڑی دور جا کر وہ دریا میں غل ہو گئے اور مجھ سے کہا ”ہمارے پیچھے چلے آؤ“ دریا میں اس جگہ سرکنڈوں کے نشان لگے ہوئے تھے۔ جب ہم کنارے پر پہنچے تو وہ آدمی کہیں غائب ہو گئے اور اتنے میں ہم نے دیکھا کہ سرکار میاں صاحب شرقپوری بہ نفس نفیس وہاں تشریف فرما ہیں۔ میں نے سلام کیا۔ سرکار نے فرمایا ”شاہ صاحب! گئے؟“ میں نے کہا ”ہاں سرکار! آ گئے“۔ پھر پوچھا ”کیا آپ کو میرا خیال آیا تھا؟“ میں نے کہا ”جی سا خیال آیا تھا“۔ سرکار نے فرمایا ”مجھے خیال آیا تھا کہ شاہ صاحب گرمونوالے تشریف لارہے ہیں، دریا ملو اس لئے ملنے آ گیا۔

ایک مرتبہ حضرت صاحب قبلہؒ اپنے حجرے میں رات کا کھانا تناول فرما رہے تھے، چوہدری رحمت علی صاحب پاس ہی بیٹھے ہوئے تھے کہ ایک دس بارہ سال کی عمر کا لڑکا جو ترکی ٹوپی اوڑھے ہوئے تھا وہاں آیا اور سر پر ہاتھ رکھ کر دہاڑیں مار مار کر رونے لگا۔ حضرت صاحب قبلہؒ نے چوہدری صاحب سے فرمایا ”چپ کرو اللہ کریم رحم فرمائیں گے“۔ آخر بڑی مشکل سے اسے چپ کرایا گیا۔ چوہدری صاحب نے لڑکے سے پوچھا کہ وہ کہاں سے آیا ہے تو اس نے کہا کہ ہم قلعہ فیروز پور سے آئے ہیں۔ حضرت صاحب قبلہؒ نے فرمایا ”تمہارے ساتھ اور کون آیا ہے؟“ لڑکے نے کہا میری والدہ حضرت صاحب قبلہؒ نے پوچھا ”کیوں آئے ہو؟“ تو اس نے کہا ”میرے والد نے میری بھابی کو بندوق سے ہلاک کر دیا تھا اب ان کو پھانسی کی سزا سنائی گئی ہے۔ آپ دعا فرمائیں کہ ان کو معافی مل جائے اور وہ بری ہو جائیں۔“ حضرت صاحب قبلہؒ نے دریافت فرمایا ”کہ تمہارے والد نے تمہاری بھابی کو کیوں مارا؟“ لڑکے نے کہا ”سرکار! وہ بدکار تھی“ حضرت صاحب قبلہؒ نے فرمایا ”کیا تمہارے والد نے اس کی بدکاری دیکھی تھی؟“ اس نے کہا ”مجھے پتہ نہیں“ حضرت صاحب قبلہؒ نے پوچھا ”تمہاری والدہ کہاں ہیں؟“ لڑکے نے بتایا کہ ”سرکار“ وہ آپ کے گھر چلی گئی ہیں“ حضرت صاحب قبلہؒ نے چوہدری صاحب سے فرمایا کہ ”پیر امام شاہ صاحب کو بلاؤ۔ پیر امام شاہ صاحب حضرت صاحب قبلہؒ کے چچا زاد بھائی اور محترمہ اماں جان کے بھائی ہیں وہ گھر میں جاتے تھے چوہدری صاحب انہیں بلا لائے تو حضرت صاحب قبلہؒ نے ان سے فرمایا کہ ”گھر جاؤ اور اس لڑکے کی والدہ سے تمام حالات پوچھ کر آؤ“۔ چنانچہ پیر صاحب تمام حال پوچھ کر آ گئے اور بتایا کہ وہ مائی کہتی ہے ”میرا شوہر قلعہ فیروز پور قاصو بیگو میں ہیڈ کلرک تھا، میرے لڑکے کی بیوی جس کو مارا گیا ہے بدکارہ تھی اور روزانہ چوہدری صاحب کی کھڑکی میں بجلی کی بتی جلا کر اپنے آشنا کے انتظار میں طوائفوں کی طرح بن سنور کر بیٹھتی تھی۔ میں نے اس کو کئی بار روکا وہ باز نہ آئی۔ ایک روز میرے خاوند نے جب کہ وہ بندوق کے ہمراہ رات کو قلعہ سے آرہے تھے اس کو دیکھا اور وہیں سے بندوق چلا کر ڈھیر کر دیا۔“ حضرت صاحب قبلہؒ نے فرمایا ”پیر امام شاہ! مائی صاحب کے پاس دوبارہ جاؤ اور اس سے پوچھو کہ ”اس نے یا اس کے خاوند نے تمہارے لڑکے کی زوجہ کی برائی خود اپنی آنکھوں سے دیکھی تھی؟“ اس عورت نے کہا ”میں نے اور میرے خاوند نے ایک روز ہر دو کو برائی کرتے دیکھا تھا اس روز ہی میرا خاوند

بندوق سے اس کو مار ڈالتا کہ جو نہیں وہ بندوق لینے اندر گیا میں نے باہر سے کنڈی لگا دی اور ان کا دروازہ کھٹکھٹا کر ان کو باہر نکال دیا، خود بھی کہیں چلی گئی دو تین سال بعد میرا لڑکا اپنی بیوی کو لے آیا تو اس کی وہی پہلی چال تھی اس لئے میرے خاوند نے اسے بندوق سے مار ڈالا۔“

حضرت قبلہؒ نے فرمایا ”اچھا اللہ کریم رحم فرمائیں گے“۔ اس مائی سے جا کر کہو کہ ”پانچ سو دفعہ قل شریف“۔ رات کو عشاء کی نماز کے بعد پڑھ کر حضورؐ کی روح پاک کو پیش کر دینا اور اپنے خاوند کو بھی جیل کی کوٹھری میں جا کر کہہ آنا کہ وہ رات کو یہی عمل کرے۔ اگر تم اس تک نہ پہنچ سکو تو خود نہادھو کر عشاء کی نماز کے بعد پانچ سو دفعہ قل شریف آگے پیچھے درود شریف پڑھ کر حضورؐ کی روح پاک کو پیش کر دینا۔ ان کی ہائی کورٹ میں دوسرے دن تاریخ تھی وہاں سے حضرت صاحب قبلہؒ کی دعا سے رہائی مل گئی۔

تیسرے دن یہ سب لوگ حضرت صاحب قبلہؒ کے پاس بیٹھے تھے کہ کیا دیکھتے ہیں کہ وہی لڑکا اور اس کی والدہ اور اس کا رہا شدہ والد پھلوں کی ٹوکریاں لئے آ رہے ہیں۔ حضرت صاحب قبلہؒ نے چوہدری صاحب سے فرمایا کہ ”کیا یہ تمہارا وہی پرسوں رات والا بیلی نہیں ہے؟ مجھے تو وہی معلوم ہوتا ہے۔ اپنے والد کو چھڑائے لئے آ رہا ہے۔“ دیکھا تو وہی تھا۔ حضرت صاحب قبلہؒ نے فرمایا ”کیوں اپنے والد کو چھڑا لائے ہو؟“ اس نے عرض کیا ”حضور کی دعا سے یہ سب کچھ ہوا ہے ورنہ پھانسی کی سزا تو سنائی جا چکی تھی۔“

غالباً یہ 1935ء کا ذکر ہے کہ ایک روز حضرت صاحب قبلہؒ نے چوہدری صاحب سے فرمایا کہ ”باہر ملنے کیلئے آدمی آئے ہوئے ہیں دو دو کر کے میرے سامنے لاؤ، مگر دیکھو کہ ٹوپ والے صاحب کو جس نے چھتری لی ہوئی ہے ان کو مت لانا۔“ چوہدری صاحب دو دو آدمیوں کو سرکار کی خدمت میں لاتے رہے۔ اور فیض یاب ہونے کے بعد انہیں اجازت ملتی رہی۔ ٹوپ والے صاحب نے انہیں بہت تنگ کیا۔ حضرت صاحب قبلہؒ خود ملاحظہ فرما رہے تھے کہ وہ انہیں تنگ کر رہا ہے۔

فرمایا ”وہ کیا کہتا ہے؟“ چوہدری صاحب نے کہا ”حضور وہ کہتا ہے کہ مجھے بھی لے جاؤ۔“ چنانچہ اسے پیش کیا گیا۔ حضرت صاحب قبلہؒ نے فرمایا ”دو لفظی بات کریں تاکہ وقت ضائع نہ ہو۔“ وہ لدھیانہ کے سول سرجن تھے۔ قریباً ایک گھنٹہ ادھر ادھر کی سیاسی باتوں، اخباری خبروں اور اپنے تعارف میں لگا دیا۔ حضرت صاحب قبلہؒ بار بار فرماتے رہے ”بابو جی! میں نے اور آدمی بھی بھگتانا ہیں اپنا مدعا بیان کرو۔“

وہ انکاری تھا کہ میں نہیں بتاؤں گا آپ خود ہی بتائیں۔ حضرت صاحب قبلہؒ نے فرمایا ”میں خود بتاؤں؟“ اور اسے ایک تھپڑ رسید کر دیا۔ کہ مسلمان ہو کر نصاریٰ کی شکل بنائی ہوئی ہے۔ اور اسی شکل میں غریب مسافر کو تمہارے لڑکے نے گاڑی میں لوٹا ہے اب سزایابی پر میرے پاس آئے ہو چلے جاؤ باہر“۔ غرض حضرت صاحب قبلہؒ بہت ناراض ہوئے اور خود بھی اٹھ گئے۔ سول سرجن صاحب نے اپنا ٹوپ اٹھایا اور سر پر رکھ کر چلتا بنا۔ تھوڑی دیر بعد حضرت صاحب قبلہؒ تشریف لائے چوہدری صاحب ڈر کر ایک کونے میں بیٹھے تھے۔ حضرت صاحب قبلہؒ فرماتے آرہے تھے کہ کوئی نہ کوئی ایسا آدمی آجاتا ہے جو ہمارے آدمیوں کو بھی ہم سے ناراض کر جاتا ہے۔ اور فرما رہے تھے کہ یہ شخص سول سرجن تھا۔ اس کے بیٹے نے کسی مسافر کا گاڑی میں سترہ سو روپیہ نکال لیا اور پکڑا گیا۔ چالان ہوا ڈیڑھ سال سزایاب ہوا ہے۔ اب اپیل کی ہے آیا تھا کہ بری ہو جاوے اور یہی میرا امتحان لینا چاہتا تھا خود بتاتا نہیں ہے۔ پھر چوہدری صاحب سے کہا کہ ”جاؤ وہ گاؤں سے بہت دور اسٹیشن کی طرف جا رہا ہوگا“۔ چنانچہ دو فرلانگ کے فاصلے سے اس کو واپس لائے۔ وہ جب اپنے نوکر کے ہمراہ واپس آئے تو حویلی کے باہر کھڑے ہو گئے اور ان سے کہا کہ کہیں حضرت صاحب قبلہؒ پھر ناراض نہ ہو جائیں پہلے اجازت لے آؤ۔ یہ اندر گئے حضرت صاحب قبلہؒ سے عرض کیا کہ سول سرجن صاحب باہر کھڑے ہیں کیا حکم ہے۔ فرمایا ”ان سے کہہ دو کہ تمہارا لڑکا بری ہو جائے گا جاویں اجازت ہے۔ چنانچہ وہ بری ہو گیا اور اس کو وہ سول سرجن چوہدری صاحب کی موجودگی میں سلام کیلئے لائے تھے۔

بڑے صاحبزادہ صاحب قبلہ حضرت بابا محمد علی شاہ صاحب کی شادی تھی۔ اپنے پیارے پیارے اور چہیتے معتقدین کو حضرت صاحب قبلہؒ نے بلایا تھا جو کہ قریباً پندرہ سولہ آدمی تھے۔ برات نے جانا تھا۔ حضرت صاحب قبلہؒ نے چوہدری صاحب کو بلایا اور فرمایا۔ تمام صاحبان کو بمعہ ہر دو صاحبزادگان و پیر امام شاہ (ماموں صاحبزادگان) میرے پاس لاؤ۔ یہ تمام کو بلا لائے۔ حضرت صاحب قبلہؒ نے فرمایا کہ بھئی آپ کو اس لئے تکلیف دی ہے کہ میں بیمار پڑا ہوں، میرا ارادہ یہ ہے کہ ہر دو صاحبزادگان اور پیر امام شاہ ایک کار میں چلے جاویں اور نکاح کے بعد فوراً اسی کار میں واپس آ جاویں تم ان کے آنے تک اپنی رسم ولیمہ کی دیکھیں وغیرہ چڑھا لو۔ اور کہا کہ کیا یہ ٹھیک ہے میرا تو یہی خیال ہے۔ انہوں نے بھی عرض کیا



حضور بہت اچھا ٹھیک ہے۔ چنانچہ یہ اپنے اپنے حجروں میں چلے گئے۔ بڑے صاحبزادہ حضرت باباجی نے چوہدری صاحب کو بلایا اور کہا کہ میں سرکار کی خدمت میں جا کر عرض کروں کہ جب تک حضرت صاحب قبلہ میری بارات کے ہمراہ نہیں جائیں گے میں اکیلے نہیں جاؤں گا، انہوں نے حضرت صاحب قبلہ سے عرض کیا، فرمایا ”پھر تمام کو میرے پاس بلا لاؤ“۔ یہ بلا لائے۔ فرمایا ”پیر جی نے حاجی صاحب سے یہ کہا ہے کہ جب تک میں ان کی بارات کے ہمراہ نہ جاؤں وہ نہیں جائیں گے“۔ بابا پیر محمد علی شاہ سے فرمایا ”پیر جی آپ نے کہا ہے؟ آپ نے عرض کیا کہ حضور کہا ہے“۔ فرمایا بھلے لوگو! میں یہاں کمرے کے اندر اپنی علیحدہ نماز پڑھتا ہوں اور آپ باہر نیم کے نیچے باجماعت پڑھتے ہیں اس میں بھی کوئی وجہ ہے جب کہ میں نے چالیس سال باجماعت نماز پڑھی ہے اور چالیس سال میں ایک دفعہ بھی نماز جماعت نماز تہجد اور درود شریف قضا نہیں کیا ہے اور اب میں اکیلا ہی پڑھتا ہوں اور اندر باندھ توڑ کر بیٹھا ہوں اس کی بھی آخر کوئی وجہ ہے۔ حضرت صاحب قبلہ یہ کہتے ہوئے جلال میں آگئے اور فرمایا ”مجھے آپ کیا سمجھتے ہیں میں اگر چاہوں تو خدا کی قسم فرشتوں کی بارات لے جا سکتا ہوں“۔ پھر حضرت صاحب قبلہ اٹھ کھڑے ہوئے اور فرمایا ”چلو اگر مجھے ہی لے چلنا ہے تو میں چلتا ہوں۔ یہ کہہ کر حضرت صاحب قبلہ کار میں بیٹھ گئے۔ جب بارات ملٹری فارم پہنچی وہاں مسجد میں حضرت صاحب قبلہ نے قیام فرمایا اور وہاں ہی رسم نکاح ہوئی۔ رسم نکاح کے موقع پر سیٹھ شفیع صاحب نے چھوہارے تقسیم کئے اور چھوہاروں کو ادھر ادھر براتیوں پر پھینکا اور حضرت صاحب قبلہ کے حجرے میں بھی کئی مشمت بھر بھر کر زور زور سے پھینکیں۔ حضرت صاحب قبلہ کے دو تین چھوہارے زور سے لگے۔ واپسی پر رات گھر ذکر ہوا۔ چوہدری صاحب سے پوچھا ”چھوہارے کس نے تقسیم کئے تھے“۔ انہوں نے عرض کیا ”حضور سیٹھ شفیع صاحب نے“ فرمایا انہیں بلاؤ“۔ یہ بلا لائے فرمایا ”چھوہارے ایسے پھینکے تھے کہ سب کو تکلیف ہوئی اس قدر زور سے نہیں پھینکنے چاہئیں۔ ایک دن حضرت صاحب قبلہ خوش و خرم تھے۔ چوہدری صاحب اکیلے حضرت صاحب قبلہ کی خدمت میں بیٹھے تھے عرض کیا ”حضور آپ نے بارات کے موقع پر فرمایا تھا کہ اگر میں چاہوں تو فرشتوں کی بارات لے جا سکتا ہوں“۔ حضرت صاحب قبلہ نے مسکرا کر فرمایا ”اللہ کریم کے نیک بندوں (الا ان اولیا اللہ کے تحت تفسیر فرمائی) اللہ کے فرشتے ماتحت ہوتے ہیں جدھر وہ حکم کریں وہی کرتے ہیں۔

دسویں مجلس

میری سرکار

حضرت کرمان والے <sup>رحمۃ</sup>

یک زمانہ صحبت با اولیاء

بہتر از صد سالہ اطاعت بے ریا

مولوی محمد حنیف صاحب فیروز پوری بیان کرتے ہیں کہ شمس العارفین سراج السالکین حضرت صاحب قبلہ ”محمد اسماعیل شاہ صاحب“ کے وصال کے بعد ان کی طبیعت ابھی تک پریشان ہے کیونکہ انہیں حضرت صاحب قبلہ کی بابرکت مجلسیں نصیب نہیں ہوتیں فرماتے ہیں۔ حضرت سرکار کرمانوالے کی زبان مبارک سے نکلا ہوا ہر لفظ مردہ دلوں کیلئے آب حیات کی تاثیر رکھتا تھا۔ آپ اپنی مبارک مجلسوں میں شریعت و طریقت کے ایسے ایسے رموز و نکات بیان فرمادیتے تھے کہ اہل بصیرت جھوم جھوم اٹھتے تھے۔ آہ حضرت صاحب آج اگرچہ اس عالم آب و گل میں موجود نہیں ہیں لیکن آپ کے اکثر واقعات آج بھی رہ رہ کر یاد آجاتے ہیں۔

فرماتے ہیں حضرت صاحب قبلہ کی پہلی بیعت خاندان چشت کے بزرگ حضرت مولانا شرف الدین فیروز پوری سے تھی۔ میاں رحمت علی جو کہ ہر دو صاحبزادگان کے معلم ہیں بیان کرتے ہیں کہ وہ اوائل عمر میں فیروز پور شہر میں نماز جمعہ کی ادائیگی کیلئے جایا کرتے تھے۔ حضرت صاحب ہر جمعہ کو اپنے دست مبارک سے لنگر تقسیم فرمایا کرتے تھے۔ حضرت صاحب فیروز پور کی زندگی ہی میں آپ حصول علم کیلئے ہندوستان چلے گئے۔

ایک مرتبہ سرکار کرماں والے ”فرمانے لگے کہ جب میں سہارنپور میں پڑھتا تھا تو وہاں ایک سیاہ پوش بزرگ بھی رہا کرتے تھے۔ ہر روز اکابرین شہر صبح کے وقت ان کو سلام کیلئے حاضر ہوتے تھے۔ اگر ان کا کوئی مرید دوسو میل پر ہوتا اور وہ توجہ فرماتے تو وہ فوراً حاضر ہو جاتا۔ فرماتے کہ جب میں ان کے پاس جاتا تو تمام حاضرین مجلس سے مخاطب ہو کر کہتے کہ ”اب سب لوگ چلے جائیں کیونکہ میرے بھائی آگئے ہیں“۔ آپ نے بتایا کہ وہ بزرگ یا مالک کا ورد کثرت سے کرتے تھے۔

فرماتے ہیں ایک روز میں ان سیاہ پوش بزرگ کی خدمت میں حاضر ہوا تو انہوں نے پاؤں کی انگلیوں سے روٹی کو پکڑ رکھا تھا اور ہاتھ سے توڑ توڑ کر کھارے تھے۔ میں نے دل میں خیال کیا کہ ”یہ تو خلاف شریعت ہے“۔ وہ بزرگ میرے خیال کو فوراً سمجھ گئے اور فرمانے لگے ”بھائی صاحب کیا کروں لوگ بہت تنگ کرتے ہیں۔ اس لئے ایسا کر رہا ہوں تاکہ لوگ مجھ کو جاہل اور قابل نفرت سمجھ سکیں“۔

ایک مرتبہ آپ کسی اللہ والے کو ملنے کیلئے گئے۔ آپ فرماتے ہیں کہ وہ بزرگ گھر پر نہیں تھے۔ خدام سے پتہ چلا کہ کہیں باہر تشریف لے گئے ہیں اور آج فلاں وقت گاڑی پر آرہے ہیں۔ ہم سب اسٹیشن پر جائیں گے۔ آپ نے فرمایا، مجھے بھی خیال آیا کہ اسٹیشن پر جاؤں۔ چنانچہ میں اسٹیشن پر پہنچا جہاں ان کے مریدین بہت بڑی تعداد میں ایک جگہ کھڑے ہوئے تھے۔ جب گاڑی آئی تو میں سب سے ہٹ کر ایک طرف کھڑا ہو گیا گاڑی رکی تو جہاں میں کھڑا تھا اسی جگہ بالکل میرے سامنے ولے ڈبے سے وہ بزرگ اترے اور بڑے تپاک سے ملے۔

ایک جمعہ کو دھوپ بڑی تیز تھی۔ آپ نے فرمایا، یہ جمعہ دھوپ میں ہی پڑھیں گے۔ درویش کو حکم دیا کہ منبر شریف کھلے میدان میں رکھا جائے۔ چنانچہ آپ جلتی دوپہر میں منبر پر تشریف فرما ہوئے اور حسب معمول پورے اطمینان سے وعظ فرماتے رہے جب نماز کیلئے کھڑے ہوئے تو غالباً پہلی ہی رکعت میں حنیف صاحب کا سر چکرایا اور وہ سجدے کی جگہ پیشانی کے بل گرے۔ مگر کسی غیبی طاقت نے انہیں ایسا سنبھالا دیا کہ نہ انہوں نے زمین پر ہاتھ لگائے۔ ایسا معلوم ہوتا تھا جیسے کسی نے پھول کو اٹھالیا ہے۔ نماز کے بعد جب یہ حضرت صاحب قبلہ کی خدمت مبارک میں حاضر ہوئے تو آپ نے فرمایا ”او محمد حنیف نماز دے وچ توں ڈگ پیاسیں، کوئی سٹ تاں نہیں لگی۔“

ایک مرتبہ آپ فرمانے لگے۔ ”یہ مولوی لوگ حاضر و ناظر کے مسئلہ کو متنازعہ بنا بیٹھتے ہیں۔ میں تو اپنے پیر کو حاضر ناظر سمجھتا ہوں پھر آپ نے یہ واقعہ سنایا۔ فرمانے لگے۔ ایک مرتبہ ہم حضرت خواجہ غریب نواز کے عرس مبارک سے واپسی پر اسٹیشن پر گئے۔ گاڑی میں بہت رش تھا۔ ایک سرے سے دوسرے سرے تک کوئی جگہ نہ ملی۔ اتنے میں گاڑی آیا اور پوچھنے لگا کہ آپ نے گاڑی پر سوار ہونا ہے؟ ہم نے کہاں ہاں، مگر جگہ نہیں ہے۔ وہ بولا آئیے میرے ساتھ۔ اور اس نے ساتھ لے جا کر سیکنڈ کلاس کے ڈبے کا دروازہ کھول کر ہمیں سوار کرادیا۔ ہم نے کہا ہمارے پاس تو اس کلاس کے ٹکٹ نہیں ہیں۔ وہ بولا کوئی بات نہیں آپ تشریف رکھئے۔ آپ فرمانے لگے، ہم کیوں نہ اپنے پیر کو حاضر و ناظر سمجھیں؟

**صوفی محمد عالم چوڑی** گریوز پوری بیان کرتے ہیں کہ وہ پہلی مرتبہ کر مونوالے جانے کیلئے گاڑی پر سوار ہو کر فیروز شاہ کے اسٹیشن پر پہنچے تو آندھی چلنے لگی اور وہ تیز آندھی ہی میں کر مونوالے کی

طرف چلتے رہے۔ راستے میں ایک گاؤں آیا تو انہوں نے سمجھا کہ یہی کرمونوالا ہوگا۔ جب وہ گاؤں میں داخل ہوئے تو پتہ چلا کہ یہ اٹاں والی گاؤں ہے اور حضرت شاہ صاحب قبلہؒ کا گاؤں کرمونوالا اس سے آگے ہے آخر وہ کرمونوالا پہنچے دوپہر کا وقت تھا، آپ نے ان کو کھانے کے متعلق دریافت کیا مگر انہوں نے یہ سوچ کر اس وقت صرف انہی کیلئے روٹی کا انتظام کرنا پڑے گا کہہ دیا کہ بھوک نہیں ہے اور تھوڑی دیر انتظار کے بعد اسٹیشن واپس پہنچے۔ رات سر پر آگئی تھی، آندھی کے ساتھ بارش بھی شروع ہوگئی تھی، ہر طرف اندھیرا پھیل رہا تھا، اور بھوک سے برا حال ہو رہا تھا کہ دفعۃً ایک سفید ریش بزرگ نے قریب آ کر کہا ”کیا کھانا کھاؤ گے؟“ بھوک سے برا حال تو ہو ہی رہا تھا۔ انہوں نے فوراً کہا ہاں کھاؤں گا۔ چنانچہ اس بزرگ نے کھانا پیش کر دیا اور خود چہرہ دوسری طرف کئے کھڑے رہے۔ کھانے کے بعد وہ برتن لیکر آنکھوں سے اوجھل ہو گئے۔

**صوفی صاحب تحریر کرتے ہیں کہ اس واقعہ کے بعد مجھے حضرت صاحبؒ سے گہری عقیدت ہو گئی۔** فرماتے ہیں کہ ایک مرتبہ ذوالحجہ کے مہینے میں میں حاضر خدمت ہوا اور دل میں سوچنے لگا کہ کیا ہی اچھا ہو کہ اگلے ماہ میں پاک پتن شریف جا کر بہشتی دروازہ سے گزرنے کی سعادت نصیب ہو لیکن حالات اور کام کی نوعیت کچھ ایسی تھی کہ پاک پتن شریف جانا مشکل نظر آتا تھا۔ صوفی صاحب حضرت صاحب قبلہؒ کی خدمت میں حاضر ہوئے اور پاک پتن شریف کے عرس مبارک میں شرکت کی خواہش کا اظہار کیا اور ساتھ ہی ناگزیر حالات کا بھی ذکر کر دیا، جن کے باعث عرس میں شرکت غیر یقینی نظر آتی تھی۔ حضرت صاحب قبلہؒ نے یہ سن کر فرمایا چلے جانا۔

صوفی صاحب کا بیان ہے کہ وہ حضرت صاحب قبلہؒ کے ارشاد کے مطابق پاک پتن شریف پہنچے۔ اس وقت دربار شریف میں خاصاً ہجوم تھا اور پولیس ہجوم پر قابو پانے کیلئے لوگوں کو دربار شریف سے باہر نکال رہی تھی۔ صوفی صاحب نظامی مسجد کے قریب کھڑے تھے لیکن ان کی طرف کسی نے بھی آنکھ اٹھا کر نہ دیکھا اور نہ ہی کسی نے باہر جانے کیلئے کہا۔ وہ بدستور اسی مقام پر کھڑے رہے اور تمام رسومات انہی کے سامنے ادا ہوئیں، صوفی صاحب فرماتے ہیں کہ جس وقت بہشتی دروازہ کھلا تو دفعۃً حضرت صاحب قبلہؒ کرمانوالے دکھائی دیئے جو ان کے قریب آ کر فرمانے لگے۔

”آؤ بہشتی دروازے سے گزریں۔“ اس کے بعد حضرت صاحب کرماں والے ”انہیں اپنے ساتھ لیکر بہشتی دروازے کی طرف بڑھے۔ ابھی چند قدم ہی آگے بڑھے تھے کہ حضور مڑے اور پیچھے سے ہو کر انہوں نے صوفی صاحب کے کندھے پکڑ لئے صوفی صاحب نے رک کر عرض کیا۔

”حضور! یہ بے ادبی ہوگی کہ میری پشت آپ کی طرف ہو یہ کہہ کر صوفی صاحب حضرت صاحب قبلہ کے پیچھے ہو گئے اور آپ کے کندھوں پر ہاتھ رکھ دیا۔“

صوفی صاحب حضرت صاحب قبلہ کے مقدس جلو میں بہشتی دروازے سے گزرے اور دروازے سے باہر آ کر انہوں نے دیکھا تو حضرت صاحب قبلہ انہیں کہیں بھی دکھائی نہ دیئے۔

ایک موقعہ پر حضرت صاحب قبلہ ملتان میں تشریف فرما تھے صوفی صاحب فرماتے ہیں کہ شیخ نیاز احمد صاحب پاک پتن والے نے اس مسئلہ کے متعلق حضور سے عرض کیا کہ مزارت پر مراد حاصل کرنے کیلئے کس طرح دعا کرنی چاہئے۔ حضور نے ارشاد فرمایا علماء کے نزدیک تو یہ طریقہ دعا ہے کہ خدائے برتر کے حضور میں اس بزرگ کے وسیلہ سے مراد کیلئے دعا کی جائے لیکن فقرا کے نزدیک یہ ہے کہ اسی بزرگ سے براہ راست دعا مانگی جائے۔

ایک اور واقعہ کے متعلق صوفی صاحب تحریر کرتے ہیں کہ حضورؐ کو مونوالے میں تشریف فرما تھے سردیوں کے دن تھے اور سرکار دھوپ میں بیٹھے تھے۔ ارادت مند بھی خدمت میں حاضر تھے۔ آپؐ زمین پر لیٹے ہوئے تھے۔ آپؐ کی پشت مبارک سلطان خان والے کی جانب تھی اور حاضرین مجلس کا رخ سلطان خاں کی طرف تھا۔ ایک عورت سلطان خاں والے کی سمت سے حضرت صاحبؐ کی خدمت میں حاضر ہونے کیلئے آ رہی تھی۔ حضور نے پیچھے مڑ کر دیکھے بغیر حاضرین مجلس سے فرمایا۔

”ایک عورت مخالف سمت سے آ رہی ہے اور اس کا ارادہ اس طرف آنے کا ہے اور ایک آدمی اسے جا کر کہے کہ عورتیں یہاں نہیں آتیں۔ لہذا وہ ہمارے گھر چلی جائے۔“

ایک شخص فوراً اپنی جگہ سے اٹھا اور اس عورت کو راستے میں ہی روک کر کہا۔ ”اماں آپ نے کہاں جانا ہے؟“

عورت نے کہا۔ ”میں سرکارؐ کی خدمت میں جا رہی ہوں۔“ تو اس شخص نے عورت سے کہا کہ

حضرت صاحب سے عورتیں نہیں مل سکتیں۔ لہذا تم حضور کے گھر چلی جاؤ اور جو کچھ کہنا ہے گھر ہی میں کہہ دو۔ چنانچہ وہ عورت وہیں سے واپس ہو کر گھر کی طرف چلی گئی۔

شیخ چراغ دین فیروز پوری تحریر کرتے ہیں کہ وہ فیروز پور میں تھے کہ انہیں بال جھڑکی بیماری ہو گئی۔ وہ کر مونوالہ حضرت صاحب سرکار کی خدمت میں حاضر ہوئے اور اپنی تکلیف کا حال بیان کیا۔ حضرت صاحب نے فرمایا ”خر بوزے کے اندر کا گودا سر پر ملو اور خر بوزے کو کھا لو“۔

لیکن موسم خر بوزے کا نہیں تھا۔ چنانچہ شیخ چراغ دین صاحب نے عرض کیا۔

”حضور موسم خر بوزے کا نہیں ہے اور اس وقت خر بوزہ کہاں سے ملے گا؟“

حضور نے تبسم فرمایا اور کہا ”علاج بھی ہم بتائیں اور خر بوزہ بھی دیں۔ یہ کہہ کر حضور نے اپنے تیکے کے پچھلی طرف سے دست مبارک بڑھایا اور ایک تازہ خر بوزہ عنایت کیا۔ شیخ صاحب خر بوزہ پا کر بہت خوش ہوئے اور حضرت صاحب کی خدمت میں عرض کیا کہ میں یہ خر بوزہ گھر جا کر دکھاؤں گا کہ دیکھو اس بے موسم میں حضور نے خر بوزہ عنایت کیا ہے۔ یہ سن کر حضرت صاحب کرماں والے نے فرمایا ”یہ خر بوزہ گھر نہیں جائے گا“۔

شیخ چراغ دین صاحب فیروز پوری یہ سن کر خاموش ہو گئے اور اجازت پا کر گھر کی طرف لوٹے تو تمام راستے یہ سوچتے رہے کہ یہ خر بوزہ گھر ضرور لے جائیں گے۔ لیکن فیروز شاہ اسٹیشن پر پہنچے تو خر بوزے کو کھانے پر مجبور ہو گئے۔ اور گودا سر پر مل لیا۔ اس کے بعد بال جھڑکی بیماری ہمیشہ کیلئے جاتی رہی۔

شیخ صاحب کے بیان کے مطابق کر مونوالہ میں ایک ارادت مند نے حضرت صاحب کی خدمت اقدس میں حضور نبی کریم ﷺ کی شان مبارک میں وہ مشہور شعر پڑھے جن کے آخر میں یہ مصرع ہے۔

بعد از خدا بزرگ توئی قصہ مختصر

یہ شعر سن کر حضور نے فرمایا۔ ”میں بعد اور بعد کو نہیں مانتا“۔

شیخ چراغ دین صاحب فیروز پوری لکھتے ہیں کہ ملتان میں اپنے قیام کے دوران ایک مرتبہ

حضرت صاحب کرماں والے ”جمعہ کے وقت باغ لانگے خاں میں چہل قدمی کر رہے تھے۔ حاجی نظام

الدین (سیالکوٹ) بھی ہمراہ تھے۔ اچانک ایک جگہ حضرت صاحب قبلہ رک گئے اور فرمایا ”جہانگیر کے

مقبرے کی عمارت بہت اچھی ہے۔ حضرت صاحب کے اس فقرے سے وہ بہت پریشان ہوئے۔ اور میرے دل کو وسوسوں نے گھیر لیا۔

شیخ صاحب بیان کرتے ہیں کہ جب بھی کبھی مصیبت کا وقت آتا تھا تو میں سب کام چھوڑ کر کرموں والا میں حاضر ہو جاتا تھا اور حضرت صاحب قبلہ کی دعا سے مصیبت ٹل جاتی تھی۔

ایک دفعہ میں کسی ناگہانی مصیبت کا شکار ہو گیا اور سیدھا کرمونوالا پہنچا۔ اس وقت حضرت صاحب قبلہ گھر میں تشریف رکھتے تھے۔ میں نے مسجد کا رخ کیا جہاں دن کو بھی اندھیرا ہوتا تھا۔ میں مسجد میں تنہا تھا اور اپنی بے بسی پر آنکھوں سے آنسو جاری تھے کہ حضرت صاحب گھر سے تشریف لائے اور مسجد کے اندر منہ کر کے فرمایا۔

”کوئی بات نہیں اللہ پاک رحم کر دے گا۔“

میں حضرت صاحب کی آواز سن کر حیران رہ گیا کہ اول تو میں مسجد کے اندھیرے میں تھا پھر آپ نے مجھے کیسے دیکھ لیا۔ لیکن حضرت صاحب قبلہ کی شفقت و محبت کا یہ فیض تھا کہ میری مصیبت ان کی دعا سے راحت میں بدل گئی۔

ایک مرتبہ آپ کی خدمت اقدس میں مولوی چراغ دین صاحب حاضر ہوئے اور حضرت صاحب قبلہ نے انہیں مخاطب کرتے ہوئے فرمایا۔ لاہور مغل پورہ کے نزدیک ایک درویش کی مسجد ہے جو عرصہ دراز سے غیر آباد ہے اور اسے آباد کرنے کی ہدایت فرمائی ساتھ ہی مسجد کے محل وقوع کی نشانی دہی فرماتے ہوئے کہا۔ یہ مسجد مغل پورہ کے اسٹیشن سے آگے ریلوے لائن کے بالکل قریب ہے۔

مولوی چراغ دین صاحب لاہور پہنچے اور مسجد کی تلاش میں مغل پورہ گئے۔ وہاں انہوں نے اس مسجد سے آگے کسی اور مسجد کو دیکھا اور یقین کر لیا کہ یہی وہ مسجد ہے جس کے متعلق حضرت صاحب قبلہ نے ارشاد فرمایا تھا۔ چنانچہ کرمونوالہ واپس آئے اور حضرت صاحب قبلہ کی خدمت میں عرض کیا کہ اس مسجد کو تلاش کر لیا ہے۔ جس کو آباد کرنے کی ہدایت فرمائی ہے۔

حضور نے اس مسجد کا محل وقوع پوچھنے کے بعد فرمایا کہ یہ وہ مسجد نہیں ہے۔ اور جس بزرگ کی مسجد آباد کرنا مقصود ہے وہ اسی مسجد کے مغرب میں واقع ہے دوبارہ جاؤ گے تو مل جائے گی۔



چنانچہ مولوی چراغ دین صاحب دوبارہ مغل پورہ آئے اور وہاں انہیں خود رو جھاڑیوں میں چھپی ہوئی مسجد دکھائی دی۔ مولوی چراغ دین صاحب دوبارہ خدمت میں حاضر ہوئے اور حضرت صاحب قبلہ نے اس مسجد کی تصدیق کر دی جس سے ملحقہ ایک کنواں بھی تھا اور حضرت صاحب قبلہ کے ارشاد کے مطابق مسجد آباد ہوگئی اور کنواں دوبارہ جاری ہو گیا۔

کچھ دنوں کے بعد مولوی صاحب نے حضرت صاحب قبلہ کی خدمت میں عرض کیا کہ اس مسجد کا نام کیا رکھنا چاہئے؟ حضور نے فرمایا ”مسجد نور“۔

مسجد آباد ہوگئی اور پانچوں وقت اللہ کا نام لیا جانے لگا۔ ایک روز بڑے زور کی بارش ہوئی اور مسجد کے صحن کی چار دیواری کے باہر ایک اور کنوئیں کے آثار نمایاں ہو گئے۔ مولوی چراغ دین صاحب حضرت صاحب قبلہ کی خدمت اقدس میں حاضر ہوئے اور نئے کنوئیں کی دریافت کے متعلق حضور سے عرض کیا۔ اس وقت حضرت صاحب قبلہ لیٹے ہوئے تھے اور مولوی صاحب کی بات سنی اور اٹھ کر بیٹھ گئے۔ پھر متبسم ہونٹوں سے فرمایا۔

”یہ کنواں بھی ہمارا ہو گیا لہذا اسے بھی آباد کریں اور مسجد کی حدود کے اندر لے آئیں۔ چنانچہ حضرت صاحب قبلہ کے ارشاد کے مطابق ایسا ہی کیا گیا۔ حضرت صاحب قبلہ نے فرمایا۔ ”گھبراؤ نہیں اللہ رحم کر دے گا۔“

اس کے بعد حضرت صاحب قبلہ ایک دفعہ مسجد نور میں بنفس نفیس تشریف فرما تھے اور موجودہ کنوئیں کے مقام پر جس کو اس وقت نام و نشان تک نہ تھا کھڑے ہو کر فرمایا۔

”اس مقام پر ایک بہت بڑا کنواں ہے اور انہیں بزرگ کا لگایا ہوا ہے جنہوں نے مسجد نور کی بنیاد رکھی تھی۔ لہذا اسے دوبارہ کھود کر جاری کرنا ضروری ہے اور اس کنوئیں کا پانی ہر بیماری کیلئے اکسیر ہوگا۔“

مولوی چراغ دین صاحب فرماتے ہیں کہ ایک موقع پر حضرت صاحب قبلہ ”مسجد نور میں تشریف رکھتے تھے۔ سرکار نے اس جگہ کی بھی نشان دہی فرمائی، جہاں مسجد نور کی بنیاد رکھنے والے بزرگ کا مزار تھا اور ساتھ ہی یہ بھی ارشاد فرمایا۔ اللہ اللہ۔ اللہ والوں کا بھی بڑا حوصلہ ہے۔ اوپر سے گاڑیاں گزرتی ہیں۔ اور یہ کچھ نہیں کہتے۔

محمد اکرم صاحب — کہروڑ پکا، تحصیل لودھراں سے تحریر کرتے ہیں کہ 1956ء کا واقعہ ہے کہ میرا بڑا بھائی میری والدہ سے جھگڑ کر کہنے لگا کہ میں ایسی جگہ جاؤں گا کہ تم میری صورت کو ترس جاؤ گی۔ میری والدہ نے اسے بہت سمجھایا کہ روٹھ کر کہیں نہ جانا لیکن وہ بضد رہا، آخر والدہ نے کہا کہ میں تمہیں حضرت شاہ صاحب سے کہہ کر بلوا لوں گی، لیکن میرے بھائی نے اکر کر کہا ”کیا وہ خدا ہیں میرے پاس بھی تعویذ ہے میں کبھی گھر نہیں آؤں گا“۔ میرا بھائی ناراض ہو کر گھر سے چلا گیا اور ہمیں معلوم نہیں کہاں گیا۔ ہم حضرت شاہ صاحب کی خدمت میں حاضر ہونے کیلئے بے چین تھے کہ بھائی کا واقعہ سنایا جائے لیکن کرایہ نہ ہونے کی وجہ سے پروگرام بنتا اور ختم ہو جاتا۔ آخر ایک دن اللہ تعالیٰ نے کرایہ کا سبب بھی بنا دیا۔ میں اور میری والدہ حضرت شاہ صاحب کی خدمت اقدس میں حاضر ہوئے۔

حضرت شاہ صاحب کی خدمت میں بہت سارے لوگ بیٹھے تھے میں بھی بیٹھ گیا۔ چند لمحوں بعد حضرت صاحب قبلہ نے میری طرف توجہ فرمائی اور پوچھا۔ کہ ”بیلیا تیرا کیہہ ناں اے“۔ میں نے اپنا نام بتایا۔

پھر فرمایا ”کہاں سے آئے ہو؟“ میں نے عرض کیا ”جی کہروڑ پکا سے“۔ آپ نے فرمایا ”تم صوفی نور محمد کے لڑکے ہو؟“ پھر کمال شفقت و محبت سے دریافت کیا ”کس کام کیلئے آئے“ میں نے عرض کیا ”حضور کی زیارت کیلئے آیا ہوں“۔ آپ نے فرمایا سچ بتاؤ۔ میں نے پھر یہی دہرایا کہ زیارت کیلئے حاضر ہوا ہوں۔ مگر آپ نے تیسری مرتبہ فرمایا کہ ”لوگ آتے ہیں کسی کام سے اور کہتے ہیں ملنے آئے ہیں“۔ چنانچہ میں نے اپنے بھائی کا قصہ عرض کیا کہ میرا بھائی گھر سے ناراض ہو کر چلا گیا ہے پانچ ماہ ہو چکے ہیں، کوئی پتہ نہیں کہ کہاں گیا ہے۔ دعا فرمائیں کہ وہ گھر آجائے۔ آپ نے فرمایا کہ صوفی نور محمد نے تو کبھی ذکر نہیں کیا۔ پھر میرے والد کو بلا کر فرمایا، تم نے تو کبھی نہیں بتایا۔ میرے والد نے کہا۔ ”آپ سے کون سی بات چھپی ہوئی ہے۔ حضرت صاحب قبلہ نے فرمایا کہ ”بیلیا دنیاوی باتیں بھی ہوتی ہیں“۔ (میرے والد صاحب ان کی خدمت میں رہتے تھے۔)

دعا کے کچھ دیر بعد مجھ سے مخاطب ہو کر فرمایا کہ تم پرسوں چلے جانا۔ تیسرے روز دس بجے صبح میں گھاس کاٹنے چلا گیا۔ میرا خیال تھا کہ حضرت شاہ صاحب کی خدمت

میں بیس پچیس یوم گزار کر جاؤں گا۔ میں گھاس کاٹ رہا تھا کہ ایک مرید آیا اور اس نے کہا، کہ بھئی حضرت شاہ صاحب نے کہا ہے تم اسی گاڑی سے گھر چلے جاؤ۔ میں اسی وقت واپس آیا اور والدہ سے کہا کہ تیار ہو جائیں گھر چلیں گے۔ والدہ نے کہا کہ دس پندرہ دن کے بعد جائیں گے۔ میں نے کہا حضرت شاہ صاحب نے اجازت دے دی ہے اور جانے کیلئے کہہ رہے ہیں۔ والدہ خاموش ہو گئیں۔ میں اور میری والدہ اسٹیشن پر آ گئے۔ ہم ٹکٹیں لیکر گاڑی میں سوار ہو گئے۔ گاڑی روانہ ہوئی۔ اور کچھ دور جا کر رک گئی۔ میں نے باہر کی طرف دیکھا تو والد صاحب گاڑی کی طرف دوڑے آ رہے ہیں اور گاڑی میں سوار ہو گئے۔ میں نے والد صاحب سے پوچھا، آپ کیسے آ گئے تو والد صاحب نے کہا کہ حضرت شاہ صاحب کا حکم ہے کہ تم بھی چلے جاؤ۔ میں نے کہا کہ گاڑی تو ملے گی نہیں وہ چل پڑی ہے۔ تو شاہ صاحب نے فرمایا کہ بھاگتے ہوئے جاؤ، گاڑی مل جائے گی۔ میں نے حضرت شاہ صاحب کے ارشاد کی تعمیل کی تو گاڑی بھی مل گئی۔

ہم جب لودھراں پہنچے تو ہمیں لودھراں اسٹیشن پر ایک شخص نے بتایا کہ تمہارا بھائی کھروڑ پکا پہنچ گیا ہے۔ ہم سن کر حیران رہ گئے۔ آخر ہم جب گھر پہنچے تو میرا بھائی گھر میں موجود تھا۔ میں نے مسکراتے ہوئے بھائی سے دریافت کیا کہ اب تم کیسے آ گئے۔ اس نے بتایا کہ میں پرسوں لاہور تھا۔ صبح کے دس بجے تھے کہ زبردست آندھی آئی اور ایک بزرگ سفید لباس میں تھے۔ انہوں نے آ کر میرا کان پکڑا اور کہا ”بیلیا اپنے گھر چلا جا، تھے بالکل نہرہ۔“

آندھی رک جاتی ہے۔ میں لوگوں سے آندھی کے متعلق ذکر کرتا ہوں کہ کتنی زبردست آندھی تھی۔ لوگ مجھے پاگل خیال کرتے ہیں اور کہتے ہیں کہ کب آندھی تھی۔ میں ان کو وقت بتاتا تو الٹا مذاق کرتے اور میں نے دل میں سوچا کہ گھر نہیں جاؤں گا۔ لیکن دوسرے دن پھر اسی طرح آندھی آئی۔ اور وہ بزرگ پھر ملے اور ناراض ہو کر فرمانے لگے کہ بیلیا گھر جاؤ۔ جب آندھی رک گئی تو میرا دل اس بات کیلئے بے چین ہو گیا کہ گھر چلا جاؤں۔ چنانچہ میں گاڑی میں سوار ہوا اور گھر آ گیا۔

محمد اکرم صاحب کا بیان ہے کہ میرا بھائی جو ہمیشہ کیلئے مجھ سے جدا ہو گیا تھا، حضرت صاحب قبلہ کی عنایت و کرم سے گھر واپس آ گیا۔

محمد اکرم صاحب ولد صوفی نور محمد کہروڑ پکا لکھتے ہیں کہ میرے چچا اکثر بیمار رہتے تھے۔ علاج کراتے کراتے تنگ آ گئے تھے۔ ہم نے کئی مرتبہ ان سے کہا کہ آپ کرمانوالے شریف جائیں اور حضرت صاحب قبلہ سے دعا کرائیں۔

لیکن وہ یہ کہتے کہ بزرگوں کے پاس کچھ نہیں ہوتا۔ آخر ایک دن میں اپنے چچا کو حضرت کرمان والا شریف لے گیا۔ جب ہم وہاں پہنچے تو حضرت صاحب قبلہ نے ہم سے کوئی گفتگو نہ کی اور رات کو ہم کمرے میں سو گئے۔ لیکن میرے چچا کو بخار بہت زیادہ ہو گیا اور بہت بے چینی بڑھ گئی۔ ان کی تکلیف دیکھ کر میں بہت پریشان ہوا۔ اور تمام رات جاگ کر گزاری۔ جب صبح نماز کا وقت ہوا تو ایک مرید نے تمام مسافروں کو جگا کر کہا نماز پڑھو۔ تو میں نے اس سے کہا کہ ان کو بخار ہے طبیعت بہت خراب ہے۔

حضرت شاہ صاحب جب مسجد میں تشریف لائے تو دریافت فرمایا کہ اندر تو کوئی آدمی نہیں۔ تو کسی نے کہا کہ جی کوئی نہیں۔ آپ نے فرمایا اندر آدمی ہے۔ یہ کہہ کر آپ کمرے میں تشریف لے گئے اور فرمایا کیہڑا ہیں بیلیا۔ اور کان سے پکڑ کر کہا۔ اٹھ بلی نماز پڑھ۔ میرے چچا فوراً اٹھے اور مسجد میں آ کر نماز پڑھنے لگے۔ میں نے نماز کے بعد اپنے چچا سے تکلیف کے بارے میں پوچھا تو میرے چچا بہت خوش تھے اور ہنسنے لگے جب حضرت شاہ صاحب نے آ کر میرا کان پکڑا تھا تو میری سب تکلیفیں رفع ہو گئی تھیں۔

گورنمنٹ کمرشل کالج سیالکوٹ کے لیکچرار صاحب تحریر کرتے ہیں کہ ان کا ایک بھائی قتل کے کیس میں ملوث ہو گیا بے انتہا کوشش کے باوجود کیس سیشن کورٹ تک جا پہنچا اور وہاں سے اسے پھانسی کا حکم ہو گیا۔ اب دستور زمانہ کی طرح اپیل ہائی کورٹ میں دائر کر دی گئی۔ مگر فیصلہ وہی رہا۔ پریشانی انتہا کو پہنچ گئی۔ اور زندگی اور موت کا سوال پیدا ہو گیا۔

پھر ایک خطیر رقم خرچ کر کے ملک کے مشہور و معروف وکلاء کی اعانت سے سپریم کورٹ میں اپیل کر دی گئی مگر فیصلہ جو تھا وہی رہا۔ امیدوں بھرے دل پاش پاش ہو گئے۔ عزیزوں پر ایک سکوت طاری ہو گیا اور ہر کسی کے ذہن میں ایک ہی سوال ابھرا کہ اب کیا ہوگا؟

اب ایک ہی مرحلہ رہ گیا تھا کہ مملکت کے سربراہ کے پاس رحم کی اپیل کر دی جائے۔ چنانچہ سب کی آراء کے مطابق رحم کی اپیل کر دی گئی اور قسمت ظریفی یہ کہ وہ بھی مسترد ہو گئی اور امید کی آخری کرن بھی

جرم میں ڈوب گئی۔

ہر صبح ایک نئی امید دل میں جنم لیتی اور ہر شام اس امید کو ایک دبیز سائے میں سمیٹ لیتی اور اسی طرح دن مایوسیوں میں گزرنے لگے اور یہ خیال آتے ہی دل دہل جاتا کہ پھانسی؟

آخر والد بزرگوار حضرت صاحب قبلہؒ کی خدمت میں حاضر ہوئے۔ اور دعا کیلئے درخواست کی۔

واقعات سن کر حضرت صاحب قبلہؒ ایک منٹ خاموش رہے اور پھر فرمانے لگے کہ ”خیر اللہ بہتر کرے گا“۔

اللہ کا کرنا یہ ہوا کہ اسی سال جشن انقلاب منانے کا اعلان کر دیا گیا۔ اس جشن کی خوشی میں صدر مملکت کے احکام کے مطابق پھانسی پانے والوں کی سزائیں عمر قید میں بدل گئیں اور اس طرح اسے پھانسی کی بھیا تک سزا سے نجات مل گئی اور یقیناً یہ حضرت صاحب قبلہؒ کی دعا کا اثر تھا۔ وہ لڑکا آزاد بھی ہو گیا ہے اور اس کی شادی بھی ہو گئی اور اس کی زندگی ایک خوشگوار دور میں داخل ہو گئی۔

☆☆☆☆☆☆

گیاروین مجلس

میری سرکار

حضرت کرمان والے



سید عثمان علی شاہ فانی بزم  
کوہ حلم و بحر جود و تاجدار ضبط و نظم

بابونور عالم صاحب جو کافی عرصہ حضرت صاحب قبلہؒ کی خدمت میں رہے۔ بیان کرتے ہیں کہ ایک مرتبہ وہ حضرت صاحب قبلہؒ کے ہمراہ سرہند شریف، حضرت مجدد الف ثانیؒ کے عرس مبارک پر گئے۔ واپسی پر لدھیانہ اسٹیشن پر حضرت صاحب قبلہؒ نے ان سے ارشاد فرمایا کہ وہ کرمانوالہ شریف جا کر صاحبزادگان کو لیکر شرقپور شریف پہنچ جائیں۔ سرہند شریف کے عرس کے فوراً ہی بعد شرقپور شریف میں حضرت میاں صاحبؒ کا عرس مبارک شروع ہو جاتا ہے۔ یہ تقییل ارشاد میں صاحبزادگان کو لیکر شرقپور شریف پہنچ گئے۔ حضرت میاں صاحبؒ کے دربار پر حاضری کے بعد حضرت حاجی عبدالرحمن صاحبؒ (جو مسجد میاں صاحبؒ میں قیام فرماتے تھے) کے پاس صاحبزادگان کو لیکر حاضر ہوئے۔ حاجی صاحبؒ کو فالج کا عارضہ تھا۔ وہ ایک چھوٹی سی چارپائی پر تشریف فرماتے تھے۔ یہ سب ان کے حجرے میں چٹائی پر بیٹھ گئے۔ حاجی صاحبؒ نے بڑی عاجزی سے فرمایا۔ ”بھئی! میری بے ادبی معاف کرنا میں ساری کے سبب مجبور ہوں اس لئے چارپائی پر بیٹھا ہوں جب کہ صاحبزادے نیچے چٹائی پر تشریف رکھتے ہیں اور ساتھ ہی چھوٹے صاحبزادہ صاحب سید عثمان علی شاہ بخاری کی طرف اشارہ کرتے ہوئے فرمایا کہ یہ بڑا بابا ہے بہت بڑا بابا ہے یہ بہت ہی بڑا بابا ہے۔“ یہ ناچیز راقم الحروف عرض کرتا ہے کہ چھوٹے صاحبزادہ صاحب سید عثمان علی شاہ بخاری جو کہ اپنے علم، تدبر اور رحم و کرم کے سبب حضرت صاحب قبلہؒ کی بہت تصویر تھے۔ چنانچہ یہی وجہ ہے کہ زمینداری کا بہت بڑا کام یہ تنہا سنبھالے ہوئے تھے اور لوگ بھی نا پر جان چھڑکتے تھے۔ حضرت صاحب قبلہؒ کو ملنے والے اکثر و بیشتر حضرات بھی صاحبزادہ موصوف کا ہی احترام کرتے تھے حضرت صاحب قبلہؒ نے اپنی حیات مبارکہ ہی میں انہیں بیعت کی اجازت رحمت فرمادی تھی۔ لیکن میری سرکار حضرت صاحب قبلہؒ کی حیات مبارکہ میں انہوں نے احتراماً کبھی کسی کو سنت نہیں کیا۔

بابونور عالم صاحب بیان کرتے ہیں کہ کرموں والا شریف کا ذکر ہے کہ حضرت صاحب قبلہؒ اپنا سل خانہ بنوار ہے تھے۔ عصر کے بعد حضرت صاحب قبلہؒ وہاں پر تشریف لے گئے وہاں ٹوٹی پھوٹی بٹوں کا ڈھیر لگا ہوا تھا اتنے میں سید عثمان علی شاہ صاحب (چھوٹے صاحبزادے بھی کھیلتے کھیلتے ادھر

آنکے۔ حضرت صاحب قبلہ نے انہیں دیکھ کر ٹوٹی پھوٹی اینٹوں کی طرف اشارہ کرتے ہوئے فرمایا۔ ”جی تمہارا حجرہ ان اینٹوں سے بنوادیں۔“ صاحبزادہ صاحب نے جواب دیا کہ ”میرا حجرہ ٹوٹی ہوئی اینٹوں کا؟“ اس پر حضرت صاحب قبلہ نے آسمان کی طرف انگلی اٹھا کر فرمایا ”پیر جی آپ تو لوگوں کی ٹوٹی ہوئی جوڑیں گے۔“ یہ ناچیز راقم الحروف عرض کرتا ہے کہ حضرت صاحب قبلہ نے یہ ارشاد عالیہ تو اس وقت فرمایا تھا جب صاحبزادہ صاحب ابھی بچے تھے اور میں نے حضرت صاحب قبلہ کی زبان مبارک سے بارہا یہ کلمات سنے ہیں کہ ہمارے پیر جی (سید عثمان علی شاہ) بہت بڑے بزرگ ہوں گے۔ نیز اکثر ارشاد فرماتے تھے کہ انہیں چھوٹے صاحبزادے نہ کہا جائے۔ ایک مرتبہ ارشاد فرمایا کہ ”ہم تو فالتو مال ہیں جو کچھ ہیں پیر جی عثمان علی شاہ ہیں۔“ میں نے حضرت صاحب قبلہ سے یہ بھی سنا ہے کہ اگر صاحبزادہ صاحب (پیر جی) نہ ہوتے تو ہم کسی کام کے نہ تھے۔ حضرت صاحب قبلہ کے سینکڑوں خدام جانتے ہیں کہ حضرت صاحب قبلہ سید عثمان علی شاہ صاحب کی بہت مانتے تھے بلکہ ایسے ایسے کام جن کی طرف سے لوگ (بیلی) مایوس ہو جاتے تھے اور انہیں حضرت صاحب قبلہ سے دوبارہ یا سہ بارہ کہنے کی جرأت نہ ہوتی تھی وہ کام پیر عثمان علی شاہ صاحب کی وساطت سے پورے ہو جاتے تھے۔

یہی بابونور عالم صاحب مزید بیان کرتے ہیں کہ ایک مرتبہ وہ حضرت خواجہ ابوشکور کے عرس مبارک پر سرسہ تشریف لے گئے وہاں ایک تحصیلدار جو بڑے ملنسار اور بزرگوں کے ماننے والے تھے حضرت صاحب قبلہ کی خدمت میں حاضر ہوئے اور حضرت صاحب قبلہ سے کھانے کے لئے عرض کیا۔ حضرت صاحب قبلہ چونکہ مسجد میں تشریف فرما تھے اس لئے بابو صاحب نے تحصیلدار صاحب سے کہا کہ حضرت صاحب قبلہ کا کھانا مسجد میں ہی بھجوادیتے۔ تحصیلدار صاحب نے بہت عاجزی سے حضرت قبلہ کی خدمت میں دست بستہ عرض کیا کہ ”میری بڑی خوش قسمتی ہوگی اگر حضور میرے غریب خانے پر قدم رنجہ فرمائیں گے۔“ حضرت صاحب قبلہ نے منظور فرمالیا۔ چنانچہ دوسرے دن جب حضرت صاحب قبلہ تحصیلدار صاحب کے مکان پر تشریف لے جانے لگے تو راستے میں ان سے فرمایا کہ ”بابو جی! آپ کو بابا باگڑ شاہ کی زیارت کرائیں۔“ باگڑ شاہ کا خادم عموماً حضرت صاحب قبلہ کی خدمت میں حاضر ہوا کرتا تھا اور حضرت قبلہ بابا باگڑ شاہ کے واسطے کبھی کبھی حلوہ اور دودھ وغیرہ بھجوایا کرتے تھے جب حضرت صاحب قبلہ



وہاں تشریف لے گئے تو بابا کے خدام نے حضرت صاحب قبلہ کیلئے کرسی لا کر رکھ دی اور حضرت صاحب قبلہ کرسی پر بیٹھ گئے۔ بابا ایک دکان پر چارپائی پر لیٹا ہوا تھا، مجذوبی کی حالت تھی وہ بابا ہر وقت حقہ پیتا رہتا تھا۔ چنانچہ اس وقت بھی ایک آدمی سے بابا نے کہا۔ ”حقہ لاؤ“ وہ آدمی اٹھا اور حقہ تیار کرنے لگا تو حضرت صاحب قبلہ نے اس آدمی سے فرمایا ”تم چھوڑ دو یہ بابو آپ ہی حقہ تیار کر دے گا“۔ چنانچہ بابو نور عالم صاحب نے حقہ تازہ کر کے بابا کے سامنے رکھا۔ بابا نے حقہ کی نے کو پکڑا اور منہ کے پاس لے جا کر بغیر کش لگائے ان سے کہا کہ ”اٹھاؤ اسے یہاں سے دور کر دو“۔ انہوں نے حقہ اٹھا کر دور رکھ دیا، مگر پھر بابا نے فرمایا ”اس کو میری آنکھوں سے دور کر دو“۔ چنانچہ انہوں نے حقہ اٹھا کر بابا کی نظروں سے دور رکھ دیا۔ حضرت صاحب قبلہ وہاں تقریباً آدھ گھنٹہ تشریف فرما رہے۔ لوگ حیران تھے کہ بابا جو ہر وقت حقہ پیتا رہتا تھا، آج اسے حقہ کا خیال تک نہیں ہے۔ بابو صاحب نے ان سے کہا کہ جب تک حضرت صاحب قبلہ یہاں تشریف فرما ہیں۔ حضور کے ادب کے سبب بابا حقہ نہیں پئے گا۔ چنانچہ یہ آدھ گھنٹہ بیٹھ کر چلے آئے۔ تھوڑی دور جا کر حضرت صاحب قبلہ نے فرمایا کہ ”یہ بابا وقت کا اولیس ہے“۔

بابو نور عالم صاحب مزید بیان کرتے ہیں کہ ایک مرتبہ ان کا بڑا لڑکا مظہر قیوم بیمار ہو گیا، انہوں نے حضرت صاحب قبلہ کی خدمت میں شفا کے واسطے عرض بھجوائی، خیر پور چھاؤنی میں ڈاکٹر برج نرائن اسٹنٹ سرجن کا علاج تھا۔ اس نے کہا کہ لڑکے کو ڈبل نمونیہ ہو گیا ہے اس کی احتیاط رکھو۔ بابو صاحب کے ہاں حضرت صاحب قبلہ کی دعا و برکت سے چار لڑکیوں کے بعد یہ لڑکا ہوا تھا۔ یہ سن کر سخت پریشان ہوئے اور فوراً گاڑی پر سوار ہو کر حضرت صاحب قبلہ کی خدمت میں حاضر ہوئے۔ حضرت صاحب قبلہ اپنے حجرہ مبارک کے سامنے کھڑے تھے۔ انہیں دیکھ کر فرمایا ”خیر ہے“۔ عرض کیا کہ حضور کی دعا و برکت سے خیر ہے۔ پھر حضرت صاحب قبلہ نے فرمایا ”لڑکے کا کیا حال ہے؟“ انہوں نے عرض کیا کہ اس کو ڈبل نمونیہ ہو گیا ہے۔ بعد ازاں آپ انہیں اپنے ہمراہ اندر لے گئے اور ایک چبوترے پر بٹھا دیا۔ اور کہا کہ روٹی کھاؤ، چنانچہ انہوں نے حضور کے حکم کے مطابق روٹی کھائی۔ اتنے میں سید عثمان علی شاہ صاحب بھی کھیلتے کھیلتے ادھر تشریف لے آئے۔ حضرت صاحب قبلہ نے ان سے فرمایا ”پیر جی! تمہارا ”بیلی“ بیمار ہو گیا ہے دعا کرو وہ اچھا ہو جائے۔“ واپسی پر حضرت صاحب قبلہ نے بابو صاحب سے فرمایا کہ ”بھٹکرو“

بریاں کر کے دن میں دو تین بار چٹکی بھر دے دیا کرو۔ چنانچہ انہوں نے ڈاکٹر کا علاج چھوڑ دیا اور پھلکروی دینی شروع کر دی۔ ان کے دفتر کے ایک بابو جو ان کے ساتھ ایک ہی احاطے میں رہتے تھے کہنے لگے کہ پھلکروی کیا اثر کرے گی ڈاکٹری علاج مت چھوڑو۔ انہوں نے عرض کیا کہ ”نہیں صرف پھلکروی ہی کافی ہے۔“ چنانچہ دوسرے دن لڑکے کو افاقہ ہو گیا اور چند دن میں لڑکا بالکل تندرست ہو گیا۔

ایک مرتبہ کا ذکر ہے کہ نمبردار سکنہ موضع کا دابوڑا نے حضرت قبلہ سے عرض کیا کہ ایک غر مسلم زمین بیچتا ہے اگر حضور کا خیال ہو تو آپ وہ زمین خرید لیں۔ چنانچہ حضرت صاحب قبلہ نے وہ زمین خرید لی۔ اس کا خیال تھا کہ حضرت صاحب قبلہ زمین خرید کر اس نمبردار کے سپرد کر دیں گے، مگر حضرت صاحب قبلہ نے اپنے درویشوں کے ذریعے کھیتی باڑی کا کام شروع کر دیا۔ اس کو ناگوار گزرا اور حضرت صاحب قبلہ پر حق شفع کا دعویٰ کر دیا۔ مقدمہ چلتا رہا۔ ایک دن کسی سے اس نے طنزاً کہا کہ اگر حضرت صاحب قبلہ اولیاء اللہ ہیں تو میرے لئے بددعا نہیں کریں گے۔ حضرت صاحب قبلہ مسجد میں تشریف فرما تھے۔ آپ نے یہ سن کر فرمایا ”میں تو اولیاء نہیں ہوں۔ شاید میری لڑی میں آگے پیچھے کوئی اولیاء ہو۔“ اتنے میں صاحبزادہ سید عثمان علی شاہ صاحب کھیتے کھیتے تشریف لے آئے۔ حضرت صاحب قبلہ نے دیکھ کر فرمایا ”کہ اگر میں عثمان علی شاہ کو کہوں کہ ہاتھ اٹھائے تو زمین و آسمان ڈولنے لگیں۔“

بابونور عالم صاحب ہی بیان کرتے ہیں کہ قیام پاکستان کے فوراً بعد گورنمنٹ نے حکم دیا کہ اپنے اپنے تمام نقصان کی فہرست بنا کر دو۔ بابونور عالم صاحب بھی صاحبزادہ صاحب کے بموجب چک 51 ای بی نزد عارف والا فہرست کی تیاری کیلئے گئے اسی اثنا میں پاک پتن سے ایک ڈرائیور گاڑی لیکر ملتان گیا۔ وہ ریلوے دفتر کے بابو صاحبان سے ملا تو انہوں نے دریافت کیا کہ صوفی کا کیا حال ہے؟ (بابو صاحب کو ریلوے دفتر فیروز پور میں لوگ عموماً صوفی کہا کرتے تھے) اس نے کہا کہ میں نے کئی دن سے ان کو نہیں دیکھا۔ انہوں نے پوچھا کہ اس کی بابت کچھ سنا، اس نے کہا کہ نہیں۔ انہوں نے کہا کہ ہم نے تو سنا ہے کہ وہ مر گیا ہے۔ اس نے جواب دیا کہ میں نے یہ تو نہیں سنا۔ البتہ میں نے انہیں کئی دن سے نہیں دیکھا۔ انہوں نے اس سے تاکید کی کہ پاک پتن شریف جا کر اس کے گھر سے دریافت کر کے وہ اطلاع دے کہ یہ ٹھیک ہے یا غلط؟ دوسرے دن صبح وہ ان کے لڑکے کی دکان پر آیا اور پوچھا ”تمہارا باپ

کہاں ہے؟“ اس نے جواب دیا کہ جب وہ جاتے ہیں تو ہمیں کوئی اطلاع نہیں دیتے۔“ اس نے لڑکے سے کہا کہ میں نے ملتان میں سنا ہے کہ وہ مر گئے ہیں، کیا تمہیں اس کا کوئی علم نہیں؟ لڑکا گھر پر آیا اور اس نے اپنی والدہ سے ذکر کیا، اس کی والدہ نے اس سے کہا کہ جا کر حضرت صاحب قبلہ سے عرض کرو۔ حضرت صاحب قبلہ اس وقت پاک پتن شریف عید گاہ میں تشریف فرما تھے۔ آپ نے فرمایا کہ ”جاؤ وہ کہیں گیا ہوگا آجائے گا“ دوسرے دن حضرت صاحب قبلہ چوہدری اللہ بخش سفید پوش کو ساتھ لیکر بابونور عالم صاحب کے مکان پر تشریف لائے راستے میں آپ نے اللہ بخش سے فرمایا ”چوہدری بابو بغیر میری اطلاع کے مر گیا۔“ پھر حضرت صاحب قبلہ نے ان کے گھر پہنچ کر ان کے لڑکے سے فرمایا، ”تم فکر نہ کرو، بابو آجائے گا۔“ چنانچہ چند یوم کے بعد بابو صاحب بخیریت تمام گھر واپس آ گئے۔

ایک مرتبہ کا ذکر ہے کہ پاک پتن شریف میں ایک سنا محمد بخش رہتا تھا۔ اس کی ایک بالکل کم سن لڑکی سڑک پر کھیلتی کھیلتی گم ہو گئی۔ بہت تلاش کی نہ ملی تو اس نے آ کر حضرت صاحب قبلہ کی خدمت میں عرض کیا۔ آپ نے فرمایا ”آپ ہی آجائے گی۔“ چنانچہ تقریباً عرصہ ڈیڑھ دو سال بعد ایک آدمی بہاولپور ریاست سے لڑکی کو لا کر چھوڑ گیا۔

بابونور عالم صاحب بیان کرتے ہیں کہ ایک مرتبہ حضرت کرماں والا شریف میں وہ مولوی خلیل اختر صاحب سیکرٹری مارکیٹ کمیٹی اوکاڑہ اور دیگر اشخاص کے ساتھ بیٹھے ہوئے افسر مال کا انتظار کر رہے تھے کہ باتوں باتوں میں بابو صاحب نے کہا ”حضرت صاحب قبلہ کی شان کتنی بلند ہے کہ ہزاروں میلوں پر اپنے خادموں کی امداد کرتے ہیں مگر کسی پر ظاہر نہیں ہونے دیتے۔“ اس پر مولوی خلیل اختر صاحب نے کہا ”چند دن پہلے میں حضرت صاحب قبلہ کی خدمت میں حاضر ہوا۔ یہاں ایک اور آدمی بھی اپنے لڑکے کے ساتھ بیٹھا ہوا تھا۔ حضرت صاحب قبلہ غسل خانے میں گئے ہوئے تھے۔ جب آپ واپس تشریف لائے تو اس لڑکے نے آپ کو دیکھ کر کہا ”بابا آپ یہاں رہتے ہیں؟“ آپ نے اس لڑکے کے سر پر ہاتھ رکھ کر فرمایا۔ ”چپ کر چپ کر۔“ وہ لڑکا خاموش ہو گیا۔ ہم کچھ دیر بیٹھ کر باہر آئے تو میں نے اس آدمی سے دریافت کیا کہ ”لڑکے کا کیا معاملہ ہے؟“ اس نے کہا کہ یہ لڑکا کہیں چلا گیا تھا۔ میں نے آ کر حضرت صاحب قبلہ کی خدمت میں عرض کیا تو آپ نے فرمایا۔ ”اللہ رحم کرے گا آجائے گا۔“ چنانچہ یہ آ گیا

ہے۔ میں نے اس لڑکے سے دریافت کیا کہ ”تو کہاں گیا تھا“۔ اس نے کہا ”میں کراچی گیا تھا وہاں ایک بابا ملا جس نے مجھ سے کہا کہ ”تیرا باپ تجھے تلاش کرتا ہے اور تو یہاں پھر رہا ہے چل میرے ساتھ“۔ میں بابا کے ساتھ چل پڑا اور گاڑی میں سوار ہو گیا۔ بابا نے مجھے یہاں اتار دیا کہ جاؤ۔ پھر وہ لڑکا بولا کہ یہی وہ بابا ہے جو مجھے لایا ہے۔ میں اس وقت حضرت صاحب قبلہ سے یہی پوچھ رہا تھا کہ آپ یہاں رہتے ہیں مگر حضور نے مجھے چپ کرادیا۔“

قیام پاکستان سے پہلے کا ذکر ہے کہ پاک پتن شریف میں حضرت بابا صاحب کے عرس کے موقع پر حضرت صاحب قبلہ کی طبیعت علیل ہو گئی اور آپ نے عرس پر حاضری کا ارادہ ملتوی کر دیا۔ حضرت صاحب قبلہ نے بابونور عالم صاحب سے فرمایا کہ وہ صاحبزادگان سے کہیں کہ ہم بہ سبب بیماری اس مرتبہ عرس شریف میں حاضر نہیں ہو سکتے اس لئے وہ بھی عرس پر جانے کا ارادہ ملتوی کر دیں۔ چنانچہ بابونور عالم صاحب نے بڑے صاحبزادہ صاحب کو حضرت صاحب قبلہ کے اس ارشاد سے مطلع کیا، لیکن انہوں نے کہا کہ ”میں اس عرس کے موقع پر ضرور جاؤں گا۔ میں نہیں رک سکتا“۔ حضرت صاحب قبلہ نے فرمایا کہ میں بیمار اور بوڑھا ہوں میرے پاس کسی کو رہنا چاہئے۔ چنانچہ چھوٹے صاحبزادہ صاحب (سید عثمان علی شاہ صاحب) نے عرض کیا کہ میں یہیں رہوں گا اور عرس پر نہیں جاؤں گا۔ حضرت صاحب قبلہ ان کے جواب سے بہت خوش ہوئے اور بابونور عالم صاحب سے فرمایا کہ اچھا تم بڑے صاحبزادہ صاحب کے ساتھ عرس پر چلے جاؤ۔ ناچیز عرض کرتا ہے کہ چھوٹے صاحبزادہ صاحب کی یہ فرماں برداری حضرت صاحب قبلہ کو بہت ہی پسند تھی اور اس کے باوجود کہ وہ چھوٹے تھے۔ حضرت صاحب قبلہ انہیں بڑے ہی خیال فرماتے تھے اور ان پر بڑی بڑی مہربانیاں فرماتے اور ان کی اس فرمانبرداری کے طفیل چھوٹے صاحبزادہ صاحب روحانی فیوض و برکات سے مالا مال ہوئے۔ سلسلہ عالیہ نقشبندیہ ہو یا تصوف کا کوئی اور بلند سلسلہ فیضان ہمیشہ بزرگوں ہی سے حاصل ہوتا ہے۔ چنانچہ اکثر دیکھنے اور سننے میں آیا ہے کہ اس راہ میں عبادت و مجاہدے ناکام ہو جاتے ہیں لیکن تابعداری اور فرمانبرداری رائیگاں نہیں جاتی۔ چھوٹے صاحبزادہ صاحب جو بظاہر ایک زمیندار ہی معلوم ہوتے۔ درحقیقت بلند روحانی برکات کے حامل تھے۔ پھر حضرت صاحب قبلہ جیسے بلند مرتبت بزرگ انہیں ہمیشہ خاص توجہ سے نوازتے تھے۔

ملک محمد شریف صاحب (انشورنس کمپنی والے) کے بھائی پر قتل کا مقدمہ تھا۔ انہوں نے حضرت صاحب قبلہ سے عرض کیا۔ آپ نے فرمایا ”اللہ کریم رحم کر دے گا وہ بری ہو جائے گا۔“ اس مقدمے میں سیشن نے اسے پھانسی کی سزا سنائی۔ ہائیکورٹ سے اپیل بھی نامنظور ہو گئی۔ یہ حضرت صاحب قبلہ کی خدمت میں حاضر ہوئے۔ آپ نے ارشاد فرمایا ”وہ بری ہو جائے گا۔“ عرض کیا ”یہاں تو تمام اپیلیں خارج ہو گئی ہیں۔“ فرمایا ”اللہ تعالیٰ کا دربار تو کھلا ہے وہاں سے تو اپیل خارج نہیں ہوئی۔“ چنانچہ ملک میں انقلاب رونما ہوا اور راتوں رات ہی کو حکومت بدل گئی۔ نئی حکومت نے پھانسی کے ملزموں کی سزا معاف کر دی اور وہ سچ سچ بری ہو گئے شریف صاحب نے حاضر ہو کر یہ خوشخبری حضرت صاحب قبلہ کو سنائی فرمایا دیکھنا باوجودی وہ میں نہیں کوئی اور کہتا تھا۔ اللہ تعالیٰ کو فضل کرتے دیر نہیں لگتی۔“

حاجی خورشید احمد پاک پتن شریف بیان کرتے ہیں کہ ایک مرتبہ حضرت صاحب قبلہ ان کے روٹی کے کارخانے واقع پاک پتن شریف میں تشریف لے گئے کہ ایک شخص جس کو گنٹھیا کا عارضہ تھا اور جو نہ بیٹھ سکتا تھا نہ چل سکتا تھا۔ حضرت صاحب قبلہ کی خدمت میں حاضر ہوا اور شفا یابی کیلئے عرض کیا۔ حضرت صاحب قبلہ نے فرمایا ”تم نے کوئی گناہ کیا ہے؟“ اس نے عرض کیا کہ ”میں نے ایسا کوئی کام نہیں کیا۔“ چنانچہ آپ نے پھر فرمایا ”سوچ لو“ اس نے عرض کیا کہ ایک زمیندار نے گائے دی تھی میں چوری چوری اس زمیندار کے کھیتوں سے چارہ لاکر اس گائے کو ڈالتا رہا اور اس کا دودھ پیتا رہا۔ اس کے اس اقبال گناہ پر آپ نے فرمایا ”اٹھو“ دوزانو بیٹھ جاؤ۔“ وہ جو چل پھر بھی نہیں سکتا تھا آسانی سے دوزانو بیٹھ گیا اور اسی وقت تندرست ہو کر چلا گیا۔

بابونور عالم صاحب بیان کرتے ہیں کہ قیام پاکستان سے پہلے ملک شیرباز خاں مرحوم پاک پتن شریف میں کئی سال سے انسپکٹر پولیس لگے ہوئے تھے کہ ان کا وہاں سے تبادلہ ہو گیا۔ حضرت صاحب قبلہ نے ازراہ کرم نوازی فرمایا کہ ملک صاحب آپ عرس مبارک کے موقع پر بہشتی دروازہ سے گزرنے میں ہمارا امدد فرمایا کرتے تھے۔ اب یہ کام کون کرے گا؟“ مولوی عبدالحق صاحب خطیب مسجد حضرت بابا صاحب نے عرض کیا کہ ”ملک صاحب یہاں ہی رہ جائیں تو اچھا ہے۔“ حضرت صاحب قبلہ نے ارشاد فرمایا ”کوئی بات نہیں اللہ نے چاہا تو یہ بڑے افسر ہو کر یہاں آ جائیں گے۔“ چنانچہ ملک صاحب کچھ ہی

دنوں کے بعد ڈی ایس پی ہو کر پاک پتن شریف آ گئے۔ اور یہیں سے ریٹائر ہوئے۔ جب ملک صاحب کی ریٹائرمنٹ کا حکم آیا تو اس وقت آپ نے فرمایا ”ابھی تو پانچ سال ملک صاحب نے اور کپتانی کرنی ہے چنانچہ ملک صاحب ریٹائر ہو کر گھر چلے گئے اور قیام پاکستان کے بعد انہیں پھر واپس بلا لیا گیا اور وہ پانچ سال کپتان رہے۔

قیام پاکستان کے بعد حضرت صاحب قبلہ پاک پتن شریف میں تشریف فرما تھے اس وقت ملک محمد نواز خاں صاحب اسٹنٹ انسپکٹر پولیس لگے ہوئے تھے۔ وہ عموماً حضرت صاحب قبلہ کی خدمت میں حاضر ہوا کرتے ایک روز وہ مولوی عبدالحق صاحب سابق خطیب مسجد حضرت بابا صاحب کے ہمراہ حضرت صاحب قبلہ کی خدمت میں حاضر ہوئے مولوی صاحب نے ملک محمد نواز خاں صاحب کیلئے دعا کیلئے عرض کیا۔ حضرت صاحب قبلہ نے فرمایا ”یہ بڑا افسر ہو جائے گا“۔ مولوی صاحب نے عرض کیا ”تھانیدار؟“ آپ نے فرمایا ”جو اس سے بڑا ہوتا ہے“۔ مولوی صاحب نے عرض کیا کہ ”انسپکٹر“ آپ نے پھر فرمایا کہ ”جو اس سے بڑا ہوتا ہے“۔ مولوی صاحب نے عرض کیا کہ ”ڈپٹی“ غالباً آپ نے پولیس کپتان تک فرمایا تھا۔ چنانچہ ایسا ہی ہوا۔

قیام پاکستان سے کئی سال پہلے کا واقعہ ہے کہ موضع کرمونوالہ کے چند زمینداروں پر ایک ساہوکار ماگھی رام نے قرضہ کا مقدمہ چلا کر انہیں حوالات میں بند کر دیا۔ ان سے سپاہیوں نے پوچھا کہ ”تم کہاں کے رہنے والے ہو؟“ انہوں نے بتایا کہ ”ہم موضع کرمونوالہ کے رہنے والے ہیں“۔ سپاہیوں نے کہا ”تم جھوٹ بولتے ہو حضرت صاحب قبلہ کی دعا سے تو قاتل بھی بری ہو جاتے ہیں مگر تم تو حوالات میں دھکے کھا رہے ہو“۔ چنانچہ جب وہ ضمانت پر رہا ہو کر آئے تو انہوں نے یہ تمام واقعہ حضرت صاحب قبلہ کو سنایا کہ پولیس والوں نے یہ پوچھا اور انہوں نے یہ جواب دیا۔ حضرت صاحب قبلہ نے فرمایا ”جاؤ تم سب بری ہو جاؤ گے“۔ چنانچہ وہ سب بری ہو گئے۔

حضرت صاحب قبلہ نے اپنے گاؤں میں خاص خاص آدمیوں سے یہ کہہ رکھا تھا کہ شادی بیاہ کے موقعوں پر مستورات کو گانے بجانے سے احتراز کرنا چاہیے۔ ایک مرتبہ ایک زمیندار لشکر ولد جلا کے ہاں بیاہ تھا۔ اس کے گھر میں اس کی نواسی نے گانا بجانا شروع کر دیا اور بہت زور شور سے یہ سلسلہ جاری

رہا۔ ادھر جب اس نے بہت اودھم مچایا تو اس کے پیٹ میں ایسا درد اٹھا کہ ”توبہ توبہ“ کرنے لگی۔ چنانچہ انہوں نے چوہدری فتح دین کی معرفت حضرت صاحب قبلہ کی خدمت میں عرض کیا۔ چوہدری فتح دین کے حضرت صاحب قبلہ کے ساتھ بہت اچھے مراسم تھے۔ حضرت صاحب قبلہ نے چوہدری فتح دین سے فرمایا ”وہ لڑکی گانے بجانے سے توبہ کر لے اللہ رحم کر دے گا“۔ چنانچہ اس نے توبہ کی اور اس کی تکلیف رفع ہو گئی۔

علی محمد نمبردار ”ماموں کا“ پاکپتن شریف بیان کرتے ہیں کہ ان کی چچی کسی مہلک بیماری میں مبتلا تھیں۔ انہیں میوہ ہسپتال میں داخل کرایا۔ مگر وہاں بھی ڈاکٹروں نے ان کے مرض کو علاج کہہ کر جواب دے دیا۔ آخر نمبردار علی محمد کے چچا نے حضرت صاحب قبلہ کے پاس جا کر عرض کیا کہ ”دعا فرمائیں کہ یا تو وہ مر جائے یا اچھی ہو جائے۔“ حضرت صاحب قبلہ نے فرمایا ”اللہ رحم کر دے گا اور وہ اچھی ہو جائے گی۔“ چنانچہ اللہ کریم کی مہربانی اور حضرت صاحب قبلہ کی دعا و برکت سے وہ بالکل تندرست ہو گئیں۔

ایک مرتبہ کسی نے حضرت صاحب قبلہ کو کلیر شریف کے عرس پر آنے کی دعوت دی اور آنے جانے کا کرایہ بذریعہ منی آرڈر ارسال کیا۔ حضرت صاحب قبلہ وہاں تشریف لے گئے، بابونور عالم صاحب بھی ہمراہ تھے۔ مزار مبارک کے ارد گرد آہنی جنٹلا لگا ہوا تھا یہ لوگ وہاں کھڑے ہو گئے، تھوڑی دیر بعد ایک بزرگ آئے اور حضرت صاحب قبلہ سے عرض کیا کہ ”آپ مزار مبارک کے اندر جانا چاہتے ہیں تو چلئے۔“ اس وقت تک کوئی شخص بھی اندر نہیں گیا تھا۔ حضرت صاحب قبلہ اکیلے اندر چلے گئے۔ بہت دیر کے بعد آپ باہر تشریف لائے اور فرمایا ”بڑی جلالت ہے“ واپسی پر ان صاحب نے حضرت صاحب قبلہ کو حزار مبارک کا غلاف جو نیم جو گیا رنگ کا تھا بطور تبرک تحفہ دیا۔

ایک مرتبہ حضرت صاحب قبلہ اجمیر شریف تشریف لے گئے حاجی نظام الدین مرحوم بھی ساتھ تھے۔ روضہ مبارک کی طرف جا رہے تھے کہ ایک عمر رسیدہ فقیر ملے اور انہوں نے حضرت صاحب قبلہ سے کہا ”بابا پیسے دو۔ پیسے دو“ حضرت صاحب قبلہ نے بابا سے کہا کہ ”آپ بادشاہ ہیں۔ آپ ہمیں پیسے دیں۔ یہ سن کر وہ بزرگ مسکرا کر چلے گئے۔ حضرت صاحب قبلہ نے حاجی نظام الدین صاحب مرحوم سے فرمایا کہ ”یہ خواجہ صاحب تھے۔“

ایک مرتبہ حضرت صاحب قبلہؒ لاہور تشریف لے گئے حاجی نظام الدین صاحب مرحوم بھی ہمراہ تھے۔ آپ شاہی مسجد کی طرف جا رہے تھے۔ کہ راستے میں ایک مجذوب مائی نے حاجی نظام الدین صاحب مرحوم سے مخاطب ہو کر کہا کہ ”کوٹھی ہماری ہے اس کی ایسی تیسی جو ہماری کوٹھی ہے۔“ حضرت صاحب قبلہؒ کی موضع کرمانوالہ شریف میں جو موجود کوٹھی ہے وہ ابھی آپ کو آدھی ہی الاٹ ہوئی تھی، باقی حصہ کسی اور کو الاٹ کر دیا گیا تھا، حاجی صاحب مرحوم نے تو حضرت صاحب قبلہؒ سے مائی کی بات کا ذکر تک نہ کیا۔ البتہ حضرت صاحب قبلہؒ نے خود ہی ان سے فرمایا کہ ”وہ مائی اپنی کوٹھی کی بابت ذکر کر رہی ہے۔ اس کو سلام کرنا تھا وہ اس علاقے کی مالک ہے۔“

حضرت صاحب قبلہؒ کی فیروز پور کی زمین کا مقدمہ جو بیلا نمبر دار نے حق شفع کیلئے دائر کیا ہوا تھا، چل رہا تھا۔ اسی دوران میں مستری مہر دین گھڑی ساز سکنہ سرسہ شریف حضرت صاحب قبلہؒ کی قدم بوسی کیلئے حاضر ہوا۔ حضرت صاحب قبلہؒ نے اس سے فرمایا کہ ”بابا باگڑ شاہ سے کہنا کہ ہماری زمین کا جھگڑا چل رہا ہے دعا کریں۔“ مستری مذکور نے جا کر بابا کو حضرت صاحب قبلہؒ کا پیغام دیا تو بابا باگڑ شاہ نے فرمایا ”شاہ صاحب سے کہہ دو کہ آپ کو عدالتوں میں جانے کی کیا ضرورت ہے۔ میں آپ ہی عدالتوں میں بھگت لوں گا۔“ چنانچہ وہ مقدمہ حضرت صاحب قبلہؒ کے حق میں فیصل ہو گیا۔

مولوی محمد عمر صاحب اچھروی بیان کرتے ہیں کہ جب وہ حج مبارک کیلئے تشریف لے گئے اور مدینہ شریف حاضری کیلئے گئے تو انہوں نے روضہ حضرت ابو بکر صدیقؓ پر دعا مانگی اور عرض کیا کہ ”آپ میرے پیر و مرشد سے میری سفارش کریں کہ مجھ پر مہربانی فرمایا کریں۔“ چنانچہ جب مولوی صاحب حج سے واپس آ کر حضرت قبلہؒ کی خدمت میں حاضر ہوئے اور ابھی سلام ہی عرض کیا تھا تو حضرت صاحب قبلہؒ نے فرمایا ”مولوی صاحب جب نیچے اپنے آپ ہی کام چلے تو اوپر کہنے کی کیا ضرورت تھی؟“

بیلا نمبر دار جس نے حضرت صاحب قبلہؒ پر حق شفع کا دعویٰ کیا تھا، ایک مرتبہ اس کا لڑکا سخت بیمار ہو گیا اور اس کے بچنے کی کوئی امید نہ رہی۔ نمبر دار نے حضرت صاحب قبلہؒ کی خدمت میں حاضر ہو کر لڑکے کی صحت کے واسطے عرض کیا، حضرت صاحب قبلہؒ نے فرمایا ”اللہ رحم کر دے گا۔“ چنانچہ حضرت صاحب قبلہؒ کی دعا و برکت سے لڑکا بالکل اچھا ہو گیا۔



ہیلا نمبر دار مذکور نے مرتے وقت اپنے لڑکے کو وصیت کی کہ اس کی طرف سے حضرت صاحب قبلہ کی خدمت میں سلام عرض کرنا اور کہنا اس کا جنازہ آپ پڑھیں۔ چنانچہ اس کا لڑکا علی الصبح حضرت صاحب قبلہ کی خدمت میں حاضر ہوا اور اپنے باپ کی وصیت عرض کی۔ حضرت صاحب قبلہ نے مغفرت کی دعا کی اور فرمایا ”میں بیمار ہوں جاؤ اللہ کرم کر دے گا۔“

رائے محمد اقبال صاحب چیچہ وطنی بیان کرتے ہیں کہ ایک مرتبہ وہ چیچہ وطنی سے اوکاڑہ ریل پر آئے اور وہاں سے تانگہ پر بیٹھ کر موضع حضرت کرماں والے پہنچ گئے وہاں جا کر پتہ چلا کہ حضرت صاحب قبلہ باہر تشریف لے گئے ہیں اور ظہر کے وقت واپس آئیں گے۔ انہوں نے خیال کیا کہ یہاں بیٹھنا بیکار ہے جہاں حضرت صاحب قبلہ تشریف لے گئے ہیں وہاں ہی جانا چاہئے۔ چنانچہ وہ اسی تانگہ میں بیٹھ کر نہر کے پل پر پہنچے سوچا کہ کس طرف جائیں؟ تھوڑی دیر کے بعد دل میں خیال آیا کہ لاہور کی طرف تانگہ لے چلیں۔ کوئی ایک میل کے فاصلے پر گئے ہوں گے کہ دیکھا حضرت صاحب قبلہ تشریف لارہے ہیں وہ وہاں ہی رک گئے۔ حضرت صاحب قبلہ نے خادم سے کہا کہ چادر بچھا دو۔ خادم نے چادر بچھا دی۔ حضرت صاحب قبلہ نے رائے صاحب سے فرمایا ”آئیے رائے صاحب آپ بھی بیٹھ جائیے۔ آپ گوراستے میں کسی باغیچے والے نے مالٹے دیئے تھے آپ نے وہ سب کے سب رائے صاحب کے آگے رکھنے کا حکم فرمایا پھر آپ نے رائے صاحب سے فرمایا ”رائے صاحب جتنے مالٹوں کی آپ کو ضرورت ہے لے لیں۔“ رائے صاحب نے دو مالٹے اٹھائے۔ حضرت صاحب قبلہ نے فرمایا ”رائے صاحب جی اور لے لیں۔ رائے صاحب نے پھر دو مالٹے اور اٹھائے۔ آپ نے فرمایا رائے صاحب جی اور لے لیں۔ تیسری مرتبہ رائے صاحب نے دو مالٹے اور اٹھائے۔ اس طرح رائے صاحب نے کل چھ مالٹے اٹھائے۔ پھر آپ نے سب ہیلوں سے فرمایا ”رائے صاحب کیلئے دعا کرو کہ اللہ تعالیٰ رائے صاحب کو چھ بچے عنایت فرمائے“ چنانچہ حضرت صاحب قبلہ کی دعا سے رائے صاحب کے ہاں چھ بچے ہوئے۔ ان کے ہاں پہلے کوئی اولاد نہیں تھی۔ رائے صاحب کہتے ہیں کہ جب وہ گھر سے چلے تھے تو یہی خیال کیا تھا کہ وہ حضرت صاحب قبلہ سے اولاد کیلئے عرض کریں گے۔

رائے صاحب مزید بیان کرتے ہیں کہ ایک دفعہ ان کے ہاں علاقہ لدھیانہ کے کچھ آدمی

آئے۔ ان کے بارہ آدمیوں کو پھانسی کی سزا ہوئی تھی، کیونکہ انہوں نے کچھ آدمی قتل کر دیئے تھے۔ رائے صاحب نے اپنے چھوٹے بھائی رائے نیاز صاحب کو ان کے ساتھ حضرت صاحب قبلہ کی خدمت میں بھیجا۔ جب وہ آدمی رائے نیاز صاحب کے ساتھ حضرت صاحب قبلہ کے پاس پہنچے تو حضرت صاحب قبلہ نے ان آدمیوں سے پوچھا ”بھئی جو بات سچ ہے وہ بتا دو“۔ ایک آدمی نے الف تائی بالکل صحیح بات عرض کر دی۔ آپ نے فرمایا ”اللہ کریم سب کو بری کر دے گا“ اپیل کرو، چنانچہ انہوں نے واپس آ کر تھیلاً اپیل دائر کی اور بری ہو گئے۔

رائے محمد اقبال صاحب فرماتے ہیں کہ قیام پاکستان کے بعد انہوں نے چیچہ وطنی میں رہائش اختیار کی تو انہیں حکومت کی طرف سے کاشن جننگ مل الاٹ ہوئی (جواب رائے کاشن مل کہلاتی ہے) رائے صاحب نے حضرت صاحب قبلہ کی خدمت میں عرض کی کہ مل تو الاٹ ہو گئی ہے مگر رقم کا کوئی انتظام نہیں دعا فرمائیے کہ اللہ تعالیٰ کام چلا دے۔ حضرت صاحب قبلہ نے فرمایا ”رائے صاحب جی اللہ تعالیٰ بہت کام چلائے گا“۔ رائے صاحب فرماتے ہیں کہ اس سال انہیں روٹی کے کاروبار میں سولہ لاکھ کا خسارہ بھی ہو گیا تھا حضرت صاحب قبلہ کی خدمت میں عرض کیا کہ نقصان بہت زیادہ ہو گیا ہے۔ اب تو دوبارہ کام شروع کرنے کیلئے ایک کوڑی بھی پاس نہیں رہی۔ حضرت صاحب قبلہ نے ارشاد فرمایا ”رائے صاحب جی آپ کو پتہ بھی نہیں چلے گا اور قرضہ دفع ہو جائے گا“۔ رائے صاحب فرماتے ہیں کہ واقعی قرضے کا انہیں پتہ ہی نہ چلا کہ کس طرح اتر گیا۔

حضرت صاحب قبلہ کے خادم خاص محمد رمضان کا بیان ہے کہ ایک دن حضرت صاحب قبلہ کی خدمت میں ایک شخص آیا اور کہنے لگا کہ آنحضور کو غیب کا علم نہیں تھا۔ حضرت صاحب قبلہ نے فرمایا ”رمضان ان صاحب کو لنگر سے کھانا کھلاؤ اور میرے واسطے بھی روٹی لے آؤ“ چنانچہ رمضان روٹی لے آیا۔ اسی اثناء میں رائے محمد اقبال صاحب چیچہ وطنی والے بھی لاہور سے تشریف لے آئے۔ حضرت صاحب قبلہ نے ان سے مخاطب ہو کر فرمایا ”رائے صاحب جی! میرے قریب بیٹھ جاؤ“ اور ارشاد ہوا ”لوگ کہتے ہیں کہ آنحضور کو غیب کا علم نہیں تھا، جب کہ مجھے اللہ تعالیٰ نے اتنا بتا دیا کہ فلاں کے لڑکا ہو گا یا لڑکی ہو گی؟ اور فلاں کام اس طرح ہو گا، حتیٰ کہ جانوروں کے ہاں کیا ہو گا، یہ تک مجھ پر واضح ہے۔ دنیا

میرے سامنے بالکل اس طرح ہے جس طرح زمیندار کی ہتھیلی پر سرسوں کا دانا پھر بڑے جوش سے آپ نے فرمایا ”اور پھر بھی لوگ یہ کہتے ہیں کہ آنحضور کو غیب کا علم نہیں تھا“۔

سردی ہو یا گرمی کا موسم حضرت صاحب قبلہ چک نمبر 24 ٹریکٹریا گاڑی پر ٹیوب ویل پر روزانہ ضرور جایا کرتے تھے ایک آدمی آپ کے پاس آ کر چٹائی پر بیٹھ گیا اور اس نے دل میں خیال کیا کہ ”یہ پیر بڑا کنجوس ہے کسی کو کچھ دیتا ہی نہیں۔“ حضرت صاحب قبلہ بیٹھے بیٹھے فرمانے لگے۔ ”میرے مریدوں کی شان کا تو آگے چل کر پتہ چلے گا۔ اگر ان کی شان بتا دوں تو یہ تڑپ کر جان دے دیں۔“

چک نمبر 24 میں اس جگہ شہوت کے بہت بڑے اور پرانے زمانے کے درخت تھے جنہیں بعد میں کٹوا کر جگہ کو ہموار کر کے نما کپاس بودی گئی تھی۔ حضرت صاحب قبلہ نے فرمایا۔ ”رمضان دیکھو سارے مربع پر نظر ڈالو کہ کہیں کوئی جا اونچی نیچی تو نہیں ہے؟ رمضان نے دست بستہ عرض کیا ”حضور سب جگہ ہموار ہے حضرت قبلہ نے فرمایا ”اللہ کا بندہ بھی اسی طرح ہر چیز کو برابر کر دیتا ہے اور آدمی کے سارے بل وغیرہ نکال دیتا ہے۔ لوگ آ کر تو دیکھیں کہ ہم انہیں کس طرح رنگ دیتے ہیں۔“

یہی خادم محمد رمضان بیان کرتے ہیں کہ حضرت صاحب قبلہ چک 36 ایس پی پاکستان شریف میں بہت کم جایا کرتے تھے۔ جب چھوٹے صاحبزادہ صاحب کھیتی باڑی کے انتظام کیلئے وہاں تشریف لے جانے لگے اور پرانے جنڈ و کریر کے جنگل کی صفائی کا کام شروع کرادیا تو حضرت صاحب قبلہ نے بھی وہاں جانا شروع کر دیا۔ محمد رمضان نے عرض کیا کہ ”حضور کو پیشاب کی تکلیف ہے اور راستے میں سفر سے بھی آپ کو تکلیف ہوتی ہے اس لئے آپ وہاں نہ جایا کریں تو اچھا ہے۔“ اس پر حضرت صاحب قبلہ نے فرمایا ”رمضان میں وہاں زمین دیکھنے کیلئے نہیں جاتا بلکہ اپنے پیر (چھوٹے صاحبزادہ سید عثمان علی شاہ صاحب) کو دیکھنے جاتا ہوں۔ جب اسے دیکھ لیتا ہوں تو دل گلاب کے پھول کی طرح کھل جاتا ہے۔“

چنانچہ سب جانتے ہیں کہ حضرت صاحب قبلہ ہر اتوار کو علی الصبح وہاں تشریف لے جایا کرتے تھے۔ ایک دفعہ حضرت صاحب قبلہ گرمیوں کے موسم میں باہر والی مسجد ہی میں رہنے لگے۔ اور کوئی ایک ماہ وہاں قیام فرمایا۔ ایک رات عشا کی نماز کے بعد چار پانچ آدمی بیٹھے ہوئے تھے۔ حضرت صاحب قبلہ نے باری باری ان سے دریافت فرمایا ”بھئی بیلیو! تمہیں دونوں (چھوٹے اور بڑے باباجی) میں

سے کس کے ساتھ زیادہ محبت ہے۔ ایک نے کہا بڑے باباجی سے دوسرے نے کہا چھوٹے باباجی سے تیسرے نے بھی کہا چھوٹے باباجی سے پھر محمد رمضان سے مخاطب ہوئے اور فرمایا ”رمضان اور تم کو؟“ رمضان نے عرض کیا ”سرکار چھوٹے باباجی سے“ اس پر حضرت صاحب قبلہ نے بڑے جوش سے فرمایا ”کیا کروں یہ بات میرے بس میں نہیں مجھے بھی زیادہ محبت چھوٹے پیر سے ہی ہے۔“

ایک مرتبہ یہی سوال برادر م سید محمد شفیع صاحب سے بھی کیا تو سید محمد شفیع صاحب نے کہا کہ ”مجھے تو چھوٹے باباجی سے محبت ہے اس پر حضرت صاحب قبلہ نے فرمایا کہ ”سیٹھا! انہیں چھوٹے صاحبزادہ نہ کہا کرو مجھے معلوم ہے کہ تمہیں ان سے بڑی محبت ہے لیکن مجھے بھی ان سے بہت ہی محبت ہے۔“ ناچیز عرض کرتا ہے کہ یہ محبت کا معاملہ ہے۔ اس میں بڑے چھوٹے کی تمیز کا سوال ہی پیدا نہیں ہوتا۔ صاحبزادے بڑے ہوں یا چھوٹے لوگوں کو دونوں ہی سے لگاؤ ہوگا۔ لیکن دیکھنا یہ ہے کہ حضرت صاحب قبلہ کی نگاہ شفقت کن پر اٹھتی تھی جیسا کہ اس ناچیز نے انہیں صفحات میں کسی دوسری جگہ پہلے بھی عرض کیا ہے کہ حضرت صاحب قبلہ کی شروع ہی سے نگاہ شفقت چھوٹے صاحبزادے پر بہت زیادہ مرکوز تھی اور چنانچہ اسی نگاہ کی صفت کی تاثیر ہے کہ خدام ہیں کہ ان کے دل بے اختیار انہیں کی طرف کھینچتے ہیں اور یہ ایک واضح حقیقت ہے جس سے حضرت صاحب قبلہ کے سینکڑوں خدام بخوبی آگاہ ہیں۔

محمد رمضان بیان کرتے ہیں کہ جب وہ پہلی مرتبہ حضرت صاحب قبلہ کی خدمت میں حاضر ہوئے تو وہ چشتیاں شریف سے چلے تھے۔ راستے میں ایک جگہ لاری ٹھہری تو وہ نماز پڑھنے کیلئے اترے ابھی وہ نماز پڑھ رہے تھے۔ کہ لاری چل پڑی اور کوئی ایک مربع کے فاصلے پر آگے ایک موٹر پر جا کر رک گئی۔ یہ پیدل چلتے ہوئے وہاں تک پہنچ گئے اور اتفاق سے پھر اسی لاری میں سوار ہو گئے۔ ان کے پاس اس لاری کے ٹکٹ کے علاوہ اور پیسے نہ تھے اور یہ بھی معلوم نہ تھا کہ یہ وہی لاری ہے۔ یہ گھبرائے کہ اب کنڈیکٹر ٹکٹ مانگے گا تو کیا کریں گے لیکن اتفاق سے اس بس کمپنی کا مالک حضرت صاحب قبلہ کا مرید تھا۔ کنڈیکٹر نے ان سے اور ٹکٹ طلب نہ کیا اور پوچھا کہ ”کہاں جانا ہے؟“ تو انہوں نے کہا ”حضرت کرمانوالہ جانا ہے۔“ چنانچہ جب یہ کرمان والے حضرت صاحب قبلہ کی خدمت میں پہنچے تو حضرت صاحب قبلہ نے خود ہی فرمایا ”کیوں بیلیا! تم نماز پڑھنے لگے تھے اور لاری چھوٹ گئی تھی۔“ انہوں نے

عرض کیا۔ ”جی ہاں“ اور پھر سارا واقعہ بیان کر دیا کہ کس طرح راستے میں لاری خراب ہوئی اور انہیں دوبارہ ملی۔ حضرت صاحب قبلہؒ نے فرمایا ”بیلیا! لاری خراب نہیں ہوئی تھی۔ بلکہ یہ حضرت میاں صاحبؒ کی برکت سے کھڑی ہو گئی تھی کہ تمہارے پاس اور کرایہ نہ تھا، تم کس طرح آتے؟“

یہی محمد رمضان بیان کرتے ہیں کہ جب ان کے والد وفات پا گئے تو یہ گھر سے بھاگ کھڑے ہوئے ان کی والدہ حضرت صاحب قبلہؒ کی خدمت میں حاضر ہوئیں اور آپؒ سے دعا کرائی کہ لڑکا واپس آجائے۔ حضرت صاحب قبلہؒ نے فرمایا ”جامائی وہ آپ ہی آجائے گا“۔ چنانچہ دو دن بعد محمد رمضان خود ہی گھر آگئے۔ جہاں وہ گئے تھے وہاں انہیں ہر وقت حضرت صاحب قبلہؒ ہی نظر آتے رہے۔ آخر ان کے دل میں خود بخود یہ خواہش شدت سے پیدا ہوئی کہ اب وہاں نہیں رہنا چاہئے اور گھر چلنا چاہئے۔ چنانچہ وہ فوراً ہی واپس پہنچے۔

محمد رمضان ہر وقت حضرت صاحب قبلہؒ کی خدمت میں حاضر رہتے تھے ایک دن حضرت صاحب قبلہؒ کے پاس ریاست بہاولپور سے ایک آدمی آیا جس نے کسی تحصیل دار کو قتل کر دیا تھا۔ اس کے ساتھ چھ اور آدمی بھی تھے جو اسی قتل کے سلسلے میں ملوث تھے۔ اس شخص نے حضرت صاحب قبلہؒ سے کہا کہ ”حضرت صاحب! مجھ پر قتل کا مقدمہ ہے اور میں نے قتل نہیں کیا۔ حضرت صاحب قبلہؒ نے فرمایا کہ ”برخوردار! تم نے قتل کیا ہے“۔ لیکن وہ شخص نہ مانا تو حضرت صاحب قبلہؒ نے رمضان سے فرمایا کہ ”اسے باہر لے جا کر پوچھو۔“ چنانچہ محمد رمضان اسے باہر لے آیا اور پوچھا تو اس نے پھر یہی کہا ”ہم نے قتل نہیں کیا“۔ محمد رمضان نے حضرت صاحب قبلہؒ سے آ کر کہا وہ شخص کہتا ہے کہ میں نے قتل نہیں کیا۔ حضرت قبلہؒ نے جوش میں آ کر کہا ”اس نے ہی تحصیل دار کو قتل کیا ہے۔ اور زمین کی وجہ سے کیا ہے کہ وہ اس کی زمین کا اشتغال نہیں کرتا تھا۔ پہلے اس نے تحصیل دار کی آنکھیں نکالیں پھر گردن اڑائی اور پھر کلڑے کر کے نہر میں بہا دیا“۔ حتیٰ کہ حضرت صاحب قبلہؒ نے یہ تک فرما دیا کہ فلاں وقت قتل کیا ہے اور بیری کے نیچے کیا ہے۔ جب محمد رمضان نے یہ ساری تفصیلات ان لوگوں سے بیان کیں تو انہوں نے قبول کر لیا اور حضرت صاحب قبلہؒ سے معافی چاہی۔ محمد رمضان نے حضرت صاحب قبلہؒ سے کہا کہ وہ اپنی غلطی کی معافی مانگ رہے ہیں۔ حضرت صاحب قبلہؒ نے کہا ”جاؤ ان سے کہہ دو کہ انسان کو قتل نہیں کرنا چاہئے اللہ تعالیٰ بری کر

دے گا۔ چنانچہ وہ ساتوں کے ساتوں بری ہو گئے۔

ایک دن لائل پور سے ایک بوڑھی عورت حضرت قبلہ کی خدمت میں حاضر ہوئی۔ اس نے حضرت صاحب قبلہ کے خادم محمد رمضان سے کہا کہ ”میرے لڑکے کو گم ہوئے تین ماہ ہو گئے ہیں میرا ایک ہی لڑکا ہے میں پریشان ہوں کہ کسی طرح لڑکا آجائے اس سلسلے میں حضرت صاحب قبلہ سے دعا کرائیں۔“ اس وقت حضرت صاحب قبلہ آرام فرما رہے تھے اور اس عورت کو جانے کی جلدی تھی۔ محمد رمضان نے حضرت صاحب قبلہ کی چارپائی کو ہاتھ لگا کر کہہ دیا کہ ”جامائی حضرت صاحب فرماتے ہیں تیرا لڑکا آجائے گا۔“ مائی اپنے گھر گئی تو اس کا لڑکا آچکا تھا۔ اس نے لڑکے سے پوچھا کہ ”تو کہاں تھا۔“ اس نے کہا ”میں فلاں شہر میں تھا کہ مجھے ایک بزرگ ملے اور انہوں نے کہا ”گھر چل“ چنانچہ میں گاڑی میں بیٹھ کر گھر آ گیا۔ دوسرے دن وہ مائی لڑکے کو لیکر حضرت صاحب قبلہ کی خدمت میں حاضر ہوئی اور مٹھائی بھی ساتھ لائی۔ لڑکے نے حضرت قبلہ کو دیکھ کر کہا ”یہی وہ بزرگ ہیں جو مجھے ملے تھے۔“ محمد رمضان نے حضرت صاحب قبلہ کو بتایا کہ آپ سو رہے تھے تو اس نے آپ کی چارپائی کو ہاتھ لگا کر کہہ دیا تھا کہ ”جامائی تیرا لڑکا آجائے گا۔“ حضرت صاحب قبلہ نے فرمایا کہ ”بیلیا اس لڑکے سے کہو کہ خاموش رہے۔“

محمد رمضان صاحب کا بیان ہے کہ ان کی والدہ بیمار ہو گئیں تو انہوں نے حضرت صاحب قبلہ سے پوچھا کہ ”میری والدہ بیمار ہیں میں انہیں ہسپتال میں داخل کرادوں؟“ حضرت صاحب قبلہ نے فرمایا کہ ”ہسپتال سے واپس تو آنے نہیں دیتے مار کے ہی بھیجتے ہیں۔ ویسے تمہاری مرضی داخل کرادو۔“ چنانچہ محمد رمضان نے ڈاکٹر محمد امین صاحب کے ساتھ جا کر اپنی والدہ صاحبہ کو میوہ ہسپتال میں داخل کرادیا۔ وہ پندرہ دن ہسپتال میں رہیں۔

زیادہ طبیعت خراب ہوئی تو سیٹھ محمد شفیع صاحب سے حضرت صاحب قبلہ کو ٹیلیفون کرایا۔ محمد رمضان صاحب خود ہسپتال پہنچے تو ان کی والدہ کہنے لگیں۔ ”مجھے واپس لے چلو“ انہوں نے کہا ”میں نے حضرت صاحب کے کہنے پر آپ کو داخل کرایا ہے۔ پہلے میں حضرت صاحب سے فون کر کے اجازت لے لوں کہ مائی صاحبہ کو لے آؤں تو پھر لے کر جاؤں گا۔“ محمد رمضان سیٹھ محمد شفیع صاحب کے ہاں

ٹھہرے ہوئے تھے۔ وہ گھر چلے آئے اور صبح چار بجے حضرت صاحب قبلہؒ کو فون کیا کہ مائی صاحبہ کو تکلیف زیادہ ہے اگر آپ فرمائیں تو واپس لے آؤں۔ حضرت قبلہؒ نے فرمایا ”کیا تمہیں پتہ نہیں کہ تمہاری والدہ فوت ہو گئیں۔“ یہ سن کر محمد رمضان فوراً ہسپتال پہنچے۔ پتہ چلا کہ والدہ صاحبہ کا تورات تین بجے انتقال ہو چکا ہے۔ چنانچہ وہ ٹرک پر والدہ کی میت لیکر کرمانوالے پہنچے اور وہیں انہیں دفن کیا۔

ایک دن جمعہ کی نماز کے وقت بہت سے لوگ حضرت صاحب قبلہؒ کی خدمت میں حاضر تھے کہ ایک شخص نے حضرت صاحب قبلہؒ سے کہا کہ ”حضرت آپ کی مخالفت بہت ہے کوئی ہتھیار ساتھ رکھا کریں۔“ حضرت صاحب قبلہؒ نے فرمایا ”میری تسبیح کا ایک ایک دانہ پستول کی حیثیت رکھتا ہے تم پستول کیلئے کہتے ہو۔ میری تسبیح کا دانہ جس طرف الٹ گیا دنیا الٹ جائے گی۔“ چنانچہ باوجود مخالفت کے حضرت صاحب قبلہؒ ہمیشہ مخالفین کے شر سے محفوظ رہے۔

صدارتی الیکشن کے سلسلے میں حضرت صاحب قبلہؒ کا خیال تھا کہ صدر محمد ایوب خاں کامیاب ہو جائیں گے۔ الیکشن سے ایک دن پہلے رات کو ایک شخص آیا جو محترمہ فاطمہ جناح کے حامیوں میں سے تھا۔ صبح کو حضرت صاحب قبلہؒ چک 24 جا رہے تھے۔ اسی دن صدارتی انتخاب کیلئے ووٹ پڑنے تھے۔ آپ کوٹھی سے نکلتے ہی فرمانے لگے ”بیلیا ایوب کامیاب ہو گئے“ محترمہ فاطمہ جناح کا حامی وہ شخص کہنے لگا ”حضرت صاحب آج تو ووٹ پڑیں گے ابھی فیصلہ کہاں ہوا ہے؟ حضرت صاحب قبلہؒ نے فرمایا ”فیصلہ تورات ہو گیا اور ایوب کامیاب ہو گئے۔“ چنانچہ اسی رات انکی کامیابی کا ریڈیو پر اعلان بھی ہو گیا۔

محمد رمضان کہتے ہیں کہ وہ حضرت صاحب قبلہؒ کی خدمت میں چھوٹی عمر میں آگئے تھے والد صاحب فوت ہو گئے تھے۔ دو بھائی تھے کوئی ایک مربع زمین تھی وہ حصے میں نہ آئی والدہ بیمار تھیں۔ بچپن میں ان کا حالہ کے گھر رشتہ طے ہوا تھا وہ لوگ دوسرے عقیدے کے تھے انہوں نے کہا کہ یہ تو پیروں کے پاس رہتے ہیں ہم انہیں رشتہ نہیں دیں گے۔ چنانچہ اس لڑکی کا رشتہ کسی اور جگہ طے کر دیا گیا اور شادی کا دن اور تاریخ بھی مقرر ہو گئی۔ والدہ صاحبہ حضرت کرمانوالے آئیں اور حضرت صاحب قبلہؒ کی خدمت میں رقعہ لکھ کر بھجوا دیا۔ حضرت صاحب قبلہؒ نے فرمایا۔ ”مائی صاحبہ سے کہو اللہ رحم کر دے گا۔“ ابھی شادی میں پندرہ دن تھے کہ جس لڑکے سے شادی ہونی تھی اس لڑکے کا چچا فوت ہو گیا اور اس لڑکے کی دوسری

جگہ ٹادی ہوگئی۔ پھر محمد رمضان اپنی خالہ کے گھر آئے اور پھر رشتہ مانگا لیکن انہوں نے پھر انکار کیا آخر حضرت صاحب قبلہ سے دعا کرائی۔ آپ نے فرمایا ”گھبراؤ نہیں وہ خود آ کر رشتہ دے دیں گے“۔ چنانچہ ایسا ہی ہوا۔

نوٹ: ناچیز عرض کرتا ہے کہ محمد رمضان حضرت صاحب قبلہ کے خادم خاص ہیں۔ یہ کئی سال حضرت صاحب قبلہ کی خدمت میں رہے۔ بالخصوص حضرت صاحب قبلہ کی بیماری کے ایام میں انہوں نے جس تندہی اور شب بیداری سے حضرت صاحب قبلہ کی خدمت کی۔ وہ بیلیوں (احباب) سے پوشیدہ نہیں ہے بلکہ ان ایام میں تو اکثر و بیشتر اوقات میں صرف وہ حضرت صاحب قبلہ کے پاس رہتے تھے اور دور سے آئے آدمیوں کو زیادہ دیر وہاں بیٹھنے کی اجازت نہیں ہوتی تھی۔ احباب حاضر ہوتے تھے اور ان کو فوراً ہی رخصت کر دیا جاتا تھا۔ اس لئے محمد رمضان صاحب کے بیان کردہ واقعات میں بعض اور پرانے خدام کی طرح بہت زیادہ وزن ہے۔





بارہویں مجلس

میری سرکار

حضرت کریموں والے ﷺ

گفتہ او گفتہ اللہ بود  
گرچہ از حلقوم عبداللہ بود

ولی کی گفتگو دراصل اللہ تعالیٰ کی گفتگو ہوتی ہے  
اگرچہ بظاہر بندہ خدا کے حلق سے نکلتی ہے

## مولوی عبدالحق کی کہانی \_\_\_\_\_ اپنی زبانی

میری حضرت صاحب قبلہ کرماں والے ”کی غلامی اختیار کرنے کا سبب یہ ہوا کہ میں سہارنپور سے سند حاصل کرنے کے بعد جب گھر آیا تو ایک گاؤں میں درس کا کام شروع کیا، عرصہ دو سال کے بعد اسی گاؤں میں ایک عورت سے اس کے گھر والوں سے چوری چھپے نکاح کر لیا۔ کچھ عرصہ بعد لوگوں کو پتہ چل گیا۔ نیز اس کے گھر والوں کو بھی پتہ چل گیا، جس کا نتیجہ یہ ہوا کہ ان میں غصے کی آگ جوش و خروش سے بھڑک اٹھی، جس کی وجہ سے مجھے وہ گاؤں چھوڑنا پڑا۔ اور وہ عورت بھی اپنی جان کے خطرے کی وجہ سے وہاں سے فیروز پور اپنے رشتہ داروں کے پاس چلی گئی۔ جس وقت مجھے اس کے جانے کا پتہ چلا تو میں بھی وہاں پہنچ گیا۔ یہ عورت جس سے میں نے نکاح کیا تھا بیوہ تھی۔ اس کے تین بچے تھے ایک لڑکی اور دو لڑکے۔ کچھ عرصہ بعد حضرت صاحب قبلہ کی خدمت عالیہ میں حاضری نصیب ہوئی تو حضرت صاحب قبلہ کی مجلس اقدس میں کافی لوگ موجود تھے میں بھی بیٹھ گیا۔ حضرت صاحب قبلہ ہر ایک سے باری باری ان کے آنے کا سبب پوچھ رہے تھے اور دعائے خیر فرما رہے تھے۔ جب میری باری آئی تو حضرت صاحب قبلہ نے مجھ سے دریافت فرمایا کہ ”مولوی صاحب! آپ کہاں کے رہنے والے ہیں اور کیسے تشریف لائے؟“ میں نے عرض کی کہ ”حضرت منجن آباد کے قریب ایک گاؤں ہے میں وہاں رہتا ہوں اور اس وقت میں فیروز پور میں مقیم ہوں آج صرف زیارت کے لئے حاضر ہوا ہوں۔“ حضرت صاحب قبلہ نے فرمایا ”آپ کی کتنی تعلیم ہے اور کہاں سے حاصل کی ہے؟“ میں نے عرض کیا ”حضرت صاحب“ سہارنپور کا سند یافتہ ہوں۔“ حضرت صاحب قبلہ نے فرمایا ”میں بھی سہارنپور میں پڑھتا رہا ہوں۔ اور نیز یہ بھی فرمایا کہ آپ تو عالم ہوئے ایک مسئلہ تو بتلا دو۔ مولوی لوگ کچھ فرماتے ہیں اور میں ان کے خلاف کہتا ہوں آپ بھی مسئلہ بتلا دیجئے۔ میں نے عرض کیا ”حضرت مجھے مسئلہ شاید آئے یا نہ آئے اور آپ کے سامنے میں کیسے بتلا سکتا ہوں۔ حضرت صاحب قبلہ نے فرمایا۔ ”آپ تو عالم ہوئے، مسئلہ بتلانا آپ کا کام ہے۔“ میں نے عرض کیا ”اچھا حضرت صاحب جو کچھ میری سمجھ میں آیا عرض کر دوں گا۔“ حضرت

صاحب قبلہ فرمانے لگے کہ ”جو لوگ خفیہ نکاح کر لیتے ہیں کیا یہ نکاح درست ہے؟“ میں نے جواب میں عرض کیا کہ ہو جاتا ہے اور ساتھ دلیل بھی پیش کر دی کہ حضور نکاح میں شرائط رضائے زوجین اور دو شاہد اور تقریر مہر جب یہ شرائط طے پا جائیں تو نکاح ہو جائے گا۔“ حضرت صاحب قبلہ فرمانے لگے ”میں کہتا ہوں نہیں ہوتا۔“ حضرت صاحب قبلہ نے یہ بھی فرمایا کہ جس جائز کام کے کرنے سے لوازمات ایسے ہوں جس سے خطرہ فساد ہو یا کسی مسلمان کی عزت برباد ہوتی ہو تو کیا پھر بھی اس کو جائز سمجھا جائے گا؟ شریعت میں کہیں ان چیزوں کو جائز کہا گیا ہے۔ شریعت میں تو یہاں تک مسلمانوں کی عزت کا لحاظ کیا گیا ہے کہ اگر غیر کنبے میں کسی عورت نے نکاح کر لیا ہو تو ورثا اس عورت کے قاضی وقت سے درخواست دے کر نکاح فسخ کر سکتے ہیں۔“ آپ کے ارشاد گرامی سے میری سمجھ میں بھی مسئلہ آ گیا۔ مگر ابھی تک اس عورت کو چھوڑنے کا خیال نہ ہوا۔ کیونکہ مولوی کا ماننا سب سے مشکل ہوتا ہے اور ساتھ یہ بھی حضرت صاحب قبلہ نے مسکرا کر فرما دیا کہ ”اکثر مولوی لوگ اس میں پھنس جایا کرتے ہیں اور اس کے متعلق حضرت صاحب قبلہ نے ایک عجیب واقعہ بیان فرمایا کہ ایک دن ایک مولوی صاحب میرے پاس آئے ان کا ایک لڑکا بھی مولوی تھا۔ اس لڑکے نے ایک زمیندار کی لڑکی سے خفیہ نکاح کر لیا تھا۔ وہ لڑکی ان کے گھر پڑھا کرتی تھی۔ جب اس لڑکی کے والدین اس کی شادی کرنے لگے تو لڑکی کہنے لگی کہ میرا تو فلاں مولوی کے ساتھ نکاح پڑھا ہوا ہے تو وہ سن کر بہت غصے میں آئے اور مولوی کو کسی مقدمے میں پھنسا کر بند کرادیا تو اس کا باپ جو مولوی بھی تھا میرے پاس دعا کرانے آیا کہ میرا لڑکا چھوٹ جائے۔ حضرت صاحب قبلہ فرماتے ہیں کہ میں نے اس سے یہی مسئلہ پوچھا تو وہ کہنے لگا بالکل جائز ہے اور میں نے کہا نا جائز ہے۔ آخر وہ مولوی تھا اس نے نہ مانی۔ جس وقت اس کے لڑکے کی ضمانت ہوئی تو وہ باپ بیٹا دونوں مل کر پھر میرے پاس آئے۔ میں نے پھر یہی مسئلہ پوچھا تو لڑکے کا باپ میرے ساتھ جھگڑتا رہا اور لڑکا چپ چاپ بیٹھا رہا۔ کچھ دیر بعد وہ لڑکا کہنے لگا کہ ”حضرت صاحب میں تو مسئلے کے متعلق کچھ نہیں کہتا۔ میں آپ سے یہ دعا کرانے آیا ہوں کہ اللہ تعالیٰ میری یہ غلطی معاف فرمادے۔“ مجھے اس کے کہنے پر خیال آیا میں نے کہ دیا کہ ”جاؤ تمہیں کوئی کچھ نہ کہے گا۔“ جب وہ تاریخ پر حاضر ہوئے تو حاکم نے اس کو بالکل بری کر دیا اور جب کچھری سے باہر نکلے تو اس کے وارث آپس میں کہنے لگے کہ جو بدنامی ہونی تھی وہ ہو گئی اور لڑکی اور

کہیں دے نہیں سکتے۔ اب یہ لڑکی اسی مولوی کو دے دو۔ حضرت صاحب قبلہ کی دعائے پاک کی برکت سے مقدمہ سے بریت بھی ہو گئی اور لڑکی منکوحہ بھی اسی مولوی کو مل گئی۔ یہ واقعہ بھی حضرت صاحب قبلہ نے مجھ سے بیان فرما دیا۔ مگر ابھی تک میرے دل میں اپنی منکوحہ کے چھوڑنے کا پکا ارادہ نہ ہوا۔ مگر اللہ والوں کے قربان جاؤں کہ وہ کئی طریقوں سے بندے کی اصلاح کر دیتے ہیں۔

اس دن تو میں واپس چلا آیا چند روز کے بعد میری منکوحہ کا لڑکا بھاگ گیا۔ مگر ہمیں اس کا پتہ نہ چلا کہ کہاں گیا۔ بہت تلاش کیا مگر بے سود۔ پریشانی کی وجہ سے بندہ حضرت صاحب قبلہ کی خدمت عالیہ میں حاضر ہوا کہ حضرت صاحب سے دعا کراؤں کہ اللہ کریم اس لڑکے کو واپس لائے مگر حقیقت میں یہ حضرت صاحب کا ہی تصرف تھا کہ اس کو واپس کر دیا۔ یہ ہماری اصلاح کی تجویز تھی۔ مگر میں تو اپنی غلط خیالی پر ہی تھا۔ میری حاضری کے وقت حضرت صاحب قبلہ نے کچھ ارشاد نہ فرمایا شاید یہی خیال ہو گا کہ مولوی نے ماننا نہیں۔ مگر چونکہ یہ لوگ خیر الناس من ینفع الناس میں سے ہوتے ہیں۔ باطنی توجہ سے ایسا کچھ کیا کہ ہم دونوں کو تفریق پسند آنے لگی۔ میری وہ منکوحہ بھی واپس چلی گئی اور میں حضرت قبلہ کے آستانہ پاک پر چھ ماہ تک مقیم رہا اور زبان پاک سے یہ بھی فرمایا کہ مولوی صاحب شادی تو بچتے باجے میں ہونی چاہئے یعنی حضور کا اشارہ اس طرف تھا کہ خفیہ نکاح بالکل ناچیز اور بے اعتبار ہے۔ فی الجملہ جتنا عرصہ اس پاک دربار میں حاضری نصیب ہوئی یہ حالت تھی کہ نماز میں بھی اکثر روتا اور چلتے پھرتے بھی روتا ہتا اور کسی وقت آپ مجھے اطمینان بھی دلایا کرتے اور فرمایا کرتے کہ خیر ہو جائے گی اور اس عرصے میں جماعت کرانے اور کچھ سبق پڑھانے کی خدمت میرے ذمے تھی۔ کسی وقت اور کسی کام میں شرکت کرتا تو فرمایا کرتے کہ اپنے نکلے مولوی صاحب سے کام تھوڑا کرایا کرو تا کہ کہیں جماعت کرانے سے نہ رہ جائیں۔ آپ کا یہ محبت بھرا فرمان دل پر بڑا اثر کرتا اور کبھی کوئی بات ہوتی تو فرمایا کرتے کہ اپنے نکلے مولوی صاحب کی یہ بات ہے ان کا یہ لفظ فرمانا بھی بہت پیارا لگتا تھا جیسے حضور اکرم اپنے پیارے صحابی عبدالرحمن کو پیار سے ابو ہریرہ فرمایا کرتے تھے تو ان کا نام ابو ہریرہ مشہور ہے۔ اصلی نام کا پتہ تھوڑے ہی لوگوں کو ہے۔ اسی طرح اس ناچیز کی شہرت حضرت صاحب قبلہ کے پہلے گاؤں میں اور جو اس وقت ہے نکلے مولوی سے ہے۔ ایک دفعہ حضرت صاحب کے پاس میں بھی حاضر ہوا۔ مولوی شفیق احمد صاحب ضلع

بہاول نگر کے رہنے والے بھی حاضر تھے۔ بندے نے ہفتہ کی رات کو رخصت لے لی تھی۔ جب میں جانے لگا تو مولوی شفیق احمد صاحب بھی میرے ساتھ چند قدم تک چلے گئے۔ جب وہ واپس آئے تو حضرت صاحب قبلہؒ نے فرمایا تم کہاں گئے تھے تو مولوی صاحب نے میرا نام لیا کہ میں اس کے ساتھ چلا گیا تھا۔ فرمایا کہ نئے مولوی صاحب کے ساتھ مولوی صاحب نے کہا جی ہاں۔ پھر حضرت صاحب قبلہؒ نے فرمایا کہ نئے مولوی صاحب دیکھنے میں نئے ہیں، علم میں تو بڑے ہیں۔ آپ کا یہ فرمانا صرف آپ کی شفقت کی وجہ سے تھا، ورنہ میں تو ہر طرح ہی نکا ہوں، نہ علم ہے نہ عمل ہے نہ تمیز ہے نہ ادب ہے، صرف حضرت صاحب قبلہؒ کی نظر رحمت تھی اور جو کمی ہے وہ ہماری طرف سے ہے۔ آپ کی عنایات کا تو کوئی حساب نہیں۔

اتنے عرصے کے بعد میں جو چھ ماہ تک حضرت صاحب قبلہؒ کی خدمت میں حاضر رہا، بعد میں حضرت صاحب قبلہؒ سے رخصت لے کر واپس گھر چلا آیا۔ ایک چھوٹی سی بستی میں جس کا نام جو دھیکی ہے، تین سال وہاں درس دیتا رہا۔ حضرت صاحب قبلہؒ کی خدمت میں دو تین ماہ کے بعد حاضر ہوتا رہا اور کبھی کبھی آپ کو خط بھی ارسال کرتا رہا۔ جو اب اس وقت حضرت صاحب قبلہؒ اپنے دست مبارک سے دیا کرتے تھے اور آپ کا جواب لکھنا ہی تمام امراض کی دوا بن جایا کرتا تھا، بندہ اسی گاؤں میں تھا کہ حضرت صاحب قبلہؒ کے پاس مولوی اللہ داتا صاحب چک مہیوانوانے پڑھا کرتے تھے۔ اسباق ان کے نور الانوار کنز الدقائق، فقہ الیمین وغیرہ تھے اور حضرت صاحب قبلہؒ کے پاس لوگوں کی آمد و رفت بہت زیادہ تھی اسی لئے آپ کو درس و تدریس کی فرصت کم ملتی تھی۔ اس لئے آپ نے فرمایا کہ تم کسی اور جگہ جا کر پڑھو اور یہ بھی فرمایا کہ اپنے کسی بلی کے پاس پڑھنا چاہئے پھر آپ نے ہی ارشاد فرمایا کہ تم اپنے نئے مولوی صاحب کے پاس جا کر پڑھو۔ چنانچہ وہ بندے کے پاس سال سے کچھ کم عرصہ رہے پھر وہ اپنے گھر چلے آئے۔ کچھ عرصہ بعد آپ نے دہلی یا کسی اور جگہ انہیں بھیج دیا تھا۔ وہاں سے وہ فارغ ہوئے اور کافی عرصہ حضرت صاحب قبلہؒ کی خدمت میں موجود رہے۔

میری شادی بھی حضرت صاحب قبلہؒ کی دعا سے ہوئی اور یہ عجیب غریب واقعہ ہے۔ پہلے ایک جگہ رشتہ لینے کا ارادہ ہوا اور ان سے بات چیت ہو گئی۔ چنانچہ اس بارے میں ایک صد روپیہ ان کو دیا گیا

تھا۔ چند دنوں کے بعد انہوں نے صاف جواب دے دیا اور وجہ یہ بیان کی کہ ہمیں ہمارے رشتہ دار تم سے یہ رشتہ نہیں کرنے دیتے اور جو روپیہ تھا وہ ایسے آدمی کے ہاتھ آیا جس کی ہمیں امید نہ تھی کہ ہمیں واپس مل جائے گا۔ دل میں بہت پریشانی ہوئی کہ نہ رشتہ ملا اور نہ روپیہ واپس ملنے کی امید ہے۔ دونوں چیزیں ہاتھ سے گئیں انہیں دنوں میں مولوی محمد الدین صاحب سکنہ موضع بچانوالی تحصیل منچن آباد جو حضرت قبلہ میاں صاحب شر قپوری کے غلام تھے اور حضرت صاحب قبلہ کی خدمت عالیہ میں گاہے گاہے حاضر ہوا کرتے تھے۔ اتفاق سے حضرت کرمانوالے سرکار کی خدمت میں حاضر ہوئے ان کو میرا یہ واقعہ معلوم تھا یعنی رشتہ دینے سے انکار اور رقم کی واپسی کی ناامیدی وہ حضرت صاحب قبلہ سے بے تکلف بات چیت کر لیا کرتے تھے اور حضرت صاحب قبلہ ان کی بات مانا بھی کرتے تھے۔ بات کرتے کرتے یہ بات بھی آگئی۔ عرض کرنے لگے کہ آپ کا ایک غریب درویش تھا۔ اس کیلئے آپ دعا فرماتے اس کا اب تک کہیں رشتہ بھی نہیں ہوا، بلکہ وہ کچھ رقم بھی دے بیٹھا ہے۔ اور اس رقم کی واپسی کی امید بھی کم ہے۔ ان کی بات سن کر حضرت صاحب قبلہ موج میں آ کر فرمانے لگے کہ ”مولوی صاحب اس کی رقم بھی اسے مل جائے گی اور شادی بھی اس کی عنقریب ہو جائے گی اور مفت ہو جائے گی اس کا ایک پیسہ بھی خرچ نہیں ہوگا۔ چنانچہ اسی طرح ہوا۔ تھوڑے دنوں کے اندر اس آدمی نے رقم بھی گھر بیٹھے ہی دے دی۔ مجھے ناامیدی اس لئے تھی کہ وہ آدمی زمیندار تھا اور بھوکا بھی تھا اور ایفون وغیرہ کی اسے بہت عادت تھی۔ اس لئے جس آدمی کا اس کے ہاتھ روپیہ پیسہ آجاتا وہ اسے کبھی واپس نہیں دیتا تھا اس لئے امید نہ تھی۔ مگر حضرت صاحب قبلہ کی دعا نے ایسا اثر کیا کہ بلا کوشش کے گھر بیٹھے ہی رقم واپس مل گئی۔

باقی رشتے کی یہ صورت ہوئی کہ ایک نیک مائی ہمارے رشتہ داروں میں سے تھی اور بیوہ تھی اس کی ایک لڑکی ”بانو“ تھی اور دولڑ کے تھے۔ ایک شادی شدہ تھا اور ایک بارہ سال کا۔ اس کے دل میں حضرت صاحب قبلہ کی دعا سے ایسا خیال ہوا کہ میں اپنی لڑکی کا رشتہ مولوی کو دیتی ہوں اور کوئی بوجھ میں نہیں ڈالتی۔ ہاں اگر ہو سکے تو وہ میری خبر گیری کرتا رہے۔ مجھے کسی دوست نے پیغام بھیجا۔ جب میں پہنچا تو اس نے کہہ دیا کہ میں تمہیں اپنی لڑکی کا رشتہ دے چکی ہوں اس کے کہنے پر اس مائی کے دو حقیقی بھتیجوں نے اپنی پھوپھی کو روکا کہ اسے رشتہ کیوں دیتی ہو۔ اس نے کہا کہ میرا دل میری لڑکی ہے اور اس کا والد فوت ہو

چکا ہے جس جگہ میرا جی چاہے گا اور مناسب جگہ معلوم ہوگی رشتہ دے دوں گی۔ تمہیں روکنے کا کیا حق ہے انہیں بہت غصہ آیا اور مجھے بھی انہوں نے روکا کہ تم یہ رشتہ نہ لو اور نہ ہم لینے دیں گے۔“ میں نے کہا ”بھائی اگر مائی تمہارے رکنے سے رک جائے تو میری کیا مجال ہے اور اگر وہ بہر حال رشتہ دینا چاہے تو پھر میرا کوئی قصور نہیں میں رشتہ لے لوں گا۔ غرض اسی ہفتہ میں جمعہ کی رات کو نکاح پڑھا گیا۔ مجھے تو نکاح خواں کو بھی پیسہ نہ دینا پڑا بلکہ جس رجسٹر میں اندراج نکاح تھا اس کی فیس بھی مجھے نہیں ادا کرنی پڑی کیونکہ حضرت صاحب قبلہ کی زبان سے یوں ہی ارشاد ہوا تھا کہ رشتہ ہو بھی جائے گا اور لگنا لگانا بھی کچھ نہیں۔ چنانچہ اسی طرح ہوا۔ ایک ہفتہ کی مہلت مائی صاحبہ نے لی کہ میں ہفتے میں اپنی لڑکی کی رخصتی کی تیاری کر لوں گی، تم ہفتے تک آجانا میں رخصتی کر دوں گی۔ جب ہم وہاں سے واپس آئے تو اس مائی کے بھتیجیوں نے دھوکے سے لڑکی کو بلا کر جبراً پکڑ کر کسی اور گاؤں میں بھیج دیا اور جس گاؤں میں رہتا تھا وہاں ایک آدمی کو بھیجا کہ تمہیں مائی بلاتی ہے۔ مجھے کیا معلوم کہ کوئی دھوکہ دے رہا ہے۔ میں اس آدمی کے ساتھ اس مائی کے پاس جا رہا تھا کہ راستے میں ایک جگہ مخالفین نے چند اشخاص بٹھا رکھے تھے کہ جب تمہارے پاس فلاں آدمی پہنچے تو جبراً اس سے طلاق لے لینا۔ بعد میں اس مائی کی لڑکی کا کسی اور جگہ نکاح کر دیں گے۔ ان کو لالچ مال کا تھا۔ اور کوئی غرض نہ تھی۔ چنانچہ جب میں اس جگہ پہنچا تو دو تین آدمیوں نے جو راستے میں بیٹھے ہوئے تھے مجھے گھیر لیا اور مجھے ایک دو لٹھیاں بھی ماریں اور کہنے لگے یا تو طلاق دے دو یا تمہیں جان سے مار دیں گے۔ میں نے اپنی جان کے بچاؤ کی وجہ سے ایسے طریق سے طلاق دی جس سے دوبارہ بغیر حلالہ کے نکاح ہو سکتا تھا۔ جب ان ظالموں سے جان چھوٹی تو اسی گاؤں میں جا کر وادیا کیا کہ میرے ساتھ تو یہ دھوکہ ہوا۔ پرچہ کرایا تھا نہ والوں کو انہوں نے آتے ہی رشوت دے دی اور انہوں نے کوئی سختی نہ کی۔ اتفاق سے کسی دوست نے حضرت صاحب قبلہ سے آکر عرض کی کہ حضرت صاحب آپ کے فلاں غلام کے ساتھ یہ معاملہ ہوا ہے ان ظالموں نے اس سے جبراً طلاق لے لی ہے اور مارا بھی ہے۔ حضرت صاحب قبلہ کو میری حالت پر رحم آیا اور ان ظالموں پر ناراض ہوئے۔ اس کا نتیجہ یہ ہوا کہ صرف آٹھ پہر کے اندر انہیں دوبارہ مجلس میں بیٹھ کر نکاح کرنا پڑا اور گواہی میں اپنے ہاتھوں سے دستخط کرنے پڑے اور جس شخص نے مجھے مارا پینا تھا اس کو اتنی مار پڑی کہ وہ تقریباً دو ماہ تک چار پائی پر پڑا رہا۔ اس کو مارنے والا

بھی ہی آدمی تھا جس کے ایما پر یہ سب شرارت کی گئی تھی کیونکہ معتمد علیہ بہت بڑا زمیندار تھا اور یہ شریر اس کے کاروبار میں شامل تھا جس وقت زمیندار نے یہ واقعہ سنا تو حضرت صاحب قبلہؒ کی دعا سے اسے اس شخص پر بہت غصہ آیا۔ نتیجہ یہ ہوا کہ زمیندار نے اسے جو توں اور لائھیوں سے بے حد مارا اور گالیاں بھی دیں۔ دیکھنے والے لوگوں کو یہ گمان ہوا کہ مولوی کے پاس کوئی ایسا عمل ہے کہ آٹھ پہر کے اندر معاملہ دگرگوں ہو گیا۔ چنانچہ چند آدمی میرے پاس عمل پوچھنے آئے کہ تمہارے پاس کوئی عمل ہے وہ ہمیں بھی بتلائیے۔ میں نے انہیں کہا بھائی میرے پاس ایک ہی عمل ہے وہ یہ کہ میرا مرشد کامل ہے۔ انہوں نے مجھ پر نظر رحمت فرمائی ہے۔ اس لئے میرا تمام کام سرانجام ہوا ہے ورنہ میں تو کوئی چیز نہیں ہوں۔ مجھ پر جو یہ مصیبت پڑی تھی۔ حضرت صاحب قبلہؒ کی دعا اور امداد سے رفع ہوئی ہے۔

تیسرا واقعہ اور اسی طرح ہوا کہ جس گاؤں میں اب بھی رہتا ہوں تقریباً عرصہ پینیس سال کا ہو گیا ہے اس گاؤں کا نام ماڑی نہال چکو کا ہے۔ اسی گاؤں میں میاں محمد حسین چکو کا حضرت صاحب قبلہؒ کا بہت قدیم غلام ہے اور بے حد نیک ہے۔ میری اور اس کی حقیقی بھائیوں سے بھی اچھی گزر رہی ہے۔ اس کے ساتھ اس کے شریک عرصے سے مخالفت رکھتے تھے اور ایذا رسانی سے باز نہیں آتے تھے۔ کچھ عرصہ میرے ساتھ بھی محمد حسین کی وجہ سے مخالفت شروع کر دی کہ یہ اسی کی خیر خواہی کرتا ہے اور اسی کی حمایت کرتا ہے۔ مجھے بھی کئی طرح سے ایذا رسانی شروع کر دی تاکہ میں گاؤں چھوڑ کر کہیں چلا جاؤں۔ بندے نے ایک دفعہ حضرت صاحب قبلہؒ سے عرض کی کہ حضرت مجھے گاؤں والے بہت تنگ کرتے ہیں۔ فرمائیے تو میں کسی اور جگہ چلا جاؤں۔ حضرت صاحب قبلہؒ فرمانے لگے کہ ”مولوی صاحب تم کہیں نہ جانا اسی جگہ رہنا۔“ میں نے عرض کی کہ حضرت مجھے تو اذان دینے کی بھی اجازت نہیں، جماعت کرانے کی اجازت نہیں، لوگ ہر وقت میری بے عزتی پر آمادہ ہیں ایسا نہ ہو کہ مجھے ذلیل کر کے نکال دیں۔ آپ نے فرمایا کوئی کچھ نہ کر سکے گا۔ تم نے کئی جماعتیں کرانی اور کئی اذانیں دینی ہیں۔ کسی دن یہ سب ٹھیک ہو جائیں گے۔ بہ ظاہر تو بعید معلوم ہوتا تھا مگر ایمان یہ کہتا تھا کہ ایک مقبول خدا کا فرمان غلط نہیں ہو سکتا۔ چنانچہ کچھ عرصہ بعد انہیں شبہ ہوا کہ مولوی کہیں جانا چاہتا ہے جو لوگ سخت مخالفت پر تھے اور یہ کہتے تھے کہ وہ وقت کب آئے گا کہ یہ مولوی یہاں سے کہیں چلا جائے۔ محض شبہ پر ہی وہ لوگ بمعہ بیوی بچوں کے میرے پاس آ کر



دروازے پر بیٹھ کر منت سماجت کرنے لگے۔ اور زبان سے کہنے لگے کہ مولوی جی جو ہم سے غلطیاں ہوئی ہیں خدا کے واسطے معاف کر دیں اور ہمیں چھوڑ کر نہ جائیں۔ آئندہ ہم سے کوئی ایسی بات نہ ہوگی۔ تو یہ سب حضرت صاحب قبلہؒ کی کرم نوازی تھی کہ میں اسی گاؤں میں اب تک رہتا ہوں اور کسی قسم کی میرے ساتھ شرارت نہیں کرتے بلکہ میری سب بات مانتے ہیں۔ خدا کا ہزار ہزار شکر ہے کہ اس نے حضرت کرمانوالے سرکارؒ کو مجھ نالائق اور کمینے پر اتنا مہربان کیا کہ ہر مصیبت اور مشکل کے وقت دعائے پاک سے تعاون فرما کر وہ مجھے بچاتے رہے۔ حضرت قبلہؒ کی کرم فرمائی کا یہ کمر قیامت تک شکر یہ ادا نہیں کر سکتا۔ اللہ تعالیٰ حضرت کرمانوالےؒ کی ذات بابرکات پر ہر وقت ہزار ہزار رحمتیں برسائے۔ حضرت صاحب قبلہؒ کے احسانات کا مجھ سے شمار نہیں ہو سکتا۔



تیرھویں مجلس

میری سرکار

حضرت کرمان والیؒ

صحبت صالح ترا صالح کند  
صحبت طالع تر طالع کند

قیام پاکستان سے قبل جب حضرت صاحب قبلہؒ اپنے سابقہ گاؤں میں قیام فرماتے تھے تو آپؒ کی عادت شریفہ یہ تھی بلکہ مجھ کو کینے پر شفقت تھی کہ شام کے بعد جب آپؒ رفع حاجت کیلئے باہر تشریف لے جاتے تو مجھے ساتھ لے کر جایا کرتے۔ مجھے ایک مرتبہ اعلیٰ حضرت قبلہ میاں صاحبؒ شرقپوری کی زیارت شریف کا بہت شوق ہوا اس وقت حضرت صاحب قبلہؒ دنیا سے پردہ پوش نہیں ہوئے تھے مگر بندے کو حضرت صاحب قبلہؒ سے عرض کرنے کی ہمت نہ ہوئی ایک دن حضرت صاحب قبلہؒ مجھ سے فرمانے لگے کہ تمہارا دل شرقپور شریف جانے کو چاہتا ہے میں نے عرض کی کہ حضرت صاحبؒ ”جی ہاں۔“ فرمانے لگے ”کس غرض سے؟“ میں نے عرض کی صرف اس خیال سے کہ حضرت میاں صاحب قبلہؒ اللہ کے مقبول ہیں ان کی زیارت سے میری نجات ہو جائے گی۔ فرمانے لگے۔ ”نیت یہی ہونی چاہئے۔ اچھا تم صبح چلے جانا اور چپکے سے جانا اور رائے ونڈ کے اسٹیشن پر اتر کر سیدھے چلے جانا اور یہ بھی فرمایا کہ میں تو ہمیشہ اسی راستے سے جایا کرتا تھا مگر اب کمزوری کی وجہ سے لاہور سے جایا کرتا ہوں اس کے بعد مجھے چند نصیحتیں فرمائیں۔ ایک یہ کہ راستے میں نماز اول وقت پڑھتے جانا۔ دوسری یہ کہ سوائے ذکر فکر کے کوئی خیال نہ کرنا اور تیسری یہ کہ مسجد میں جا کر بیٹھ جانا اور حضرت قبلہ میاں صاحبؒ خود ہی تمہیں بلا لیں گے چوتھی یہ کہ حاجی عبدالرحمن صاحبؒ کو میرا سلام کہہ دینا۔ صبح کو مجھے اپنے پاس سے کرایہ عنایت فرما دیا اور رائے ونڈ کے اسٹیشن سے اتر کر جو گاؤں راستے میں آتے تھے ان تمام کے نام اپنے دست مبارک سے لکھ دیئے اور مجھ کو کینے کو حضرت اعلیٰ کی خدمت اقدس میں روانہ فرما دیا۔ روانگی کے بعد راستے میں حضرتؒ کی یہ کرم نوازی دیکھی کہ جب گاڑی سے رائے ونڈ اترتا تو عصر کا وقت تھوڑا سا رہتا تھا اور شرقپور رائے ونڈ سے دس کوس ہے۔ راستے سے میں ناواقف تھا۔ دل میں ذرا سی پریشانی ہوئی وقت تھوڑا سا ہے اور سفر کافی ہے اور ناواقفیت بھی ہے اگر کوئی ساتھی مل جاتا تو بہت بہتر تھا اتنے میں نے دیکھا کہ میرے پیچھے دو جوان آرہے ہیں۔ جب وہ میرے پاس پہنچے تو مجھ سے پوچھنے لگے کہ بزرگو! تم نے کہاں جانا ہے۔ میں نے کہا مجھے تو شرقپور شریف جانا ہے انہوں نے کہا کہ ہمارے ساتھ ہی آ جاؤ میں جب ان کے ساتھ چلا تو آگے جو راستے میں گاؤں آتا تھا جب اس کے پاس پہنچے تو انہوں نے مجھ سے پوچھا کہ کوئی گھر یہاں

آپ کا واقف ہے میں نے کہا ہاں ایک گھر ہے کہنے لگے کس کا گھر میں نے کہا مسجد کا گھر وہ میری بات پر ہنسنے لگے۔ اس خیال سے کہ مسجد میں کوئی آدمی واقف ہو تو فائدہ ہے۔ ورنہ مسجد تو پوچھتی نہیں۔ انہوں نے مسجد بتلائی کہ اس طرف ہے اس میں تم ٹھہرو اور روٹی ہم بھیج دیں گے۔ میں مسجد میں ٹھہر گیا مگر وہ غیر آباد تھی۔ آدھ گھنٹہ کے بعد ایک آدمی آ کر مجھے سے کہنے لگا کہ تم کہاں کے رہنے والے ہو اور کہاں جانا ہے۔ میں نے بتلا دیا کہنے لگا کہ تم نے روٹی کھائی ہے میں نے کہا نہیں۔ اس نے کہا میں تمہیں لائے دیتا ہوں۔ میں نے کہا کہ مجھے دو آدمی روٹی کیلئے کہہ گئے ہیں کہ ہم بھیج دیں گے اس نے کہا میں روٹی لا دیتا ہوں تم اسے کھا لو۔ اگر وہ لائے تو مجھے دے دینا بہر حال وہ روٹی لایا میں نے روٹی کھانی شروع کر دی۔ وہ مجھ سے کہنے لگا اگر تم جماعت کراؤ تو میں اذان کہہ دوں۔ میں نے کہا اگر اذان کہتے ہو تو تم ہی جماعت کرا دینا مجھے تو جماعت کرانی نہیں آتی کہنے لگا جماعت تو تم کرا سکتے ہو اور کرانی پڑے گی۔ اس کے مجبور کرنے پر مجھے جماعت کرانی پڑی۔ جماعت کی دو صفیں ہوئیں اور میرا انہوں نے بہت احترام کیا اور آباد مسجد جو شہر کے دوسرے کونے میں تھی اس میں مجھے لے گئے اور لال رنگ کی چار پائی پر بہت اچھا بستر اچھا کر مجھے لا دیا اور دو آدمیوں نے مجھے دبانا شروع کیا۔ کہ تم تھکے ہوئے ہو رات بہت آرام سے گزاری۔ یہ سب کچھ حضرت صاحب قبلہ کی کرم نوازی کی وجہ سے ہو رہا تھا۔ جب صبح ہوئی نماز پڑھائی، شرقپور شریف جانے کی تیاری کی۔ اب پھر میرے دل میں آیا کہ اگر کسی آدمی کا ساتھ ہو جاتا تو بہتر تھا۔ اتنے میں ایک آدمی کسی سے کہہ رہا تھا کہ مجھے تو شرقپور شریف جانا ہے میں نے اس سے کہا کہ بھائی وہاں تو مجھے بھی جانا ہے مجھے ساتھ لیتے جاؤ اس نے کہا بڑی خوشی سے۔ یہ سب کچھ راستے کا آرام اور ساتھ کا بنا بنا حضرت صاحب قبلہ کی کرم نوازی تھی۔ جب شرقپور شریف کی حاضری نصیب ہوئی تو جمعہ کی پہلی اذان ہو چکی تھی۔ قبلہ اعلیٰ حضرت میاں صاحب مسجد شریف میں وعظ فرما رہے تھے پھر ان کے وعظ کا کیا کہنا جیسا کہ مثل مشہور ہے ”شنیدہ کے بود مانند دیدہ“ وہ سرور دیکھا کہ زبان ادا نہیں کر سکتی۔ مجلس پاک میں جو سامعین تھے ان کی یہ کیفیت تھی کہ وجد سے کوئی خالی معلوم نہیں ہوتا تھا۔ سادے الفاظ تھے مگر ہر ایک کے منازل طے ہو رہے تھے۔ حضرت صاحب نے ہی جمعہ شریف پڑھایا جمعہ کے بعد پھر دوبارہ تقریباً آدھ گھنٹہ وعظ فرمایا اس کے بعد آپ اپنی بیٹھک پر تشریف لے گئے۔ عصر کی نماز کے وقت حضرت

حاجی عبدالرحمن صاحب کی زیارت شریف نصیب ہوئی۔ آپ وضو فرما رہے تھے اور مسواک کر رہے تھے۔ بعد فراغت وضو حضرت صاحب کو بندے نے سلام کیا اور آپ کو حضرت کرماں والے سرکار کا بھی سلام پیش کیا۔ مجھ سے فرمانے لگے کہ تم کہاں سے آئے ہو۔ میں نے عرض کیا کہ میں کرمانوالہ سے آیا ہوں۔ پھر فرمایا کہ حضرت اعلیٰ کی خدمت میں حاضری ہوئی یا نہیں۔ میں نے عرض کیا کہ حضرت صاحب اب تک تو نہیں ہوئی فرمایا کہ تم چلے جاؤ رُش بہت ہے۔ ایک دفعہ جا کر پیش ہو جاؤ میں نے عرض کیا بہت اچھا۔ میں جب پہنچا تو اس وقت میں یا کچھ کم وبیش آدمی موجود تھے۔ آپ بیٹھک (چوبارہ) پر تشریف فرما تھے اور ایک ایک سے اس کے وہاں آنے کا سبب دریافت فرما رہے تھے۔ میں بھی ان کے درمیان صف میں بیٹھ گیا۔ اس خیال سے کہ مجھے حضرت صاحب کے معمول کا پتہ چل جائے۔ چنانچہ آپ نے ایک شخص کو دیکھا جو سائیکل پر آیا تھا اور اس کے سر پر رومی ٹوپی تھی۔ حضرت صاحب ان دونوں چیزوں کو اچھا نہیں سمجھتے تھے۔ فرمانے لگے کہ تم اس پر سوار ہو کر آئے ہو جس کا آگ پچھا نہیں ہے اور تمہارے سر پر یہ کیا رکھا ہوا ہے تم لوگوں کو پگ اور ٹوپی رکھنی چاہیے۔ یہ حضور رسول مقبول کی سنت ہے اور حضور کا ارشاد گرامی ہے کہ صرف پگ یہود کی ہے اور صرف ٹوپی نصاریٰ کی ہے اور پگ ٹوپی میری امت کیلئے ہے اور سائیکل کو اس لئے پسند نہیں فرماتے تھے کہ یہ انگریز کی تیار کی ہوئی ہے اور آپ تمام انگریزی اشیاء کو برا سمجھتے تھے۔ اور فرمایا کرتے تھے کہ اگر زمین کو نیچے سے کھودا جائے تو نیچے سے بھی انگریزی کی بدبو آتی ہے اس کے بعد آپ اپنے معمول کے مطابق ہر ایک سے دریافت فرمانے لگے۔ پہلے ایک سے پوچھا کہ تم کہاں سے آئے اور کیسے آئے۔ اس نے اپنا پتہ عرض کیا۔ حضرت صاحب نے پوچھا کیسے آئے ہو عرض کیا کہ مجھ پر مصیبت ہے۔ فرمانے لگے اللہ کریم رحم فرمائے گا، میاں پہلے لوگ تو مصیبت بھوک اور دکھ میں اللہ کو پالیتے تھے۔ اب ہم یہ کہتے ہیں کہ بھوک اور دکھ مصیبت یہ تمام اوروں کو دے اور تو ہمیں اپنا بنا لے یہ کیسے ہو سکتا ہے۔ میاں اللہ کریم ہمارے کام میں کوئی بہتری کی صورت کرتے ہیں مگر ہمیں معلوم نہیں ہوتی۔ اس کے بعد ایک اور سے پوچھا کہ تم کیسے آئے اس نے کہا کہ میری حج کی تیاری ہے دعا فرمائیں۔ فرمایا کہ "کیا تمہارے والدین زندہ ہیں؟" کہا میری والدہ زندہ ہے فرمایا "اسی کی خدمت کیا کرو تمہارا حج یہی ہے۔ ایک اور سے پوچھا کہ تم کیسے آئے۔ اس نے عرض کیا میں اللہ اللہ

پوچھتا ہوں فرمایا کہ ”میں نے پہلے تمہیں بتایا تھا۔“ اس نے کہا مجھے اس میں لذت نہیں آئی۔ آپ نے فرمایا اگر مجھے یہ معلوم ہوتا کہ تم نے اس غرض سے پوچھا ہے تو میں تمہیں یہ نہ بتلاتا لذت آئے یا نہ آئے تم اللہ اللہ کئے جاؤ۔ اس کے بعد مجھ نالائق سے پوچھا کہ تم کہاں سے آئے میں نے عرض کیا کہ حضور میں کرمانوالے سے حاضر ہوا ہوں تو آپ خوشی سے فرمانے لگے کہ اچھا تم کرمانوالے سے آئے ہو۔ میں نے عرض کی کہ جی ہاں۔ فرمانے لگے اچھا تم مسجد میں جا کر بیٹھو تنہائی میں تم سے بات کریں گے۔ ہفتہ کی صبح کو خدمت میں حاضر ہوا جب میری باری آئی تو آپ فرمانے لگے کہ یہ کون ہے۔ پھر خود ہی فرمانے لگے کہ یہ تو کرمانوالہ نبیلی ہے تم جاؤ میاں پھر تم سے بات کریں گے جب تیسری دفعہ شام کو حاضر ہوا تو پھر آپ مجھے آرام گاہ میں لے گئے تمام بات چیت پوچھی اور کچھ سمجھایا اور چند نصیحتیں فرمائیں۔ اس کے بعد فرمانے لگے کہ تم کب جاؤ گے؟ میں نے عرض کی کہ حضور جب جناب کی اجازت ہوگی۔ فرمایا جس وقت مرضی ہو چلے جانا اور یہ بھی فرمایا کہ صبح کو مجھے فرصت نہیں ہوتی۔ جب صبح کو میری روانگی کا وقت ہوا تو کسی آدمی کو بھیج کر مجھے بلایا اور کہا کہ عبدالغفور شاہ کو ساتھ لیتے جاؤ اسے بھی کرمانوالے جانا ہے۔ میں نے عرض کی بہت اچھا حضور اور پھر گھر جا کر ہمارے لئے کھانا لائے اور ہمیں کھلا کر کچھ کھانا ساتھ بھی دیا کہ تمہیں راستے میں بھوک لگے گی یہ کھا لینا اور کرایہ بھی دیا اور ہمیں رخصت فرمایا۔ اس کے بعد عرس مکان شریف پر حضرت قبلہ کرمانوالی سرکار تشریف لے گئے۔ چند آدمی بھی حضرت صاحب قبلہ کے ساتھ تھے جن میں یہ ناچیز بھی تھا۔ ختم شریف کے بعد جب رخصت کا وقت ہوا تو تو تہجد کا وقت تھا۔ حضرت قبلہ کرمانوالے فرمانے لگے۔ چونکہ یہ وقت حضرت میاں صاحب شر قپوری کے ذکر فکر کا ہے اس لئے اس وقت ہم سب کا ان کی خدمت میں سلام کے لئے جانا مناسب نہیں، کیونکہ اس سے حضور کے وقت خاص میں رکاوٹ ہوتی ہے اس لئے یہ بہتر ہے کہ تم تمام کے بدلے میں ہی حاضر ہو جاؤں گا اور دعائے خیر کیلئے عرض کر دوں گا۔ ہم نے عرض کی کہ حضور جس طرح آپ کا خیال شریف ہو ہماری کیا مجال۔ چنانچہ آپ اکیلے حضرت اعلیٰ میاں صاحب کی خدمت میں تشریف لے گئے۔ جب باہر تشریف لائے تو فرمایا کہ حضور فرماتے ہیں کہ سب کو بلاؤ تا کہ مل جائیں اور یہ نہ کہیں کہ ہمیں تو کسی نے پوچھا ہی نہیں۔ آپ کا یہ فرمانا تھا کہ ہم سب کے شب حاضر ہوئے نہایت خوشی ہوئی کہ حضور نے ہم گنہگاروں کو یاد فرما کر حاضری

کا شرف بخشا ہے۔ جب حاضر ہوئے تو آپ نے چند نصیحتیں فرمائیں اور آخری یہ فرمائش تھی کہ جس مکان میں آبادی نہ ہو تو وہ مکان بھی برا لگتا ہے۔ اسی طرح ہر انسان کا سینہ بھی مکان کی مثل ہے۔ اگر یہ ذکر سے آباد نہیں تو یہ بھی برا لگے گا اور صرف اپنی تعداد پوری کرنے نہ آیا کرو کہ ہم اتنے آدمی مل کر آئے ہیں بلکہ کچھ کرنے سے کام بنتا ہے۔

ایک دفعہ حضرت کرماں والے سرکار وضو فرما رہے تھے اور بندہ بھی حضرت صاحب قبلہ کے قریب وضو کر رہا تھا۔ میرے دل میں خیال آیا کہ اہل اللہ میں سے جو مجذوب ہوتے ہیں ان کی اونچی منزل ہوتی ہے یا دوسرے اہل اللہ کی حضرت صاحب قبلہ میرے خیال کے جواب میں فرمانے لگے کہ مولوی جی اہل اللہ بھی کئی قسم کے ہوتے ہیں۔ بعض ایسے ہیں جو کپڑا بھی نہیں پہنتے اور بے پردہ رہتے ہیں اور بعض مخلوق خدا کی تربیت بھی کرتے ہیں اور خود بھی تمام عمر سنت مستحب پابندی سے ادا کرتے ہیں۔ ان دونوں حضرات میں سے جو ظاہر باطن حضور کے طریقے پر ہیں ان کی اونچی منزل ہے کیونکہ ان میں ہر طرح کی مطابقت بھی حضور کے ساتھ ہے اور عام فیض ان کا ہوتا رہتا ہے۔ ایسے مجذوبوں کی رسائی پوری ہوتی ہے اور فیض ان کا صرف اتنا ہی ہوتا ہے کہ آپ جیسا جاتے جاتے ایک آدمی کو دیتے ہیں۔

ایک دفعہ سرکار مجھ سے فرمانے لگے کہ مولوی جی ہر رکعت میں قیام بھی ایک اور رکوع بھی اور سجدے دو ہوتے ہیں۔ اس کی وجہ کیا ہے میں نے عرض کی کہ حضور مجھے کیا معلوم۔ یہ حکمت اللہ کے رسول اور اہل اللہ جانتے ہیں۔ میرے جیسے نالائق کو کیا معلوم۔ فرمانے لگے کہ پہلے سجدے میں یہ خیال کرنا چاہئے کہ یا اللہ تو نے مجھے اسی لئے پیدا کیا ہے اس لئے تجھے سجدہ کر رہا ہوں اور دوسرے سجدے میں یہ خیال کرے دوسرا جہان بھی تیرا ہی پیدا کیا ہوا ہے۔ اس میں بھی تو ہی سجدے کا مستحق ہے۔

ایک دفعہ فرمانے لگے کہ مولوی جی مکئی کی جو چھلی ہوتی ہے اس پر کتنے پردے ہوتے ہیں۔ عرض کی کہ حضرت صاحب کافی ہوتے ہیں۔ شمار کبھی نہیں کیا۔ فرمایا کہ اتنے پردوں کی کیا وجہ ہے۔ میں نے عرض کی کہ حضرت صاحب میں کیا جانتا ہوں حضرت کو ہی اللہ تعالیٰ نے ایسا علم عنایت فرمایا ہے۔ آپ ہی فرمادیں فرمایا کہ اللہ تعالیٰ اپنے بندوں کو جو چیز بھی پیدا کرے دیتا ہے اس کو چھپا چھپا کر دیتا ہے اور چونکہ مکئی کے دانے موٹے ہوتے ہیں اس لئے اس پر اتنے پردے دیتے ہیں کہ وہ چھپ جائیں اور باجرے

کے دانے چھوٹے ہوتے ہیں اس لئے اس کا پودا بھی باریک ہوتا ہے۔ اسی طرح حضرت صاحب قبلہؑ کے ہاں ہر وقت ہی فیض عام ہوتا تھا اور اب بھی ہوتا رہتا ہے۔ ”آپ کے کمالات کا تو کوئی حساب نہیں۔

☆☆☆☆☆☆



چودھویں مجلس

میری سرکار

حضرت کرمان والے <sup>رحمہ</sup>

ہر کہ خواہد ہم نشینی با خدا!  
او نشیند در حضور اولیاء

جو بھی خدا کی ہم نشینی چاہتا ہے اس کو کہو کہ اولیاء کے حضور بیٹھا کرے

منشی محمد اسماعیل صاحب مدرس عارف والا سے تحریر فرماتے ہیں کہ وہ ۱۹۲۷ء میں جب اپنے والد صاحب کی اجازت سے شرقپور شریف پہنچے کہ وہاں جا کر حضرت میاں صاحب سے بیعت ہو جائیں لیکن حضرت میاں صاحب کہیں تشریف لے گئے تھے یہ شرف زیارت سے باریاب نہ ہو سکے اور اپنے گھر لوٹ آئے والد صاحب نے پھر ۱۹۲۸ء میں حکم دیا کہ شرقپور شریف جا کر بیعت ہو جاؤ۔ انہوں نے اسٹیشن جوگی والا آ کر لاہور کا ٹکٹ خریدا۔ مگر پلیٹ فارم پر ایک بزرگ نے ان سے پوچھا کہ کہاں کا ارادہ ہے۔ انہوں نے کہا کہ شرقپور شریف حضرت میاں صاحب کی خدمت میں جانے کا ارادہ ہے۔ بزرگ نے فرمایا کہ حضرت میاں صاحب کا وصال ہو چکا ہے۔ انا للہ وانا الیہ راجعون کہتے ہوئے انہوں نے ٹکٹ واپس کیا اور روتے ہوئے گھر آ گئے۔ والد صاحب نے دریافت کیا کہ کیا ماجرا ہوا تو انہوں نے حضرت میاں صاحب کے وصال کا ذکر کیا۔ ان کے والد صاحب نے فرمایا۔ ”گھبراؤ نہیں اللہ تعالیٰ بہتری فرمائے گا۔“ رات کو عشا کی نماز پڑھ کر سو گئے تو خواب میں حضرت میاں صاحب کی زیارت نصیب ہوئی۔ حضرت میاں صاحب فرمانے لگے۔ ”میں نے تمہارا نام سلسلہ نقشبندیہ مجددیہ میں لکھ لیا ہے۔ ایک صاحب مجھ سے خلافت حاصل کر کے ضلع فیروز پور میں مسند رشد و ہدایت پر متمکن ہو کر تبلیغ شریعت و طریقت فرما رہے ہیں۔ وہاں جا کر بیعت ہو جاؤ، مگر میرا ذکر نہ کرنا کہ حضرت میاں صاحب نے مجھے بھیجا ہے چنانچہ صبح کو انہوں نے یہ خواب اپنے والد صاحب قبلہ سے بیان کیا۔ انہوں نے تجسس فرما کر ارشاد کیا کہ بیٹا اب تمہاری مشکل حل ہو گئی ہے۔ خواب کی تعبیر حضرت سید محمد اسماعیل شاہ صاحب قبلہ کرمانوالے شریف پڑتی ہے کہ وہ حضرت میاں صاحب کے خلیفہ اعظم ہیں۔ والد صاحب کی اجازت سے یہ سیدھے کرموں والے شریف پہنچے۔ اسی رات حضرت قبلہ شاہ صاحب بعد نماز عشاء خواب میں تشریف لے آئے۔ حضرت صاحب قبلہ نے خواب میں ہی انہیں بیعت کر لیا، وظیفہ درود شریف خضریٰ کا عطا فرمایا اور نماز تہجد پڑھنے کی تاکید فرمائی۔

صبح یہ جب حضرت صاحب قبلہ کی خدمت میں پیش ہوئے تو آپ نے فرمایا ”کیا تمہاری حاجت پوری ہو گئی ہے؟“ انہوں نے عرض کیا ”جی حضور!“ حضرت صاحب قبلہ نے پھر فرمایا کہ ”حضرت قبلہ

میاں صاحب کی بڑی شان ہے۔ انہوں نے تمہیں یہاں بھیجا ہے۔“ یہ کہتے ہوئے انہیں اسی وقت عام مجلس میں کھڑا کر کے ایسی توجہ دی اور ہاتھ لگایا کہ ان کی سدھ بدھ جاتی رہی۔ انہیں ایسا محسوس ہوتا تھا کہ حضرت قبلہؑ نامعلوم کون سے مقام اعلیٰ تک لے گئے ہیں۔ ہاتھ واپس فرمایا تو ہوش و حواس قائم ہوئے سبحان اللہ پھر ان کو بیعت کر لیا اور رات والے خواب میں جو ہدایات فرمائی تھیں۔ ان ہدایات سے من وعن مطلع کر کے انہیں رخصت کیا۔

انہیں منشی محمد اسماعیل صاحب کا بڑا لڑکا ۱۹۳۶ء میں بھی پیدا نہیں ہوا تھا کہ انہیں۔ پے در پے تین خواب آئے۔ خواب میں ان کو بتایا گیا کہ تیرے گھر لڑکی پیدا ہوگی یہ سیدھے حضرت صاحب قبلہؑ کی خدمت اقدس میں کر مونوالہ شریف حاضر ہوئے اور خواب کا ماجرا بیان کیا۔ حضرت صاحب قبلہؑ فرمانے لگے کہ لڑکا ہوگا اللہ کریم کی مہربانی ہو جائے گی۔ آپ اس وقت سنگترے تناول فرما رہے تھے۔ دو سنگترے منشی صاحب کو بھی عنایت فرمائے کہ ایک سنگترہ تم خود کھا لو اور ایک سنگترہ گھر جا کر اپنی اہلیہ کو دے دینا تاکہ وہ بھی کھائے چنانچہ ایسا ہی کیا گیا۔ تھوڑے دنوں کے بعد حضرت صاحب قبلہؑ کی دعا سے ایک لڑکا ماہ رو اللہ کریم کی مہربانی سے پیدا ہوا۔

ایک دفعہ کا ذکر ہے کہ منشی صاحب کے ہمراہ ان کے ایک دوست سید ذوالفقار علی شاہ صاحب نے حضرت صاحب قبلہؑ کی زیارت کیلئے کرموں والا شریف جانے کا ارادہ ظاہر کیا۔ یہ اپنے ساتھ انہیں بھی لے گئے۔ راستے میں شاہ صاحب فرمانے لگے کہ حضرت صاحب قبلہؑ نے لنگر میں عوام و خواص کا امتیاز رکھا ہے یا نہیں انہوں نے عرض کیا، کوئی امتیاز نہیں رکھا۔ شاہ صاحب کہنے لگے کہ امتیاز رکھنا چاہئے اور سیدوں کو علیحدہ روٹی دینی چاہئے۔ جب یہ دونوں کرموں والا شریف پہنچے تو حضرت صاحب قبلہؑ نے میاں بالا (خادم) سے فرمایا کہ گھر جا کر شاہ صاحب کے لئے علیحدہ کھانا لے آئے۔ میاں بالا نے گھر جا کر کھانا لیا اور حجرے میں آ کر شاہ صاحب کی خدمت میں کھانا پیش کر دیا۔ حضرت صاحب قبلہؑ نے منشی صاحب کو عام لنگر میں بھیج دیا۔ سید ذوالفقار علی شاہ صاحب کھانا کھا رہے تھے اور دل ہی دل میں پشیمان ہو رہے تھے۔ اور آخر کار حضرت صاحب قبلہؑ سے کہہ ہی دیا کہ حضرت صاحب منشی محمد اسماعیل کو حکم دیں کہ وہ میرے ساتھ مل کر کھانا کھائیں۔ سبحان اللہ کشف ہو تو ایسا ہو بالا آخر حضرت صاحب نے انہیں حکم دے

دیا کہ شاہ صاحب کے ساتھ مل کر کھانا کھائیں۔ انہوں نے حکم کی تعمیل میں شاہ صاحب کے ساتھ ملکر کھانا کھایا۔ شاہ صاحب بڑے خوش ہو رہے تھے سبحان اللہ۔

۱۹۳۴ء میں منشی صاحب پرائمری سکول امیر شاہ والہ تحصیل زیرہ ضلع فیروز پور میں نائب مدرس تھے۔ درمنشی احمد علی صاحب اول مدرس تھے۔ مدرسے کے قریب نہر پچھیرے واہ کے کنارے پر سیدوں اور قصائیوں کی زبردست لڑائی ہو گئی۔ ہر دو فریق کو بہت چوٹیں آئیں۔ سیدوں نے موقع کے گواہ ان دونوں مدرسوں کو لکھوا دیا۔ قصائی چاہتے تھے کہ سید صاحبان قید ہو جائیں اور سید حضرات چاہتے تھے کہ قصائیوں کو سخت سزا ملے۔ فوجداری مقدمہ شروع ہو گیا۔ سیدوں نے قصائیوں کے خلاف گواہی دینے کیلئے منشی صاحب کو مجبور کیا۔ انہوں نے عرض کیا کہ ”بندہ سچ سچ گواہی دے گا۔“ آخر کار سید صاحبان ان کو حضرت صاحب قبلہ کے دربار فیض بار میں لے آئے کہ حضرت صاحب قبلہ انہیں ان کے کہنے پر مجبور کریں۔ مگر حضرت صاحب قبلہ نے فرما دیا کہ میرا مرید عدالت میں سچی گواہی دے گا اور اس طرح فرمانے لگے کہ سیداں کے خلاف گواہی دی تو حضور نبی کریم ناراض ہوں گے۔ یہ بہت ڈرے اور حضرت صاحب قبلہ کی خدمت بابرکت میں گزارش کی کہ ”بندے نے آج تک عدالت نہیں دیکھی عدالت میں بیان دینے سے ڈر لگتا ہے۔“ حضرت صاحب قبلہ فرمانے لگے۔ ”غم نہ کرو تمہاری گواہی منسوخ کر دی گئی ہے۔“ پھر انہوں نے عرض کیا کہ ان سب کے حق میں دعائے خیر فرمادیں۔ تاکہ کسی کو بھی سزا نہ ہو۔ حضرت صاحب قبلہ نے فرمایا کہ اچھا اللہ کریم مہربانی فرمائیں گے۔ سید بھی بری ہو جائیں گے اور قصائی بھی مقدمے سے بری ہو جائیں گے۔ مگر شرط یہ ہے کہ سید صاحبان یا مہمین کا وظیفہ گیارہ گیارہ بار پڑھتے رہیں اور نماز پڑھنا شروع کر دیں۔ سید صاحبان نے نماز پڑھنا شروع کر دی اور وظیفہ حسب ہدایت پڑھنا شروع کر دیا۔ گواہی کیلئے منشی صاحب کو بلایا گیا۔ یہ جب عدالت میں پیش ہوئے تو یا مہمین کا وظیفہ جاری تھا۔ مجسٹریٹ نے ان سے پوچھا کہ ”تم موقع کے گواہ ہو۔“ انہوں نے عرض کیا کہ ”ہاں جناب میں موقع کا گواہ ہوں۔“ مجسٹریٹ نے پوچھا کہ ”تم کون سے فریق کے گواہ ہو۔“ انہوں نے عرض کیا کہ یہ ہمارے پیر ہیں ان کی طرف سے گواہ ہو کر عدالت میں حاضر ہوا ہوں۔“ مجسٹریٹ نے فرمایا کہ آپ باہر چلے جائیں آپ کی گواہی منسوخ کر دی گئی ہے کہ مرید اپنے پیروں کے حق میں گواہی نہیں دے سکتا۔ سبحان

اللہ حضرت صاحب قبلہ کا فرمودہ پورا ہوا۔ منشی احمد علی صاحب نے ڈٹ کر گواہی دی۔ جو حق پر مبنی نہیں تھی۔ مجسٹریٹ اتنا خفا ہوا کہ مسل پڑھ کر حیران ہوا کہ منشی احمد علی کی گواہی کے بیان پہلے اور ہیں اور عدالت میں اور۔ یہ مدرسے کے قابل نہیں میں اسے آج ہی ٹیلی فون کر کے محکمہ تعلیم سے معطل کروا تا ہوں۔ اس وقت چند معززین اور سید صاحبان نے مجسٹریٹ کی منت خوشامد کی اور منشی احمد علی صاحب خدا خدا کر کے بچے۔ تاریخ مل گئی۔ اگلی تاریخ پر مجسٹریٹ نے فیصلہ کا حکم فرمایا کہ سید بھی بری اور قصائی بھی بری۔ گویا حضرت صاحب قبلہ کا فرمان حرف بہ حرف صحیح نکلا۔ سید غلام علی شاہ حضرت صاحب قبلہ کا یہ فیضان دیکھ کر بیعت ہو گئے اور آخر عمر تک حضرت صاحب قبلہ کے ارشادات پر عمل پیرا رہے۔ خدا تعالیٰ سید غلام علی شاہ کو جنت الفردوس میں جگہ بخشے اور ان کے صاحبزادہ سید ضیاء الدین صاحب کو عمر اور ایمان بخشے۔

۱۹۳۲ء کا واقعہ ہے جب کہ منشی صاحب امیر شاہ والہ پرائمری سکول میں ہی نائب مدرس تھے۔ موضع سوواں برانچ سکول کا مدرس پندرہ دن کی رخصت بیماری حاصل کر کے اپنے گاؤں چلا گیا۔ ان کی جگہ پر بحکم افسران بالا اول مدرس صاحب نے ان کی ڈیوٹی لگائی کہ وہاں پندرہ دن کا سرکار انجام دیں۔ یہ ہر روز پڑھانے جایا کرتے تھے۔ کہ ایک مرتبہ اتفاقاً طور پر غیر حاضر ہو گئے۔ برادری نے انہیں مجبور کیا کہ آج یہاں ہی شریک شادی رہیں۔ خدا کا امر کہ اسی روز موضع سوواں کے برانچ سکول میں اے ڈی آئی صاحب مدارس زیرہ معائنہ کیلئے تشریف لے آئے اور ان کو غیر حاضر لکھ گئے۔

یہ اگلے روز پڑھانے کیلئے گئے تو غیر حاضری کی رپورٹ لکھی ہوئی رجسٹر حاضری میں پائی گئی۔ بڑے متفکر ہوئے کہ اب کیا کیا جائے۔ اے ڈی آئی صاحب غیر مذہب کے بڑے متعصب آدمی تھے۔ رات کو بعد از نماز عشاء درود شریف خضریٰ کی پانچ تسبیح پڑھ کر حضرت صاحب قبلہ کے تصور میں سو گئے۔ خواب میں حضرت صاحب قبلہ تشریف لے آئے اور فرمانے لگے کہ غم نہ کرو۔ تمہاری چھٹی منظور کر دی گئی ہے۔ کل اے۔ ڈی۔ آئی صاحب بلائیں گے۔ سچ سچ کہہ دینا۔ اگلے دن اے ڈی آئی صاحب نے منشی صاحب کو منڈی جمال کے پرائمری سکول میں حکماً طلب فرمایا کہ آ کر جواب دو کہ تم کیوں غیر حاضر تھے۔ تاکہ رپورٹ مکمل کر کے افسران بالا کی خدمت میں ارسال کی جائے۔

یہ منڈی جمال پہنچ کر اے۔ ڈی۔ آئی صاحب کے سامنے پیش ہوئے اور سارا ماجرا عرض کیا۔  
 اے۔ ڈی۔ آئی صاحب نے کہا۔ ”اچھا تم اس روز کی رخصت اتفاقہ کی درخواست لکھ کر میرے سامنے  
 پیش کرو۔“ چنانچہ درخواست لکھی گئی۔ اسی وقت درخواست منظور کر کے ایک یوم کی رخصت عطا کر دی گئی۔  
 سبحان اللہ مرشد ہو تو ایسا ہو۔

عرصہ ہوا، منشی صاحب کو طحال کا عارضہ لاحق ہوا۔ حضرت صاحب قبلہ کی خدمت میں عرض کیا۔  
 سرکار نے فرمایا اللہ تعالیٰ مہربانی فرمائے گا۔ صرف ایک دو دن کرموں والا شریف رہ کر یہاں کا پانی پیو  
 اور لنگر کی روٹی کھاؤ۔ چنانچہ ایسا ہی کیا گیا۔ حضور کی دعا سے دو دن میں آرام آ گیا۔ سیاہ دست آنے  
 شروع ہوئے اور تلی کا عارضہ کا فور ہو گیا۔

منشی صاحب کے دولڑکے مرید احمد اور فرید احمد یکے بعد دیگر موضع لہے تحصیل زیرہ ضلع  
 فیروز پور میں فوت ہو گئے۔ انہی دنوں منشی صاحب کو یرقان ہو گیا۔ بہتیرا علاج کیا مگر افاقہ نہ ہوا۔  
 کرمانوالہ شریف میں آ کر انہوں نے حضرت صاحب قبلہ کی خدمت اقدس میں عرض کیا۔ سرکار نے  
 زبان درفشوں سے ایک ہفتہ سردائی پینے کا حکم فرمایا اور حضرت صاحب قبلہ کی دعا سے ایک ہفتہ سردائی پینے  
 سے ہی یرقان دور ہو گیا۔

موضع کانگنہ تحصیل نکو در ضلع جالندھر سے حضرت صاحب سرکار کا ایک مرید کرموں والا شریف  
 کے آستانہ عالیہ میں حاضر ہوا۔ اس کے چہرے پر سیاہی مائل دھبے بیماری کی وجہ سے پڑے ہوئے تھے۔  
 اس روز چند حکما جو آپ کے مریدوں میں سے تھے آئے ہوئے تھے۔ حضرت صاحب قبلہ کے حکم سے  
 ہر ایک حکیم نے اپنی اپنی تشخیص کے مطابق لمبے چوڑے نسخے تجویز کئے۔ بالآخر حضرت صاحب قبلہ نے  
 فرمایا کہ اس کی دو بیویاں ہیں۔ اب یہ کمزور ہو کر یہاں آ گیا ہے۔ اللہ کریم اس کی کمزوری دور کر دے گا  
 اور یہ ہفتہ عشرہ میں ٹھیک ہو جائے گا۔ پیر کا بھلایا ہوا سبق یاد کرے، تہجد پڑھا کرے۔ اسپغول ۶ ماشہ چھ  
 ماشہ کھانڈ میں آمیزش کر کے صبح کو کھالیا کرے اور اوپر سے پانی پی لیا کرے۔ چنانچہ کانگنہ جا کر اس نے  
 نسخہ استعمال کیا۔ اللہ کریم کی مہربانی سے اس کی کمزوری جاتی رہی۔ چونکہ وہ حضرت صاحب قبلہ کا مرید تھا  
 اور منشی صاحب کا پیر بھائی تھا۔ جب پھر وہ منشی صاحب کو کرموں والا شریف میں ملا تو انہوں نے اس کو

تندرست پایا۔

ایک ہندو پٹواری اپنے لڑکے کو جو کہ ضعف جگر میں مبتلا تھا کرمونوالہ شریف حضرت صاحب قبلہ کے دربار میں لایا اور بڑا عاجز ہو کر عرض کرنے لگا کہ میرا لڑکا ضعف جگر کی بیماری میں مبتلا ہو کر نیم جاں ہو چکا ہے ہر چند علاج کرایا گیا مگر آرام نہیں آیا۔ حضرت صاحب قبلہ نے اس لڑکے کو روزانہ سنگترے کھانے کی ہدایت فرمائی۔ سبحان اللہ حضرت کے ہندو اور سکھ بھی بڑے معتقد تھے۔ اعتقاد سے آتے اور فیض حاصل کر کے جاتے۔

منشی صاحب کا چھوٹا بھائی محمد ابراہیم عین جوانی کی حالت میں ضعف جگر کا شکار ہو گیا، کافی علاج معالجہ کرایا کوئی آرام نہ آیا۔ حضرت قبلہ کی خدمت میں کرمونوالہ شریف جا کر عرض کیا تو حضرت صاحب نے دعا فرمادی اور ایک نسخہ تجویز کر کے لکھوادیا۔ اس نسخے پر ان کا صرف سواروپہ خرچ ہوا۔ مگر اب وہ نسخہ منشی صاحب کو یاد نہیں رہا۔ انہیں صرف اتنا یاد ہے کہ اس میں گلقد ڈالی گئی تھی۔ خیر وہ نسخہ استعمال کرایا گیا۔ حضرت صاحب قبلہ کی دعا سے ان کے بھائی محمد ابراہیم کو اللہ کریم نے کلی شفا بخشی کہ ہمیشہ کے لئے ضعف جگر سے نجات مل گئی۔ وہ ۱۹۴۷ء کے فرقہ وارانہ فسادات میں شہید ہوئے۔

منشی محمد اسماعیل صاحب کا بڑا لڑکا رشید احمد طاہر جو کہ اس وقت مدرس ہے، جب دو سال کا تھا تو مرض سوکڑا میں مبتلا ہو گیا۔ حکیم جلال الدین پنڈت ندلال عطار اور لال ویر بھان عطار فتح گڑھ بھجور ضلع فیروز پور یکے بعد دیگرے علاج کرتے رہے۔ ان کے علاوہ شاہی حکیم عبدالکریم نور پوری کا بھی علاج فرماتے رہے مگر افاقہ نہ ہوا۔ مرض بڑھتا گیا جوں جوں دوا کی۔ آخر کار حکیم عبدالکریم صاحب نور پوری کے ایما پر حضرت صاحب قبلہ کی طرف رجوع کیا گیا۔ منشی صاحب اور ان کے بھائی نور محمد حضرت صاحب قبلہ کے دربار فیض بار میں کرمونوالہ شریف پہنچے۔ مگر حضرت صاحب قبلہ اس روز فیروز پور شہر والی کوٹھی میں تشریف لائے ہوئے تھے۔ یہ دونوں کرموں والا شریف سے فیروز پور شہر کی کوٹھی میں پہنچ کر حضرت صاحب قبلہ کی زیارت سے مشرف ہوئے۔ نور محمد صاحب کو اپنا کام تھا اور انہیں اپنا۔ سب سے پہلے ان کے ساتھی کا کام ہو گیا اور وہ یہ ہے کہ اسے نکاح ثانی حاصل کرنے کے لئے ایک نیک عورت جو کہ نوارمی تھی سے محبت ہو گئی تھی۔ حضرت صاحب قبلہ نے فرمایا کہ دیکھنا گناہ نہ کر بیٹھنا۔ بفضل اللہ کریم

تجھے وہ عورت نکاح میں مل جائے گی۔ چنانچہ اس عورت نے بخوشی خاطر ان کے بھائی نور محمد سے نکاح کر لیا۔ منشی صاحب کے لڑکے کو سوکڑا ہو گیا تھا۔ انہوں نے تعویذ کے لئے عرض کیا۔ حضرت صاحب قبلہ نے ارشاد فرمایا کہ تعویذ تو میں نے کبھی نہیں کیا، دعا کرتا ہوں، لڑکا تندرست ہو جائے گا اور اگر تعویذ ہی مقصود ہے تو خود مشک و زعفران دوات میں ڈال کر تعویذ لکھ لیں۔ تعویذ کے اسماء گرامی یہ ہیں۔ بسم اللہ الرحمن الرحیم الحفیظ یا سلام اللہ اکبر۔ یہ تعویذ لکھ کر گلے میں ڈال دینا۔ اور چند ایسے ہی تعویذات لکھ کر بچے کو صبح پلانا اور بعد میں چھوٹا سا کچھواتالاب سے پکڑ کر اس کی کھوپڑی جلا کر اس کی راکھ میں برابر کی کھانڈ ملا کر بچے کو روزانہ کھلایا کریں۔ اللہ کریم نے چاہا تو بچہ موٹا تازہ ہو جائے گا۔ آدھ گھنٹے کے بعد حضرت صاحب قبلہ نے منشی صاحب پر نگاہ تلافی فرما کر کہا کہ جاؤ کوئی بیماری والا یا سوکڑے والا تمہارے پاس آئے تو اس کو یہی تعویذات لکھ کر دے دیا کرو۔ تمہیں آج سے یہ تعویذ دینے کا اختیار ہے۔ حضرت صاحب قبلہ کی دعا سے آج تک حضور کا فیض بہ سلسلہ تعویذات منشی صاحب کے ہاتھ سے جاری ہے۔ ہزاروں بچے صحت مند ہو چکے ہیں سبحان اللہ۔

**مولوی محمد بشیر مڈاہراں والے** جو کہ اہل حدیث ہیں اور ضلع منٹگمری میں مقیم تھے کا واقعہ منشی محمد اسماعیل صاحب یوں بیان کرتے ہیں کہ وہ ایک روز موضع مڈاہر کے سکول میں آ کر ان سے کہنے لگے کہ ”مجھے آپ ایک عریضہ بنام حضرت صاحب کرمانوالے شریف لکھ دیں کہ آنجناب بندے کو اللہ اللہ کرنا سکھا دیں۔“ منشی صاحب نے حضرت صاحب قبلہ کی خدمت میں گزارش نامہ مولوی صاحب کے حق میں لکھ دیا۔ مولوی صاحب جمعرات کے روز مڈاہراں سے روانہ ہوئے۔ رات کو کرموں والا شریف کے قریب کسی گاؤں میں اپنے رشتہ داروں کے ہاں جا ٹھہرے۔ صبح اٹھ کر رشتہ داروں سے ایک ہیل خرید کر ان کے ہاں ہی چھوڑ دیا کہ واپسی پر لے جائیں گے۔ وہاں سے چل کر اسی روز بروز جمعہ حضرت صاحب قبلہ کے آستانہ عالیہ میں جا پہنچے۔ مولوی صاحب بیان کرتے ہیں کہ میں ابھی آستانہ عالیہ کے دروازے سے ہی گزر کر حضرت صاحب قبلہ کے قریب گیا تھا کہ حضرت صاحب قبلہ میرے السلام علیکم کہنے سے قبل ہی السلام علیکم کہہ کر یوں گویا ہوئے۔ ”مولوی جی آگئے ہو ہیل خرید کر۔“ کتنا کشف تھا۔ حضرت صاحب قبلہ کو سبحان اللہ اس روز سے مولوی محمد بشیر بزرگوں کے کشف و کرامات کے بڑے قائل ہیں۔



موضع لہے ضلع فیروز پور سے ایک نوجوان لڑکی جو شادی شدہ تھی کسی بد معاش نوجوان لڑکے کے ہمرا بھاگ گئی۔ لڑکی کا باپ منشی صاحب کی منت سماجت کرنے لگا کہ حضرت صاحب قبلہ کے آستانہ عالیہ پر عرض کریں کہ لڑکی واپس آجائے۔ چنانچہ یہ لڑکی کے باپ کو لے کر حضرت صاحب قبلہ کی خدمت میں کر مونوالہ شریف حاضر ہوئے اور سارا ماجرا عرض کیا۔ حضرت صاحب قبلہ فرمانے لگے کہ اللہ کریم مہربانی فرمائے گا۔ یہ شخص تو جاہل سا معلوم ہوتا ہے منشی جی تم خود ہر روز پانچوں نمازوں کے بعد گیارہ گیارہ بار سورہ والضحیٰ پڑھ لیا کرو اور آگے پیچھے ایک ایک بار درود شریف پڑھا کرو۔ انہوں نے گھر آ کر وظیفہ شروع کیا۔ ابھی دس دن ہی گزرے تھے کہ خود بخود وہ بد معاش نوجوان لڑکا لڑکی کو اس کے گاؤں میں چھوڑ کر فریو چکر ہو گیا۔

موضع جنیدڑہ ضلع فیروز پور کے ایک بزرگ گوجر قوم کے تھے۔ منشی صاحب سے از روئے عقیدت عرض کرنے لگے کہ ”میں دمہ کے مرض میں گرفتار ہوں۔ میرے حق میں حضرت صاحب قبلہ سے دعا کی درخواست کریں۔ انہوں نے نہایت عاجزی سے حضرت صاحب قبلہ کی خدمت میں گزارش کی جو منظور ہوئی۔

حضرت صاحب قبلہ نے فرمایا کہ انہیں جا کر کہیں کہ باقاعدہ نماز پڑھا کریں۔ ہر نماز کے بعد گیارہ گیارہ بار قل شریف بمعہ بسم اللہ شریف کے پڑھ کر حضور نبی کریم کی روح پر فتوح کو ایصال ثواب کیا کریں۔ چنانچہ واپس آ کر اس معمر بزرگ کی خدمت میں یہ نسخہ پیش کر دیا۔ انہوں نے چند روز ہی عمل کیا تھا کہ دمہ بفضلہ تعالیٰ اور حضرت صاحب قبلہ کی دعا سے جاتا رہا۔ اور وہ بوڑھا بابا دمہ سے بالکل تندرست ہو گیا۔ نماز باقاعدگی سے پڑھنے لگ گیا اور تاحیات نمازی رہا۔

ایک مرتبہ تھری ایل نہر میں پانی بہت کم آیا ہوا تھا۔ سورج غروب ہو چکا تھا۔ منشی محمد اسماعیل صاحب اس بڑے راجباہ کے کنارے کنارے اپنے گاؤں کی طرف جا رہے تھے۔ یہ تھری ایل راجباہ نہر پاک پتن سے نکلتا ہے اور نیلی بار کی زمین کو پانی دیتا ہے۔ ناپاکی میں حضرت صاحب قبلہ کا بتایا ہوا وظیفہ پڑھنے لگے جس کی سزا انہیں اسی وقت بھگتنی پڑی کہ کسی غیبی طاقت نے انہیں نہر میں پھینک دیا۔ کپڑے بھیگ گئے اور یہ غوطے کھانے لگے تو انہوں نے حضرت صاحب قبلہ کو یاد کیا اور ان کا تصور باندھا

تو آواز آئی کہ پہلے جلدی استنجاء کرو اور پاک ہو جاؤ۔ استنجاء کیا گیا۔ جب جسم پاک ہوا تو حضرت صاحب قبلہ کا چہرہ مبارک دیکھا۔ حضرت صاحب نے دست مبارک سے انہیں دھکیل کر کنارے لگا دیا اور خود غائب ہو گئے۔ استمداد اولیاء اللہ سبحان اللہ۔

**محمد ہاشم علی خاں بی اے کشتیہ** مشرقی پاکستان سے تحریر فرماتے ہیں کہ: ماہ رمضان المبارک کے دوران انہوں نے سید السادات حضرت صاحب قبلہ کرماں والے کے حالات مبارک پر ایک بنگالی کتاب دیکھی جس سے انہیں یہ معلوم ہوا کہ حضرت صاحب قبلہ ابھی تک حیات ہیں۔ چنانچہ انہوں نے مصمم ارادہ کر لیا کہ وہ حضرت صاحب قبلہ کی قدم بوسی کے لئے ان کے پاس ضرور جائیں گے۔ اور ان سے دعا کے لئے عرض کریں گے۔ ہاشم صاحب سرکاری محکمے میں سب ڈویژن انجمن کے عہدے پر فائز ہیں اس لئے ان کے لئے دفتر سے چھٹی لینا اور ہوائی سفر کے اخراجات کا انتظام کرنا مشکل تھا لیکن یہ ان کی خوش قسمتی تھی کہ ان کی ہر مشکل معجزانہ طور پر حل ہوگی اور یہ جلدی ہی حضرت صاحب قبلہ کی خدمت میں کرمانوالے پہنچ گئے۔ حضرت صاحب قبلہ نے ان سے فرمایا کہ ”جس وقت تم نے یہاں آنے کا قصد کیا تھا اسی وقت تمہاری مراد پوری ہو گئی تھی۔“ حضرت صاحب قبلہ نے ان کی خواہش کے مطابق ان پر اور بھی بہت سی عنایات فرمائیں۔ ان کی بیوی دائمی بیمار تھیں۔ جب انہوں نے حضرت صاحب قبلہ سے ذکر کیا تو آپ نے فرمایا۔ ”جاؤ وہ اچھی ہو گئی۔“ اور جب یہ واپس اپنے گھر پہنچے تو انہوں نے دیکھا کہ ان کی اہلیہ صحت یاب ہو چکی تھیں اور ان کا پندرہ سالہ مرض جاتا رہا تھا۔ نیز حضرت صاحب قبلہ نے یہ بھی فرمایا تھا کہ ”اے بنگالی بابو! تمہیں میرے دربار پر متعدد بار آنے کا شرف حاصل ہوگا۔“ چنانچہ ہاشم صاحب حضرت صاحب قبلہ کے چہلم شریف پر اپنے متعدد بنگالی ساتھیوں کے ہمراہ مشرقی پاکستان سے حضرت صاحب کے دربار پر حاضر ہوئے اکثر مشرقی پاکستان کے لوگوں کو انہیں کے ذریعے حضرت صاحب قبلہ کے بارے میں معلومات حاصل ہوئیں۔ مشرقی پاکستان میں ان کے علاوہ اور بھی بہت سے حضرات حضرت صاحب قبلہ کے معتقدین میں سے ہیں۔ حضرت صاحب قبلہ کی دعائیں مشرقی پاکستان کے لوگوں کو بھی حاصل رہی ہیں اور ملک کے اس حصے میں بھی آپ کے حالات مبارک پر کئی مرتبہ لکھا جا چکا ہے۔



پندرہویں مجلس

# میری سرکار

حضرت کرمان والے رحمۃ اللہ علیہ

چوں شوی دور از حضور اولیاء  
در حقیقت گشتہ دور از خدا

---

جب تو اولیاء اللہ کی حاضری سے دور ہو گیا  
تو حقیقتاً خدا سے بھی دور ہو گیا

میر منظور محمود بیان کرتے ہیں کہ غالباً 1936ء کا ذکر ہے کہ مجھے قبلہ پیر و مرشد سیدنا محمد اسماعیل شاہ صاحب حضرت کرماں والے کے ہمراہ پاک پتن شریف جانے کا اتفاق ہوا، عرس کے ایام تھے۔ ہزاروں لوگ وہاں جمع تھے۔ قبلہ شاہ صاحب نے ایک مکان میں قیام فرمایا۔ وقتاً فوقتاً دربار شریف میں بھی فاتحہ کیلئے جاتے رہے۔ آخر بہشتی دروازہ کھلنے کا وقت آیا۔ میں اور میر محمد سعید صاحب امرتسری حضور کے ہمراہ تھے۔ ہم نے حضرت صاحب کی قیادت میں یہ مرحلہ طے کیا۔ بہشتی دروازے سے گزرنا واقعی ایک مرحلہ ہے۔ دروازے سے گزر کر قبلہ شاہ صاحب کرمانوالے دائیں جانب ہجوم سے ذرا ہٹ کر کھڑے ہو گئے۔ اس وقت درگاہ کی حدود میں لاکھوں کا ہجوم تھا۔ شہری دیہاتی، جاہل، ان پڑھ، پڑھے لکھے، مہذب، غیر مہذب، غرض کہ ہر قسم کے لوگ دروازے سے گزرنے کی تمنا میں منتظمین اور پولیس کی لاشیاں کھا رہے تھے۔

میر محمد سعید صاحب نے مجھ سے پوچھا ”بھائی یہ جو لوگ بہشتی دروازے سے گزر رہے ہیں، کیا واقعی بہشتی ہیں“ قارئین کو معلوم ہو کہ صوفیاء کرام میں مشہور ہے جو لوگ بابا فرید صاحب کے بہشتی دروازے سے گزرتے ہیں وہ بہشتی ہیں۔

میں نے جواب دیا ”بھائی صاحب مجھے معلوم نہیں۔ آپ حضرت صاحب کرماں والے سے پوچھ لیں۔“

انہوں نے مجھے ہی اکسایا کہ میں ہی پوچھ لوں۔ لہذا میں نے قبلہ حضرت صاحب کو مخاطب کیا۔ ”سرکار کیا یہ سچ ہے کہ آج جو بھی اس دروازے سے گزرے گا وہ جنت میں جائے گا؟“

میں یہ عرض کر دوں کہ اس وقت سارے ماحول پر کچھ عجیب سی کیفیت طاری تھی۔ دروازہ جب کھلتا تو وہاں چند عجیب سی رسوم ادا کی جاتی ہیں۔ کچھ ساز بجائے جاتے ہیں۔ درود و سلام پڑھنے والے الگ اپنے کام میں محو ہوتے ہیں۔ کسی گوشے میں قوالوں کا زور ہوتا ہے، کہیں اہل شریعت پیر اپنا رنگ جمائے ہوتے ہیں، اہل طریقت کے جملکھے الگ اپنی بہار دکھاتے ہیں ہر جانب کیف ہوتا ہے اور جلال و جمال کے مناظر۔

اس لحظہ حضرت صاحب قبلہؒ پر بھی ایک کیفیت طاری تھی۔ جسے میں نے خوب بھانپ لیا تھا۔ بظاہر وہ قطعی طور پر خاموش کھڑے تھے۔ آپؐ کی نگاہیں خلا میں گھور رہی تھیں، میرے سوال پر ذرا چونک سے گئے اور فرمانے لگے۔

”برخوردار! اس وقت جو بھی اس درگاہ کی حدود میں موجود ہے، وہ بہشتی ہے، اس کے اگلے پچھلے گناہ معاف ہوئے۔“

اسی رات میں نے صاحب مزار کو خواب میں دیکھا۔ وہ فرما رہے تھے کہ تمہارے پیر نے بالکل سچ کہا ہے۔ سبحان اللہ! اولیائے کرام کی قدر و منزلت کا اندازہ کرنا آسان نہیں۔

عبدالرحیم چشتی بیان کرتے ہیں کہ پاکستان کے وجود میں آنے سے لیکر 1952ء تک اکثر جب حلقہ احباب میں بیٹھنے کا اتفاق ہوتا تو اکثر سرکار کرماں والے ”کا ذکر آتا اور اسی اشتیاق میں رہتا کہ جا کر دیکھا جائے کہ سرکار کرماں والے ”واقعی ایسی ہی سرکار ہیں جیسا کہ سننے میں آیا ہے۔ لہذا 1952ء کے وسط میں نے اپنے دوست ملک عبدالرحمن صاحب مالک دین محمدی پریس سے ذکر کیا تو انہوں نے اپنی کارڈے دی اور ایک اتوار کو میں کار میں سرکارؒ کی قدم بوسی کیلئے کرماں والے روانہ ہوا۔ تقریباً دوپہر کے وقت میں سرکارؒ کے آستانے میں پہنچا سرکارؒ کے آستانے میں جاتے ہی لنگر سے کھانا آ گیا۔ اور کھانے سے فراغت پر ظہر کی اذان ہوئی۔ جماعت کے وقت سرکارؒ کی آمد ہوئی۔ سبحان اللہ کتنا نورانی چہرہ عیاں ہوا تھا۔ سرکارؒ جماعت کی پہلی قطار میں کھڑے ہوئے۔ صاحبزادہ صاحب نے اقامت کے فرائض ادا کئے فراغت کے بعد حضورؐ وہاں ایک کونے میں جا کر چارپائی پر مسند آرا ہوئے۔ فرش پر صفیں بچھی تھیں۔ عام لوگ اس جگہ پر بیٹھ گئے۔ چونکہ میں پہلی مرتبہ وہاں گیا تھا۔ اور میری شناسائی کسی سے نہ تھی۔ لہذا سب کے آخر بیٹھ گیا۔ کچھ وقفہ گزرنے پر سرکارؒ نے فرمایا کہ چشتی صاحب آگے میرے پاس آ جاؤ۔ حالانکہ نہ انہوں نے مجھے دیکھا تھا نہ میں نے انہیں۔ سبحان اللہ آنکھ والوں سے کوئی چیز پوشیدہ نہیں ہوتی۔ میں سرکارؒ کی چارپائی کے نزدیک بیٹھ گیا۔ چند ایک خطوط سرکارؒ نے کھلوائے۔ ایک انگریزی میں خط امریکہ سے آیا ہوا تھا۔ وہ مجھ سے سنا گیا اور ہر خط کے سننے پر فرماتے۔ اللہ کرم کرے گا۔ اس اثناء میں مجھ سے سرکار نے کچھ راز درانہ گفتگو کی۔ اسی اثناء میں چند لوگ ایک کبڑے شخص کو اٹھالے آئے۔ اور دعا کیلئے

عرض کیا کہ حضورؐ اس پر کرم فرمادیں۔ آپؐ نے کبڑے سے سوال کیا۔ کہ بیلیا تم کنڈلی بنا کر لوگوں کو دھوکہ کیوں دیتے ہو اس نے عرض کیا حضورؐ آئندہ ایسا نہیں ہوگا۔ حضرت صاحبؒ نے دعا فرمائی تو اس کو سکون ملا۔ عصر کے وقت حضرت صاحبؒ نے مجھ سے فرمایا کہ بیلیا اب تم جاؤ، تمہارا سفر لمبا ہے ہو سکتا ہے کہ پٹرول کی کمی ہو جائے تو اندھیرے میں کیا کرو گے۔ میں نے عرض کیا، حضور پٹرول کافی ہے۔ انشاء اللہ لاہور تک بخوبی پہنچ جائیں گے۔ پھر کہا نہیں اب تم جاؤ۔ میں سلام کر کے روانہ ہوا۔ جب ہم واں رادھارام سے گزرے تو یکا یک موٹر کھڑی ہو گئی۔ ڈرائیور سے معلوم کرنے پر پتہ چلا کہ واقعی پٹرول ختم ہو چکا ہے۔ اور حضور کی کرامت یہ ہوئی کہ عین ایک پٹرول پمپ کے سامنے گاڑی رکی۔ سبحان اللہ خدا والوں کی دور رس نظر کے کیا کہنے۔ اس کے بعد حضرت صاحبؒ سے اکثر سیٹھ حاجی محمد شفیع کے ہاں اور دربار داتا گنج بخشؒ اور عرس پاک پتن شریف میں ملاقات ہوتی رہی اور ہر بار پر خلوص اور گہر بار پایا۔

منشی محمد حسین قریشی فتح جنگ سے بیان کرتے ہیں کہ بندہ حضرت صاحب قبلہؒ کی خدمت میں 1935ء کے وسط میں پہلی دفعہ حاضر خدمت ہوا۔ کرمونوالا شریف ضلع فیروز پور میں بندہ عارضہ پچیش اور اسہال میں مبتلا تھا جو 1931ء میں پیدا ہوا اور تین چار سال میں دیسی انگریزی طریقہ علاج سے مرض بڑھ کر سنگرہنی کی شکل اختیار کر گیا تھا۔ ایک دن رات میں چالیس پچاس اجابتیں ہو جاتیں تھیں۔ چنانچہ اطباء نے مرض لا علاج قرار دے دیا۔ ڈاکٹروں نے بھی مایوسی ظاہر کی۔ اب میں ناامید ہو گیا۔ چنانچہ ایک عالم جو خطیب بھی تھے وہ حضرت صاحب قبلہؒ کی خدمت میں اکثر حاضر ہوتے رہتے تھے۔ انہوں نے مشورہ دیا کہ تم حضرت صاحب قبلہؒ کی خدمت میں کرموں والا شریف چلے جاؤ۔ حضرت صاحبؒ کی خدمت میں اس موذی مرض کا بیان کرنا اور سبق بھی لینا۔ چنانچہ بندہ 1935ء میں حاضر ہوا اور ہماری کے متعلق عرض کیا۔ حضرت صاحبؒ نے دعا بھی دی اور دوا بھی بتاتے ہوئے ارشاد فرمایا، جاؤ اللہ کریم رحم کر دے گا۔

حضور کی تجویز کردہ دوائی جو صرف دو چار پیسے کی چیز تھی استعمال کرنا شروع کر دی۔ چنانچہ معلوم نہیں ہوا کہ آہستہ آہستہ مرض دور ہو رہا ہے، کامل صحت ہو گئی، جیسے کبھی یہ مرض ہوا ہی نہ تھا۔ جہاں صرف کچھڑی دودھ سا گودانہ وغیرہ پر ہی بہ مشکل بسر اوقات تھی، روٹی کھا نہیں سکتا تھا۔ سرکارؒ کی نظر کرم سے

روٹی کھانے لگا، ایک دفعہ کرمونوالا شریف میں لنگر کیلئے سڈل کی روٹیاں آئیں۔ دیگر بیلوں نے ایک ایک یا آدھی روٹی کھائی۔ بندے نے دو سال روٹیاں کھائیں۔ اب 1952 سے 1967ء میں آگیا ہے۔ حضرت صاحب قبلہ کی نگاہ کرم سے مکئی کی سڈل کی روٹی کھا سکتا ہے۔

1966ء میں آخری دفعہ جب بندہ حضرت کرمانوالہ شریف حاضر ہوا تو سرکار نے وضو فرماتے ہوئے ارشاد فرمایا کہ تمہیں چائے نہیں پیندے جے؟ بندے نے عرض کیا ہاں سرکار ہمارے ضلع کیمبل پور میں چائے اکثر پی جاتی ہے، اسی وقت حضرت صاحب قبلہ نے خادم خاص سے ارشاد فرمایا۔ جا بھی نہیں لئی چائے لے آ۔ تھوڑی ہی دیر کے بعد حضور کے خادم خاص نے ایک ٹرے میں بہت سے بڑے بڑے رس اور ایک بڑی چینک جس میں کئی دوسروں کیلئے چائے آسکتی تھی، بھر کر اندر کمرے میں رکھ دی وہاں ساتھ والے کمرے میں حضرت صاحب قبلہ آرام فرماتے تھے۔ لیکن ان دنوں میں بندہ اسی کمرے میں سویا۔ سردیوں کا موسم تھا۔ حضرت صاحب قبلہ علالت کی تکلیف میں تھے۔ تمام رات حضرت صاحب قبلہ کی بے چینی اور اضطراب میں گزری۔ دن کو بھی سخت تکلیف ظاہر ہوتی تھی سرکار اکثر کراہتے سنائی دیتے تھے، لیکن اس صورت میں بھی حاضر خدمت ہونے والوں پر کرم نوازیاں جاری رہتی تھیں۔ صبح سویرے حسب معمول بندے کیلئے چائے اور رس طشتری میں لگ کر آئے۔ اکتیس سال حضور کی خدمت میں حاضر ہوتا رہا۔ چائے صرف 1966ء میں عطا ہوئی۔ اس کے بعد میوہ پستانال میں حضور کی آخری زیارت ہو سکی۔

ایک دفعہ بندہ عید گاہ پاک پن شریف میں حاضر ہوا۔ حضرت صاحب قبلہ تشریف فرما تھے۔ بلی حاضر خدمت تھے۔ سرکار کی گفتگو مبارک سے راحت حاصل کر رہے تھے۔ سرشاری کی کیفیت میں تھے ایک ملنگ حضور کی خدمت میں بیٹھا ہوا تھا۔ پاک پن شریف عید گاہ میں سرکار ملنگ سے پوچھ رہے تھے۔ کہ بھئی توں ہرے کپڑے پائے ہوئے نہیں بھئی ساڈے تے ہرے کپڑے دے قرآن شریف دے جزدان چڑھائے جانڈے نیں تے گل وچ کینٹھیا بھی پایا ہویا اے تے مطہر بھی بڑی موٹی رکھی ہوئی اے۔ تاں تے بھئی توں لوکاں نوں ڈراؤندا ہوویں گا۔ تے بھئی توں کم کی کرنا ہنا ایں ملنگا۔ اے سرکار کم کی کرنا سڑک اتے۔ دھواں پایا ہویا اے آؤندے جانڈے حقہ پیندے نیں۔ حضرت صاحب قبلہ نے

فرمایا۔ اوے جھڈ ایہہ کی دھواں ہو یا دھواں پاونا تے رب سول دے ناں دا پا۔

ایک دفعہ کر مونوالا شریف میں دونو جوان حاضر ہوئے۔ حضور نے فرمایا کہ کوں آئے او سرکار اسیں تہاڈی بیعت ہون آئے آں۔ حضرت صاحب قبلہ نے فرمایا، تسیں بیت مینوں مارو نہیں سرکار اسیں تے آپ دے مرید ہون آئے آں۔ تسیں سانوں مرید کر لو۔ دیکھونا مولوی جی جس کم آئے نیں اوہ نہیں دسدے۔ اوہ بھی کم دسوناں حضرت صاحب پچھدے نیں تے۔ ایہہ سرکار اک جھٹرا ہو گیا اے اس دے وچ اسیں تے ساڈے بندے اینویں ای الزام دے وچھ پھڑے گے نیں۔ سرکار نے فرمایا، نہیں قصور ہووے گا۔ بندیاں دا نہیں سرکار تصور کوئی بھی نہیں۔ حضرت نے فرمایا کہ اینہاں نے دس دینا ہے۔ چنانچہ اس کے دوسرے ساتھی نے عرض کیا، سرکار درست فرمایا آپ نے ہمارے بندوں کا قصور ہے، دیکھونا مولوی جی اس نے سچ بولیا ہے تو فی سچ بولیا تے جاؤ چھٹ دے جان گے۔ اوہ بندے پر جاؤ تے دوڑ کے جاؤ دروازے تک۔ چنانچہ وہ لوگ حضرت صاحب قبلہ کی اجازت اور فیض سے دوڑتے دوڑتے چلے گئے۔

ایک دفعہ بندے کا ایک قریبی بھائی ملٹری سے فارغ ہونا چاہتا تھا۔ جنگ جرمنی جاری تھی۔ یہ بھائی بڑا زدہ دکھائی دیتا تھا کیونکہ ملٹری سے ڈسپارچ ہونا چاہتا تھا۔ آخر کار اس کا حقیقی بھائی بندے سے صلاح کرنے لگا کیا کریں بھائی بڑا رنجیدہ ہے، ملٹری کی نوکری سے خلاصی چاہتا ہے انگریز چھوڑتا نہیں۔ بندے نے حضرت صاحب قبلہ کی خدمت میں حاضر ہونے کی صلاح دی۔ دونوں بھائی اور بندہ بھی ہمراہ حضرت صاحب قبلہ کی خدمت میں حاضر ہوئے۔ جب اس ملٹری والے کی باری آئی تو حضرت صاحب قبلہ نے فرمایا کہ توں کی کرناں ہناں ایں۔ عرض کیا کہ ملٹری میں ہوں آگے کچھ کہنا چاہتا ہی تھا کہ سرکار نے فرمایا کہ جاتوں داڑھی رکھ لے تے تینوں جھڈ دین گے لے ایوی ویکھ ہتھ۔ ہم سب نے یہ ظاہر نہیں کیا کہ ہمارا بھائی ملٹری سے فارغ ہونا چاہتا ہے۔ لیکن حضرت صاحب قبلہ نے برملا فرما دیا کہ جاتوں تینوں جھڈ دین گے۔ ساتھ ہی اس کی مراد تھی کہ خانہ آبادی ہو جائے کیونکہ یہ ہمارا غریب بھائی تھا رسم و رواج کی رو سے کچھ خرچ کرنے کے قابل نہ تھا۔

چنانچہ حضرت صاحب قبلہ کی خدمت سے آتے ہی اپنے قریبی امیر کبیر رشتہ دار کے گھر اس بھائی



کی منگنی اور ساتھ ہی نکاح بھی کر دیا گیا اور لڑکی والوں نے ایک پیسہ تک خرچ نہ کرایا۔ اور چھٹی کے بعد ملٹری میں اپنی نوکری پر گیا تو چند دن کے بعد اس بھائی کا خط آ گیا کہ میں ملٹری کی نوکری سے فارغ ہو کر آ گیا ہوں۔

ایک دفعہ بندہ حضرت کرماں والا شریف حاضر ہوا تو حضرت قبلہ چشتیاں شریف تشریف لے جا چکے تھے۔ ملنے والے بیلویوں کو صاحبزادہ صاحب فرماتے کہ جب حضرت صاحب قبلہ تشریف لائیں گے تب آنا۔ اب واپس چلے جاؤ۔ صرف بندے کو حضرت صاحبزادہ صاحب نے فرمایا کہ تم حضرت صاحب قبلہ کی واپسی تک یہاں ہی رہو۔ درمیان میں جمعۃ المبارک بھی آیا ایک باہر سے آئے ہوئے مولوی صاحب تقریر کرنے کھڑے ہوئے۔ ایک جماعت جس کے خلاف تحریک بھی جاری تھی اس کے خلاف تقریر شروع ہی کی تھی تو دریشوں نے ان کو بٹھا دیا اور ایک دیگر عالم کو کھڑا کر دیا۔ انہوں نے خطبہ شریف پڑھ کر جمعۃ المبارک کی نماز پڑھا دی۔ حضرت صاحب قبلہ چشتیاں شریف سے تشریف لائے۔ سرکار نے فرمایا۔ بھئی جمعہ کس نے پڑھایا بیلویوں نے عرض کیا۔ جناب ایک فلاں مولوی صاحب کھڑے ہوئے تھے لیکن انہوں نے ایک جماعت کے خلاف کچھ اختلافی تقریر شروع کی تھی اس لئے ان کو بٹھا دیا گیا تھا۔ پھر ایک اور عالم کو کھڑا کیا گیا تھا۔ حضرت صاحب قبلہ نے فرمایا کہ دین میں اختلافی مسائل ہی رہ گئے ہیں ہور تھوڑیاں گلاں نے۔



سولہویں مجلس

## میری سرکار

حضرت کریموں والے ﷺ

بندگان خاص علام الغیوب  
درجہ ان جاں جو اسیس القلوب

---

خدائے علام الغیوب کے خاص بندے  
روح کی دنیا میں دلوں کے جاسوس ہوتے ہیں

حاجی محمد رحمت علی صاحب مہاجر سرائوالہ بودلہ آڑھتی غلہ منڈی بور یوالہ کا بیان ہے کہ ایک دفعہ ان کا ایک کارندہ آہنی پٹی سے دس ہزار روپے چرا کر کراچی چلا گیا اور وہاں سے چھ ہزار روپے کے پونڈ حاصل کر لئے۔ اور باقی کا کچھ سامان وغیرہ لیکر سمندر پار جانے کیلئے پاسپورٹ بنوانے کی کوشش کرنے لگا۔ حاجی صاحب کو مذکورہ شخص پر ذرا بھی شبہ نہ تھا اور چونکہ پٹی کی چابیاں ان کے پاس تھیں اس لئے باقی حصہ داروں نے ان کے خلاف تھانے میں پرچہ دے دیا۔ جب پولیس مکان پر پہنچی اور ان کے بیان لئے اور تفتیش شروع کی تو تھانہ دار نے انہیں کہا کہ حاجی صاحب چابیاں اور دکان کسی اور کے حوالے کرو اور ہمارے ساتھ تھانہ چلو۔ یہ بات حاجی صاحب کا لڑکا محمد امان اللہ بی اے سن رہا تھا وہ فوراً گاڑی میں سوار ہو کر حضرت صاحب قبلہ کی خدمت میں پاک پتن شریف پہنچا، کیونکہ حضرت صاحب قبلہ اس وقت عید گاہ پاک پتن شریف تشریف رکھتے تھے۔ حضرت صاحب قبلہ سے عرض کیا کہ حضور میرے والد صاحب کو پولیس پکڑ کر لے جا رہی ہے۔ ہمارا ہی نقصان ہو اور ہمیں ہی پکڑا جا رہا ہے۔ حضرت صاحب قبلہ نے فرمایا ”ہمارے حاجی صاحب نہ چور اور نہ چوروں کے بلی، ان کو کون پکڑ سکتا ہے، جاؤ ان سے جا کر کہہ دو کہ اصل چور پکڑا جائے گا، مگر اس کو چھڑا دینا ہوگا۔ چنانچہ حاجی محمد رحمت اللہ صاحب کو واقعی کسی پولیس افسر نے نہ بلایا۔ ان کے فرم میں ایک حصہ دار ملک بہاول شیر لنڈیال نے پولیس افسر سے کہا کہ وہ حاجی صاحب کو تھانہ نہیں جانے دیں گے۔ اگر چور ہی ہیں تو ان کا گھر پورا ہے۔ درحقیقت یہ سب کچھ حضرت صاحب قبلہ کی ذات بابرکات کر رہی تھی جنہیں پچاس میل دور بیٹھے ہوئے اپنے ایک مرید کا خاص خیال تھا پولیس باقی حصہ داران، منیموں، کارندوں اور منشیوں کو پکڑ کر لے گئی۔ تفتیش ہوتی رہے۔ آفیسر تفتیش کنندہ نے منڈی بور یوالہ کے آڑھتیوں کی ایک میٹنگ بلائی اور صلاح مشورہ کیا۔ میٹنگ میں شریک ہونے والے افراد نے حاجی صاحب ہی کو چور گردانا کیونکہ ساری ذمہ داری انہیں پر عائد ہوتی تھی۔ بالآخر حاجی صاحب نے دس ہزار روپیہ اپنی گرہ سے دے دیا اور حضرت صاحب قبلہ کی خدمت میں جا کر منام واقعہ عرض کر دیا۔ بہت عرصہ گزر گیا۔ ایک دن حاجی صاحب، حضرت صاحب قبلہ کی خدمت میں بیٹھے تھے کہ خود ہی حضرت صاحب قبلہ نے فرمایا ”حاجی صاحب پولیس والے چور کو نہیں پکڑتے تو

اس ظالم کو میں ہی پکڑوں گا۔ وہ سمندر پار بھی کر گیا ہوگا۔ یہ تھی حضرت صاحب قبلہؒ کی فراست کہ جیسے وہ خود چور کو دیکھ رہے تھے۔ واقعہ یہ ہوا کہ اس وقت چور جعلی پاسپورٹ بنا کر جاوا سمندر کے جہاز پر سوار ہو چکا تھا اور جب حضرت صاحب قبلہؒ نے اپنی زبان مبارک سے یہ بات فرمائی تھی، جہاز کو روانہ ہوئے بس ایک ہی دن ہوا تھا کہ جعلی پاسپورٹوں کا پتہ چل گیا اور جہاز کو سمندر سے اسی روز واپس بلایا گیا، لیکن چور کسی طریقے سے وہاں سے بچ کر نکل آیا اور آ کر جڑانوالہ آباد ہو گیا جہاں اس کے رشتہ دار رہتے تھے۔

ایک روز جمعہ کے دن حاجی صاحب پاک پتن شریف حضرت صاحب قبلہؒ کی خدمت میں گئے۔ حضرت صاحب قبلہؒ نے انہیں دور سے دیکھ کر فرمایا ”آج تو حاجی صاحب خراماں خراماں چور کو پکڑ کر آ رہے ہیں۔“ تین دفعہ فرمایا حاجی صاحب نے عرض کیا کہ سرکارؒ ابھی تو چور نہیں پکڑا گیا اور نہ ہی پتہ چل سکا کہ چور کہاں ہے۔ حضرت صاحب قبلہؒ نے فرمایا ”حاجی صاحب مجھے معلوم ہے چور پکڑا گیا، مگر اس کو پولیس کو کچھ نہ کہنے دینا اور چھڑا دینا۔ وہ حیران تھے کہ یہ کیا بات ہے۔ جب شام کی گاڑی بور یوالہ پہنچی تو ایک تار پولیس کے نام اور ایک تار ان کے نام تھا جو جڑانوالہ پولیس نے دیا تھا کہ آپ کا چور پکڑا گیا ہے اور مال برآمد ہو گیا ہے آ کر لے جائیں۔ جب انہوں نے گھر آ کر تار پڑھا تو معلوم ہوا کہ سرکارؒ نے جو کچھ بیان فرمایا وہ حرف بہ حرف صحیح تھا۔ چور کو لایا گیا اس نے بیان کیا کہ میں نے ہی پٹی سے دس ہزار روپیہ نکالا تھا۔ اور اس روپے سے چھ ہزار کے پونڈ طلائی کراچی میں لئے تھے اور باقی نقد روپیہ پکڑا گیا۔ چونکہ چور کے خلاف پرچہ نہ تھا اور نہ ہی کوئی ثبوت تھا، صرف دفعہ 411 کے تحت اس کا چالان ہوا، مگر پولیس پونڈوں کا کوئی ثبوت مہیا نہ کر سکی۔ تفتیش ہوتی رہی۔ حضرت صاحب قبلہؒ خاموش تھے۔ ایک دن ارشاد فرمایا کہ حاجی صاحب ہم نے چور کو چھڑانا ہے۔ عدالت میں مقدمہ گیا۔ مجسٹریٹ نے حاجی صاحب سے کہا چونکہ کوئی ثبوت موجود نہیں ہے اس لئے صبح چور کو چھوڑ دوں گا راتوں رات وہ پاک پتن پہنچے اور صبح تہجد کے وقت سرکار کی خدمت میں پیش ہوئے اور عرض کیا کہ سرکار جس چور کو آپ چھوڑنا چاہتے ہیں وہ تو ہمارا دس ہزار روپیہ بھی مار رہا ہے۔ حضرت صاحب قبلہؒ نے ارشاد فرمایا، اچھا اسے سزا ہوگی اور ہمارا مال ہم کو مل جائے گا۔ اس کے بعد حضرت صاحب قبلہؒ نے ہاتھ اٹھا کر دعا بھی فرمائی اور اس نے کہا کہ اچھا چلے جاؤ، چور کو صبح سزا ہو جائے گی اور مال ہم کو مل جائے گا۔ وہ صبح میلسی پہنچے عدالت میں پیش

تھی۔ جب دروازہ حوالات سے گزرنے لگے تو چور نے انہیں پکارا اور کہا کہ خدا اور رسول کے لئے اور اپنے پیر کے واسطے سے مجھے معافی دلوادو۔ میں اقبالی بیان دیتا ہوں۔ صرف چھ ماہ کی سزا کرا دو۔ انہوں نے کہا ”اچھا“ جب عدالت میں پیش ہوا تو چور نے صحیح صحیح بیان دے دیا۔ مجسٹریٹ نے ایک سال کی سزا سنا دی اور مال ان کو مل گیا۔ سبحان اللہ حضرت صاحب قبلہ کی کیا شان تھی کہ جو فرمایا ویسے ہی اللہ کریم نے کیا اور یہی نشانی قطب زمانہ کی ہوتی ہے۔

حضرت صاحب قبلہ ایک روز تشریف فرما تھے ان کو اپنے پاس بلایا اور کان میں آہستہ سے فرمایا حاجی صاحب آج دروازہ کھلا ہے جو کچھ مانگنا ہے ابھی مانگ لو، وہی ملے گا جو آپ کی مرضی ہے۔ انہوں نے عرض کیا حضور سب کچھ آپ کے طفیل اللہ کریم نے دے رکھا ہے۔ فرمایا اچھا آج تو دل ایسے کرتا ہے کہ حاجی صاحب کو پانچ لاکھ روپیہ دے دیویں اور تین دکانیں اور کارخانے بھی دیدیں۔ انہوں نے عرض کیا بہت اچھا سرکار، وہ گھر پہنچے تو جو دکان پہلے نصف تھی سرکار کی دعا سے اس میں تین گنا اضافہ ہو گیا ایک کارخانہ سوپ فیکٹری مل گئی اور پانچ لاکھ روپیہ نقد کاروبار سے ملا یہ سب آپ کی دعا کا نتیجہ تھا کہ جو زبان مبارک سے فرمایا وہ پورا ہو گیا۔

ایک روز وہ حضرت صاحب قبلہ کی خدمت عالیہ میں حضرت کرماں والا شریف حاضر ہوئے ان کے راہ ان کے دونوں لڑکے (محمد امان اللہ اور عثمان اللہ) تھے۔ انہوں نے سرکار کی خدمت میں ایک ہزار روپیہ برائے لنگر پیش کیا اور ان کے لڑکوں نے پانچ پانچ سو روپیہ سرکار کی خدمت میں پیش کیا۔ سرکار نے ارشاد فرمایا ”حاجی صاحب یہ آپ کیا کر رہے ہیں بال بچوں کے لئے آپ کچھ گھر بھی چھوڑ آئے ہیں یا سب اٹھالائے ہیں۔“ انہوں نے عرض کیا سرکار سب حضور کے طفیل ہے اور حضور کے طفیل سے اللہ کریم سے نے بہت کچھ دے رکھا ہے ہماری یہ نذر آپ قبول فرمائیں۔ سرکار نے ارشاد فرمایا ”نہ بھی یہ تو بہت زیادہ ہے نصف اٹھا لو اور نصف رہنے دو۔“ انہوں نے عرض کیا ”نہیں حضرت صاحب یہ حضور کی نذر ہے“ آخر بڑی مشکل سے سرکار نے اسے لنگر کیلئے قبول فرمایا۔ سبحان اللہ آپ کی کیا شان ہے دنیا کی کوئی طمع یا لالچ نہیں تھا۔

وہ سرکار کی خدمت عالیہ میں ایک روز موضع اچھے والا نزد فیروز پور چھاؤنی حاضر ہوئے۔ وہاں

حضرت صاحب قبلہؒ خیمہ میں رہائش رکھتے تھے رمضان کا مہینہ تھا، حاجی صاحب حج پر جا رہے تھے اور سرکارؒ کی قدم بوسی کرنے کیلئے حاضر ہوئے۔ حضرت صاحب قبلہؒ نے ان سے ارشاد فرمایا کہ ”دو تین دن ٹھہرو اور یہاں تراویح پڑھاؤ“۔ انہوں نے وہاں تین دن نماز تراویح پڑھائی اور دو دو کی بجائے چار کی نیت کی۔ جب انہوں نے چار تراویح پڑھ کر سلام پھیرا کسی مقتدی نے اعتراض کیا کہ دو دو رکعت پڑھاؤ، چار چار مت پڑھاؤ۔ حضرت صاحب قبلہؒ نے فرمایا ”خبردار کوئی نہ روکے۔ جس طرح ان کی مرضی ہے پڑھائیں“۔ اور انہیں اجازت دے دی کہ وہ چار چار رکعت پڑھائیں۔

ان کے علاوہ سرانوالہ بودلہ تحصیل فاضلہ کا ضلع فیروز پور میں 1925ء سے ایک بزرگ ان کی مسجد میں کبھی کبھی دو دو تین تین ماہ بعد تشریف لاتے اور رات بھر ٹھہرتے اور صبح کے وقت روانہ ہو جاتے اور مجذوبانہ حالت میں رہتے تھے اور ہر گھڑی احرام باندھے رہتے، پاؤں اور سر سے ننگے رہتے۔ ان کی مسجد میں جب وہ آتے تو ان سے ہی بات چیت کرتے اور کسی سے نہ بولتے اور کھانا بھی انہیں سے منگاتے اور رات بھر عبادت میں لگے رہتے، ساری رات نوافل پڑھتے، منہ پر پردہ ڈال کر اسم ذات کا ورد فرماتے رہتے، جب ان سے پوچھا گیا کہ ”کہاں کے رہنے والے ہیں“ تو فرماتے ”میں بنوں کوہاٹ کا رہنے والا ہوں، بال بچہ دار ہوں، مگر حالت مجذوبی میں بارہ سال اجمیر شریف سرکار حضرت خواجہ اجمیریؒ کے ہاں ڈیوٹی پر رہا ہوں۔ اس کے بعد بارہ سال بمبئی میں ڈیوٹی دی ہے اور پھر اس کے بعد دہلی میں حضرت محبوب الہیؒ کے دربار پر بارہ سال حاضر رہا ہوں۔ وہاں سے تبادلہ کے بعد ملتان سے لدھیانہ تک کی ڈیوٹی دے رہا ہوں، ملتان سے پیدل ہی روانہ ہوتا ہوں، راستے میں جہاں رات ہوتی ہے کسی مسجد میں قیام کرتا ہوں تا کہ نماز باجماعت ادا کر سکوں، مجھے کسی سواری پر بیٹھنے کی اجازت نہیں ہے۔ عرض کیا، ”کیا ڈیوٹی ہے“۔ اس پر چپ ہو جاتے۔ کہتے ہمیں کسی سے نذرانہ وغیرہ لینے کا بھی حکم نہیں ہے“ اور نہ ہی لیتے تھے۔ دعا کیلئے عرض کیا جاتا، تو یہ ارشاد فرماتے کہ ”آج رات سرکار بغداد سے عرض کروں گا“۔ ایک روز وہ حضرت صاحب قبلہؒ کی خدمت عالیہ میں کرمونوالہ شریف جا رہے تھے۔ راستے میں ایک قصبہ ملوٹ منڈی پڑتا تھا وہاں انہوں نے کسی سے کچھ رقم لینی تھی۔ وہاں پر سائیں صاحب کو بیٹھے ہوئے پایا وہ جامن کھا رہے تھے۔ انہوں نے السلام علیکم عرض کیا۔ فرمایا کدھر جاتے ہو، انہوں نے کہا، پیر صاحب کی خدمت

عالیہ نیس۔ فرمایا، تھوڑی دیر ٹھہرو، میں اپنی ڈیوٹی ختم کر لوں۔ دیکھا تو سائیں صاحب بازار میں جا رہے ہیں اور ایک سائڈ کی دکانوں سے یہ الفاظ پکارتے جاتے ہیں۔ ایک دکاندار سے فرماتے جا رہے ہیں ”یہ میرا پتر (بیٹا) بہت نیک اور اچھا ہے۔ کسی کو گالیاں دیتے جا رہے ہیں، کسی کے چائٹا لگاتے ہیں، کسی کو کہتے ہیں کہ تجھے مزا چکھاؤں گا کیونکہ تو سودا کم تولتا ہے، تو شرابی ہے، تو بے ایمان ہے، کسی سے کہتے تجھے سیدھا کر کے چھوڑوں گا، اور اسی طرح پیچھے ہٹ کر بازار کے دوسری سائڈ کے دکانداروں سے ایسی ہی باتیں فرماتے جاتے تھے۔ اس روز فرمایا کہ ہر شہر میں میری یہ ڈیوٹی ہے۔ اب میں فارغ ہوں۔ وہ آپ کے ہی پیر نہیں ہیں میری بھی سرکار ہیں۔ میں نے بھی ان کے پاس جانا ہے۔ مگر میرا آپ کا ساتھ نہیں ہو سکتا۔ میں نے پیدل جانا ہے اور آپ نے گاڑی پر صبح سرکار کی خدمت میں میں بھی وہاں پہنچ جاؤں گا۔ جب یہ بذریعہ گاڑی حضرت کرموں والا براستہ پھیر و شہر (فیروز شاہ اسٹیشن) پہنچے تو سرکار اچھے والہ میں تھے۔ یہ وہاں سے شام کے وقت اچھے والہ پہنچے۔ سائیں صاحب حضرت صاحب قبلہ کے خیمہ سے بہت دور ان کا انتظار کر رہے تھے۔ فرمایا میں بہت دیر سے یہاں آیا ہوں آپ کدھر چلے گئے تھے۔ انہوں نے تمام واقعہ عرض کیا۔ یہ سرکار کی خدمت میں پہنچے حضرت صاحب قبلہ نے دور ہی سے دیکھ کر ارشاد فرمایا ”آج تو حکیم صاحب سرانواں والے میرے پیر صاحب کو لئے آ رہے ہیں“۔ سائیں صاحب سے سرکار گلے ملے۔ فرمایا بوڑھے ہو گئے ہیں میرے پیر صاحب یہ اس راز کو نہ سمجھ سکے۔ چونکہ سائیں صاحب کا نام شیر محمد صاحب تھا اور یہی وجہ تسمیہ تھی۔ سائیں صاحب کو سرکار نے ساتھ ہی کھانا کھلایا اور خیمہ میں رات کو اپنے ہی پاس رکھا، انہوں نے علیحدہ مکان میں رات بسر کی۔ صبح جب سرکار خیمہ سے نکلے تو فرمایا کہ آج رات بمظوری سرکار بغداد شریف سائیں صاحب کو گاڑی بس، تانگہ اور سواری پر چڑھنے کی اور نذر و نیاز لینے کی اجازت ہو گئی ہے۔ کیونکہ اب یہ بوڑھے ہو گئے ہیں اس لئے پیدل چلنا مشکل ہے اور خرچہ کیلئے رقم کی ضرورت ہے۔ سو آج ہم نے بمظوری سرکار بغداد شریف یہ بھی اجازت دے دی ہے۔ اس کے بعد سائیں صاحب بھی سرکار کے خیمہ سے نکلے اور وہ بہت خوش و خرم تھے خوشی سے چھلانگیں لگاتے تھے کہ آج حضرت صاحب قبلہ کے وسیلہ سے میری تمام مشکلیں حل ہو گئیں ہیں۔ وہ حاجی صاحب کو بھی اجازت دلوا کر اسی روز واپس لے آئے۔

وہ سائیں صاحب یہاں بھی ان کو پاک پتن شریف میں ملتے رہے۔ ان دنوں ان کا علاقہ صرف پاک پتن، قبولہ شریف سے لیکر دیپال پور براستہ حویلی تک ہوتا تھا اور سائیں صاحب یہ فرمایا کرتے تھے کہ بھائی ہم بھی حضرت کرمانوالہ سرکار کے ماتحت کام کر رہے ہیں۔ سبحان اللہ ہماری سرکار کے ماتحت کیسے کیسے بزرگ تھے۔

ایک دفعہ قیام پاکستان سے قبل حاجی صاحب حضرت صاحب قبلہ کی خدمت عالیہ میں حاضر ہوئے۔ ان کے ایک کلاس فیلو پیر ثناء اللہ میاں جنوں والے نے ان سے آتے ہوئے عرض کیا کہ بھئی میرے لئے بھی سرکار سے دعا کرانا۔ چنانچہ انہوں نے حضرت صاحب قبلہ سے دعا کیلئے عرض کیا۔ رات وہاں ٹھہرے اور جب صبح حاضری ہوئی تو حضرت صاحب قبلہ نے ارشاد فرمایا ”حاجی صاحب ثناء اللہ نے جس کیلئے آپ نے دعا کیلئے کل کہا تھا رات اس کی چوٹی آسمان سے دیکھتا ہوں، چونکہ ان دنوں پیر ثناء اللہ ایک گم نام آدمی تھے۔ اور اپنے علاقے میں کوئی ممبر یا زمیندار نہ تھے، مگر سرکار نے جب فرمایا کہ میں اس کی چوٹی آسمان سے دیکھتا ہوں اسی روز سے ان کی ترقی ہوئی اور یہاں تک کہ وہ انکے علاقے کے ایک بڑے ممبر اور رئیس بن گئے اور آج بھی میاں جنوں میں آباد ہیں۔ سبحان اللہ کہ بیس سال پہلے ہونے والے واقعہ کی بشارت فرمادی۔ انہوں نے حضرت صاحب قبلہ کا ارشاد پیر ثناء اللہ سے بھی کہہ دیا تھا۔

ایک دفعہ کا ذکر ہے کہ یہ حضرت صاحب قبلہ کی خدمت عالیہ میں پکا چک حضرت کرمانوالہ بیٹھے تھے۔ سرکار نے فرمایا ”حاجی صاحب باہر آدمی آئے ہوئے ہیں ان کو بلا لاؤ تا کہ فارغ ہو جاویں مگر دیکھنا سامنے سیاہ چادر والے آدمی کو میرے پاس نہ لانا وہ بڑا ظالم ہے یہ آدمیوں کو لاتے رہے جب سب آچکے تو حضرت صاحب قبلہ نے فرمایا ”وہ سیاہ چادر والا کیا کہتا ہے“۔ عرض کیا کہ ”سرکار کہتا ہے کہ مجھے بھی حضرت صاحب قبلہ کی خدمت میں لے چلو“۔ فرمایا ”اچھا لے آؤ“۔ مگر وہ بڑا ظالم ہے۔ اسے بھی حاضر کیا گیا۔ فرمایا ”کیوں میرے پاس آئے ہو“۔ اس نے عرض کیا ”حضور کا غلام اور مرید ہوں۔ میں نے اور میرے بھائی نے اپنے والد کو ایک رشتہ کے سلسلہ میں قتل کر دیا تھا۔ میں تو آپ کی دعا سے بری ہو گیا ہوں لیکن میرے بھائی کو پھانسی کا حکم ہو گیا ہے۔ اس نے مجھے جیل سے حضور کے پاس دعا کیلئے بھیجا ہے۔ فرمایا ”تم باہر نکل جاؤ۔ باپ کے قاتل کو میں معافی دوں اور اس کیلئے دعا کروں اس کو جلد ہی پھانسی



ملنی چاہئے، ماں باپ کے قاتل کو کیسے معافی مل سکتی ہے۔ چنانچہ ان سے فرمایا کہ اس کو وہ باہر نکال دیں۔ اس کے بعد وہ بور یوالہ چلے آئے۔ ان کی دکان آڑھت پر اخبار ڈیلی بزنس لائل پور آتا تھا۔ اس میں پانچ سات دن کے بعد خبر پڑھی کہ اس نام کا فلاں آدمی جس نے اپنے باپ کو قتل کیا تھا اسے لائل پور جیل میں پھانسی دے دی گئی ہے۔

یہ ایک دفعہ حضرت صاحب قبلہؒ کی خدمت میں حاضر ہوئے اور عرض کیا کہ ”سرکارؒ میں نے تین گاڑیاں گندم قریباً (پندرہ سومن) برائے محکمہ فوڈ گرین بور یوالہ خریدی تھیں کہ محکمہ کے اے ایف سی نے اس کو اس وجہ سے اٹھانے سے انکار کر دیا کہ تم نے یہ گندم ہماری منظوری کے بغیر خریدی ہے جو بارش کے سبب خراب بھی ہو گئی ہے دعا فرمادیں کہ محکمہ وہ گندم اٹھالے۔ حضرت صاحب قبلہؒ نے فرمایا ”اچھا اللہ کریم رحم فرمائیں گے اور وہ گندم اٹھالیں گے دس پندرہ دن کے بعد یہ پھر حضرت صاحب قبلہؒ کی خدمت میں گئے۔ سرکارؒ نے فرمایا کہ تمہاری گندم انہوں نے اٹھالی ہے یا نہیں۔ انہوں نے عرض کیا سرکارؒ ہمیں لیت و لعل کرتے ہیں۔ حضرت صاحب قبلہؒ نے ارشاد فرمایا ”اچھا اٹھالیں گے“۔ اس کے بعد محکمہ فوڈ کا ڈائریکٹر بور یوالہ آیا، اس کو موقعہ پر ان کی اور دوسروں کی گندم دکھائی گئی۔ اس نے اے ایف سی بور یوالہ کو ہدایت کی کہ گندم کی تمام گاڑیاں فلاں جگہ بھیج دو اور ان سے چار آنے فی من کم میں سودا کر لیا، فہرست تیار ہوئی۔ اس میں ان کا بھی نام تھا۔ مگر اے ایف سی نے ان کی گندم نہ اٹھائی۔ اور دوسروں کی اٹھالی۔ یہ پھر ایک روز حضرت صاحب قبلہؒ کی خدمت میں حاضر ہوئے۔ حضرت صاحب قبلہؒ نے فرمایا ”گندم اٹھ گئی یا نہیں“۔ عرض کیا ”سرکارؒ نہیں“۔ فرمایا اے ایف سی کو ہم پکڑیں گے۔ اسے کہو کہ یہ گندم حاجی رحمت اللہ کی نہیں بلکہ میری ہے۔ انہوں نے اے ایف سی کو حضرت صاحب قبلہؒ کا پیغام دیا۔ اے ایف سی موقعہ پر آیا، گندم کو پاؤں تلے روند اور یہ کہتا ہوا چلتا بنا کہ ہم آپ کے پیر صاحب کی سفارش کا کیا کریں جاؤ نہیں لیتے۔ ابھی گھر نہیں پہنچا تھا کہ اس پر فالج گرا، اور وہ دھڑام سے راستے میں بائیسکل سے نیچے گر پڑا۔ انہوں نے حضرت صاحب قبلہؒ سے یہ واقعہ عرض کیا سرکار نے انہیں ڈائریکٹر صاحب کے پاس لاہور بھیجا، چنانچہ یہ لاہور پہنچے ڈائریکٹر صاحب سے عرض کیا۔ انہوں نے ان کی موجودگی ہی میں بور یوالہ تار دے دیا کہ حاجی رحمت علی کی گندم فوراً اٹھالو۔ چنانچہ ان کے واپس آنے سے پہلے پہلے گندم گاڑی میں بھری

جا چکی تھی اور رقم انہیں مل گئی۔ اے ایف سی صاحب پانچ چھ ماہ فالج کی تکلیف میں مبتلا رہے۔ ایک دن ان کے پاس ملازم کو برائے معافی بھیجا کہ مجھ سے غلطی ہوئی۔ وہ میرے پاس تشریف لائیں، یہ ان کے پاس گئے وہ بہت رویا اور ان سے معافی مانگی۔ انہوں نے حضرت صاحب قبلہؒ کا ذکر کیا۔ بولا میں کار میں وہاں چلتا ہوں۔ آپ بھی میرے ہمراہ چلیں۔ وہ حضرت کرماں والا شریف پہنچے حاجی صاحب نے حضرت صاحب قبلہؒ سے عرض کیا کہ وہ اے ایف سی سلام کیلئے حاضر ہوا ہے اگر حکم ہو تو اسے پیش کیا جائے۔ فرمایا اچھالے آؤ۔ ان سے فرمایا ”بابو جی آپ وہی ہیں جو ہمارے آدمیوں کو تنگ کرتے رہتے ہیں۔“ وہ بولے ”حضور غلطی ہوئی۔ معافی چاہتا ہوں۔“ فرمایا ”اچھا جاؤ معافی ہے، لنگر کا کھانا کھاؤ اور پانی پی لو اللہ کریم شفا دیں گے اس کے سامنے مٹی کے برتنوں میں جب پانی اور سالن لایا گیا تو وہ یہ دیکھ کر بہت ہنسنا کہ بستی کیا خوب پیالے ہیں۔ بس کھانے کی دیر تھی کہ اللہ کریم نے اسے شفا کامل عطا فرمائی۔

ایک دفعہ انہیں ایک اور چوری کا واقعہ پیش آیا۔ ان کا ایک منیم جس کے پاس پیٹی کی چابیاں تھیں، سولہ ہزار روپیہ لیکر فرار ہو گیا۔ یہ خود تو تھانے میں پرچہ دینے چلے گئے اور اپنے چھوٹے لڑکے عثمان اللہ کو حضرت صاحب قبلہؒ کی خدمت میں دعا کی خاطر بھیجا۔ جب ان کا لڑکا سرکار کی خدمت میں حضرت کرمانوالہ شریف پہنچا تو حضرت صاحب قبلہؒ نے اس کو دور سے دیکھ کر فرمایا ”یہ لڑکا جو آ رہا ہے اس کو باہر نکال دو۔“ چنانچہ اس کو باہر نکال کر نیم کے نیچے دروازے کے سامنے بٹھا دیا گیا۔ کچھ دیر گزری تو سرکار نے فرمایا ”لو بھئی یہ تو حاجی رحمت علی بوریوالہ کا لڑکا ہے اس کو میرے پاس لاؤ۔“ جب اسے پیش کیا گیا تو حضرت صاحب قبلہؒ نے فرمایا ”کیسے آئے ہو کیا میں نے حاجی صاحب کو روکا نہیں تھا کہ آئندہ چابیاں کسی منشی کو نہ دیں۔“ پھر لڑکے سے تمام حالات پوچھے، فرمایا ”جاؤ حاجی صاحب سے جا کر کہہ دو چور مل جائے گا اور رقم بھی مل جائے گی۔ مگر وہ آئندہ کسی ملازم کو چابیاں نہ دیا کریں۔ کیونکہ چور کو ہم نے چھوڑ دینا ہے۔ سرکار ان کے بیٹے سے محبت فرماتے تھے اور سنترہ کی قاشیں چھیل کر اسے دے رہے تھے۔

وہ گھر پہنچا، پرچہ آچکا تھا، پولیس والوں نے چور کے رشتہ داروں میں جا کر تمام حالات سے آگاہی حاصل کی اور آخر کار وہ منیم بہاولپور کے علاقے سے پکڑا گیا۔ اس سے تمام رقم سوائے پینتالیس روپے کے برآمد ہو گئی۔ چوہدری محمد عبداللہ صاحب تھانیدار تھے۔ چور کو پکڑ کر لائے۔ اسی چوری میں حضرت صاحب

قبلہ کی دعا سے تھانیدار کو فرسٹ گریڈ ملا اور اس کی سفارش ہوئی اور وہ انسپکٹر ہو گئے۔ چوہدری محمد عبداللہ صاحب تھانیدار نے منیم کو مارنا چاہا لیکن انہوں نے اس سے عرض کیا کہ حضرت صاحب قبلہ کا حکم ہے کہ اس کو کچھ نہیں کہنا۔ اس لئے آپ اسے زد و کوب نہ کریں۔ چنانچہ انہوں نے تعمیل حکم کی۔ اس کے بعد اس کا جالان ہوا۔ سرکار کا حکم تھا کہ اس کو چھڑانا ہے۔ جب مقدمہ مجسٹریٹ کے سامنے پیش ہوا گواہان بھگتے تو مجسٹریٹ نے تین سال کی سزا کا حکم سنایا۔ مجسٹریٹ صاحب سے عرض کیا گیا کہ آپ اس کو سزا کا حکم سنا رہے ہیں لیکن ہمیں تو اس کی منڈی میں ضرورت ہے۔ ہمارے کاروبار کا لین دین اسی کے ہاتھ میں ہے کوئی ایسی سزا نہ دیں بلکہ اس کو بری کر دیں۔ مجسٹریٹ صاحب نے ملزم کو کہا کہ اچھا کل حکم سنائیں گے۔ رات کو انہوں نے ایک قانون دیکھا کہ اڑھائی سال کیلئے پانچ ہزار روپے کی ضمانت اگر ملزم داخل کر دے تو رہا ہو سکتا ہے۔ اس کی کسی آدمی سے آٹھ دن کی ضمانت نہ ہو سکی۔ ایک روز یہ حضرت صاحب قبلہ کی خدمت میں حاضر ہوئے تو فرمایا ”کیوں تمام رقم مل گئی“ عرض کیا ”سرکار مل گئی“ کیا ملزم کو چھوڑ دیا گیا؟ عرض کیا ”سرکار ابھی کسی نے ضمانت نہیں دی“۔ حضرت صاحب قبلہ نے ارشاد فرمایا ”تم خود ہی جا کر ضمانت دے دو۔ اگلے دن وہاڑی عدالت میں انہوں نے مطلوبہ ضمانت نامہ داخل کر دیا۔ مجسٹریٹ صاحب نے اور کہا ”تمہارا ہی ملزم اور تم ہی ضامن“ انہوں نے کہا ”ہماری سرکار کا یہی حکم ہے سبحان اللہ ہمارا سرکار ملزموں پر آنچ نہیں آنے دیتے تھے۔“

ایک روز عرض کیا کہ سرکار محمد امین صاحب شرقپوری نے جو کتاب ”اولیائے نقشبند“ لکھی ہے اور اس میں اعلیٰ حضرت قبلہ شرقپوری کے خلفاء میں سے جو حالات آپ سرکار کے لکھے ہیں اس میں ایک واقعہ ایک مرید کے پھانسی سے بچنے کا بھی درج ہے۔ یہ واقعہ امین صاحب نے حیران کن لکھا ہے۔ اس کی کیا کیفیت ہے سرکار نے فرمایا یہ کتاب میرے کمرے میں فلاں جگہ رکھی ہے اسے لے آؤ۔ اور یہ واقعہ پڑھ کر مجھے سناؤ۔ سرکار گو یہ واقعہ سنایا گیا۔ فرمایا ”امین صاحب نے بہت اچھی کتاب لکھی ہے اور یہ واقعہ بالکل سچا ہے۔“

چنانچہ حضرت صاحب قبلہ ان کی اور ان کی کتاب کی بہت تعریف فرماتے رہے اور فرمایا ”کہ اس کتاب کے بدلے میں اللہ کریم امین صاحب کو دین و دنیا میں بہت بہت ترقی دیں گے وہ سب اب ظہور

میں آ رہا ہے۔

ایک دفعہ سابقہ کرمونوالہ شریف کا ذکر ہے کہ حاجی صاحب جن کو وہاں گئے ہوئے دس پندرہ دن ہو گئے تھے اور یہ مسجد میں بیٹھے تھے کہ سرکار تشریف لائے۔ فرمایا ”تم کو کس نے کہا ہے کہ مسجدوں میں جا کر بیٹھ جاؤ اور اللہ اللہ کرو اور تسبیح پھیرو۔ فرمایا ”جاؤ بال بچوں کیلئے روزی کما کر ان کو کھلاؤ“ کیونکہ ان کی دیکھ بھال اور تعلیم و تربیت بھی عبادت ہے۔

ایک دفعہ کا ذکر ہے کہ سرکار شہر قپور شریف عرس پر تشریف لے گئے۔ سرکار کا ڈیرہ شہر سے باہر ایک مسجد میں تھا جس کے پیچھے ایک باغیچہ تھی۔ اس باغیچے کے ساتھ ساتھ ایک راستہ باہر کو جاتا تھا وہاں کچھ عورتیں سرکار کی زیارت کیلئے بیٹھی تھیں۔ انہوں نے ان کی بہت منت و سماجت کی کہ ہم کو حضرت صاحب قبلہ کی زیارت کراؤ۔ ان عورتوں کے بہت زیادہ اصرار پر انہوں نے ان سے کہا کہ سرکار ابھی ادھر سے گزریں گے تم باغیچے میں چھپ کر بیٹھ جاؤ۔ اس طرح تمہیں زیارت ہو جائے گی۔ یہ واپس آئے تو سرکار نے فرمایا ”حاجی صاحب لوٹا اٹھاؤ باہر چلیں“۔ سرکار اسی راستے سے جا رہے تھے کہ وہ عورتیں سامنے آ گئیں۔ حاجی صاحب نے کہا ”مائی پیچھے ہٹو پیچھے ہٹو۔ سرکار مسکرائے اور فرمایا کہ ”پہلے تو بٹھا گئے ہو اب انہیں پیچھے دھکیلتے ہو۔ اب آنے دو اور ان کی بات سنو۔ سرکار راستے میں ٹھہر گئے اور ہر عورت کی عرض پر دو تین منٹ دعا فرمائی اور پھر وہاں سے چلے۔

حضرت صاحب قبلہ قیام پاکستان سے پہلے ہر سال خواجہ ابوشکور کے عرس مبارک پر واقع تحصیل سرسہ (ضلع حصار) تشریف لے جایا کرتے تھے۔ ایک مرتبہ حضرت صاحب قبلہ جماعت کرانے اور دعائے مانگنے کے بعد حب مصلیٰ سے اٹھے اور اپنی چار پائی پر تشریف لائے جو مسجد ہی میں پڑی تھی تو اچانک آپ کی نگاہ مبارک حاجی صاحب پر پڑی جو اس وقت دوسری صف میں بیٹھے ”اسم ذات“ کی تسبیح پڑھ رہے تھے۔ حضرت صاحب قبلہ نے چار پائی پر بیٹھے ہی ان کو اپنے پاس بلایا۔ یہ سرکار کے پاس حاضر ہوئے۔ فرمایا ”تجھ کو کس نے تسبیح پھیرنے کیلئے کہا ہے۔“ اور پھر آپ نے یہ مصرع پڑھا در زبان تسبیح و دردا گاؤخر

پھر حضرت صاحب قبلہ نے ان سے سوال کیا ”تم تسبیح پر کیا پڑھ رہے تھے“۔ عرض کیا ”حضور اسم

ذات۔ ”فرمایا“ تم کو کس نے بتایا“۔ انہوں نے عرض کیا ”حضور ہی سے معلوم ہوا“۔ حضرت صاحب قبلہ مسکرائے اور ارشاد فرمایا ”مگر بھئی میں نے یہ تو نہیں کہا تھا کہ لوگوں کے سامنے یہ تسبیح پڑھو بلکہ یہ کہا تھا کہ دو تسبیح کے وقت اسم ذات کا تصور دل میں رکھ کر مراقبہ کرنا ہوگا۔ تسبیح تو میرے پاس بھی ہے کبھی تم نے دیکھا ہے؟“

حضرت صاحب قبلہ جب کسی آدمی کو ظاہر تسبیح پڑھتے دیکھتے تو ناراض ہوتے اور فرماتے کہ ہر وقت گلے یا ہاتھ میں تسبیح نہیں رکھی چاہئے۔ بلکہ تسبیح تو یوں پڑھنی چاہئے کہ کسی کو معلوم ہی نہ ہو سکے کہ آدمی تسبیح پڑھ رہا ہے۔

ایک روز حضرت صاحب قبلہ نے فرمایا کہ ”ایک آدمی نے مجھ کو لکھا ہے کہ آپ بھی سونا بنانا جانتے ہیں اور میں بھی سونا تیار کر سکتا ہوں۔ اس لئے ہم نسخہ جات کا تبادلہ کر لیں“۔ میں نے جواباً ان کو لکھا کہ بھئی میں تو سونا بنانا نہیں جانتا لہذا میں نسخہ تبادلہ کیسے کر سکتا ہوں۔ پھر وہ آدمی مجھے کیمیا گری سکھانے کیلئے خود آیا۔ مگر میں نے اس کی طرف کوئی توجہ ہی نہ دی آخر وہ واپس چلا گیا۔ وہ شخص واقعی سونا تیار کرنے کی اہلیت اور استعداد رکھتا تھا“۔ سبحان اللہ حضرت صاحب قبلہ کی کیا شان استغنا تھی۔

ایک بار منڈی بور یوالہ کے آڑھتی چوہدری سلطان علی چیمہ کا لڑکا گم ہو گیا اور تین چار ماہ تک اس کا کوئی سراغ نہ ملا۔ اس کے گھر والوں کو یہ یقین ہو چکا تھا کہ اس کو قتل کر دیا گیا ہے۔ ایک روز لڑکے کے والد اپنے ایک دوست خان حبیب اللہ خان نیازی منیجر کو آپرٹو بینک بور یوالہ کے پاس بیٹھے بیٹھے شدت غم سے رونے لگے۔ خاں صاحب اسی وقت چوہدری صاحب کو ساتھ لیکر حاجی صاحب کے پاس پہنچے۔ اور ان سے کہا کہ حاجی صاحب آپ ہماری سفارش مانیں اور ہمارے اس دوست کے ہمراہ حضرت کرماں والا سرکار کی خدمت میں جائیں اور ان سے دعائے خیر کرا دیں کہ ان کی پریشانی دور ہو۔ چنانچہ یہ چوہدری سلطان علی کے ہمراہ حضرت صاحب قبلہ کی خدمت میں حاضر ہوئے اور حضرت صاحب قبلہ سے لڑکے کی گمشدگی کا تمام واقعہ عرض کیا۔ حضرت صاحب قبلہ نے چوہدری صاحب کو ایک آیت بتاتے ہوئے فرمایا کہ ”گھر جا کر یہ آیت پڑھنا لڑکا خود بخود گھر آ جائے گا“۔ چوہدری صاحب نے حضرت صاحب قبلہ کے فرمان پر عمل کیا۔ اور ساتویں دن لڑکا صحیح سالم گھر لوٹ آیا۔ اس نے بتایا کہ میں فلاں شہر

میں تھا اور وہاں سے ایک بزرگ مجھے یہاں تک لا کر چھوڑ گئے۔

بابا اللہ دتہ قصاب سکنہ سانگلہ ہل بیان کرتے ہیں کہ ایک مرتبہ حضرت صاحب قبلہ بھلیہ عرس پر تشریف لے گئے وہ بازار میں ایک دکان پر بیٹھے ہوئے تھے کہ حضرت صاحب قبلہ برابر سے گزر گئے۔ حضرت صاحب قبلہ کچھ دور گئے تھے کہ ان کے دل میں یک لخت بے چینی پیدا ہوئی اور یہ آپ کے پیچھے دوڑے۔ حضرت صاحب قبلہ نے انہیں دیکھ کر فرمایا کہ ”بابا ہم تیرا کچھ اٹھا تو نہیں لائے تم ہمارے پیچھے کیوں بھاگتے ہو؟“ عرض کیا ”حضور حکم ہو تو تا نگہ لے آؤں۔“ حضرت صاحب قبلہ نے فرمایا ”ضرورت نہیں ہم پیدل ہی جائیں گے۔“ پھر حضرت صاحب قبلہ نے ارشاد فرمایا ”یہاں کوئی مسجد ہے۔“ انہوں نے عرض کیا ”جی ہے۔“ چنانہ حضرت صاحب قبلہ ”مسجد میں تشریف لا کر لیٹ گئے۔ یہ وہیں بیٹھے رہے۔ حضرت صاحب قبلہ کے ہمراہ دو آدمی تھے انہوں نے ان سے عرض کیا کہ حضرت صاحب قبلہ کو جگا دو۔ انہوں نے کہا کہ ٹھہر جاؤ۔ یہ اٹھ کر خود جگانے کے واسطے بڑھے تو حضرت صاحب قبلہ نے پوچھا ”کیا بات ہے۔“ انہوں نے عرض کیا ”حضور حکم ہو تو کھانا لے آؤں۔“ حضرت صاحب قبلہ نے فرمایا ”تکلیف کرنے کی کیا ضرورت ہے۔ اور ساتھ ہی ان کے مکان کا نقشہ بتایا اور فرمایا کہ ”تمہارے گھر دو روٹی اور دال صبح کی پڑی ہے وہی میرے لئے لے آؤ۔“ چنانچہ یہ گھر گئے تو معلوم ہوا واقعی صرف دو روٹیاں اور دال صبح کی پڑی تھی انہوں نے گھر میں اور روٹی پکوانے کے واسطے کہا اور اپنے پوتے کو لیکر حضرت صاحب قبلہ کی خدمت میں حاضر ہوئے۔ حضرت صاحب قبلہ ان کے پوتے کے ساتھ محبت فرماتے رہے۔ یہ پھر واپس گئے اور گھر سے روٹی لے آئے۔ حضرت صاحب قبلہ نے جو دال روٹی صبح کی تھی اس میں سے لقمہ لیا اور فرمایا ”جاؤ صبح آنا۔“ یہ صبح پھر گئے۔ تو حضرت صاحب قبلہ نے فرمایا ”رات کو دس بجے بھلیہ شریف آنا۔“ یہ پھر بھلیہ شریف دس بجے رات کو حاضر ہوئے تو حضرت صاحب قبلہ نے فرمایا کہ صبح سات بجے آؤ۔“ یہ پھر صبح سات بجے گئے تو حضرت صاحب قبلہ نے انہیں پھر واپس جانے کا حکم دیا۔ انہوں نے گھر آ کر حضور کیلئے روٹی کا بندوست کیا۔ حضرت صاحب قبلہ تقریباً ظہر کے وقت سانگلہ ہل تشریف لے آئے اور نماز ظہر ریلوے اسٹیشن پر ادا کی۔ اتنے میں گاڑی آگئی اور حضرت صاحب قبلہ گاڑی میں سوار ہو گئے۔ انہوں نے عرض کیا حضور روٹی لایا ہوں۔ فرمایا ”لے آؤ“ چنانچہ یہ

روٹی لے آئے۔ حضرت صاحب قبلہؒ نے فرمایا کہ ”تمہارے کتنے لڑکے ہیں“۔ انہوں نے عرض کیا جناب ایک لڑکا ہے ”فرمایا“ ایک سے سات ہو جائیں گے اور ساتھ ہی فرمایا کہ لڑکے کو بلاؤ چنانچہ یہ اپنے لڑکے کو لے آئے اور چوہڑکانہ ریلوے اسٹیشن پر کھانے کے برتن لڑکے کے ہاتھ واپس کر دیئے۔ حضرت صاحب قبلہؒ کی دعا کی برکت سے ان کے ہاں اب ایک کے پانچ لڑکے ہو گئے ہیں۔ اور امید ہے کہ انشاء اللہ یہ سات پورے ہو جائیں گے۔ سبحان اللہ



سترہویں مجلس

میری سرکار

حضرت کریموں والے ﷺ

دست او را حق چو دست خویش خواند  
تایید اللہ فوق ایدیم براند

خدا نے ان کے ہاتھ کو اپنا ہاتھ کہا ہے  
اسی لئے یہ ید اللہ کی آیت نازل ہوئی ہے



حاجی محمد رحمت علی صاحب مہاجر سرانوالہ بودلہ آڑھتی غلہ منڈی بور یوالہ کا بیان ہے کہ دوسری جنگ عظیم کے دوران ان کا چھوٹا بھائی نواب علی جو اس وقت لاہور میں پڑھتا تھا اور مولانا ظفر علی خاں کے ہاں رہتا تھا۔ گھر سے ناراض ہو کر فوج میں بھرتی ہو گیا۔ اس کے گھر والوں کو اس امر کی اطلاع اس وقت ملی جب وہ سمندر پار لڑائی پر جا رہا تھا۔ اس کی والدہ کو بہت صدمہ پہنچا۔ چنانچہ فوری طور پر فوج کے اعلیٰ افسران سے رجوع کیا گیا مگر جب تک جنگ جاری رہی کسی نے توجہ نہ دی۔ اسی غم میں ان کی والدہ صاحبہ بھی داغ مفارقت دے گئیں کہ اب میرا بیٹا محاذ جنگ سے زندہ واپس نہیں آئے گا۔ ان دنوں نواب علی اٹلی میں تھا، جہاں پر زوروں کی جنگ ہو رہی تھی۔ حاجی صاحب نے حضرت صاحب قبلہ سے رجوع کیا اور عرض کیا کہ ہمارا بھائی ابھی تک واپس نہیں آیا، جب کہ والدہ صاحبہ اسی غم میں وفات پا گئی ہیں۔ آپ دعا فرمائیں کہ وہ صحیح سلامت گھر واپس آجائے۔ سرکار نے فرمایا، ”اچھا اللہ کریم اس کو سات دن کے اندر اندر یہاں لے آئیں گے“۔ جب حاجی صاحب گھر پہنچے تو معلوم ہوا کہ رانا آفتاب احمد خاں سول لائنز آفیسران کے گھر موقع پر یہ دیکھنے آ رہے ہیں کہ واقعی نواب علی فوجی کلرک حوالدار کی والدہ فوت ہو گئی ہیں اور ان کا چہلم ہے۔ جب وہ افسر موقع پر تشریف لائے، انہوں نے رات کو ایک تار سمندر پار ایک ہیڈ کوارٹر آفس کو اور ایک تار اس کے فوجی افسر کو دیا کہ نواب علی کو فوراً بھیج دیا جائے۔ حضرت صاحب قبلہ کی دعا سے ان تاروں کا جواب رات ہی کو وصول ہو گیا کہ اس کی چھٹی منظور ہو گئی ہے اور ہم اس وائلی سے بذریعہ ہوائی جہاز واپس وطن بھیج رہے ہیں۔ اس طرح حضرت صاحب قبلہ کے ارشاد مبارک کے مطابق سات دن کے اندر اندر ان کا بھائی گھر واپس پہنچ گیا۔

حاجی صاحب کے لڑکے کے امان اللہ کو درد گردہ کی بہت سخت تکلیف رہتی تھی، کیونکہ اس کے گردے میں پتھریاں تھیں انہوں نے اسے 1950 میں ڈاکٹر محمد یار ڈاکٹر ملک صاحب ڈاکٹر امیر دین اور ڈاکٹر الہی بخش وغیرہ کو لاہور جا کر دکھایا۔ سب نے آپریشن کی تجویز پیش کی۔ حاجی صاحب نے حضرت صاحب قبلہ سے رجوع کیا تو آپ نے ارشاد فرمایا، ”ہم آپریشن نہیں کراتے، صرف خربوزے کے بیج گھوٹ گھوٹ کر پلاؤ انشاء اللہ اسے شفا ہوگی“۔ جب آپ کے اس فرمان پر عمل کیا گیا تو پانچ سات

روز ہی میں سیاہ رنگ کی نوک دار پتھریاں برآمد ہوئیں اور کافی عرصے تک افاقہ رہا۔

مگر چونکہ ان کا بیٹا سلیٹی پینسل کھانے سے باز نہیں آتا تھا۔ اس لئے چند برس بعد اس کے پیٹ میں دوبارہ درد گردہ اٹھا بہتیرے علاج معالجے کئے گئے مگر کوئی فائدہ نہ ہوا۔ آخر کار دوبارہ حضرت صاحب قبلہ سے رجوع کیا گیا۔ سرکار نے فرمایا ”ہم آپ پریشن نہیں کرائیں گے۔ اگر خوبوزہ کے بیجوں سے آرام نہیں آتا تو خدا پر بھروسہ رکھو اللہ کریم رحم فرمائیں گے۔“ آپ سے عرض کیا گیا کہ نشتر کالج ملتان کے ڈاکٹروں کا یہ متفقہ مشورہ ہے لڑکے کا فوراً آپریشن ہونا چاہئے۔ سرکار نے ارشاد فرمایا ”آپریشن نہیں کرانا۔“

کچھ ہی عرصے بعد جب خود سرکار کالاہور میوہسپتال میں آپریشن ہونے والا تھا اور دو تین روز پہلے ہی حاجی صاحب ہسپتال گئے تو سرکار سے عرض کیا کہ ”حضور آپریشن کی اجازت دے دیں۔“ اس بار حضرت صاحب قبلہ نے اجازت مرحمت فرمادی۔ چونکہ امان اللہ ملتان ہی میں زیر تعلیم تھا اور وہاں ڈاکٹر اس کے دوست تھے محمد امان اللہ خاں بمطابق حکم حضرت صاحب قبلہ آپریشن سے انکاری تھا۔ سات آٹھ دن بعد ڈاکٹروں نے اسے کہا کہ آج آپ کو فارغ کر دیا جائے گا۔ صرف بڑے ڈاکٹر صاحب سے آپریشن روم میں جا کر ایک بار مل لیں۔ جب وہ آپریشن روم میں بڑے ڈاکٹر صاحب سے ملنے کیلئے گیا تو انہوں نے اس کی مرضی کے بغیر اس کا آپریشن شروع کر دیا۔ ان کا لڑکا گھبرایا اور بہت بے چین ہوا کہ میرے ساتھ یہ کیا دھوکا ہوا ہے۔ محمد امان اللہ کا بیان ہے کہ اسی بے چینی کے عالم میں اس کے روبرو حضرت صاحب قبلہ کرماں والے تشریف لائے اور اس کے بازو کو پکڑ کر ارشاد فرمایا ”امان اللہ کیوں گھبراتے ہو؟ جب کہ تم نے میری اجازت سے آپریشن کرایا ہے، فکر کی کوئی بات نہیں اللہ کریم رحم فرمائیں گے۔“ اس کا آپریشن قریباً تین گھنٹے جاری رہا۔ اس عرصے میں سرکار نے اس کا بازو تھامے رکھا اس کا عقیدہ ہے کہ وہ حضرت کرماں والے سرکار کی امداد اور دعا سے زندہ بچا ہے۔ اس لئے وہ کبھی گاؤں پکا چک کی طرف پاؤں کر کے نہیں سوتا اور نہ ہی قضائے حاجت کیلئے اس طرف منہ کرتا۔ یا تھوکتا ہے۔ سبحان اللہ کیا شان ہے اللہ کے نیک بندوں کی جس وقت پکار امداد کو پہنچ گئے۔

ایک بار حاجی رحمت اللہ صاحب جب شر قپور شریف سے حضرت صاحب قبلہ کی ہمراہی میں

موہنی روڈ (لاہور) سیٹھ محمد شفیع صاحب کے مکان پر پہنچے تو شام ہو چکی تھی۔ دوسرے دن صبح حاجی صاحب نے انکم ٹیکس کے سلسلے میں ملتان ایک اپیل کرنی تھی، کیونکہ ان کو پانچ چھ ہزار روپے ٹیکس لگ گیا تھا۔ انہوں نے مغرب کے بعد حضرت صاحب قبلہ سے عرض کیا کہ ”سرکار صبح انکم ٹیکس کے سلسلے میں اپیل کرنے ملتان جانا ہے۔ دعا فرمائیں کہ اللہ کریم ٹیکس سے نجات دلائیں“۔ حضرت صاحب قبلہ نے ارشاد فرمایا ”اللہ کریم معاف فرمائیں گے“۔ پوچھا ”کب جانا ہے“۔ انہوں نے عرض کیا ”حضور سندھ ایکسپریس سے“ فرمایا ”اس کے بعد بھی لاہور سے کوئی گاڑی ملتان جاتی ہے جو صبح پہنچا دے“۔ انہوں نے عرض کیا ”سرکار یہی آخری گاڑی ہے جو رات کو چلتی ہے“۔ فرمایا ”جاؤ پہلے کھانا کھاؤ“ اس کے بعد میرے پاس آؤ۔ عرض کیا گیا ”کھانا کھاتے ہوئے دیر ہو جائے گی اور گاڑی چھوٹ جائے گی“۔ فرمایا ”پھر کیا ہو۔ نکل جانے دو“۔ کھانا کھا کر میرے پاس آؤ۔ پھر بات کریں گے“۔

ان کو سیٹھ صاحب نے کھانا کھلا دیا۔ حضرت صاحب قبلہ اس وقت چھت پر تشریف فرما تھے۔ جب یہ کھانا کھا کر حضرت صاحب قبلہ کے پاس اوپر پہنچے تو وہ ابھی کھانا تناول فرما رہے تھے ارشاد فرمایا ”کھانا کھالیا“۔ انہوں نے عرض کیا ”جی ہاں سرکار!“ فرمایا ”سندھ ایکسپریس تو اب نکل چکی ہوگی“ عرض کیا ”سرکاری وہ تو کافی دیر کی نکل چکی ہے“۔ فرمایا ”اچھا اب کسی بس کے اڈے پر جاؤ اور بس پکڑ کر ملتان چلے جاؤ“۔ یہ وہاڑی بس کے اڈے پر پہنچے وہاں سے پتا چلا کہ وہاڑی بس ساڑھے بارہ بجے رات چلے گی۔ یہ اسی پر سوار ہو گئے۔ وہاڑی سے آگے ملتان تک قریب دو گھنٹے کا راستہ ہے۔ انہوں نے سوچا وہاں سے ملتان چلا جاؤں گا۔ مگر جب بس پتوکی کے ریلوے پھانک پر پہنچی تو پھانک بند تھا۔ ہارن دیئے گئے لیکن پھانک نہ کھلا آخر پھانک والا آیا اس سے کہا گیا کہ پھانک کھولو اس نے کہا ”ہمارے افسروں کی گاڑیاں لاہور سے آرہی ہیں وہ دیکھئے روشنی ہو رہی ہے۔ گیمبر ریلوے اسٹیشن پر ایکسپریس کو حادثہ پیش آ گیا ہے۔ او وہ جل رہی ہے۔ بہت زیادہ نقصان ہوا ہے۔ کچھ دیر کے بعد جب پھانک کھلا اور ان کی بس گیمبر پہنچی تو انہوں نے دیکھا کہ سندھ ایکسپریس کی ایک مال گاڑی سے جس میں تیل بھرا ہوا تھا ٹکر ہو گئی ہے اور پوری گاڑی کو آگ لگی ہے۔ گاڑی کے ڈبے نیچے اتر کر چکنا چور ہو گئے تھے اور انجن جل رہا تھا۔ ڈبوں کے بلے سے لاشیں نکال نکال کر باہر میدان میں جان پہچان کیلئے رکھی جا رہی تھیں۔ یہ حادثہ

بہت بڑا اور انتہائی ہیبت ناک تھا۔ اس وقت حاجی صاحب کی سمجھ میں آیا کہ حضرت صاحب قبلہؒ کے سندھ ایکسپریس پر سوار ہونے کی اجازت نہ دینے میں کیا مصلحت تھی۔ جب حاجی صاحب صبح ملتان پہنچے مقدمہ اپیلانٹ کمشنر انکم ٹیکس کے روبرو پیش ہوا، سرکار کی دعا سے ٹیکس ختم ہو گیا۔ چار پانچ روز بعد جب یہ حضرت صاحب قبلہؒ کی خدمت عالی میں گئے تو دوسرے بہت سے آدمیوں کی موجودگی میں سرکار نے انہیں دیکھ کر فرمایا کہ ”حاجی صاحب ٹیکس چھڑا کر آ رہے ہیں اور سندھ ایکسپریس پر جانا چاہتے تھے لیکن میں نے اجازت نہ دی“۔ سبحان اللہ اللہ کریم کے نیک بندوں کی فراست کے قربان جائیے۔

(ایڈیٹر آئینہ مولوی امین شر قپوری کو ایک مرتبہ انکم ٹیکس افسر نے ضد میں آ کر بہت ٹیکس لگا دیا تھا۔ حضرت صاحب قبلہؒ سے عرض کیا گیا تو ارشاد فرمایا ”اپیل کر دو“۔ چنانچہ اپیل دائر کر دی گئی اور ٹریبونل نے وہ زائد ٹیکس سارا کا سارا معاف کر دیا۔ حالانکہ انکم ٹیکس کے اسٹنٹ کمشنر نے بھی انکم ٹیکس افسر کے حق ہی میں فیصلہ دیا تھا۔)

قیام پاکستان سے پہلے کا ذکر ہے کہ ایک روز حاجی صاحب چار آدمیوں کو بیعت کرنے کیلئے حضرت صاحب قبلہؒ کی خدمت میں لے گئے۔ سرکار کی خدمت میں عرض کیا گیا کہ ”سرکار ان کو بھی اپنے غلاموں میں شامل کر لیں۔ حضرت صاحب قبلہؒ نے اپنے معمول کے مطابق تلقین فرمائی پھر انہیں علیحدگی میں ہدایت فرمائی۔ ”حاجی صاحب ایسے مت کیا کریں۔ ہر ایک آدمی کو اپنے ساتھ نہیں لانا چاہئے۔ ”کملیو“ پیری مریدی کوئی ایسی ویسی شے نہیں ہے۔ یہ تو قیامت کی ضمانت ہے جن کو مرید کیا جاتا ہے ان کا بار ہمارے اوپر ہوتا ہے اور ہم ان کی ضمانت لیتے ہیں۔ آپ ہر برے بھلے کے ساتھ چل کر انہیں یہاں لے آتے ہیں۔ اگر میں مرید نہ کروں تو آپ ناراض ہوں گے کہ ہمارے آدمیوں کو قبول نہ کیا۔ ہاں البتہ جس سے بہت محبت ہو اور کوئی خاص آدمی ہو اس کو بے شک لے آیا کریں“۔

ایک روز کا ذکر ہے کہ حضرت کرمانوالہ سرکار پکا چک اپنی اقامت گاہ پر کھانا تناول فرما رہے تھے کہ اچانک ایک مجذوب اندر داخل ہوا اور بولا ”آپ یہاں آرام سے بیٹھے ہیں۔ واہگہ سرحد پر نہیں جانا“ میں جا رہا ہوں اور آپ کے واسطے بھی حکم ہے۔“ یہ کہہ کر وہ ایک روٹی حضرت صاحب قبلہؒ کے آگے سے اٹھا کر کھانے لگا۔ حاجی صاحب نے اس کو روکنا چاہا، مگر حضرت صاحب قبلہؒ نے فرمایا ”اسے مت روکو“

اس کے بعد ایک سب کھایا اور پھر واپس جاتے ہوئے سرکار سے مخاطب ہوا۔ ”میں جا رہا ہوں آپ بھی جلد باڈر پہنچ جائیے۔“ سرکار نے ارشاد فرمایا ”دیکھو یہ مست کس طرف جاتے ہیں اور کیا کرتے ہیں۔“ انہوں نے دیکھا کہ وہ مست لاہور کی سڑک پر بھاگا جا رہا ہے۔ سرکار سے آ کر عرض کیا۔ حضرت صاحب قبلہ نے فرمایا ”ایک مست کا واقعہ ہے کہ کرمونوالہ میں مسجد میں اللہ اللہ کرتا تھا کہ ایک اور مست صبح کے وقت وہاں آ گیا اور مجھ سے ریشم سے کاڑھا ہوا دوپٹہ مانگا۔ ہمارے علاقے میں رواج تھا کہ کھدر کا سرخ رنگ کرنے کے بعد اس پر ریشم کے تاگے سے لڑکیاں دوپٹے شادی وغیرہ کیلئے پھول دار بنایا کرتی تھیں۔ میں چپ رہا۔ انہوں نے بہت اصرار کیا آخر وہ ناراض ہو کر چلے گئے اور مجھ سے کہا کہ آج آپ کو بہت کچھ دینے آیا تھا آپ کی قسمت! جب وہ چلے گئے تو مجھے معلوم ہوا کہ میرے سینے میں جو نور اور برکت تھی وہ چلی گئی ہے ہم فوراً اٹھے اور گھر گئے۔ گھر سے ایک چادر جیسی کہ وہ طلب کرتے تھے لی اور ان کے پیچھے ہولنے۔ بہت تلاش کیا مگر وہ نہ ملے۔ میری حالت بہت دن دگرگوں رہی۔ آخر ایک دن پھر وہی مست صاحب آ گئے۔ میں نے کاڑھی ہوئی چادر پیش کی نہ لی۔ مگر راضی ہو گئے ہم نے ان کی خوب تواضع کی اور ہماری حالت پہلے جیسی ہو گئی۔

ایک دفعہ حاجی صاحب کے ساتھ چند احباب ملازمین کو آپرٹو بینک بور یوالہ حضرت صاحب قبلہ کو ملنے کے لئے گئے۔ ان کو انہوں نے کہا کہ یہ حضرت صاحب قبلہ سے عرض کریں کہ بور یوالہ ضلع بن جائے۔ چنانچہ انہوں نے عرض کیا کہ ”سرکار وہاڑی کو ضلع بنایا جا رہا ہے آپ دعا فرمائیں کہ ہمارا بور یوالہ بھی ضلع بن جائے۔“ ارشاد فرمایا۔ ”بھئی وہاڑی تو ضلع نہیں ہونا چاہیے۔“ کچھ دن گزرے تو گورنمنٹ نے اعلان کر دیا کہ فلاں تاریخ سے وہاڑی ضلع شروع کیا جا رہا ہے۔ یہاں تک کہ تمام دفاتر ضلع وہاڑی میں قائم ہو گئے۔ صرف ایک ڈی سی صاحب کے آنے کی کسر باقی تھی کہ ان کو بینک کے ملازمین نے بطور مذاق کہا کہ ”لو حاجی صاحب آپ کے حضرت صاحب کی دعا تو منظور ہو گئی۔ کہ وہاڑی ضلع نہیں ہونا چاہئے۔ آپ نے تو فرمایا تھا کہ وہاڑی ضلع نہیں ہوگا۔ لیکن صورت حال اس سے مختلف ہے۔“ انہوں نے احباب سے عرض کیا کہ یہ حضرت صاحب سرکار کی خدمت عالی میں جا کر عرض کریں گے چنانچہ جب یہ حضرت صاحب قبلہ کی خدمت میں حاضر ہوئے تو عرض کی ”سرکار آپ نے فرمایا تھا کہ وہاڑی ضلع نہیں

ہوگا، اگر ہوگا تو بورے والا ہوگا۔ دو تین روز بعد گورنمنٹ نے اعلان کر دیا کہ وہاڑی ضلع کی تجویز مسترد کر دی گئی ہے جب کوآپریٹو بینک کے اہلکاروں نے حضرت صاحب قبلہ کی یہ شان ولایت دیکھی تو وہ سب مان گئے کہ واقعی حضرت صاحب قبلہ ایک کامل بزرگ ہیں رب تعالیٰ کے بندے جو منہ سے نکالتے ہیں رب کریم ویسا ہی کر دیتے ہیں۔

کئی سال پہلے کا ذکر ہے جب کہ ڈاکٹر خاں صاحب مغربی پنجاب کے وزیر اعلیٰ تھے۔ ان دنوں حاجی صاحب کے پاس ایک ڈی سی تشریف لائے کہ مجھے ڈاکٹر صاحب نے معطل کر دیا ہے۔ سرکار کرمانوالے میرے لئے دعا فرمائیں تاکہ میں اپنے عہدے پر بحال ہو جاؤں۔ یہ انہیں لیکر حضرت صاحب قبلہ کی خدمت میں پہنچے۔ حضرت صاحب قبلہ نے ارشاد فرمایا ”چوہدری صاحب اللہ کریم رحم فرمائیں گے۔ آپ ہر نماز کے بعد قل شریف بمعہ بسم اللہ شریف کے 12 بار پڑھ کر حضور کی روح کو پیش کر دیا کریں۔“ قریباً مہینہ ڈیڑھ مہینہ گزرا ہوگا کہ سرکار کی خدمت میں پکا چک حاضر ہوئے تو وہاں وہی ڈی سی صاحب بھی بذریعہ کار پہنچ گئے۔ ابھی وہ حضرت صاحب قبلہ سے دور ہی تھے کہ سرکار نے ارشاد فرمایا ”چوہدری صاحب آپ کا کام اللہ کریم نے کر دیا ہے اور آپ بحال ہو گئے ہیں انہوں نے عرض کیا۔“ سرکار مجھے تو کوئی علم نہیں ہے۔“ فرمایا ”آپ بحال بحال“ اور پھر ان کے کاندھے پر ہاتھ رکھ کر سرکار نے تھکی دی۔ انہیں آئے ہوئے نصف گھنٹہ ہی گزرا ہوگا کہ ایک اور آدمی سرکار کی خدمت میں حاضر ہوا وہ سلام کر کے بیٹھ گیا۔ سرکار نے اس سے پوچھا ”یہ ہاتھ میں کیا ہے عرض کیا ”سرکار اخبار ہے“ فرمایا ”کون سا“ کہا ”نوائے وقت ہے۔“ فرمایا ”مجھے دکھاؤ۔“ سرکار نے اخبار لیا اس میں پہلے صفحہ پر ایک خبر درج تھی کہ ڈاکٹر خان وزیر اعلیٰ نے فلاں ڈی سی صاحب کی فائل منگوا کر ان کو بحال کر دیا ہے۔ آپ نے اخبار دیکھ کر ارشاد فرمایا ”لو چوہدری صاحب اخبار میں آپ کی خبر آ گئی ہے۔“ انہوں نے عرض کیا ”سرکار مجھے تو علم نہیں تھا۔“ فرمایا ”میں جو کہتا ہوں کہ اللہ کریم نے آپ کو بحال کر دیا ہے ہم نے دعا کر دی تھی۔“ سبحان اللہ کیا شان ہے اللہ کریم کے ولیوں کی!

ایک روز ارشاد فرمایا کہ ”ہر پھل کو چاقو سے چیرتے وقت یا کاٹتے وقت ”بسم اللہ اکبر“ تین دفعہ تکبیر پڑھنی چاہئے خواہ خر بوزہ ہی کیوں نہ ہو۔“

ایک روز ارشاد فرمایا ”حاجی صاحب کوئی نعت سناؤ“۔ عرض کیا۔ ”سرکار مجھے تو نہیں آتی، البتہ ایک عالم فاضل شخص میرے ساتھ ہیں جو باہر بیٹھے ہوئے ہیں انہیں بڑی نعتیں آتی ہیں“۔ فرمایا نہیں اس کو میرے پاس نہ لانا“۔ یہ سمجھے سرکار نے فرمایا ہے ”اسے لانا“۔ یہ اس کو اندر لے آئے۔ یہ واقعہ پاک پتن شریف کے عرس کا ہے۔ حضرت صاحب قبلہ وہیں تشریف فرماتے تھے فرمایا ”اچھالے آئے“۔ انہوں نے بجائے اس کے کہ نعت خوانی کرتے اپنا روٹا دھونا شعروں میں شروع کر دیا، جسمیں یہ ظاہر کیا گیا تھا کہ میں نے اللہ الصمد کا وظیفہ دس کروڑ بار اور درود شریف پندرہ کروڑ بار کلمہ شریف سات کروڑ بار پڑھا ہے۔ مگر ہنوز تڑپتا اور بلکتا ہوں اور میری منزل نہیں کھلتی۔ خدا را میری مدد فرمائیں۔ حضرت صاحب قبلہ مسکرائے اور ارشاد فرمایا ”ابھی تو آپ مبتدی بھی نہیں ہیں اور منتہی بنے پھرتے ہیں“۔ آپ سے تمام بزرگ ناراض ہیں کہ آپ ان تمام رازوں کو جو اللہ کریم اپنے نیک بندوں پر عطا فرماتے ہیں ظاہر کر دیتے ہیں۔ اس لئے آپ کبھی بھی کامیاب و کامران نہیں ہو سکتے۔ جس نے خاموشی اختیار کر لی وہ اللہ کا نیک بندہ بن گیا اور جس نے قدرت کے راز ہائے پوشیدہ کو ظاہر کیا وہ خود خراب اور خستہ حال ہوا“۔ فرمایا ”آج دوسری رات ہے بابا صاحب کے بہشتی دروازے سے ہو کر آئے ہو؟“۔ انہوں نے عرض کیا ”سرکار دو دن تک کوشش کی مگر کسی نے اندر نہیں جانے دیا“۔ فرمایا ”یہی ان کی ناراضگی کی وجہ ہے کہ آپ کو اندر جانے کی اجازت نہیں ہے۔“ آپ استغفار کیا کریں“ حاجی صاحب ان کو باہر لے آئے۔ وہ صاحب اپنے خوابوں کی کیفیت یوں بیان کرتے تھے کہ ”مجھے آج حضور نبی کریم اور حضرت علیؑ کی زیارت ہوئی، نیز فلاں فلاں بزرگ ہستی کی بھی زیارت ہوئی وغیرہ وغیرہ“ یہ سرکار کے پاس اندر آئے۔ حضرت صاحب قبلہ نے فرمایا ”مجھے تو ایک دفعہ حضرت خواجہ نصرؒ کی زیارت ہوئی تھی، انہوں نے مجھے فرمایا تھا کہ راز کی بات کسی سے مت کہنا اور دل میں رکھنا اور یہ ہیں کہ اپنی شان بیان کرتے پھرتے ہیں“۔ سبحان اللہ ظرف ہو تو ایسا۔

ایک روز ارشاد فرمایا کہ ”مجھے فلاں کی میاگر کے دو تین خطا آچکے ہیں کہ میں سونا بنانا جانتا ہوں اگر حکم ہو تو حاضر ہو جاؤں اور سرکار کو نسخہ بتا دوں“۔ فرمایا ”میں نے ان کو لکھا کہ مجھے تو سونا بنانے کی ضرورت نہیں ہے اور نہ ہی اس نیت پر آپ میرے پاس آئیں“۔ لیکن ایک روز وہ آ گیا۔ اس نے تمام

واقعہ حضرت صاحب قبلہ سے عرض کیا۔ آپ نے فرمایا ”مجھے تو اللہ کریم نے یہی کیمیا دی ہے کہ ایک دفعہ حضور رسول اللہ پر درود شریف بھیجتا ہوں تو ایک مربع اراضی کی آمدنی کے برابر رقم اللہ کریم ہمارے لنگر کیلئے بھیج دیتا ہے پھر مجھے سونا بنانے کی کیا ضرورت ہے۔“ پھر حضرت صاحب قبلہ نے فرمایا ”واقعی وہ آدمی سونا بنانا جانتا ہے اور مشہور کیمیا گر ہے۔ چونکہ وہ نسخہ بتانے آیا تھا۔ ہم نے اس کی طرف کوئی توجہ ہی نہ دی اور وہ چلا گیا۔“

حضرت صاحب قبلہ کے معمول میں یہ بھی تھا کہ اگر کسی جگہ عرس پر تشریف لے گئے ہوتے یا گھر پر ہی ہوتے اور لوگ آپ کے سامنے نذر و نیاز کے سینکڑوں روپوں کے ڈھیر لگا دیتے تو سرکار اٹھ کر کھڑے ہو جاتے اور فرماتے ”تم بیٹھو میں ذرا باہر جاتا ہوں روپوں کو چھوڑا لوگوں کو چھوڑا اور دو دو دن اس جگہ پر نہ آتے۔ اور فرماتے یہ آدمی ہمارا پیچھا ہی نہیں چھوڑتے اور اللہ اللہ بھی نہیں کرنے دیتے۔ یہاں تک کہ سرکار باہر جنگلوں میں جا کر چھپ جاتے کہ لوگ پیچھے نہ آئیں مگر پروانے شمع کو کب چھوڑتے ہیں۔ سبحان اللہ شب و روز آنے والوں کا ایک تانتا سا بندھا رہتا تھا۔

لاہور سے جناب ملک گل نواز احمد خاں صاحب ایڈووکیٹ لکھتے ہیں کہ ”ان کے بہنوئی ملک محمد اکبر خاں صاحب جو مائن اوئر اور اپنے علاقے کے چیئرمین بھی رہے ہیں۔ ایک زمانے میں حضرت بابا فرید گنج شکر کے آستانہ عالیہ سے منسلک رہے ہیں اور وہاں کورٹ آف وارڈ میں گورنمنٹ کی طرف سے نیجر مقرر تھے حضرت قبلہ بھی وہاں عرس مبارک میں تشریف لے جایا کرتے تھے۔ ملک صاحب موصوف کو ان سے وہاں دلی محبت اور ارادت ہو گئی۔ وہ ان سے اکثر حضرت صاحب قبلہ کا تذکرہ کرتے تھے اور انہیں غائبانہ حضرت صاحب قبلہ سے خلوص عقیدت پیدا ہو گیا اور انہوں نے حضرت صاحب قبلہ کو زندہ پیر شمار کرتے ہوئے حاضری کی آرزو دل میں بسالی۔ اتفاقاً انہیں 1950-51ء میں ایک خاندانی تنازع میں سخت پریشانی، اخراجات کی زیر باری اور کوفت کا سامنا کرنا پڑا۔ ہر طرف سے ناامید ہو گئے۔ مقدمے کا ان کے خلاف فیصلہ ہوا اور نوبت ہائیکورٹ تک پہنچ گئی۔ مخالفین بہت بااثر اور معزز تھے وکلاء بھی سابق جج ہائیکورٹ و اٹارنی جنرل تھے۔ چیف جسٹس صاحب نے مقدمے کی اہمیت کے مد نظر مقدمہ اپنے پاس رکھا۔ مگر ان کے وکیل کو عدالت میں کہ دیا کہ ”آپ کا معاملہ ناممکن نظر آتا ہے۔“ یہ



گھبرائے ہوئے حضرت صاحب قبلہؒ کی خدمت اقدس میں حاضر ہوئے۔ اس زمانے میں حضرت صاحب قبلہؒ پرانے ڈیرے میں مردانہ بیٹھک میں تشریف رکھتے تھے جمعہ کی نماز سے فارغ ہوئے تو باہر دھوپ میں ہی عقیدت مندوں کے درمیان تشریف رکھی۔ باری باری پر ضرورت مند اپنی وقت اور ضرورت کا اظہار کرتے، کوئی بیمار ہوتا تو شفا کیلئے عرض کرتا۔ حضرت صاحب قبلہؒ کمال شفقت سے دعا فرماتے، اور بیمار کیلئے دوائی بھی تجویز کرتے، جس میں اکثر گلقد، شہد اور مکھن کا ذکر ہوتا تھا۔ چونکہ یہ حضرت صاحب قبلہؒ سے تنہائی میں ملنا چاہتے تھے۔ اس لئے حضرت صاحب قبلہؒ کے پاس سب سے آخر میں حاضر ہوئے اور اپنی پریشان کا اظہار کیا۔ حضرت صاحب قبلہؒ نے دعا فرمائی اور فرمایا کہ ”بابو جا اللہ تعالیٰ خیر کرے گا۔ ان کی دلی تسلی نہ ہوئی۔ یہ سمجھے کہ حضرت صاحب قبلہؒ نے معمول کے مطابق سب کیلئے جس طرح دعا کی ہے ویسے ہی میرے لئے دعا فرمادی ہے۔ اور خصوصی طور پر مجھے دعا سے نہیں نوازا۔ چنانچہ پڑمردہ ہو کر ایک طرف کھڑے ہو گئے۔ حضرت صاحب قبلہؒ فارغ ہو کر مردانہ بیٹھک سے باغ کی جانب آخری طرف جو ایک کمرہ بنا ہوا تھا وہاں خادم کے ہمراہ تشریف لے گئے۔ یہ کھڑے ہو کر دیکھتے رہے۔ اچانک نصف فاصلے سے زائد طے کرنے پر حضرت صاحب قبلہؒ نے اپنے خادم کو اشارہ کیا کہ وہ بابو جو کھڑا ہے اس کو بلا لاؤ۔ خادم ان کے پاس آیا حضرت صاحب قبلہؒ نے یاد فرمایا ہے۔ وہاں موجود اشخاص نے تعجب کیا کہ حضرت صاحب قبلہؒ نے آج تک وہاں کسی اجنبی کو طلب نہیں کیا، ان کا معاملہ خاص ہی نظر آتا ہے۔ چنانچہ یہ دل میں بہت خوش ہوئے کہ ان کا کام حضرت صاحب قبلہؒ کو پسند ہے۔ ان کے حاضر ہونے پر حضرت صاحب قبلہؒ نے ارشاد فرمایا کہ ”بابو تم بہت پریشان ہو“۔ انہوں نے جواباً عرض خدمت کیا، حضرت صاحبؒ جی ہاں، تین بار اسی طرح فرمایا اور انہوں نے بھی اسی طرح عرض خدمت کیا کہ دفعتاً حضرت صاحب قبلہؒ کو جلال آ گیا۔ روئے مبارک نہایت تابناک ہو گیا اور ان کی پشت پر تین مرتبہ زور سے ہاتھ مار کر اشارہ فرمایا کہ ”جا بابا اللہ تعالیٰ فتح دے گا۔ یہ مسرت سے پھولے نہ سمائے اور ان کی آنکھوں سے آنسو رواں تھے کہ ان کا کام ہو گیا ہے۔ حضرت صاحب قبلہؒ نے بہ کمال شفقت سے فرمایا کہ ”اب بے فکر ہو جاؤ“۔ چنانچہ واپس لاہور آ گئے۔ قربان جائیے حضرت صاحب قبلہؒ کی شفقت اور دست گیری کے کہ وہ فریق جوان سے پچیس ہزار روپے لیکر راضی نامہ نہ کرتا تھا اور ہر طرح

درپے آزار تھا اس کو چیف جسٹس صاحب نے فرمایا کہ بہتر ہے کہ تم راضی نامہ کر لو۔ دونوں پارٹیاں باعزت ہیں ورنہ میں پھر فیصلہ اپنی مرضی سے کروں گا۔ چنانچہ ان کی مخالف پارٹی نے بغیر کسی مطالبے کے ان سے راضی نامہ کر لیا، جو لکھ کر داخل عدالت کر دیا گیا اور جسے منظور کرتے ہوئے انہیں باعزت طور پر بری کر دیا گیا۔

اس کے بعد ایک مرتبہ ان کے بہنوئی ڈاکٹر رضا جو دلایت اور امریکہ میں کافی عرصہ رہے تھے اور وہاں سے انہوں نے ڈاکٹری کی اعلیٰ تعلیم حاصل کی تھی، کے ہاں اولاد نہیں ہوتی تھی اور گرہوتی تھی تو ضائع ہو جاتی۔ اللہ تعالیٰ نے انہیں اپنی جناب سے لڑکا عطا کیا۔ لڑکا ہونے سے تین ماہ پہلے ان کی اہلیہ لاہور میں آ کر ڈاکٹر کرنل سمیع کے زیر علاج رہیں۔ بچہ ہونے کے ایک ڈیڑھ ماہ بعد تک بھی ہسپتال میں بطور احتیاط داخل رہیں۔ بچہ چھ ماہ کا ہو جانے پر انہوں نے کراچی واپس جانے کا ارادہ کیا کہ بچہ یک لخت بیمار ہو گیا اور شدید بیمار ہو کر قریب المرگ ہو گیا۔ ڈاکٹر کرنل الہی بخش مرحوم، ڈاکٹر کرنل ضیاء اللہ، ڈاکٹر واسطی وغیرہ ان سب کا علاج کرایا مگر کوئی فائدہ نہیں ہوا۔ ہر دوائے الٹا ہی اثر کیا۔ انہی دنوں ان کے دور سے بہنوئی ملک اکبر صاحب نے پاک پتن شریف جانا تھا۔ وہ لاہور سے اپنی کار میں روانہ ہوئے تو انہوں نے بھی حضرت صاحب کرمانوالہ کی خدمت میں حاضری کی خواہش کی اور ان کے ہمراہ ہوئے تو ڈاکٹر صاحب سے بھی عرض کیا کہ آپ بھی ہمراہ چلئے۔ انہوں نے فرمایا کہ ”میں پیروں فقیروں کا قائل نہیں ہوں، ان کی والدہ صاحب اور ہمیشہ صاحبہ نے اصرار کیا کہ وہ ضرور جائیں اور چونکہ وہ کسی پیرولی کو نہیں مانتے اس لئے گردش اور آفتاب میں گھرے ہوئے ہیں۔ چنانچہ ان کے کہنے سننے پر وہ رضامند ہو گئے کہ چلو میں سیر کر لوں گا اور آپ حضرت صاحب قبلہ کی خدمت میں حاضری دے لیجئے۔ یہ عصر کے قریب حاضر خدمت ہوئے تو حضرت صاحب قبلہ بہت خوش ہوئے اور صاحبزادہ صاحب سے فرمایا کہ ”میجر صاحب (ملک صاحب کو ہمیشہ اسی لقب سے پکارا کرتے تھے) اور مہمانوں کو چائے پلاؤ اور جولدوان کیلئے رکھے ہیں وہ کھلاؤ، وہاں موجود حاضرین نے بتایا کہ کسی مرید نے لڈو پیش کئے تھے جو حضرت صاحب قبلہ نے حاضرین میں تقسیم کر دیئے، مگر چند لڈو بچائے اور کہا کہ لاہور سے مہمان آرہے ہیں یہ ان کیلئے رکھ دو۔ ان کے چائے پینے کے بعد حضرت صاحب قبلہ نے تمام توجہ ڈاکٹر صاحب کی طرف فرمائی اور ڈاکٹر

صاحب بھی حضرت صاحب قبلہ سے اتنے متاثر ہوئے کہ سر پر رومال باندھ کر باادب دوزانو بیٹھ گئے۔ حضرت قبلہ دریافت فرماتے رہے کہ ”کہاں کہاں پھرے ہو، تعلیم کہاں حاصل کی ہے اور آپ بہت قابل ڈاکٹر ہیں، مری نبض دیکھیں۔“ حضرت صاحب قبلہ کو ان دنوں سخت زکام تھا اور ناک سے بھی پانی جاری تھا۔ حضرت صاحب قبلہ نے ارشاد فرمایا کہ ”ایسا نسخہ لکھ کر دو کہ بس دن کو بھی تارے نظر آئیں۔“ اتنے میں خادم لسی لے کر آیا۔ سردیوں کے دن اور زکام سخت تھا۔ ڈاکٹر صاحب نے منع کر دیا کہ آپ لسی نہ پیئیں“ حضرت صاحب قبلہ نے جواباً ارشاد فرمایا کہ ”فقیروں کیلئے ہر چیز برابر ہے۔“ اور لسی نوش فرمائی۔ ڈاکٹر صاحب سے ان کا ایڈریس اپنی بیاض پر درج کرایا اور محبت کی باتیں فرماتے رہے۔ فرمانے لگے کہ ”پنجابی سمجھتے ہو۔ زبان یا رمن ترکی و من ترکی نمی دانم۔“ ڈاکٹر صاحب نے عرض کیا کہ سمجھتا ہوں۔“ حضرت صاحب قبلہ نے فرمایا کہ ”یہ ڈیگر ویلہ ہے۔“ (یعنی عصر کا وقت ہے) اس وقت کو بڑی فضیلت حاصل ہے۔ اور قرآن پاک میں بھی عصر کی نماز کو فضیلت کا درجہ دیا گیا ہے۔ نیز حضرت صاحب قبلہ نے آیت والعصر انا الانسان لفی خسر تلاوت فرمائی۔ ایڈووکیٹ صاحب نے عرض کیا کہ ”ڈاکٹر صاحب کا بچہ سخت بیمار ہے دعا فرمائیں۔“ حضرت صاحب قبلہ نے ارشاد فرمایا کہ ”ڈاکٹر جی بڑے چنگے ویلے آئے ہو۔“ (یعنی خوب وقت پر پہنچ گئے ہو) پھر حضرت صاحب قبلہ پر جلالی کیفیت طاری ہو گئی۔ روئے مبارک روشن تر ہو گیا، جس پر نظر نہ ٹھہرتی تھی۔ زبان مبارک سے تین مرتبہ یہی دہرایا کہ ”ڈاکٹر جی بڑے چنگے ویلے آ گئے ہو۔“ اور پھر تین مرتبہ ارشاد فرمایا کہ ”جاؤ رب خیر کرسی“ (یعنی اللہ تعالیٰ ٹھیک کر دے گا) اور پھر سابقہ حالت میں بکمال شفقت ان سب سے فرمایا کہ اب شام ہونے لگی ہے سردیوں کے دن ہیں راستہ خراب ہے اور تم لوگوں کو لاہور جاتے ہوئے دیر ہو جائے گی۔ اس لئے جلدی واپس چلے جاؤ۔ ڈرائیور سے ارشاد فرمایا ”کار کو زیادہ تیز نہ چلانا اور جہاں سڑک خراب ہو ایک پہیہ پکی سڑک پر اور ایک کچے پر رکھنا۔“ چنانچہ یہ سب واپس لاہور آئے تو کوٹھی پر آ کر دیکھا کہ ڈاکٹر صاحب کا بچہ بالکل تندرست ماں کی گود میں دودھ پی رہا تھا۔ انہوں نے تعجب سے پوچھا کہ یہ کیا ماجرا ہوا تو معلوم ہوا کہ ”عصر کے وقت بچے کی حالت سخت خراب ہو گئی، تمام دوائیاں دی گئیں۔ بچے کی والدہ جو ان کی ہمیشہ ہیں خود ڈاکٹر ہونے کے باوجود رونے لگیں اور بچے کو کار میں ڈال کر ہسپتال لے جانے لگیں۔ لیکن کار جو اس سے پہلے بالکل ٹھیک

تھی چلنے کا نام نہ لیتی تھی۔ ڈرائیور نے بہتیرا سر پٹکا مگر کچھ نہ بنا۔ بچے کی حالت بالکل قریب المرگ تھی۔ چنانچہ یہ سب ڈرائیور کو ساتھ لیکر گلبرگ بس سٹاپ تک پیدل گئے تو کوئی بس، ٹانگہ یا ٹیکسی نہ ملی۔ اسی حالت میں روتے پٹتے سب واپس گھر آ گئے۔ ناامید ہو کر بچے کو گود میں لیا کہ دفعتاً بچے نے آنکھیں کھول دیں اور مسکرانے لگا۔ اور جو وہ ایک ماہ سے ماں کا دودھ تک نہ پیتا تھا دودھ پینے لگا۔ وہ اس دن سے بالکل تندرست ہے۔ جب وقت دریافت کیا تو بالکل یہ وہی وقت تھا جب حضرت صاحب قبلہؒ نے ڈاکٹر صاحب کو فرمایا تھا کہ ”تسی بڑے چنگے ویلے آئے ہو رب خیر کرسی“۔ قربان جائیے حضرت صاحب قبلہؒ کی دعاؤں اور فیض عام کے کہ یہ بچہ بالکل تندرست ہے۔ اور اس کے بعد اللہ تعالیٰ نے ڈاکٹر صاحب کو دو فرزند اور بھی عطا کئے ہیں جو بالکل تندرست ہیں۔

اس واقعہ کے تقریباً تین سال بعد یہ پھر حضرت صاحب قبلہؒ کی خدمت اقدس میں حاضر ہوئے۔ حضرت صاحب قبلہؒ انہیں سڑک کے کنارے زیر تعمیر مسجد میں لے گئے۔ وہاں حضرت صاحب قبلہؒ نے چار پائی بچھوائی اور تشریف رکھی اور انہیں بھی بٹھایا۔ اس وقت تک صرف چبوترے کی جگہ پر بھرتی ہوئی تھی۔ حضرت صاحب قبلہؒ نے فرمایا کہ ”یہاں مسجد تعمیر ہوگی۔ اور یہیں پر میرا مدفن ہوگا۔ اولیا اللہ زندگی میں ہی اپنی آئندہ رہائش کی نشانی دہی کر دیتے ہیں۔ اس کے بعد حضرت صاحب قبلہؒ نے کچھ نصیحتیں فرمائیں جمعہ کی نماز پڑھائی۔ بعد ازاں یہ سب لاہور واپس ہوئے تو حضرت صاحب قبلہؒ کی پیشانی مبارک پر الوادعی نظر ڈالی تو ایک نور دنیا سے نرالا اور ایک کیفیت عجیب وجدانی محسوس ہوئی۔ باوجود کہ حضرت صاحب قبلہؒ کا رنگ سا نولا تھا مگر حضرت صاحب قبلہؒ کے روئے مبارک پر نظر نہ ٹھہرتی تھی۔ ایک چکا چوند کرنے والی روشنی نظروں کو خیرہ کرتی تھی۔ انہوں نے محسوس کیا کہ اللہ تعالیٰ کا نورانی ظہور اپنے مقبول بندوں میں رہتا ہے اور ان کے ذریعہ فانی انسان اللہ تعالیٰ کی قربت اور رسائی حاصل کرتے ہیں۔ ایک بار انہوں نے اور ان کے بہنوئی ملک صاحب نے حضرت صاحب قبلہؒ کی خدمت میں عرض کیا کہ انہیں مرید کر لیا جائے۔ حضرت صاحب قبلہؒ نے تبسم فرمایا اور ارشاد کیا ”ملک جی! میرا مرید ہونا بہت مشکل کام ہے میں بغیر داڑھی کسی شخص کو مرید نہیں کرتا۔ میرے مرید کیلئے پانچوں وقت پابند نماز و تہجد ہونا شرط ہے“۔ ملک صاحب نے کہا کہ ان کیلئے دعا کریں کہ اللہ تعالیٰ ان کے گناہ بخش دے تو حضرت

صاحب قبلہ نے ارشاد فرمایا۔ ”ملک جی آپ بخشے بخشائے ہیں آپ میرے لئے دعا فرمائیں“۔ پھر تشریح کرتے ہوئے ارشاد فرمایا دنیا میں دولت کی فراوانی انسان کو گناہوں اور برائیوں کی طرف لے جاتی ہے۔ آپ خوف خدا رکھتے ہوئے برائی سے باز رہیں اور اللہ اللہ کریں تو آپ بخشے بخشائے ہیں جس روز حضرت صاحب قبلہ کا وصال ہوا اسی شب ایڈووکیٹ صاحب نے خواب میں اشارہ محسوس کیا اور ملک صاحب کو عرض کر دیا تھا اور اس سے اگلے روز اخبار میں خبر شائع ہو گئی تھی حضرت صاحب قبلہ کا مزار تا ابد مرجع خاص و عام رہے گا اور خلق خدا کو فیض جاری رہے گا۔



اٹھارویں مجلس

میری سرکار

حضرت کرمان والےؒ

حضرت صاحب کرمان والے کی باتیں

مولوی مقصود احمد کی زبانی

حضرت صاحب قبلہ سرکار کرماں والے ”سنت نبوی“ کا کامل نمونہ تھے۔ گفتار و کردار میں اتباع سنت پر زور دیا کرتے تھے۔ حضرت صاحب قبلہ کی خدمت اقدس میں ہر قسم و ہر خیال کے لوگ آتے تھے۔ بعض لوگ اپنی دنیاوی تکالیف کے تحت دعا کرانے کیلئے آتے اور بعض حلقہ ارادت میں داخل ہونے کے لئے حاضر ہوتے۔ حضرت صاحب قبلہ سب کو نماز پنجگانہ باقاعدگی سے پڑھنے، داڑھی رکھنے اور نیک اعمال کرنے کی ہدایت فرماتے۔ نماز کے وقت منڈی داڑھی و کتری داڑھی والے کو پہلی صف میں کھڑے ہونے کی اجازت نہ دیتے۔ پوری داڑھی والے کو بڑی محبت سے پہلی صف میں کھڑا کرتے۔ حضرت صاحب قبلہ کی یہ خاص کرامت ہے کہ آپ کے تمام مریدین پوری داڑھی رکھتے ہیں۔ مکمل داڑھی رکھنا حضرت صاحب قبلہ کے مریدوں کا امتیازی نشان ہے۔

خدمت اقدس میں حاضر ہونے والوں سے نہایت خوش اخلاقی سے پیش آتے۔ بعض لوگوں کا خیال ہے کہ آپ صرف مکمل داڑھی والے کی ہی عزت کرتے۔ دوسروں سے بے اعتنائی برتتے۔ حالانکہ یہ خیال بالکل غلط اور بے بنیاد ہے۔ حضور داڑھی منڈوں سے زیادہ محبت سے پیش آتے اور انہیں انبیائے کرام و اولیائے عظام کے حالات و حکایات سنا کر اس قدر متاثر فرماتے کہ خدمت عالیہ میں پہلی دفعہ حاضر ہونے والا آدمی دل ہی دل میں یہ عہد کر لیتا کہ آئندہ انشاء اللہ جب حاضر خدمت ہوں گا تو نماز پنجگانہ کا پابند اور داڑھی رکھ کر آؤں گا۔ حضرت صاحب قبلہ کا بیعت کرنے کا طریقہ نہایت آسان و سادہ تھا، حلقہ ارادت میں داخل ہونے والوں کو سب کے سامنے درود شریف ”صلی اللہ علیٰ حبیبہ محمد و آلہ وسلم“ کی تلقین فرماتے اور نماز تہجد کے بعد اسے پانچ صد بار درود شریف روزانہ پڑھنے کی ہدایت فرماتے۔ درود شریف کے بعد سورہ اخلاص گیارہ بار مع بسم اللہ شریف کا وظیفہ بتلاتے۔ ساتھ ساتھ نماز پنجگانہ و نماز تہجد و داڑھی رکھنے حقہ نہ پینے اور راستبازی و نیک اعمال کی پابندی اور امر و نواہی پر عمل کرنے کی ہدایت فرماتے۔ سبحان اللہ حضرت صاحب قبلہ کی ایک ہی صحبت بڑے بڑے بد کرداروں اور سرکشوں کا نقشہ بدل دیتی تھی۔ عاجز کے بیعت ہونے سے قبل ہمارے گاؤں میں صرف چند ایک معمر آدمیوں نے داڑھی رکھی ہوئی تھی۔ اور وہ بھی پوری نہ تھی۔ مگر اب حضرت صاحب قبلہ کی نظر کرم سے موضع باجرہ گڑھی

سیالکوٹ و ملحقہ دیہات میں اکثر نوجوان پوری داڑھی والے نظر آتے ہیں شروع شروع میں اس پر مذاق ہوئے اور پھبتیاں اڑائی جاتی تھیں۔ مگر اب کسی کی مجال نہیں کہ وہ داڑھی والے کی طرف بری نظر سے دیکھ سکے۔ یہ آپ کی ایک زبردست کرامت ہے۔

شہر سیالکوٹ سے مشرقی جانب قریب دو میل کے فاصلے پر موضع سیدانوالی شریف واقع ہے جس میں حضرت سید پیر کا کا شاہ صاحب مقیم تھے۔ پیر کا کا شاہ صاحب اولیاء اللہ اور مجذوب بزرگ تھے۔ ۱۹۳۵ء ماہ دسمبر میں بندے کے دل میں یہ خیال پیدا ہوا کہ چلو آج پیر کا کا صاحب کی خدمت اقدس میں حاضر ہو کر اپنے حضرت صاحب کی شان مبارک کا پتہ لیتے ہیں۔ بندہ اس خیال کے ماتحت موضع سیدانوالی شریف میں پہنچا۔ شاہ صاحب گاؤں سے نکل کر باہر ایک کھیت میں کھڑے تھے۔ بے شمار مردوزن حضور کے پاس کھڑے تھے۔ شاہ صاحب اپنے مجذوبانہ رنگ میں ہر ایک کے خیال کے مطابق باتیں کر رہے تھے۔ جب بندہ حاضر ہوا تو تھوڑی دیر کے بعد تمام لوگوں سے علیحدہ دور جا کھڑے ہوئے اور لوگوں کو نزدیک نہ آنے کا حکم دے دیا۔ مگر بندہ ان کے قریب چلا گیا۔ تو مسکراتے ہوئے فرمانے لگے۔ ”بہت بڑے پیر ہیں حضرت صاحب قبلہ کی شان مبارک کی کوئی حد نہیں ہے۔ ہمارے عقل و فہم سے آپ کی شان مبارک بہت بلند ہے۔“ یہ فقرے پنجابی زبان میں بیان فرمائے۔ بندہ یہ الفاظ سن کر از حد خوش ہوا اور آگے بڑھ کر شاہ صاحب کے دست مبارک کا بوسہ لے لیا حالانکہ شاہ صاحب نہ کسی سے مصافحہ کرتے اور نہ اپنے ہاتھ چومنے دیتے تھے۔

یہ عاجز ٹڈل سکول رسول پور میں طلبائے جماعت ہشتم کو پڑھاتا رہا ہے جس کا نتیجہ حضرت صاحب قبلہ کی کرم نوازی سے ہمیشہ سو فیصد نکلتا رہا ہے۔ عاجز اکثر اپنے زیر تعلیم طلباء کے سامنے حضرت صاحب قبلہ کا ذکر خیر کیا کرتا ہے۔ پاکستان قائم ہونے سے چار پانچ سال قبل موضع اور متصل سیالکوٹ کا ایک طالب علم سید محمد یوسف شاہ جماعت ہشتم میں داخل تھا۔ جب میں اپنے حضرت صاحب قبلہ کا ذکر مبارک سنا تو متعلم مذکورہ کہتا کہ جناب میرے تایا جی سید حافظ پیر باغ شاہ صاحب بھی آپ کے حضرت صاحب کی طرح بڑے بزرگ ہیں جو عموماً محکمہ پولیس کے ملازمین کو بیعت کرتے ہیں تو بندہ متعلم مذکورہ سے کہتا کہ اچھا میری طرف سے اپنے تایا جی صاحب کی خدمت میں سلام عرض کر دیں تو اس طرح پیر



باغ شاہ صاحبؒ بھی بن دیکھے بندے کو سلام بھیج دیا کرتے۔ ایک دن قبل از دوپہر شاہ صاحبؒ ممدوح اپنی گھوڑی پر سوار ہو کر بندے کے سکول رسول پور میں جماعت ہشتم کے کمرے کے پاس آ کھڑے ہوئے۔ بندہ کمرے کے اندر درتچے کے پاس کھڑا تھا۔ فرمانے لگے۔ 'مولوی مقصود احمد صاحب کہاں ہیں۔ میں نے کہا جناب حاضر ہوتا ہوں۔ اتنے میں ایک لڑکے نے مجھے بتایا کہ ماسٹر صاحب یہ بزرگ موضع اور والے کے پیر باغ شاہ صاحب ہیں۔ بندہ یہ سن کر جلدی سے کمرے سے نکل کر ان کی خدمت میں جا حاضر ہوا۔ شاہ صاحبؒ ابھی گھوڑی پر ہی بیٹھے تھے۔ مجھے دیکھتے ہی فرمانے لگے کہ بھائی مقصود احمد تم اتنے بلند پایہ حضرت صاحبؒ کی خدمت اقدس میں کیسے پہنچ گئے۔ میں نے عرض کیا گھوڑی سے نیچے تشریف لائے سب کچھ عرض کئے دیتا ہوں۔ نیچے اترتے ہی فرمانے لگے بھائی مقصود احمد میں تو آپ کی زیارت کرنے کے لئے آیا ہوں۔ بندے نے جواب دیا جناب میں تو ایک غافل آدمی ہوں۔ رات بھر سویا رہتا ہوں۔ فرمانے لگے تم بے شک سوئے رہو تمہارے آقا و مالک قبلہ حضرت صاحبؒ تو نہیں سوتے وہ تو ہر وقت جاگتے رہتے ہیں جس کا سائیں اور خصم جاگے اسے کیا فکر؟"

پھر فرمایا "پتہ ہے میں کس لئے آیا ہوں۔ بات یہ ہے کہ مجھے اکثر رات کو جناب سرور کائنات صلی اللہ علیہ وآلہ وسلم کے دربار اقدس میں حضوری ہوا کرتی ہے۔ آج رات بھی یہ مبارک گھڑی نصیب ہوئی میں نے دیکھا کہ حضور سرور کائناتؐ کا دربار مبارک قائم ہے۔ حضور رسالت مآبؐ اپنے زیریں تخت پر تشریف فرما ہیں۔ تمام صحابہ کرام رضی اللہ عنہم و اولیائے عظام اپنے اپنے مرتبے کے مطابق صفیں باندھے سامنے بیٹھے ہوئے ہیں۔ تھوڑی دیر کے بعد حضور سرور کائناتؐ امیر المؤمنین حضرت علی رضی اللہ عنہ کا نام لے کر پکارتے ہیں۔ امیر المؤمنین حضرت علی رضی اللہ عنہ پہلی صف میں کھڑے ہو جاتے ہیں تو حضور سرور کائناتؐ فرماتے ہیں۔ کہ فلاں قتل کا مقدمہ آپ کے سپرد کیا گیا تھا اس کا کیا فیصلہ کیا ہے۔ جو اب امیر المؤمنین رضی اللہ عنہ نے فرمایا کہ میرے آقا و مولاً میں نے اس قتل کے مقدمے کی تمام مثل حضرت صاحب کراماں والا شریف کے سپرد کی ہوئی ہے ان سے دریافت کیجئے۔

حافظ پیر باغ شاہ صاحبؒ فرماتے ہیں کہ جب میں نے امیر المؤمنین حضرت علیؑ کی زبان مبارک سے حضرت صاحب کراماں والا شریفؒ کا نام مبارک سنا تو فوراً میرے دل میں خیال پیدا ہوا کہ یہ تو

ہمارے ہی ملک کے بزرگ ہیں۔ اور مولوی مقصود احمد کے پیر ہیں اور یہ اتنے عظیم المرتبت و بلند پایہ شان کے مالک ہیں کہ حضرت علی رضی اللہ عنہ جیسی ذات پاک جناب کے سپرد قتل کے مقدمات فیصلے کے لئے کر رہی ہے تو میں کتابد نصیب اور نادان ہوں کہ اس سرکار کرمانوالہ شریف کی زیارت بھی نہیں کر سکا۔ پھر خیال آیا کہ اچھا اب تو حضرت صاحب قبلہ جناب رسالت مآب صلی اللہ علیہ وآلہ وسلم کو جواب دینے کیلئے ضرور کھڑے ہوں گے تو آپ کی زیارت کر لوں گا۔ اتنے میں حضور رسالت مآب نے حضرت صاحب کرماں والا کا نام پکارا تو جناب اگلی صف میں سے (جس میں حضرت علی رضی اللہ عنہ و دیگر صحابہ کرام رضی اللہ عنہم تشریف فرما تھے) اٹھے۔ میرا دل چاہتا تھا کہ میں آگے بڑھ کر جناب کے ہاتھ مبارک اور قدم مبارک چوم لوں مگر وہاں پہنچنا میری طاقت سے باہر تھا کیونکہ ہم پچھلی صفوں میں بیٹھے تھے اور جناب اگلی صفوں میں تھے۔ اتنے میں حضور سرور کائنات صلی اللہ علیہ وآلہ وسلم نے جناب سے پوچھا کہ اس قتل والے مقدمے کا کیا فیصلہ کیا ہے تو حضرت صاحب کرماں والے نے مسکراتے ہوئے عرض کیا ”حضور انور میں نے مقدمے کی مثل مکمل کر لی ہے۔ انشاء اللہ فیصلہ بھی جلدی لکھ کر حضور کی خدمت میں پیش کر دیا جائے گا تو جناب سرور کائنات نے خوش ہو کر فرمایا۔ شاباش تشریف رکھیں۔ ہم آپ سے خوش ہیں۔ اب پیر باغ شاہ صاحب فرماتے ہیں کہ مولوی مقصود احمد صاحب سرکار کرماں والے کے مرید ہیں کیوں نہ ان کی زیارت کر لوں۔ تو بھائی مقصود احمد صاحب جی میں دراصل آپ کو دیکھ کر آپ کے حضرت صاحب کی زیارت کرنے آیا ہوں اور بس عاجز نے کہا کہ پیر صاحب میں کس لائق ہوں؟“

آپ کو تو حضرت صاحب قبلہ کی خدمت میں حاضر ہونا چاہیے پھر فرمانے لگے۔ بھائی مقصود احمد صاحب آپ بڑے خوش قسمت ہیں آپ کے حضرت صاحب روئے زمین پر بے مثل شان کے مالک ہیں۔ اس کے دو تین سال بعد ہی جناب حافظ سید باغ شاہ صاحب کا وصال ہو گیا۔ جناب کا مزار مبارک آپ کے گاؤں موضع اورا میں مرجع خلافت ہے۔ راقم الحروف نے پاکستان قائم ہونے کے بعد موجودہ مقام حضرت کرماں والا شریف میں ایک دن جرأت کر کے یہ تمام مبارک قصہ جناب کی خدمت عالیہ میں من و عن عرض کر دیا۔ تو جناب بہت خوش ہوئے اور فرمایا مولوی مقصود احمد مجھے یہ تمام بات تحریر کر دینا اور تم بھی جناب شاہ صاحب کے مزار مبارک پر زیارت کے لئے جایا کرو اور میری طرف سے بھی

سلام پیش کر دو۔

بندے کا لڑکا مختار احمد بی ایس سی کے امتحان میں دوبارہ ناکام ہو گیا تو اس نے حوصلہ ہار دیا اور کہا کہ میں کبھی بھی اس امتحان میں کامیاب نہیں ہو سکتا۔ اس لئے میں آئندہ امتحان دینے کی بے فائدہ کوشش نہیں کروں گا۔ تھوڑے دنوں بعد بندہ حضرت صاحب قبلہؒ کی خدمت عالیہ میں حضرت کرماں والا شریف حاضر ہو گیا تو جنابؒ نے ایک دن مختار احمد کے متعلق خود بخود ہی دریافت فرمایا کہ اس کے نتیجے کا کیا رہا۔ بندے نے عرض کیا کہ ”وہ اس بار بھی ناکام رہا ہے۔“ تو فوراً ہی جنابؒ نے جوش میں آ کر فرمایا کہ ”کوئی فکر نہیں ہے۔ اس سال پھر امتحان میں شامل ہو جائے انشاء اللہ ضرور کامیاب ہو جائے گا۔“ بندے نے عرض کیا ”جناب اس نے تو کتابیں ہی ادھر ادھر پھینک دی ہیں اور امتحان سے بالکل متنفر اور مایوس ہو گیا ہے۔“ تو جنابؒ نے فرمایا ”زیادہ محنت کرنے کی ضرورت نہیں کبھی کبھار ایک آدھ کتاب دیکھ لیا کرے اور داخلہ بھیج دے اللہ کریم کامیاب کر دیں گے۔“ مختار احمد نے بندے کے کہنے پر پھر ارادہ قائم کر لیا اور پرائیویٹ امتحان دے دیا۔ نتیجہ نکلنے پر میں نے مختار احمد کو نتیجہ کا پتہ کرنے کیلئے سیالکوٹ نہ آنے دیا۔ اور خود ہی سیالکوٹ پہنچا۔ اخبار میں دیکھا تو وہ پاس نکلا۔ حضرت صاحب قبلہؒ کی نظر کرم کا خیال کر کے رقت طاری ہو گئی۔ اسی حالت میں خیال پیدا ہوا کہ یہاں شہر سیالکوٹ میں قادری سلسلے کے سائیں مستری محمد دین صاحب (جن کا گھر قلعہ سے شمالی جانب گندی نالی پر واقعہ ہے) بڑے پایہ کے بزرگ ہیں چلو آج اس خوشی میں ان کی زیارت کریں۔ پھر خیال آیا کہ جناب حضرت صاحب سرکار کرماں والا شریف ہر وقت ہمارے ساتھ ہیں اس لئے دوسرے بزرگ کے پاس جانے کا کیا مطلب ہے؟ پھر خیال آیا کہ ہمارے قبلہ حضرت صاحبؒ کی جانب سے سب کے لئے دریائے رحمت جاری ہے۔ اس لئے وہ کوئی غیر نہیں ہیں وہاں ضرور جانا چاہیے بالآخر بندہ وضو کر کے سائیں صاحب کی خدمت میں چلا گیا۔ آپ اپنی دکان میں اکیلے ہی بھٹی میں لوہا گرم کر کے کوٹ رہے تھے۔ میرے حاضر خدمت ہوتے ہی سائیں صاحب نے فوراً کام چھوڑ دیا، مصافحہ کیا اور ساتھ ہی فرمانے لگے۔ مولوی جی کوئی ہرج نہیں ہے سرکار کرماں والا شریف کی جانب سے ہی مجھے اور آپ کو فیض پہنچ رہا ہے اور تمام جہان کے لئے حضرت صاحب قبلہؒ کی جانب سے دریائے رحمت موجزن ہے۔ پھر بولے مولوی مقصود احمد صاحب جی!

آپ کے پیرو و مرشد حضرت صاحب قبلہ سرکار کرمانوالہ بہت بڑی سرکار ہیں۔“

سائیں نور محمد صاحب ساکن بٹالہ شریف عرف سائیں بلیاں والا ایک مشہور و معروف مست سالک درویش تھے۔ قبلہ حضرت بڑے میاں صاحب سرکار شرچپوری سے شرف بیعت رکھتے تھے سرکار شرچپوری کے وصال کے بعد قبلہ حضرت سرکار کرمان والا کی خدمت اقدس میں حاضر ہو کر روحانی فیض حاصل کرتے رہے۔ سائیں نور محمد صاحب شہر سیالکوٹ سے متصل شمالی جانب آبادی سے بالکل الگ تھلگ حصہ میں بالکل خاموش اور مجذوبانہ حالت میں مقیم رہے۔ قریباً دو تین سال منزل میں رہ کر پھر حضرت صاحب کی خدمت اقدس میں حاضر ہو گئے حضرت صاحب قبلہ ان سے بہت محبت سے پیش آئے۔ سائیں صاحب کا بیان ہے کہ ایک دن بندہ اکیلا ہی قبلہ حضرت صاحب کی خدمت میں حاضر تھا۔ حضرت صاحب قبلہ نے سائیں نور محمد کا ہاتھ پکڑ کر فرمایا، نور محمد! تمہیں معلوم ہے کہ قبلہ حضرت میاں صاحب شرچپوری اپنے زمانہ مبارک میں ہفت اقلیم یعنی تمام روئے زمین کے شہنشاہ اور غوث الاغیاء یعنی جملہ اولیاء کرام زمانہ حاضر کے سردار اور آقا و مالک تھے۔ نور محمد جی! آپ کو بھی اللہ رسول نے بہت کچھ عطا فرمایا ہوا ہے۔ اچھا اب بتاؤ کہ موجودہ زمانے میں تمام روئے زمین کا شہنشاہ اور منتظم اور تمام اولیاء کرام سردار و آقا مالک کون ہے۔ سائیں نور محمد صاحب کا بیان ہے میں نے فوراً ہی اپنی عقل و ہوش کو قائم رکھتے ہوئے عرض کیا کہ حضور انور عین الیقین اور حق الیقین میرا یہ ایمان ہے کہ پہلے حضرت میاں صاحب سرکار شرچپور تمام جہانوں کے بادشاہ اور اولیاء کرام کے غوث الاغیاء تھے اور اب آپ حضور انور ہیں۔ سائیں نور محمد کہتے ہیں کہ میری یہ بات سنتے ہی حضرت صاحب قبلہ مراقبہ میں چلے گئے اور کافی دیر تک بالکل خاموش بیٹھے رہے۔

سیٹھ محمد شفیع صاحب کی معرفت یا کسی دوسرے دوست کی معرفت یہ بات سننے میں آئی ہے کہ ایک بزرگ صاحب کشف تھے جو حضرت داتا گنج بخش کے مزار مبارک پر مراقبہ کیا کرتے۔ ایک دن ان کے دل میں خیال آیا کہ آج مراقبہ کر کے حضرت داتا ہجویری سے دریافت کرتے ہیں کہ تمام دنیا کے اولیاء کرام میں سب سے زیادہ بزرگ اور سب کے شہنشاہ کون ہیں۔ چنانچہ جب حضرت داتا صاحب سے ملاقات ہوئی تو عرض کیا گیا، داتا صاحب فرمانے لگے کہ دنیا سے وصال پائے ہوئے تمام بزرگان

دین و اولیائے کرام کے شہنشاہ اور سردار حضرت غوث پاک سید عبدالقادر جیلانی ہیں اور موجودہ دنیا میں زندہ بزرگان میں سب کے شہنشاہ اور آقا و مالک حضرت سید سرکار کرمانوالہ شریف ہیں۔ سبحان اللہ۔

حضرت صاحب قبلہؒ کی دعا سے راقم الحروف کے پانچ لڑکے اور دو لڑکیاں ہیں۔ سب سے چھوٹا لڑکا ضیاء احمد ہے۔ اس کی پیدائش سے قریباً آٹھ ماہ پہلے بندہ اپنے دیگر پیر بھائیوں کے ہمراہ حضرت کرمان والا شریف میں بعد نماز مغرب پہنچا ہمارے قافلے میں عاجز کا ایک لڑکا مختار احمد بھی تھا۔ رات کو ہم حضرت صاحبؒ کی خدمت اقدس میں حاضر نہ ہو سکے۔ صبح سویرے بندے کے سوا تمام ساتھی حضرت صاحب قبلہؒ کی خدمت میں حاضر ہوئے۔ حضرت صاحبؒ حسب معمول ہر ایک کا حال دریافت فرمانے لگے جب عزیزم مختار احمد پر پہنچے تو اس سے یہ ارشاد فرمایا کہ تم کتنے بھائی ہو۔ مختار احمد نے جواباً عرض کیا، حضورؐ ہم چار بھائی ہیں تو آپؐ نے فوراً ہی فرمایا کہ تم پانچ بھائی ہو پانچواں کہاں چھوڑ آئے ہو مختار احمد بوجہ کم عقلی کچھ کہنے لگا تو حضرت صاحب قبلہؒ جوش میں آ گئے۔ دوسرے قریب بیٹھے ہوئے دوست سے فرمایا۔ بھائی محمد دین چھوہر کو کیوں نہیں سمجھاتے کہ چپ رہے یہ پانچ بھائی ہیں اللہ کریم نے جب ان کو پانچ بنا دیا ہے تو یہ چار کیسے کہتا ہے سبحان اللہ۔

چنانچہ حضرت صاحب قبلہؒ کی دعا سے پورے آٹھ ماہ کے بعد عزیزم مختار احمد پیدا ہوا۔ ہمارے گاؤں باجرہ گڑھی کے دو اشخاص دل محمد اور محمد رمضان حضرت صاحبؒ کی خدمت اقدس میں حاضر ہوئے۔ بندہ بھی ان کے ہمراہ تھا۔ دونوں نے مشورہ کر کے عرض کیا۔ حضرت صاحب ہم آپؐ کے غلام ہیں، مگر ہمارے ہاں کوئی زرینہ اولاد نہیں ہے بچے پیدا ہوتے ہیں اور فوت ہو جاتے ہیں۔ ہمیں لوگ طعن دیتے ہیں۔ تم اتنے بڑے پیر کے مرید ہو کر زرینہ اولاد سے محروم ہو اس لئے ہم پر بھی نظر کرم فرمائیے۔ تو ان کی یہ سیدھی سادی بات سن کر حضرت صاحبؒ ہنس پڑے اور فوراً فرمایا کہ ”اچھا تم دونوں کو اللہ کریم لڑکے عطا فرمائیں گے۔ جو زندہ رہیں گے۔“ چنانچہ دونوں کے ہاں لڑکے اور لڑکیاں پیدا ہوئیں۔ بھائی دل محمد کے لڑکے نصر اللہ خاں کی اولاد محمد سمیع اللہ نوری، ثناء اللہ اعوان حضرت کرمانوالہ شریف کے خادم ہیں۔

پاکستان کے قیام سے قریباً پندرہ سال قبل کا ذکر ہے کہ راقم الحروف کے ایک رشتہ دار چودھری

عنایت اللہ نے جو ضلع منٹگمری متصل پاک پتن شریف کے کسی گاؤں میں رہتے تھے۔ بیان کیا ایک دفعہ حضرت صاحب کرماں والا عرس پاک پتن پر تشریف لائے ہوئے تھے۔ واپسی پر راستے میں ایک بڑھیا اپنی بہو کے ساتھ کھڑی تھی۔ حضور کے غلاموں نے دور سے اس بڑھیا کو راستہ چھوڑ کر کھڑا ہونے کا اشارہ کیا۔ اس بڑھیا نے کہا کہ میری ایک عرض ہے جو حضرت صاحب کی خدمت میں پیش کر دیں تو میں چلی جاتی ہوں۔ وہ بولی کہ میری اس بہو کے ہاں کوئی اولاد نہیں ہوتی۔ قبلہ حضرت صاحب نے فرمایا بڑھیا سے کہہ دیں کہ اللہ کریم اسے لڑکا عطا فرمائیں گے۔ اتنے میں قریب ہی ایک دوسری عورت کھڑی تھی۔ اس نے اس بڑھیا سے طنزاً کہا پیروں اور بزرگوں سے کیوں مانگتی ہو اللہ سے مانگ جو سب کا مالک ہے۔ حضرت صاحب نے بھی اس کی یہ بات سن لی تو حضرت صاحب نے مسکراتے ہوئے فرمایا ”بی بی تم دکھ نہ کرو تمہیں بھی اللہ کریم لڑکا عطا کر دیں گے۔“ وہ عورت کہنے لگی۔ میرے ہاں لڑکا ہوگا تو میرے خاوند کا ہوگا۔ آپ کا اس سے کیا تعلق تو آپ جوش میں آگئے اور ارشاد فرمایا ”بی بی اگر محض تمہارے خاوند کا ہوگا تو نو ماہ کے بعد پیدا ہوگا اور اگر ہماری دعا سے اللہ کریم نے دینا ہوگا تو پورے ایک سال کے بعد پیدا ہوگا۔ چنانچہ جب نو ماہ پورے ہو گئے تو اس عورت کو دردزہ شروع ہو گئی۔ بہت بے قراری تھی۔ بچہ پیدا نہ ہوا۔ لیڈی ڈاکٹروں نے ملاحظہ کر کے کہا کہ ابھی بچہ پیدا ہونے کی کوئی علامت نظر نہیں آتی پھر دردزہ کیوں ہو رہی ہے۔ عورت ماہی بے آب کی طرح تڑپ رہی تھی۔ آخر چند دن اس تکلیف میں رہ کر عورت مذکورہ سمجھ گئی کہ ایک مرتبہ اس نے حضرت صاحب کرمانوالہ شریف سے بحث کی تھی تو آپ نے فرمایا تھا کہ پنے بارہ ماہ کے بعد پیدا ہوگا اس نے اپنے آدمیوں سے تمام قصہ بیان کر دیا۔ گاؤں کے چند شریف آدمی آگئے۔ (جن میں حضرت صاحب کے مرید بھی تھے) جناب کی خدمت میں حاضر ہوئے اور دعا کے طالب ہوئے۔ حضرت صاحب نے فرمایا کہ اگر تم نہ آتے تو اس عورت کو بقایا تین ماہ بھی اسی طرح تکلیف رہتی۔ اچھا اب یہ درد نہ ہوگا مگر بچہ بارہ ماہ کے بعد ہی پیدا ہوگا۔ چنانچہ اس کے بعد درد بند ہو گیا اور پورے بارہ ماہ کے بعد لڑکا تولد ہوا۔ سبحان اللہ۔

گفتہ اوگفتہ اللہ بود

گر چہ از حلقوم عبد اللہ بود



انیسویں مجلس

میری سرکار

حضرت کرمان والےؒ

بیلی حضرت کرمان والے دے

مولوی مقصود احمد

حضرت صاحبؒ کی نظر رحمت سے سینکڑوں نہیں ہزاروں مریدوں کے ہاں زینہ بچے پیدا ہوئے جن کے نام آپؒ نے نصر اللہ، فتح اللہ، ظفر اللہ، ضیا اللہ، لطف اللہ وغیرہ رکھے۔ حضور زیادہ تر اسی قسم کے نام پسند فرماتے تھے۔

کئی سال قبل کا ذکر ہے کہ بندے کا پیار سائیں نور محمد صاحب سے بہت زیادہ ہو گیا مگر یہ پیار محض اس لئے تھا کہ یہ بھی ہماری سرکار حضرت صاحب کرماں والا شریف سے دلی عقیدت رکھتے ہیں اور اکثر حضرت صاحب کی خدمت اقدس میں حاضر رہتے ہیں۔ سائیں صاحب شروع سے ہی مجذوبانہ حالت میں رہے ہیں۔ ان کی یہ عادت تھی کہ اکثر ہمارے گاؤں باجرہ گڑھی میں جاتے رہتے اور مجھے اپنے ساتھ ہی رکھتے۔ انہی دنوں بندہ اپنے دیگر پیر بھائیوں کے ہمراہ بمقام کرموں والا شریف ضلع فیروز پور حاضر ہوا، سائیں نور محمد صاحب بھی اتفاقاً وہاں پہنچ گئے۔ اب سائیں صاحب نے بندے کو وہاں بھی اپنے ساتھ کھینچنا شروع کر دیا۔ مجھے پکڑ کر باہر دو رکھتوں میں لے جاتے اور ہم دونوں کئی کئی گھنٹے وہاں بیٹھ کر باتیں کرتے رہتے، مگر حقیقتاً یہ عاجز اس حرکت سے اپنے دل میں بہت پریشان اور تنگ تھا، اور اپنے دل میں یہ خیال کرتا کہ میں تو محض حضرت صاحبؒ کے ساتھ تعلق رکھنے کی بنا پر ان کے ساتھ رہتا ہوں۔ اس لئے جب تک حضرت صاحب منع نہ فرمادیں میں ان کے ساتھ ہی رہوں گا، مگر بہتر یہی ہے کہ حضور جلدی ان سے رہائی دلا دیں۔ آخر ایک دن ہم دونوں بارہ بجے کے قریب باہر دور آبادی سے بالکل الگ تھلگ چھپ کر ایک درخت کے نیچے بیٹھے ہوئے تھے اور سائیں نور محمد صاحب سگریٹ نوشی کر رہے تھے کہ نور محمد صاحب ادھر چلے گئے اور جلدی واپس آ گئے۔ ہم دونوں قریباً ایک گھنٹہ کے بعد مسجد میں آئے اس وقت لنگر کھل چکا تھا، تمام مہمان بیٹھے کھانا کھا رہے تھے نور محمد صاحب لنگر تقسیم کر رہے تھے۔ سائیں صاحب تو ہاتھ دھو کر لنگر میں شامل ہو گئے مگر جب بندہ وہاں بیٹھنے کے لئے گیا تو خلیفہ صاحب لاٹھی لے کر میرے آگے کھڑے ہو گئے اور کہنے لگے کہ تم لوگ دیر سے کیوں آئے ہو، میں کھانا نہیں کھانے دوں گا۔ اب حضرت صاحبؒ کے پاس جاؤ وہی آپ کو کھانا کھلائیں گے۔ حضرت صاحب قبلہ مسجد کے اندر ایک طرف پلنگ پر لیٹے کتاب پڑھ رہے تھے۔ بندہ بھی مسجد کے اندر حضرت صاحبؒ



سے تھوڑے فاصلے پر دوڑا نو ہو کر بیٹھ گیا اتنے میں حاجی پیر عبداللہ صاحب کو پتہ چلا کہ مولوی مقصود احمد نے کھانا نہیں کھایا۔ وہ اندر تشریف لائے اور کہنے لگے بھائی مقصود احمد اٹھو چلو کھانا کھاؤ۔ حضرت صاحب نے ان کی یہ بات سن کر فرمایا حاجی صاحب کیا بات ہے۔ حاجی صاحب نے عرض کیا کہ حضور نور محمد صاحب نے مقصود احمد کو لنگر میں بیٹھ کر کھانا نہیں کھانے دیا۔ اس لئے میں اسے باہر لے جا کر روٹی کھلانا چاہتا ہوں۔ آپ باہر جانے کی اجازت دیں۔ آپ نے فرمایا کہ مقصود احمد کو یہیں بیٹھنے دیں اور گھر سے کھانا لانے کے لئے کسی کو کہہ دیں۔ نیز فرمایا جس قدر آدمی باہر بیٹھے ہوئے ہیں سب کو یہاں لے آئیں۔ تمام آدمی اندر آ بیٹھے۔ پھر فرمایا کہ بابا بالا اور خلیفہ نور محمد کو بھی پلائیں جب اس طرح تمام دربار آراستہ ہو گیا تو بابا بالا اور نور محمد کو حضرت صاحب نے اپنے سامنے کھڑے ہونے کا ارشاد فرمایا وہ دونوں سامنے کھڑے ہو گئے۔ اتنے میں میرے لئے گھر سے کئی نعمتیں منگوا کر میرے سامنے کھانے کے لئے رکھ دی گئیں۔ ادھر حضرت صاحب خلیفہ نور محمد صاحب سے کہا کہ تم نے مقصود احمد کو روٹی کیوں نہیں کھانے دی۔ جبکہ میرا یہ اعلان ہے کہ اگر کوئی میرا دشمن بھی یہاں آ جائے تو اسے بھی ضرور کھانا کھلا کر روانہ کریں اور مقصود احمد تو میرا بیلی ہے بلکہ خاص بلیوں میں سے ہے۔ تم نے اسے کھانا کیوں نہیں کھانے دیا۔ پھر فرمایا، مقصود احمد تو فقیر آدمی ہے۔ اس قسم کے کئی ایک انعامات عطا فرمائے۔ حضور انور کی یہ شفقت اور عنایات دیکھ کر بندے پر رقت طاری ہو گئی۔ خلیفہ نور محمد نے جواباً کہا کہ حضور یہ دونوں (مقصود احمد اور سائیں نور محمد) باہر جا کر سگریٹ اور چرس پیتے ہیں۔ تو حضرت صاحب نے غصے میں آ کر فرمایا، میں تم سے یہ کب پوچھتا ہوں، میں تو یہ پوچھتا ہوں کہ تم نے مقصود احمد کو کھانے سے کیوں روکا۔ بس تم جو لا ہے کے جو لا ہے ہی رہ گئے۔ خلیفہ نور محمد کا بچنے لگا۔ اس کے بعد بابا بالا سے فرمایا کہ تم بھی کل سائیں نور محمد کو گالیں دے رہے تھے تم نے ایسا کیوں کیا، بالآخر دونوں (نور محمد و بابا بالا) نے اپنی اس حرکت پر حضور سے معافی مانگی۔ حضور انور نے تمام حاضرین کو اپنی پند و نصائح سے مستفید فرما کر پھر خلیفہ نور محمد و بابا بالا سے فرمایا اچھا میں تم دونوں سے راضی ہو گیا تم بھی میرے ساتھ راضی ہو جاؤ۔ پھر تمام حاضرین کو باہر بیٹھنے کا ارشاد فرما کر مجلس کو ختم کیا۔

دن کو مذکورہ بالا واقعہ پیش آیا تھا۔ رات کو پھر سائیں نور محمد صاحب مجھے پکڑ کر اپنے ہمراہ باہر لے

گئے، مگر بندہ دل ہی دل میں حضرت صاحبؒ کی خدمت میں التماس کر رہا تھا کہ حضور آپؐ سب کچھ جانتے ہیں، اس لئے جب تک آپؐ خود منع نہ فرمائیں گے۔ بندہ اپنا نقصان دیکھ کر بھی ان سے پیچھے نہ ہٹے گا۔ چنانچہ قبلہ حضرت صاحبؒ نے برادر محمد دین سے دریافت فرمایا کہ مقصود احمد کہاں ہے محمد دین نے عرض کی کہ وہ سائیں صاحب کے ہمراہ باہر گیا ہوا ہے۔ آپؐ نے فرمایا کہ اسی وقت باہر جا کر مقصود احمد کو بلا لاؤ۔ مگر سائیں نور محمد کو ہمراہ نہ لانا برادر محمد دین دوڑ کر باہر گیا اور بندے کو حضرت صاحبؒ کا حکم سنایا۔ ہم دونوں مسجد کی طرف دوڑے۔ سائیں صاحب بھی ہمارے ساتھ دوڑنے لگے۔ مگر محمد دین نے منع کر دیا کہ آپ ہمارے ساتھ نہ جائیں۔ بندہ وضو کر کے حضرت صاحب کی خدمت اقدس میں حاضر ہو گیا۔ بندے کے حاضر ہوتے ہی آپؐ نے فرمایا کہ مقصود احمد ہمیشہ اولاد کو باپ کی وراثت سے حصہ ملتا ہے، چچا کی وراثت سے کبھی حصہ نہیں ملا۔ اور تمہیں تو میری ذات سے حصہ ملے گا۔ راقم الحروف کو حضرت صاحب کے اس ارشاد مبارک پر وجد آ گیا اور اس کے بعد سائیں نور محمد صاحب کے ہمراہ غلاموں کی طرح چلنے پھرنے سے توبہ کی۔ بعد میں بھی میری ان سے محبت رہی مگر اتنی جتنی دو پیر بھائیوں میں ہونی چاہئے اور بس۔

مندرجہ بالا ذکر مبارک سے قریباً چار پانچ سال قبل کا ذکر ہے جبکہ حضرت صاحب کے بازو مبارک پر چوٹ آئی ہوئی تھی۔ فروری کا مہینہ تھا یہ عاجز طلباء ہشتم کا امتحان دلانے کے سلسلے میں ان کے ہمراہ شہر سیالکوٹ رہا کرتا تھا۔ ایک دن بندہ نماز ظہر کے بعد حضرت امام علی حق صاحبؒ کے دربار مبارک پر حاضر ہوا۔ بڑا پر لطف نظارہ تھا۔ بڑا کچھ پڑھا دل اپنے حال پر قائم نہ ہو سکا۔ پھر خیال کیا کہ میں اپنے حضرت صاحب کے پاس ہی بیٹھا ہوا ہوں۔ یہ حضور ہی سبز چادر اوڑھ کر لیٹے ہوئے اور تشریف فرما ہیں۔ جب میرے دل میں پختہ یقین ہو گیا کہ بندہ حضرت صاحبؒ کی خدمت اقدس میں حاضر ہے تو دل اپنے حال پر قائم ہو گیا۔ اور اتنی رقت و سرور پیدا ہوا جو تحریر میں نہیں آ سکتا۔ حضرت امام صاحبؒ کے دربار مبارک سے اٹھ کر بندہ پھر دوسرے صاحب کمال بزرگ کے روضہ مبارک پر حاضر ہوا۔ وہاں جاتے ہی اپنے حضرت صاحبؒ کا نقشہ اور تصور قائم ہو گیا جس سے پورا پورا لطف حاصل ہوا، وہاں سے اٹھ کر بندہ اپنے ڈیرے پر آیا تو وہاں پر گاؤں باجڑہ گڑھی سے آئے ہوئے چند دوستوں سے ملاقات ہوئی ان میں

ڈاکٹر محمد اظہر کے والد حاجی عبدالکریم صاحب بھی تھے۔ انہوں نے کہا کہ وزیر آباد سے تحصیل دار محمد شفیع صاحب کا خط آیا ہے کہ قبلہ حضرت صاحب آج رات میرے غریب خانہ پر تشریف لارہے ہیں اس لئے مولوی مقصود احمد صاحب باقی دوستوں کے ہمراہ ضرور آئیں۔ بندہ اسی وقت ان کے ہمراہ بذریعہ ریل گاڑی چل دیا، سورج غروب ہو چکا تھا۔ راستے میں بابا شیخ محمد دین خوش ہو کر کہنے لگے۔ منشی جی آپ لوگ تو خوش ہوں گے ہی مگر مجھے حضرت صاحب کی خدمت میں حاضر ہونے اور زیارت کرنے کی بہت زیادہ خوشی ہو رہی ہے میں بوڑھا آدمی ہوں مدت سے میرے دل میں حضرت صاحب کی زیارت کا شوق تھا جو آج اللہ کریم نے پورا فرما دیا ہے۔ رات کے آٹھ بجے کے قریب ہم لوگ تحصیل دار صاحب کے مکان پر جا پہنچے کھانا کھایا پھر حضرت صاحب کی خدمت اقدس میں حاضر ہوئے۔ تھوڑی دیر کے بعد حضرت صاحب وضو کرنے کے لئے اٹھے آگے راستے میں بابا محمد دین مذکور تمام دوستوں میں مل کر بیٹھا ہوا تھا۔ حضرت صاحب نے اس کے سر پر دست مبارک رکھ کر فرمایا کہ دیگر دوست بھی تو خوش ہیں۔ مگر یہ بابا ہمارے پاس آنے سے بہت خوش ہوا ہے۔ سبحان اللہ۔

جب واپس آ کر حضرت تشریف فرما ہوئے تو حاجی عبدالکریم صاحب (جو کہ فاضل دیوبند ہیں اور پہلی دفعہ ہی حضرت صاحب کی خدمت میں حاضر ہوئے تھے) کی طرف مخاطب ہو کر فرمایا کہ مولوی جی لفظ حبیب و خلیل میں کیا فرق ہے۔ (حضرت صاحب نے اپنی روحانیت سے سمجھ لیا کہ ان سب میں یہی عالم دین ہیں) انہوں نے جواب دیا حضور دونوں کے معنی ایک ہی ہیں یعنی دوست کے۔ آپ نے فرمایا نہیں بھائی جلدی نہ کریں غور و خوض کر کے بتلائیں۔ بہت دیر تک بڑی پر لطف علمی بحث ہوتی رہی۔ آخر حاجی صاحب کو خاموش ہونا پڑا۔ حضرت صاحب نے فرمایا کہ خلیل وہ ہے جو اللہ کریم کی راہ کا طالب ہے اور حبیب وہ ہے جس کی رضا کا اللہ کریم طالب ہے۔ سبحان اللہ۔ اس کے بعد حضرت صاحب نے حاضرین سے سوال کیا کہ کرہ ارض پر سمندر کتنے ہیں۔ ایک جغرافیہ دان دوست نے عرض کیا کہ قریباً سارے سمندر ہیں آپ نے فرمایا کون کون سے ہیں نام بتلائیں۔ دوست مذکورہ نے عرض کیا۔ بحر منجمد شمالی، بحر منجمد جنوبی، بحر الکابل، بحر اوقیانوس، بحر ہند، بحیر عرب، بحر روم۔

جب وہ دوست تمام سمندروں کے نام لے چکا تو حضرت صاحب نے بڑی متانت و آہستگی سے

فرمایا کہ حقیقت میں تو سمندر ایک ہی ہے۔ جس جس ملک کے ساتھ واقع ہے اس کی مناسبت سے اس کا نام علیحدہ رکھ دیا گیا ہے ورنہ ہے ایک ہی اور بس یہ عاجز فوراً اس راز کو سمجھ گیا اور اپنے دل میں کہا کہ حضورؐ نے میرے حضرت امام علی حق صاحبؑ کے روضہ مبارک پر حاضر ہونے کے خیال کی تصدیق فرمادی ہے۔ ادھر میں نے اپنے دل میں خیال کیا ادھر فوراً حضرت صاحبؑ نے اپنے ارشاد مبارک کی تصدیق کے لئے فرمایا کہ کیوں مقصود احمد ٹھیک ہے کہ سمندر ایک ہی ہے۔ میں نے عرض کیا، حضرت صاحبؑ نے بالکل بجا فرمایا۔ واقعی سمندر ایک ہی ہے۔

اس ارشاد مبارک کا مطلب یہ ہے کہ مرید اپنے پیر و مرشد کے علاوہ جب کسی دوسری جگہ جائے، خواہ وہ بزرگ زندہ ہو یا وصال فرما چکے ہوں، مرید کو اپنے دل میں یہی سمجھنا چاہیے میں اپنے ہی پیر کی خدمت میں حاضر ہوں تو پھر اسے اپنے پیر مرشد جیسا ہی روحانی فیض حاصل ہوگا اور اس طرح اپنے پیر سے عقیدت بھی رہے گی۔

بابو عبدالرحمن صاحب ریلوے کیشیر لاہور کا بیان ہے کہ سات آٹھ سال کا ذکر ہے جب کہ بندہ حضرت صاحب کے حلقہ ارادت میں داخل ہوا تو اس وقت حضرت صاحبؑ کی خدمت میں بیٹھے ہوئے دوستوں میں ایک نیا آدمی تھا اس نے عرض کیا کہ حضور میرے ہاں کوئی بچہ نہیں ہے۔ شادی کئے کئی سال ہو گئے ہیں۔ تو آپؐ نے فرمایا، اچھا اللہ کریم تمہیں ایک لڑکا دیں گے۔ سائل خاموش رہا، ایک منٹ کے بعد فرمایا اچھا اللہ کریم تمہیں دو لڑکے دے دیں گے۔ وہ پھر بھی نہ بولا پھر حضرت صاحبؑ نے فرمایا، اچھا تین لڑکے ہوں گے، پھر فرمایا چار لڑکے ہوں گے۔ سائل کے دوسرے دوست جو حضرت صاحب کے پرانے خادم تھے اشارہ کنایہ سے تنگ کر رہے تھے کہ تم کیوں خاموش ہو۔ تم بھی حضرت صاحب قبلہؑ کو کچھ جواب دو۔ خیر پھر جلدی ہی حضورؐ نے فرمایا، اچھا پانچ لڑکے ہوں گے، مگر اب دوسرے دوستوں نے سائل کو بہت ہی مجبور کر دیا تو حضرت صاحبؑ کو غصہ اور جوش آ گیا کہ تم کون ہو، اس کو کیوں تنگ کرتے ہو اللہ کریم کی عنایت اور رحمت میں نخل ہوتے ہو، اٹھو سب یہاں سے باہر چلے جاؤ۔

حاجی مہر الدین گھڑی ساز و دندان ساز ملتان سے لکھتے ہیں کہ شہر سرسہ میں شب برات کے روز سے خواجہ شکور کا عرس مبارک شروع ہوتا ہے اور تین دن تک رہتا ہے۔ اس عرس میں شرکت کیلئے

حضرت صاحب سرکار کرماں والے ”ہر سال تشریف لایا کرتے تھے۔ اور حاجی صاحب مذکور کے گھر قیام فرماتے تھے۔ حاجی صاحب حضرت سرکار کرماں والے ” سے بیعت سے قبل ایک لڑکی کے عشق میں مبتلا تھے۔ سرسہ ہی میں ایک بابا باگڑ شاہ مست مشہور تھے۔ سرکار حضرت کرمانوالے ایک دن بابا باگڑ شاہ سے ملاقات کیلئے تشریف لائے اور حاجی صاحب کو بھی تاکید کی کہ روزانہ بابا باگڑ شاہ کی خدمت میں حاضر ہوا کریں اور بابا صاحب کے کیونکہ دانت نہیں ہیں۔ اس لئے کوئی نرم چیز ان کو لے جا کر کھلایا کریں۔ چنانچہ یہ حسب فرمان بابا باگڑ شاہ کی خدمت میں روزانہ حاضری دیتے رہے۔ حاضری کے باجود آتش عشق بدستوران کے نہاں خانہ دل میں سلگتی رہی۔ اور ایک دن یہ اپنی محبوبہ سے ملے تو گناہ بھی سرزد ہو گیا۔ اس لغزش کے بعد دوسرے دن ہی بابا باگڑ شاہ کی خدمت میں حاضر ہوئے۔ بابا صاحب انہیں دیکھ کر غضب ناک ہوئے اور ان کی طرف انگلی سے اشارہ کیا۔ اشارے کی دیر تھی کہ یہ چکرا کر گر پڑے پھر بابا صاحب نے ان کی پٹائی شروع کر دی۔ وہ پٹائی کرتے جاتے اور فرماتے جاتے ”توبہ کر توبہ کر“ یہ توبہ توبہ پکارتے رہے آخر انہیں اپنی لغزش پر ندامت ہوئی۔ ہمیشہ کے لئے سچے دل سے توبہ کی اور پھر کبھی اس طرف کا خیال نہ کیا، بلکہ محبوبہ سے بھی نفرت ہو گئی۔ بعد ازاں انہیں معلوم ہوا کہ حضرت صاحب قبلہ نے تربیت باطنی اور اصلاح نفس کے لئے بابا صاحب کی خدمت میں حاضری دینے کی ہدایت فرمائی تھی۔

ایک دفعہ عرس شریف خواجہ ابوشکور کے موقع پر حضرت صاحب کرمانوالے حاجی صاحب کے گھر پر رونق افروز تھے۔ انکے محلے میں ایک نائی کے لڑکے نے کسی کو قتل کر دیا تھا اور سیشن سپرد ہو گیا تھا لڑکے کے وارثوں نے حضرت صاحب قبلہ کی خدمت میں عرض کیا کہ حضور دعا فرمائیں کہ لڑکے کو پھانسی نہ ہو۔ آپ نے فرمایا اللہ کریگا اور پھانسی نہ ہوگی۔ چنانچہ عدالت نے پھانسی کی بجائے سزائے قید کا حکم سنایا۔ ایک دفعہ پھر محلہ والوں نے حضرت صاحب قبلہ سے بیان کیا کہ ہمارے محلے کی فلاں لڑکی کا چال چلن خراب ہے۔ ہم کو شرم آتی ہے۔ دعا کریں۔ آپ نے فرمایا اس لڑکی کا آخر اچھا ہوگا۔ پھر وہ لڑکی حج کو گئی حج کرنے کے بعد گھر آ کر بیمار ہو گئی اور سفر آخرت کر گئی۔

ایک دفعہ حاجی صاحب ایکشن میں ممبری کیلئے کھڑے ہوئے اور حضرت صاحب قبلہ کے پاس فیروز پور گئے اور حضرت صاحب قبلہ سے عرض کیا کہ ممبری کیلئے دعا کر دیں۔ آپ نے فرمایا ”مہر دینا اس

مبری میں پیسے چلیں گے اسان غریب آدمی ہوئے اسان مبری داکی کرنا۔ اللہ تعالیٰ مکروہات توں بچاوے۔“ چنانچہ یہ بیٹھ گئے اور اس وارڈ میں جس نے پیسے خرچ کئے وہ ممبر بنا۔

☆☆☆☆☆☆

بیسویں مجلس

میری سرکار

حضرت کرمان والےؒ

ہر کہ بیند روئے پا کاں صبح و شام  
آتش دوزخ شود بروئے حرام

---

جو پاک لوگوں کا چہرہ صبح و شام دیکھتا ہے  
اس پر دوزخ کی آگ حرام ہو جاتی ہے

سید محمد قاسم شاہ خطیب درگاہ حضرت امام بری نور پور شاہاں ضلع راولپنڈی بیان کرتے ہیں کہ بندہ ناچیز کو تعلیم حاصل کرنے کے سلسلہ میں جامعہ محمدیہ تحصیل پھالیہ ضلع گجرات میں تقریباً تین سال رہنے کا اتفاق ہوا۔ حسن اتفاق سے مولانا جلال الدین شاہ صاحب مہتمم جامعہ محمدیہ اور مولانا محمد نواز صاحب صدر مدرس حضرت قبلہ سید نور الحسن شاہ صاحب کیلیا نوالی سرکار کے مرید تھے اور اکثر طلباء بھی حضرت موصوف کے معتقد تھے۔ بدیں وجہ حضرت قبلہ میاں صاحب شرقپوری اور حضرت سید محمد اسماعیل شاہ صاحب کرماں والے کا اکثر تذکرہ ہوتا اور ان کے حالات و کرامات بیان کئے جاتے۔ جن کے سننے سے بندہ حضرت قبلہ میاں صاحب اور شاہ صاحب کا کافی معتقد ہو گیا خیال تھا کہ حضرت میاں صاحب تو انتقال فرما گئے ہیں لیکن حضرت شاہ صاحب کیلیا نوالی سرکار کا دیدار حاصل کر لوں گا۔ اسی خیال میں تھا کہ حضرت شاہ صاحب کے انتقال کی خبر موصول ہوئی تو نہایت حسرت ہوئی کہ مجھے دیدار حاصل نہ ہوا۔ پھر لوگوں سے پوچھا کہ حضرت قبلہ میاں صاحب کے خلفاء میں سے بقید حیات کون کون ہیں؟ تو پتہ چلا کہ خلفاء کرام کے علاوہ حضرت میاں صاحب قبلہ کے اجل و اعظم خلیفہ حضرت صاحب کرماں والے بقید حیات ہیں تو بندہ ان کی زیارت کیلئے حضرت کرماں والہ شریف نزد اوکاڑہ حاضر ہوا اس وقت بندہ جامعہ محمدیہ کھکھی تحصیل پھالیہ میں زیر تعلیم تھا آپ نے مجھے دیکھتے ہی فرمایا ”تو بڑا محبت خور اس تینوں تے قیامت تک نہیں چھوڑنا“ پھر آپ نے اپنے پاس بٹھا کر کچھ علمی باتیں فرمائیں۔ اور بڑی پیاری پیاری باتیں کیں۔ بندہ آپ کے سامنے دوزانو حاضر تھا دو تین آدمی اور بھی تھے۔ آپ چار پائی پر باہر دھوپ میں تشریف فرما تھے۔ اسی اثناء میں آپ کا کھانا خادم نے حاضر کیا۔ برتن امیرانہ تھے۔ بندے نے وہاں بیٹھتے ہی دل میں خیال کیا کہ حضرت میاں صاحب کے متعلق سنا تھا کہ وہ مٹی کے برتنوں میں کھانا تناول فرمایا کرتے تھے لیکن اس کے برعکس ان کے یعنی کرماں والی سرکار کے برتن امیرانہ ہیں تو آپ فوراً میرے باطنی خیال سے مطلع ہو کر فرمانے لگے ”پیر جی ساریاں نوں اک تے قیاس نہ کریا کرو“۔ اپنی اپنی ڈیوٹی ہوندی ہے“ تو بندہ کو اطمینان قلب حاصل ہوا۔ کہ فی الواقع بزرگوں کے اپنے اپنے رنگ ہوتے ہیں۔ اور ہر گلے رانگ و بوئے دیگر است۔ اس واقعہ کے بعد بندہ اجازت لیکر واپس آ گیا۔ دو تین سال کے بعد



تخصیص علم سے فراغت حاصل کر کے لاہور کی ایک مسجد میں امامت و خطابت کے فرائض سرانجام دے رہا تھا کہ پھر خیال پیدا ہوا کہ حضرت صاحب قبلہؒ کی زیارت کی جائے لیکن اس دفعہ پروگرام طے کیا کہ تقریباً ایک ہفتہ حضرت صاحب قبلہؒ کی خدمت میں رہ کر دیکھوں گا، اگر اطمینان قلب حاصل ہوا تو آپؒ کی ارادت حاصل کروں گا ورنہ نہیں۔ چنانچہ اسی پروگرام کے تحت آپؒ کی خدمت میں حاضر ہوا تو آپؒ نے مجھ سے پوچھا کہاں سے آئے ہو؟ کیا کام کرتے ہو؟ میں نے عرض کیا ”لاہور سے آیا ہوں اور امامت و خطابت کرتا ہوں“۔ تیسرا سوال جو آپؒ ہر نوارد سے پوچھتے تھے کہ یہاں کیوں آئے ہو؟ مجھ سے نہ کیا، کیونکہ آپؒ نے فراست قلبی سے معلوم کر لیا تھا کہ یہ ایک ہفتہ یہاں رہنا چاہتا ہے۔ اگر میں نے پوچھا تو اس کا راز فاش ہوگا اور مقصد حاصل نہ ہوگا۔ لہذا آپؒ نے یہ سوال ہی نہ فرمایا۔ بندہ وہاں ہی دربار شریف میں قیام پذیر ہو گیا۔ کھانا کھانے اور نماز وغیرہ سے فارغ ہو کر آپؒ کی مجلس میں بیٹھ جاتا۔ آنے والوں سے آپؒ کی گفتگو مبارک اور تمام حالات کو بخشم خود دیکھتا۔ اسی اثناء میں جمعہ کا دن آ گیا۔ میں آپؒ کی خدمت میں حاضر تھا۔ ایک خادم آیا اور اس نے مجھ سے کہا کہ چلو جمعہ کے لئے صفاں و چھائے۔ حضرت صاحب قبلہؒ نے یہ بات سنتے ہی فرمایا ”نہیں نہیں اے تے میرا پیر ہے۔ عالم فاضل ہے اس نون نہیں لے جانا۔ یہ آپؒ کی ذرہ نوازی تھی ورنہ من آنم کہ من دانم۔ پھر بندہ آپؒ کی خدمت میں تقریباً پانچ ماہ حاضر رہا اور سینکڑوں کرامات دیکھنے کا موقع حاصل ہوا۔ صرف تبرکات حضرت صاحب قبلہؒ کے ایک دو واقعات عرض کر دیئے ہیں۔

غلام حسین جنجوعہ بھیلی وال تحصیل پنڈ دادنخاں ضلع جہلم بیان کرتے ہیں کہ 1956ء مطابق رمضان المبارک 1377ھ کا ذکر ہے کہ مجھے کسی ذاتی کاروبار کی وجہ سے ضلع میانوالی غلہ منڈی کی مسجد میں نماز تراویح ادا کرنے کا اتفاق ہوا۔ بندہ پھر نماز تہجد کی ادائیگی کیلئے مسجد مذکور میں حاضر ہوا تو وہاں دو بزرگ تشریف فرما تھے۔ تقریباً رات کے دو بج چکے تھے۔ میں نماز تہجد سے فارغ ہو کر درود شریف کا ورد کر رہا تھا کہ ایک بزرگ نے اپنے دوسرے ساتھی سے سوال کیا کہ چند دنوں سے یہاں ایک اجنبی درویش نظر آ رہا ہے جو بازاروں میں چکر لگاتا رہتا ہے اور کسی سے بھی کوئی خیرات طلب نہیں کرتا۔ عام لوگوں کا خیال ہے کہ کوئی جاسوس ہے اور سکھ فرقہ سے تعلق رکھتا ہے۔ یہ بات سن کر دوسرے بزرگ نے کہا، یہ سکھ

نہیں ہے یہ مالا کنڈ کارہنے والا ہے اور پٹھان قوم سے تعلق رکھتا ہے اور اس دور کا قلندر ہے جسے کچھ دنوں کے لئے روحانی فرائض انجام دینے کیلئے متعین کیا گیا ہے۔

میں نے جب یہ باتیں سنیں تو ان بزرگوں کی گفتگو میں اور دلچسپی لینے لگا اور ان کے قریب ہو بیٹھا۔ میرے قریب ہونے پر ایک بزرگ نے مجھ سے استفسار کیا کہ ”تم یہاں رہتے ہو؟“ میں نے جواباً عرض کیا ”میں منگمری میں رہتا ہوں“۔ انہوں نے فرمایا کہ ”خاص منگمری؟“ بندہ نے کہا ”نہیں اوکاڑہ پھر انہوں نے پوچھا ”کیا تم خاص اوکاڑہ شہر میں رہتے ہو“۔ بندہ نے عرض کیا کہ میں چک نمبر 23 / SL تحصیل اوکاڑہ ضلع منگمری کا ہوں۔

تو پھر انہوں نے مجھ سے دریافت کیا کہ ”سید پیر محمد اسمعیل شاہ صاحب“ کی جائے مقام آپ سے کتنے فاصلے پر ہے تو میں نے عرض کیا کہ تقریباً چھ سات میل۔ پھر دوسرا سوال یہ کیا گیا آپ کبھی ان کے دربار عالیہ پر جاتے ہیں“ تو میں نے عرض کیا کہ اکثر جمعہ کیلئے حاضر ہوا کرتا ہوں۔ اور نماز جمعہ وہیں ادا کرتا ہوں۔ آپ فرمانے لگے کہ۔۔ وہاں ضرور جایا کریں۔ دوسرے ان کے بزرگ ساتھی نے پوچھا حضرت وہ پیر صاحب کون ہیں تو آپ نے فرمایا کہ ”وہ اس زمانے کے قطب ہیں“۔

قصور سے اشرف علی صاحب بیان کرتے ہیں کہ ایک روز مجھے بخار ہو گیا جس کا میں نے کافی علاج کرایا لیکن کوئی آرام نہ آیا جب میں بالکل کمزور ہو کر رہ گیا تو میرے دادا مجھے حضرت صاحب قبلہ کی خدمت میں لے گئے آپ اس وقت ایک مالٹا تناول فرما رہے تھے جس سے آپ نے دو عدد پھانکیں مجھے بھی عطا کیں۔ پھر میرے دادا نے میرے بخار کے متعلق عرض کیا تو آپ نے ارشاد فرمایا ”دل محمد جاتیرا چھوڑ راضی ہو جائے گا اور تو کیا کہتا ہے۔ میں خدا کی قسم کھا کر کہتا ہوں کہ جب میں وہاں گاڑی میں بیٹھا تو میری حالت ہی کچھ اور تھی اور بخار کا نام و نشان نہ رہا اور میں آہستہ آہستہ طاقتور ہو گیا۔

ایک دفعہ حضرت صاحب قبلہ کے ایک مرید حج کو گئے۔ جب وہ واپس آئے اور آپ کی خدمت میں حاضر ہوئے تو آپ نے مدینہ منورہ اور مکہ شریف میں پیش آنے والے تمام واقعات اسے سنائے۔ جسے سن کر وہ حیران ششدر رہ گئے۔

جب درویش حضرت صاحب قبلہ کا کوئی مکان یا کمرہ غیرہ بناتے تو آپ وہاں موجود نہ ہوتے

ہوئے بھی ان کی تمام غلطی ان کو سمجھا دیا کرتے۔

اگر کسی آدمی کو پیٹ میں کوئی تکلیف ہوتی تو حضرت صاحب قبلہؒ فرمادیتے کہ ”جامیرے کنوئیں کا

پانی پی لے اللہ خیر کر دے گا“۔

ایک دفعہ ایک ہندو ملنگ آپ کے پاس کر مونوالے شریف میں حاضر ہوا، جس نے لنگوٹ باندھا ہوا تھا، درویشوں نے بہت روکا کہ تو حضرت صاحب قبلہؒ کے پاس نہیں جاسکتا، کیونکہ اس کا شرعی جسم ڈھکا ہوا نہیں تھا، لیکن اس نے ضد کرتے ہوئے کہا، چاہے مجھے جان سے مار ڈالو مگر میں ضرور حضرت صاحب قبلہؒ کی خدمت میں حاضر ہو کر ہوں گا۔ جب آپ سے شکایت کی گئی تو آپ نے آنے کا حکم دیا، درویشوں نے اسے تہبند باندھ کر بھیج دیا۔ جب وہ حضور کی خدمت میں حاضر ہوا تو کہنے لگا۔ کہ حضور پہلے آپ نے مجھے ایک ملنگنی دلوائی تھی جو کہ مر گئی ہے اور اب ایک اور ملنگنی لے کر جاؤں گا۔ حضرت صاحب قبلہؒ نے فرمایا ”جا بھئی مل جائے گی جو کہ مل گئی۔“

ایک دفعہ تصور کے صدیق کمہار کا ایک جوان بیٹا حضرت صاحب قبلہؒ کی خدمت میں شادی کی دعا کیلئے آیا جو کہ شادی سے بالکل ناامید ہو چکا تھا اور نہ ہی اس کا کوئی رشتہ دار تھا تو آپ نے ارشاد فرمایا کہ فلاں دیہات فلاں کے گھر فلاں نامی لڑکی کے ساتھ تیری شادی ہو جائے گی۔ یہ ارشاد سن کر وہ بہت حیران ہوا، کیونکہ اس دیہات کی لڑکی کو وہ جانتا بھی نہیں تھا، لیکن یہی لڑکی اس کی بیوی بن گئی۔

حضرت صاحب قبلہؒ کے پاس ایک دفعہ شوگر کی بیماری کا مریض آ گیا تو آپ نے اس کا سوال سن کر فرمایا ”گرم گرم گڑ کھایا تھا نا“۔ وہ کہنے لگا ہاں حضور کھایا تھا، تو حضرت صاحب قبلہؒ نے فرمایا ”اب گرم گڑ نہ کھانا“۔ یہ آدمی چند دنوں بعد بالکل صحت یاب ہو گیا۔

تصور کا ایک شخص حضرت صاحب قبلہؒ کی خدمت میں حاضر ہوا، جو کہ ہجیروں کا مریض تھا۔ آپ نے اسے دیکھ کر فرمایا کہ اللہ خیر کر دے گا۔ اوساتھ ہی اس کا دل ٹھہرانے کیلئے ایک دوائی بھی بتادی کیونکہ وہ لوگوں کے اصرار پر حضرت صاحب قبلہؒ کی خدمت میں حاضر ہوا تھا اور اس کا دل اس چیز سے منکر تھا۔ اس لئے اس نے آپ کی بتائی ہوئی دوا نہ کی، کیونکہ آپ کی زبان سے شفا کا لفظ نکل چکا تھا، جس کی وجہ سے چند دنوں کے بعد وہ صحت یاب ہو گیا اور بعد میں اس کو یقین آ گیا۔

ایک دفعہ احمدیہ فرقہ کے دو صاحبان حضرت صاحب قبلہؒ کی خدمت اقدس میں حاضر ہوئے اور انہوں نے سوچا کہ لنگر سے ہم کھانا کھالیں۔ لیکن ان کے پاس ایک چوری کا پستول تھا جو کہ انہوں نے باہر زمین میں دفن کر دیا تھا۔ جب وہ کھانے سے فارغ ہوئے تو حضرت صاحب قبلہؒ نے ارشاد فرمایا کہ ”جاؤ بھئی کوئی چوری کا پستول نہ نکال کر لے جائے۔ جب انہوں نے یہ سنا تو وہ آپ سے بیعت ہو گئے۔ ایک دن تصور کا ایک سمندہ نامی موچی اور اس کا ایک ساتھی چوری کا چارہ کاٹنے جا رہے تھے انہوں نے سوچا کہ اس آستانہ عالیہ پر حاضری دیتے جائیں انہوں نے اپنی درانتی کہیں چھپا دی۔ جب وہ حضرت صاحب قبلہؒ کی حاضری سے فارغ ہو کر آنے لگے تو آپ نے فرمایا ”کہ جاؤ بھئی کوئی چوری کا چارہ کاٹنے والی درانتی نکال کر نہ لے جائے۔ یہ بات سن کر انہوں نے چوری کا ارادہ ترک کر دیا۔

ایک دفعہ تین چور چوری کرنے جا رہے تھے۔ جب وہ حضرت صاحب قبلہؒ کے آستانہ عالیہ سے گزرے تو انہوں نے سوچا کہ یہاں لنگر کا کھانا کھاتے جائیں۔ جب وہ لنگر کا کھانا کھا رہے تھے تو حضرت صاحب قبلہؒ نے انکو ارشاد فرمایا کہ ”بھئی روٹی خوب اچھی طرح کھا لو۔ کیا پتہ رات کو کب کھانا ملے۔ جب انہوں نے یہ بات سنی تو حضرت صاحب قبلہؒ کے دست حق پرست پر بیعت کر لی اور نیک بن گئے۔

کرموں والے کا ذکر ہے کہ حضرت خواجہ غریب نواز معین الدین چشتی اجمیریؒ کے گدی نشین نے حضرت صاحب قبلہؒ کو خط لکھا کہ آپ اجمیر شریف تشریف لائیں کیونکہ خواجہ غریب نواز آپ کو یاد فرماتے ہیں۔ جواب میں آپ نے لکھا کہ ہم جس وقت آئیں تو مزار میں سے تمام بندے نکال دیئے جائیں۔ جب آپ اجمیر شریف گئے تو مزار سے تمام لوگوں کو نکال دیا گیا۔ حضرت صاحب قبلہؒ اندر داخل ہو گئے اور دروازہ بند کر دیا گیا۔ حضرت صاحب قبلہؒ فرماتے ہیں کہ حضرت معین الدین چشتیؒ قبر سے باہر نکلے اور گفتگو کے بعد حضرت قبلہؒ کو پکڑ کر خوب اچھی طرح جھنجوڑا مگر حضرت صاحب قبلہؒ فرماتے ہیں ”ہم ڈرے نہیں“ یہ کام صرف حضرت غریب نواز معین الدین چشتیؒ نے حضرت صاحب قبلہؒ کی روحانی طاقت کو مستحکم کرنے کیلئے کیا تھا۔

جب حضرت صاحب قبلہؒ کا وصال نزدیک تھا تو آپ نے موجودہ مزار والی جگہ پہلے سے ہی

بالکل صاف کرادی تھی۔ وہاں پر جو لکڑیاں وغیرہ پڑی ہوئی تھیں، آپ نے تمام اٹھوادیں اور آپ نے پہلے ہی وہاں پر دیا جلانا شروع کروادیا تھا۔

حضرت صاحب قبلہ نے حضرت میاں صاحب شر قپوری کو خط لکھا میں آپ کی خدمت میں حاضر ہونا چاہتا ہوں تو حضرت میاں صاحب شر قپوری نے جواب میں لکھا کہ ”آپ کے آنے سے یہاں رحمت کا مینہ برسے گا“۔

ایک دفعہ قصور کا ایک آدمی شیخ سراج دین، حضرت صاحب قبلہ کے پاس گیا، جو کہ سفر میں اپنے پاس تھوڑا سا تمباکو بھی رکھتا تھا تا کہ اگر کسی کے ہاں حقہ پینا پڑے اور دوسرا حقہ والا تمباکو مانگ لے تو اس کو دے دیا جائے۔ جب حضرت صاحب قبلہ کے پاس مع تمباکو (جو کہ تہبند کے پلو میں بندھا ہوا تھا) کے حاضر ہوا تو آپ نے ارشاد فرمایا ”بھئی ہم کو تمباکو کا پتہ تو چل جاتا ہے، بھلا مریدوں کی نماز پڑھنے کا علم کیوں نہیں ہوتا۔ یہ بات سن کر وہ حیران رہ گیا۔

ایک مرتبہ اس کی چچی کوٹی بی ہو گئی، چونکہ بہت ہی مہلک مرض ہے۔ تمام ڈاکٹروں نے جواب دے دیا، بہت سے ٹیکے لگوائے لیکن بے سود رہے آخر کار اس کے چچا حضرت صاحب قبلہ کے پاس گئے۔ اور ان کے متعلق عرض کیا، تو حضرت صاحب قبلہ نے فرمایا ”اللہ خیر کر دے گا۔ بعدہ وہ بالکل تندرست ہو گئی۔

کیونکہ ولی کا تعلق ہر وقت اس کے رب اور رسول سے رہتا ہے لیکن حضرت صاحب قبلہ فرماتے ہیں کہ انسان عبادت کرتا ہے۔ عبادت کرتے کرتے وہ بہت نیک اور متقی ہو جاتا ہے اور آخر کار اس کا دل بھی عبادت کو لگ جاتا ہے، یعنی ظاہر کام کوئی اور ہو رہا ہوتا ہے اور باطن مصروف عبادت ہوتا ہے۔ لیکن حضرت صاحب قبلہ ولی کامل کی تعریف کرتے ہوئے فرماتے ہیں کہ اس کے جسم کا ہر بال اور رونگٹا عبادت کرنے۔ آپ کی زبان مبارک سے کئی دفعہ یہ بھی سنا۔ کہ ”جو دم غافل سو دم کافر“ ظاہر کچھ لیکن باطن میں خدا ہو اور یہی مقام ہے کہ جسے للہیت کہتے ہیں یعنی ولی کامل یہاں تک پہنچ کر فنا فی اللہ ہو جاتا ہے۔ وہ اللہ کی للہیت میں اپنے جسم کو فنا کر دیتا ہے۔ جس طرح ہم لوہے کو گرم کریں، حتیٰ کہ وہ آگ سے سرخ ہو جائے تو پھر وہ لوہا ہی کہے کہ میں آگ ہوں تو اس میں کوئی شک ہو سکتا ہے؟ ہرگز

نہیں۔ اگر ہم اس بات کو مد نظر رکھتے ہوئے ذرا آگے بڑھیں تو حضرت منصورؓ کا نام ہماری آنکھوں کے سامنے تیرنے لگتا ہے۔ مندرجہ بالا چیز کو مد نظر رکھ کر ہی انہوں نے اپنے آپ سے کہا تھا کہ انا الحق کہ میں خدا ہوں۔ کیونکہ لوہا جب گرم ہو کر سرخ ہو جائے تو وہ آگ ہی ہوتا ہے آگ میں رنگا جاتا ہے۔ اس لئے حضرت منصورؓ نے اپنے آپ کو خدا کہا تھا کیونکہ وہ خدائی رنگ میں رنگے ہوئے تھے اور للہیت میں فنا تھے اور صرف خدا ہی ان کے اندر موجود تھا اور اپنا جسم انہوں نے للہیت کی خاطر فنا کر دیا تھا۔ کیونکہ حضور پاکؐ کی حدیث ہے کہ اللہ تعالیٰ مومن کے ہاتھ بن جاتا ہے، کان بن جاتا ہے، پاؤں بن جاتا ہے، آنکھیں بن جاتا ہے۔ یعنی جب خدا ہی اندر ہو تو پھر جسم کی حرکت خدا کی حرکت۔ اس کا بولنا خدا کا بولنا ہو جاتا ہے۔

اسی وجہ سے حضرت صاحب قبلہؒ کبھی کبھی ارشاد فرماتے کہ حضور پاکؐ کی بڑی شان ہے اور کبھی کبھی فرماتے کہ اللہ کی بڑی شان ہے اس موضوع پر مولوی محمد عمر صاحب اچھروی فرماتے ہیں کہ اس وقت حضرت صاحب قبلہؒ میں خدا اور اس کے رسولؐ موجود ہوتے ہیں جس کی وجہ سے جیسے حضرت منصورؓ نے کہا کہ انا الحق اس لئے کبھی آپؐ کہتے کہ خدا کی بڑی شان ہے اور کبھی کہتے ہیں کہ حضورؐ کی بڑی شان ہے۔ یہ الفاظ حضرت صاحب قبلہؒ کے منہ سے بیساختہ کئی بار نکل جایا کرتے تھے۔ یہ اس وقت نکلتے جب آپؐ کا خدا یا اس کے رسولؐ سے الگ تھلگ تعلق ہوتا تھا اور اس وقت آپؐ کے اندر خدائی جلوہ موجزن ہوتا تھا۔



اکیسویں مجلس

میری سرکار

حضرت کرمان والےؒ

سرمہ کن در چشم خاک اولیاء  
تا کہ بیند ابتدا تا انتہا

---

اولیاء کی خاک پا کو سرمہ بناؤ  
تا کہ اول تا انتہا چیزوں کا مشاہدہ کر لو

صوفی محمد بشیر صاحب برگزاکوارٹر گڑھی شاہولا ہور بیان کرتے ہیں کہ احقر عرصہ سے ایک پیر کامل کی تلاش میں تھا کہ کچھ عرصہ پہلے مجھے ایک کتاب پڑھنے کا اتفاق ہوا جس کا نام آفتاب ولایت ہے۔ میرے دل میں یہ خواہش پیدا ہوئی کہ وقت ضائع کئے بغیر فوراً حضرت صاحب قبلہ کی خدمت میں حاضر ہونا چاہئے۔ لہذا اللہ کا نام لیکر صبح چار بجے ہی گھر سے روانہ ہو گیا اور گاڑی میں بیٹھ کر حضور کی خدمت میں حاضر ہو کر بیعت کی درخواست کی۔ آپ نے مجھ جیسے گنہگار کو سلسلہ نقشبندیہ میں داخل کر لیا۔ اور نماز پنجگانہ کے بعد گیارہ دفعہ قل شریف اول و آخر درود شریف سوتے وقت قبر کا تصور اور دل پر کلمہ طیبہ کا نقش جمانے کی نصیحت کی اور داڑھی رکھنے کی ہدایت فرمائی۔ اللہ کریم کی مہربانی سے اور حضور کی دعا کی برکت سے مجھے اس کے بعد داڑھی منڈوانے کی جرأت نہیں ہوئی۔ اور غیر شرعی کاموں سے زبردست نفرت ہو گئی، جن کو میں پہلے دل و جان سے عزیز رکھتا تھا۔ اور اللہ اللہ کرنے میں وہ لذت نصیب ہوئی کہ میں بیان نہیں کر سکتا کیونکہ میں ابھی پچیس سال کا ماڈرن جوان تھا، اسلئے جب داڑھی رکھی تو بعض لوگوں نے شروع شروع میں کہنا شروع کر دیا کہ جب بوڑھے ہو گے تو پھر داڑھی رکھنا، مگر حضرت صاحب قبلہ کی دعا کی برکت سے جب داڑھی شریعت کے مطابق پوری ہو گئی تو وہی لوگ جو مشورہ دیتے تھے اب یہ کہنے پر مجبور ہو گئے کہ خدا کی قسم بشیر تمہیں داڑھی بہت خوبصورت لگتی ہے اور تمہارے چہرے پر حسن برستا ہے۔ میں نے ان لوگوں کو کہا کہ یہ داڑھی کسی اللہ والے نے رکھوائی ہے اور سنت رسول اللہ ﷺ کی ہے خوبصورت کیوں نہ لگے۔

میں بڑے سگریٹ پیتا تھا۔ حضرت صاحب قبلہ سے ایک دفعہ پوچھا تو آپ نے منع فرما دیا۔ مگر باوجود منع کرنے کے پھر بھی نہ چھوڑے۔ حضور نے پھر دو دن لگاتار خواب میں فرمایا کہ تمہیں کہا تھا کہ سگریٹ چھوڑ دو آخر چھوڑنے پڑے۔

یہ خاص واقعہ بھی سن لیں۔ میرے گھر اللہ تعالیٰ نے تیسرا بچہ دیا جس کا نام محمد اقبال ہے اس کے پیر پیدائشی جڑے ہوئے تھے جس کو ہر دیکھنے والے نے کہہ دیا کہ یہ کبھی بھی سیدھے نہیں ہو سکتے۔ میں نے لاہور امریکن ہسپتال میں چھ ماہ لگاتار علاج کرایا۔ جس پر تقریباً چھ سو روپیہ خرچ ہو گیا اور چھ ماہ کے بعد



ڈاکٹر نے کہہ دیا کہ اس کا آپریشن کر کے پھر پیر سیدھے کئے جاسکتے ہیں۔ مگر میری بیوی نے کہا کہ خواہ کچھ بھی ہو جائے مصوم بچہ ہے اس کا کبھی بھی آپریشن نہیں کرواؤں گی اور پھر آپریشن کے بعد بھی پیر پھر ٹیڑھے ہو جاتے ہیں۔ آخر ہم دونوں میاں بیوی بہت پریشان تھے۔ سوچا کہ چلو حضرت صاحب قبلہ سے دعا کرائیں۔ ڈاکٹر نے تو لا علاج کر ہی دیا ہے۔ اور پھر ہم نے حضرت صاحب قبلہ کی خدمت میں حاضر ہو کر عرض کیا تو حضور نے دعا فرمائی۔ میں بیوی اور بچوں کو گھر آزاد کشمیر موضع بٹر بنگ تحصیل بھمبر میں چھوڑ آیا۔ ایک ماہ کے بعد جب گھر گیا تو وہی بچہ گلی میں بالکل صحیح حالت میں کھیل رہا تھا۔ مجھے یہ دیکھ کر سخت حیرانگی ہوئی کہ بغیر کسی علاج کے بچے کے پاؤں بالکل سیدھے ہو چکے تھے۔ میں لاہور ریلوے میں ملازمت کرتا ہوں اور میرا اصلی وطن موضع بٹر بنگ تحصیل بھمبر ضلع فیروز پور آزاد کشمیر ہے۔

**محمد مفتی صاحب ضلع اٹک فتح جنگ بیان کرتے ہیں کہ حضرت قبلہ شاہ صاحب سرکار کرمانوالے** کی خدمت میں دربار عالیہ کرمانوالہ شریف میں ایک دفعہ اپنے ایک قریبی بھائی کے ساتھ حاضر ہوا تو آپ نے فرمایا کہ میں نے تو کہا تھا کہ جو بڑے بے قرار ہوں ان کو پہلے لاؤ ہمارے متعلق سرکار نے فرمایا کہ یہ تو اپنے گھر کے آدمی ہیں۔ اس کے بعد آپ نے ایک پیالہ پانی کا منگوا لیا۔ کچھ پانی حضرت صاحب قبلہ نے نوش فرمایا باقی پانی میرے قریبی بھائی کو عطا فرمایا باقی جو رہا اس کے متعلق بندے کو فرمایا کہ تم پی لو۔ وہ بندے نے پی لیا۔ یہ جنگ جرمی سے پہلے کی بات ہے۔ حضور کی کرم بخشی کی انتہا نہیں ہے۔ ہر ملنے والے کا یہی دعویٰ تھا کہ سرکار مجھ پر زیادہ کرم فرماتے ہیں۔ ایک دفعہ میرے دل میں بھی یہی خیال آیا۔ جب دربار شریف میں حاضر خدمت ہوا تو حضرت صاحب قبلہ نے بندے کا حال پہلے کی طرح دریافت نہ فرمایا۔ جب کہ دو تین دفعہ بندہ صبح کو قبل دوپہر اور بعد دوپہر حاضر خدمت ہوتا رہا آخر دوسری یا تیسری دفعہ بندہ واپس باہر آنے لگا۔ دروازے کے قریب پہنچ چکا تھا تو حضرت صاحب قبلہ نے فرمایا ”مولویا تیرے نال محبت ای اے“۔

**ایک دفعہ کرموں والا شریف میں بندہ ایک ایک بنا کر لے گیا۔ حضرت صاحب قبلہ کی خدمت** میں بڑے اہتمام سے پیش کیا۔ آپ نے فرمایا کہ ”یہ کیا ہے؟“ بندے نے عرض کیا کہ ”جناب اس کو ایک کہتے ہیں۔“ سرکار نے فرمایا کہ ”روٹی ہوئی نا“ میں نے عرض کیا ”نہیں جناب یہ ایک ہے۔“ بھئی

روٹی ہوئی نا آپ نے دوبارہ فرمایا۔ اس کے بعد حضرت صاحب قبلہ نے سب بیلویوں کی طرف مخاطب ہو کر فرمایا ”مولوی جی اسیں جدوں مدینہ شریف چلئے تے ایہوجیاں روٹیاں نال لے چلئے تے اک سڑک ایتھوں بنوائے سنگ مرمر دی۔ دسو مولوی جی انج ناں کرئے؟ آپاں سارے اکھاں میٹ لئے فیر کھولدیئے تے مدینہ شریف پہنچے ہوئے۔“

فرمایا ”مولوی جی نبی علیہ السلام دابڑا شان اسیں۔ مولوی جی جس نوں حضرت نبی کریم بخش دین گے اوہ بندہ اگوں اٹھ بندیاں نوں بخش سکدا اے آؤ بھئی کوئی حسابی بندے اتھے موجوداے تے ذرا حساب تے کر دیو اگوں جہڑے اٹھ بندے بخشے گئے اوہ فیر اٹھ اٹھ بندیاں نوں بخشا دن دی توفیق والے ہو جان گے۔ اچھا بھئی حساب کرو۔ ایہہ زمین تے ای حساب کری جاؤ۔“

چنانچہ دو چار پڑھے لکھے زمین پر ضرب دینے لگے جب حاصل ضرب آتا حضور فرماتے کہ اب اس کے بعد پھر آٹھ سے ضرب دو کہ یہ سلسلہ روز محشر تک چلے گا۔ آگے چل کر ضرب دینے والے حاصل ضرب نکالنے سے عاجز آگئے اور حساب نہ ہو سکا۔ کسی نے عرض کر دیا کہ جناب آگے ضرب نہیں دتی جاندی۔ حضرت صاحب قبلہ نے فرمایا۔ کہ حضور نبی کریم کی رحمت بے حساب ہے۔ ایک دفعہ حضور نے فرمایا کہ مولوی جی م کے معنی تو کئی لوگوں نے کئے ہیں، کبھی کسی نے (دال) کے معنی بھی کئے ہیں؟ مولوی جی ایہہ (دال) دی طفیل ای سانوں دال روٹی مل دی اے ناں۔

پاک پتن شریف عید گاہ میں جب حضرت صاحب قبلہ تشریف فرما تھے تو بندہ کیمبل پور سے پاک پتن شریف سرکار کی خدمت میں حاضر ہونے کیلئے روانہ ہوا جب اسٹیشن پر اترا جس تانگے کی طرف جاتا وہ پہلے ہی بھر کر شہر پاک پتن شریف کو روانہ ہو جاتا۔ اسی طرح پانچ سات تانگے اسی ٹرین کی سواریاں لیکر اسٹیشن سے چلے گئے۔ چنانچہ اب پیدل جانے کیلئے ارادہ ہو گیا تو کیا دیکھتا ہوں کہ ایک اعلیٰ درجے کا نیا چمکتا ہوا تانگہ جس کا گھوڑا اور ساز چمک رہے تھے۔ وہ خالی اسٹیشن کی طرف آ رہا ہے اور میرے نزدیک آ کر کھڑا ہو گیا۔ ہمت تو نہ پڑی تھی ان تانگہ بان کو کہوں کہ مجھ کو عید گاہ کی جانب لے چل، کیونکہ یہ تانگہ کوئی رئیس تانگہ معلوم ہوتا تھا۔ لیکن جب وہ خالی ہی واپس جانے لگا تو بندہ نے ہمت کر کے کہہ ہی دیا کہ بھئی میں نے عید گاہ جانا ہے۔ یہ کہنا تھا کہ فوراً اس تانگہ بان نے کہا جی بیٹھو۔ بندہ بیٹھ گیا اور

وہ چل پڑا۔ میں نے کہا بھائی کرایہ چکا لو پھر بعد میں جھگڑا نہ کرنا۔ کہا جو مرضی ہے دے دینا۔ میں نے کہا بھائی میں نے سالم تا نگہ نہیں لیا۔ اجی کیا ہے آپ کے پاس؟ میں نے کہا بھائی ٹوٹے ہوئے تو تین آنے ہیں۔ اگر کچھ زیادہ لینا ہے تو روپے سے باقی دے دو۔ اس نے تین آنے ہی لے لئے اور عید گاہ پاک پتن شریف چھوڑ کر چلا گیا۔

پاک پتن شریف میں سرکار ایک لکڑی کے پھاوڑے سے مٹی کو ہموار کر رہے تھے اور بیلی بھی ساتھ مصروف عمل تھے۔ سرکار نے فرمایا کہ مولوی جی وہ بیلوں والے اپنے بیلوں کو کیا کہا کرتے ہیں؟ اس کا کیا مطلب ہے تیتا تیتا کہ تیتا ہی روٹھنڈا نہ ہو پر میری ریس نہ کریو۔

وہاں پاک پتن شریف عید گاہ میں حضرت صاحب قبلہ کی خدمت میں ایک سبز رنگ کے کپڑے پہنے ہوئے ایک شخص موٹے منکوں کی مالا گلے میں ڈالے ایک موٹی ڈانگ بھی لئے ہوئے سرکار کی خدمت میں حاضر ہوا۔ حضرت صاحب قبلہ نے فرمایا۔ ”بھئی ہم تو سبز کپڑے سے اپنے قرآن شریف کے جزدان بناتے ہیں۔ اور یہ مالا بھی بڑے موٹے منکوں کی گلے میں ڈال رکھی ہے۔ بھئی تم نے یہ ڈنڈا بھی بڑا موٹا اپنے پاس رکھا ہوا ہے۔ پھر تو بھئی تم لوگوں کو ڈراتے ہو گے۔ بھئی سائیں جی تم کام کیا کرتے ہو۔ سبز رنگ کے کپڑے والے نو وارد سائیں نے عرض کیا کہ سرکار کام کیا کرنا ہے۔ سڑک پر دھواں ڈالا ہوا ہے۔ آتے جاتے مسافروں کو حقہ تمباکو پلاتا ہوں۔ سرکار نے فرمایا کہ دھواں پاؤناتے رب رسول دے نال پائیہہ کی دھواں اے۔

ایک پہلوان حضرت صاحب قبلہ کی خدمت میں حاضر ہوا، عرض کیا سرکار میری کشتی باندھی گئی ہے۔ میں جناب کی خدمت میں حاضر ہوا ہوں کہ اس پہلوان کو پچھاڑ دوں۔

سرکار نے فرمایا کہ ”ڈاھ لیا تے تد کی۔۔۔ جے کشتی کرنی اے تے اپنے نال کر۔“ اس کے بعد حضور نے فرمایا ”اچھا جا ڈاھ لیس گا۔“

ایک دفعہ فرمایا سرکار ”کرماں والے نے کہ پہلوں آپ شمع سڑدی اے تاں لوکاں نوں چانن کردی اے۔“

پھر ایک دفعہ فرمایا کہ ”جیسی محبت اللہ والے کردے نیں ماں تے ناں پو کردے نیں۔“

ایک دفعہ حضرت صاحب قبلہؒ نے فرمایا کہ ”بھئی کوئی برا کام کسی کے سامنے کیا جاسکتا ہے؟ حاضرین نے عرض کیا کہ جناب ایسا نہیں ہو سکتا۔ ارشاد فرمایا ”اگر ایسا نہیں ہو سکتا تو پھر جب کہ اللہ دیکھ رہا ہو پھر تو بالکل نہیں ہو سکتا۔ چنانچہ کوئی بھی کام کرتے وقت یقین کرنا چاہئے کہ اللہ مینوں و ہندا پیا اے۔“ (اللہ مجھے دیکھ رہا ہے)

1941ء میں ایک دفعہ بندہ امرتسر سے اپنے ہیڈ کوارٹر لاہور این ڈبلیو آر ہسپتال میں ایک دو ماہ کی رخصت حاصل کرنے آیا۔ کاغذات ایل ایم اولاہور مسٹر ہاورتھ ایچ کو بھجوادئے اور خود باہر آ کر انتظار میں بیٹھ گیا۔ چھٹی ملنے کی امید کم تھی۔ انتہائی غمگین ہو کر بیٹھ رہا۔ کیا دیکھتا ہوں کہ حضرت صاحب قبلہؒ کے چار پانچ خدام آرہے ہیں۔ میں آگے بڑھ کر حضورؐ کے خدام کو ملا۔ دریافت کیا کہ کہاں کا قصد ہے اور کہاں سے تشریف آوری ہوئی ہے۔ مجھے بتایا گیا کہ حضرت صاحب قبلہؒ میاں صاحبؒ کے عرس مبارک پر شرقپور شریف جا رہے ہیں اور حضرت صاحب قبلہؒ پیچھے پیچھے ہیں۔ چنانچہ تھوڑی دیر بعد دیکھا کہ حضرت صاحب قبلہؒ شاہوکی گڑھی کی جانب سے تشریف لارہے ہیں۔ آپؐ نے کالی گرم چادر اوڑھ رکھی تھی۔ چہرہ مبارک بھی تقریباً چھپا ہوا تھا۔ جب حضرت صاحب قبلہؒ کچھ آگے نکل گئے تو میں پیچھے پیچھے چل پڑا تا کہ جب حضور والا آسٹریلیا مسجد کے اندر قیام فرمائیں تو قدم بوسی کا شرف حاصل کروں۔ چلتے چلتے میں حضرت صاحب قبلہؒ کے کچھ زیادہ ہی قریب پہنچ گیا۔ آپؐ فوراً ہی بندے کی طرف متوجہ ہوئے اور بندے کا ہاتھ پکڑ کر ارشاد فرمایا۔ ”ایہہ بابو میرا کتھوں آیا اے۔“ عرض کیا سرکار ”چھٹی حاصل کرنے آیا ہوں۔ حضرت صاحب قبلہؒ نے فرمایا کہ ”جاؤ اللہ خیر کر دے گا“ اور مجھے وہاں سے ہی واپس کر دیا جب واپس ہسپتال پہنچا تو چھٹی منظور ہو چکی تھی۔ اس طرح بندہ کی غمگینی سرکار کی تشریف آوری سے راحت اور مسرت میں بدل گئی۔

آخری زیارت مبارک 1965ء میں حضرت کرمانوالہ شریف میں ہوئی۔ صبح کو اجازت دینے سے پہلے حضرت صاحب قبلہؒ نے فرمایا ”اوجہ تسی چاہ وی پندے او۔“ عرض کیا کہ ہاں سرکار ہمارے ضلع کیمبل پور میں چائے کا رواج کچھ زیادہ ہی ہے۔ لوگ کثرت سے چائے پیتے ہیں۔ آپؐ نے خادم خاص کو حکم دیا کہ ”بھئی اینہاں لئی چائے لے آ“ حضرت صاحب قبلہؒ چار پائی پر حسب معمول تشریف فرما

تھے۔ حاضرین خدمت عالیہ میں بیٹھے ہوئے تھے۔ ایک بلی نعت پڑھ رہا تھا۔ فوراً ہی ایک بہت بڑی چینک چائے کی اور کچھ رس ٹرے میں رکھے ہوئے حضرت صاحب قبلہ کے کمرے کے پچھلے کمرے میں رکھ کر بندے کو حضور کے خادم خاص اٹھا کر لے گئے کہ جا کر چائے پی لوجی۔ اس خاص کرم نوازی کی وجہ سمجھ میں نہ آسکی۔

1965ء میں آخری زیارت حضرت صاحب قبلہ کی میوہ پستال میں ہوئی۔ وہ بھی صرف کھڑکی سے۔ اس کے بعد جب دوبارہ فتح جنگ سے لاہور میوہ پستال حاضر ہوا تو معلوم ہوا کہ سرکار صحت یاب ہو کر موناوالہ شریف تشریف لے گئے ہیں۔

ایک دفعہ بندہ حضرت کرمانوالہ شریف میں حاضر ہوا تو کئی دن یہ سلسلہ جاری رہا۔ کہ بندے سے دوسری طرف جس قدر بھی بلی بیٹھے ہوئے تھے سب کا احوال دریافت فرما کر دعا برکت کے ساتھ رخصت کر دیتے۔ اور جب بندے کی باری آتی تو آپ فرما دیتے اچھا بھئی چلو نماز پڑھ لیں۔ یاروٹی کے متعلق فرماتے کہ بھئی اپنے بیلیاں نوں روٹی رائی کھواؤناں۔ جب اس طرح کئی دن گزر گئے تو ایک دن بندہ سامنے ہو کر عرض کرنے گیا کہ سرکار ابھی اتنا ہی عرض کرنے پایا تھا تو سرکار فرمانے لگے ”تہانوں کی لوڑاے \_\_\_ گل کرن دی تسیں تے روز دے آؤن جان والے او۔ ہور کوئی گل کرو بھئی گل کیوں نہیں کر دے“۔ سب بلی اپنا اپنا مدعا بیان کرنے لگے اور باری باری رخصت ہو گئے۔

ایک دفعہ 1953 میں بندہ حضرت کرمانوالہ شریف میں حسب معمول حاضر ہوا تو بتایا گیا کہ حضرت صاحب قبلہ چشتیاں شریف تشریف لے گئے ہیں اور جناب صاحبزادہ عثمان علی شاہ صاحب مدظلہ نے فرمایا کہ جب تک حضرت صاحب قبلہ تشریف نہ لائیں آپ یہاں رہیں۔ تمام آنے والوں کو صاحبزادہ صاحب موصوف واپس کرتے رہے۔ صرف ایک بندے کو صاحبزادہ صاحب نے فرمایا کہ آپ یہیں رہیں۔ انہی ایام 1953ء میں بندہ متواتر نو دن آستاہ عالیہ حضرت کرمانوالہ شریف قیام پذیر رہا۔ جب نو دن کے بعد حضور تشریف لائے تو اپنے کمرے کے عقب میں کھڑے تھے وہیں حاضری اور زیارت مبارک ہوئی واپسی کی اجازت ابھی تک نہ ہوئی تھی۔ ایک درویش حضرت کے خدام میں سے تھے۔ انہوں نے فرمایا کہ آپ کو اور مجھ کو اجازت ہو چکی ہے۔ آپ چلے جائیں۔ میں نے عرض کیا میرا

خیال ہے کہ اجازت نہیں ہوئی۔ انہوں نے کہا کہ اجازت ہو چکی ہے۔ میں نے عرض کیا کہ چلئے حضرت صاحب قبلہ سے فیصلہ کرا لیتے ہیں۔ چنانچہ حضرت صاحب قبلہ گمرے کے باہر سامنے دیوار کے ساتھ تشریف فرما تھے۔ حاضرین موجود تھے۔ بندے نے خود ہی بڑھ کر حضرت صاحب قبلہ سے عرض کیا حضور بندہ کس گاڑی سے واپس جائے۔ حضرت صاحب قبلہ نے فرمایا ”چلے جانا ہے چلے جانا ہے۔“ اپنے بیلی تے جناں چڑھتی پئے رہن اس پر خدام کو تسلی ہو گئی کہ واقعی ابھی اجازت نہیں ہوئی۔

کرمونوالہ شریف میں ایک دفعہ عشا کے بعد ذرا لیٹے ہی تھے کہ خدام میں سے بابا بالہ صاحب حضرت صاحب قبلہ کے خادم خاص باہر صحن میں آئے کہ چلو بھئی کوئی قرآن پڑھنے والا کوئی نعت پڑھنے والا ہے تو چلو حضرت صاحب قبلہ بلا رہے ہیں۔ بندہ سمیت اور بیلی اٹھے اور حضور کی خدمت میں جا کر بیٹھ گئے۔ نعت کے بعد بندہ کی باری آئی تو بندہ کو زبانی اس وقت صرف ایک دو شعر یاد تھے۔

رخ حبیب سے اپنی نظر ہٹا نہ سکے      لبوں پہ دم تھا مگر آنکھ ہم چرا نہ سکے  
وہ رعب حسن تھا غالب بوقت دید جمال      ہم اپنا حال اشاروں سے بھی سنا نہ سکے

آگے کچھ نہ آتا تھا۔۔۔ شعر ختم ہوتے ہی حضرت صاحب قبلہ نے حاضرین میں سے ایک دوسرے کو حکم دیا کہ بھئی اب تم پڑھو۔ اسی طرح یہ محفل مبارک آدھی رات کو ختم ہوئی اور ابھی آ کر لیٹے ہی تھے تہجد کے وقت کی اطلاع دینے والے خدام آ کر جگانے لگے اور نوافل پڑھنے شروع ہو گئے اس کے بعد فجر کی اذان ہوئی اور نماز فجر کی جماعت میں شامل ہوئے۔

**محمد طفیل چوہان** صاحب اوکاڑہ والے بیان کرتے ہیں کہ میرا کلیم جاوید شہری نام منظور ہو گیا تھا میں نے حضرت صاحب قبلہ کی خدمت میں حاضر ہو کر کلیم پاس نہ ہونے کی پریشانی بیان کی تو آپ نے فرمایا۔ ”اللہ خیر کر دے گا اور کلیم پاس ہو جاوے گا، تمہیں مکان بھی مل جاوے گا کوشش کرتے رہو۔“ چنانچہ حکم سرکار خارج شدہ کلیم کی نقل لیکر جناب ڈپٹی کلیمز آفیسر منگمری میں اپیل دائر کر دی۔ مقررہ تاریخ پر حاضر ہوا تو پتہ چلا کہ میری اپیل فائل گم ہو چکی ہے۔ آخر حضرت صاحب قبلہ نے دوبارہ اپیل کرنے کی

ہدایت فرمائی، کیونکہ اپیل رجسٹر پر درج تھی الحکم اپیل دفتر میں دائر کر دی گئی۔ پندرہ دن بعد تاریخ پر حاضر ہوا تو۔۔۔ اپیل فائل پھر گم ہو گئی۔ انتہائی پریشانی کے عالم میں حضرت صاحب قبلہ کی خدمت میں حاضر ہو کر تمام حالات عرض کئے تو حضرت صاحب قبلہ نے پھر اپیل دائر کرنے کا حکم دیا۔ چنانچہ میں نے مغربی پاکستان کلیم کمشنر جناب ایم اے بھٹی صاحب کے سامنے حاضر ہو کر درخواست گزار کی اور واقعات گزشتہ بیان کئے۔ انہوں نے اپیل کرنے کا حکم صادر کر دیا چنانچہ آپ کے دفتر واقع مال روڈ لاہور حاضر ہو کر میں نے اپیل دائر کر دی۔ مقررہ تاریخ پر حاضر ہوا تو اپیل فائل پھر گم ہو گئی۔ میں سخت پریشان ہوا۔ کلیم کمشنر نے بیان حلفی کے ساتھ پھر اپیل دائر کرنے کا حکم صادر فرمایا۔ چنانچہ پھر اپیل دائر کر دی۔ تاریخ لیکر حضرت صاحب قبلہ کی خدمت میں پھر حاضر ہوا۔ آپ نے ارشاد فرمایا ”کوشش کرتے رہو نشی جی“۔ حضرت صاحب قبلہ مجھے زیادہ تر نشی جی کے نام سے پکارتے تھے۔ مقررہ تاریخ پر بعد الت کمشنر لاہور حاضر ہوا۔ سماعت شروع ہوئی۔ کلیم کمشنر صاحب نے کہا کہ کلیم پاس نہیں ہو سکتا۔ کیونکہ ہمارے سرکاری ریکارڈ میں جس جگہ مشرقی پنجاب میں تمہاری رہائش تھی، شہر یا قصبہ کا گزٹ نہیں ہے، کلیم نام منظور کر رہا ہوں۔ تمہاری کوشش کو دیکھتے ہوئے کہتا ہوں کہ اگر تم سرکاری گزٹ لے آؤ اور ثابت کرو کہ واقعی تمہارا قصبہ ٹاؤن کمیٹی میں تھا تو کلیم پاس کر دوں گا۔ میری اس وقت بری حالت تھی بے اختیار آنسو بہ رہے تھے۔ دل ہی دل میں حضرت صاحب قبلہ کی طرف رجوع کیا۔ اگر گزٹ مل جاوے تو کلیم پاس ہو سکتا ہے چنانچہ میں گزٹ کی تلاش کیلئے پنجاب لائبریری مال روڈ پر پہنچ گیا۔ دل میں حضرت صاحب قبلہ کو یاد کرتا جا رہا تھا۔ دفتر میں انچارج لائبریری کو ملا کہ یہ گزٹ چاہئے آپ نے گزٹ کی تاریخ اور نمبر دریافت کیا اور پوچھا کہ کس سن کا گزٹ ہے۔ مجھے کسی قسم کا کوئی بھی علم نہیں تھا حضرت صاحب قبلہ کی طرف سے ارشاد ہوا کہ 1914ء کا گزٹ لے لو۔ چنانچہ 1914ء کا گزٹ لے لیا۔ منیجر صاحب کہنے لگے لوگ مہینوں وقت خرچ کر کے گزٹ تلاش کرتے ہیں لیکن نہیں ملتا۔ مگر تلاش کرنے سے 1914ء کا گزٹ مل گیا ہے۔ گزٹ کو درمیان سے کھولا تو میری خوشی کی کوئی انتہا نہ رہی۔ اسی صفحہ پر ہمارے سابقہ نمبر کا گزٹ درج تھا جس کو مغربی پنجاب کے گورنر نے 14 فروری 1914ء کو منظور فرمایا تھا۔ میں فوراً گزٹ کی تصدیق شدہ نقل لیکر کلیم کمشنر کی عدالت میں خوشی خوشی حاضر ہوا۔ آپ نے میرے مطلوبہ کلیم سے زیادہ کلیم پاس کر کے

اسی وقت نقل کی کاپی دے دی۔ علاوہ ازیں آپ نے تقریباً دس وکلاء جو اس وقت سماعت کیلئے ان کی عدالت میں حاضر تھے کہا کہ مجھے یہ کلیم پاس کر کے بہت خوشی ہوئی ہے۔ انہوں نے واقعی بہت کوشش کی ہے۔ میرے کلیم پاس ہونے اور گزٹ مل جانے کی وجہ سے میرے علاقے کے سینکڑوں لوگوں نے جو بالکل مایوس ہو چکے تھے حضرت صاحب قبلہ کی اس مہربانی سے اسی گزٹ کی نقل مجھ سے لیکر اپنے اپنے منسوخ شدہ کلیم پاس کرائے۔ یہ حضرت صاحب قبلہ کا خاص مجھ پر ہی نہیں میرے پورے علاقے پر بھی بڑا احسان ہے۔





بانیسویں مجلس

میری سرکار

حضرت کرمان والےؒ

پیر کامل صورت ظل الہ  
یعنی دید پیر دید کبریاء

پیر کامل خدا کا سایہ ہے گویا پیر کا  
دیدار خدا کا دیدار ہے

جناب احسان قریشی صابری صاحب ایم اے سیالکوٹ بیان کرتے ہیں کہ 1959ء میں انکے بڑے لڑکے اقبال احمد قریشی صابری معلم بی اے کلاس کا عین عالم جوانی میں بقضائے الہی انتقال ہو گیا۔ اس صدمہء جانگاہ کے بعد انکی طبیعت بجھی بجھی سی رہنے لگی اور اتنا حال سے بے حال ہوئے کہ سرکاری کام بھی نہیں ہو سکتا تھا۔ انکے مرشدان دنوں پاکستان سے باہر طویل سفر پر تشریف لے گئے ہوئے تھے۔ اسی دوران پاک پتن شریف میں بابا فرید الدین مسعود گنج شکر کے عرس کا زمانہ آ گیا۔ وہ حسب دستور سابق وہاں حاضری دینے چلے گئے۔ و فور غم سے انکو بوا سیر کا عارضہ لاحق ہو گیا تھا اور خون جاری رہنے کی وجہ سے سفر میں بہت تکلیف ہوا کرتی تھی۔ چنانچہ جوں توں کر کے وہ پاک پتن شریف پہنچے۔ ان دنوں گرمی اپنے پورے عروج پر تھی۔ انہوں نے سلسلہ عالیہ چشتیہ صابریہ چشتیہ نظامیہ قادریہ اور سہروردیہ کے بزرگان کرام اور صوفیائے عظام کی زیارت مزار اقدس کے حجروں میں کی، کیونکہ تمام صوفیائے کرام انہی حجروں میں مقیم ہو چکے تھے۔ انہوں نے اپنی صحت اور تسکین قلب کیلئے دعا کرائی بعد میں خیال آیا کہ سلسلہ عالیہ نقشبندیہ مجددیہ کے کسی بزرگ سے بھی دعا کرائی جائے۔ اس سلسلے کے بزرگ بھی کہیں پاک پتن شریف میں مل جائیں تو ان سے بھی دعا کرائی جائے تاکہ ہر چہار سلسلہ ہائے تصوف کے مشائخ کی دعائیں اور برکات حاصل ہو جائیں۔ اسی نیت سے انہوں نے ایک دوست سے دریافت کیا کہ کیا باباجی کے عرس پر سلسلہ عالیہ نقشبندیہ مجددیہ کے کوئی بزرگ بھی تشریف لایا کرتے ہیں؟

انہوں نے جواب دیا کہ سلسلہ عالیہ نقشبندیہ مجددیہ کے دو بزرگ باباجی کے عرس سراپا اقدس پر ہر سال باقاعدگی سے حاضری دیا کرتے ہیں۔ بلکہ خانقاہ کی مجالس سماع اور ختم شریف میں بھی شرکت کیا کرتے ہیں۔ انہوں نے ان دو بزرگوں کے نام پوچھے تو ان کے دوست نے ان دو ہستیوں کے نام بتائے۔

اول، حضرت سید محمد اسماعیل شاہ صاحب نقشبندی مجددی المعروف حضرت کرمانوالے، خلیفہ اعظم حضرت میاں شیر محمد شر قپوری۔

دوم، حضرت صوفی عبد المجید صاحب نقشبندی مجددی مصری شاہ لاہور والے، خلیفہ اعظم حضرت

خواجہ نواب الدین صاحب نقشبندی مجددی۔

انہوں نے حضرت کرماں والے کے قیام گاہ کے متعلق استفسار کیا تو معلوم ہوا کہ وہ عید گاہ میں مقیم ہیں وہ وہاں پہنچے تو عصر کی نماز ہو چکی تھی اور حضرت صاحبؒ وظیفے میں مشغول تھے۔ چنانچہ یہ قریب ہی مؤدب بیٹھ گئے۔ ان کو پاس بیٹھے دیکھ کر حضرت صاحبؒ نے خود ہی سوال کیا۔ کہاں سے آئے ہو۔ انہوں نے عرض کیا کہ سیالکوٹ سے آیا ہوں۔ مصائب اور غم و اندوہ کا مارا ہوا ہوں۔ بو اسیر کا مریض بن چکا ہوں زندگی وبال بن چکی ہے دعا کی درخواست کیلئے آیا ہوں۔ بلکہ امیر خسروؒ کے الفاظ عرض کرتا ہوں۔

تو آں شاہے کہ برا ایوان قصرت      کبوتر      گر      نشیند      باز      گردو  
فقیرے مستمندے بر درے آمد      بیاید      اندروں      یا      باز      گردو؟

انہوں نے جب امیر خسروؒ کی یہ رباعی ترنم سے پڑھی تو حضرت جلال میں آگئے اور فرمایا ”خواہ مخواہ گھبرار ہے ہو بو اسیر معمولی سی ہے۔ حق تعالیٰ شفا بخشیں گے۔ گلقد اور مکھن باہم ملا کر کھالیا کرو۔ سکون قلب بھی نصیب ہو جائے گا“۔ انہوں نے عرض کی کہ گلقد تو میں عرصہ ایک ماہ سے کھا رہا ہوں کوئی فائدہ نہیں ہوا۔ فرمایا ”تم گلقد میں مکھن کی بجائے بادام روغن ڈالتے ہو گے اس لئے فائدہ نہیں ہوا۔ وہ حضرت کا یہ فقرہ (مبنی بر کشف) سن کر سخت حیران ہوئے۔ واقعی انہوں نے گلقد میں بادام روغن ڈال کر کھایا تھا۔

پھر حضرت صاحبؒ نے فرمایا۔ سلسلہ عالیہ نقشبندیہ مجددیہ کے تمام صوفیاء کرام متعصب نہیں ہوا کرتے۔ یہ خیال دل سے نکال دو۔ مجھے ہی دیکھو۔ ہر سال باقاعدگی سے باباجی کے عرس پر ہم لوگ حاضری دیا کرتے ہیں بلکہ مجالس سماع میں شرکت کیا کرتے ہیں۔ تمام سلسلوں کی منزل آخر ایک ہے۔ دیکھو کئی لوگ لاہور سے کراچی پسنجر ٹرین پر جاتے ہیں کئی تیز گام پکڑتے ہیں۔ کئی خیبر میل میں سفر کرتے ہیں کئی خوش نصیب کار پر چلا جاتا ہے کئی ہوائی جہاز پر ایک روز پہلے کراچی جا پہنچتا ہے۔ لیکن منزل مقصود سب کی کراچی ہی ہوتی ہے۔ اسی طرح ہر چہار سلسلہ کی منزل مقصود اسی کی ذات سے وصل ہے۔

سفر کے طریقے البتہ مختلف ہیں۔ اصل درویش دوسروں کے سلسلے کے متعلق کبھی تعصب کے خیالات نہیں رکھتا۔ میں ان کو کج فہم سمجھتا ہوں جو وحدت الوجود اور وحدت الشہود کی بحثوں میں پڑ کر قیمتی وقت ضائع کرتے ہیں۔

بعد میں حضرت صاحب نے ان سے پوچھا کہ کلیئر شریف جایا کرتے ہو؟ انہوں نے عرض کی 'تقسیم ملک سے پہلے اپنے والد صاحب کے ساتھ جایا کرتا تھا۔ اب تو عرصے سے وہاں نہیں گیا۔ فرمانے لگے کہ ہر سال کلیئر شریف کی حاضری دیا کرو اور راستے میں جب سرہند شریف کا اسٹیشن آئے تو ٹرین سے اتر کر حضرت قطب ربانی مجدد الف ثانی کا فاتحہ ضرور پڑھنا۔ انہوں نے عرض کیا کہ حضرت موقع ملا تو وہاں سرہند شریف میں مزار اقدس پر جا کر ہی فاتحہ پڑھوں گا۔ فرمایا "نہیں ریلوے اسٹیشن سرہند پر فاتحہ پڑھنا اور قصبہ سرہند میں نہ جانا"۔ آپ کے ایسا فرمانے کا مقصد وہ اس وقت نہ سمجھ سکے اس واقعہ کے کچھ عرصہ بعد ہی انہیں ہوم سیکرٹری حکومت مغربی پاکستان کی طرف سے حکم مل گیا کہ دو صد پاکستانی زائرین کی ایک پارٹی لیکر کلیئر شریف (بھارت) میں حضرت علاؤ الدین علی احمد صاحب کے عرس پر حاضری دینی ہے۔ چنانچہ انہیں امیر قافلہ بنایا اور ملک محمد رفیع صاحب مالک، جویری اینڈ کمپنی شاہ عالم مارکیٹ کونائب امیر قافلہ مقرر کیا گیا۔

رات کے نوبے ڈیرہ دون میل امرتسر ریلوے اسٹیشن سے چلی۔ دس زائرین کے پاس درجہ اول کی ٹکٹیں تھیں باقی زائرین جن کے پاس درجہ سوم کی ٹکٹیں تھیں (اپنی ریزرو بویوں میں بیٹھے تھے جو لاہور سے ہی اس مقصد کیلئے ٹرین کے ساتھ لگائی گئی تھیں۔ یہ صاحب اور ان کے باقی نو دوست درجہ اول کی ریزرو بوی میں سوار تھے ان کی نشستیں ریزرو تھیں، بجلی کا پنکھا چل رہا تھا۔ امرتسر سے جالندھر تک تو وہ زائرین کی دیکھ بھال کے سلسلے میں بھارتی سی آئی ڈی کے افسران اعلیٰ عرس کے انتظامات پر تبادلہ خیالات کرتے ہوئے جاگتے رہے۔ گاڑی جب جالندھر سے چلی تو انہیں تھکاوٹ کی وجہ سے نیند آ گئی۔ بطور امیر قافلہ وہ سونا نہیں چاہتے تھے بلکہ یہ رات ٹرین میں جاگ کر گزارنا چاہتے تھے لیکن نیند نے غلبہ حاصل کر لیا۔

وہ سرہند شریف کے ریلوے اسٹیشن پر فاتحہ پڑھنے کی ہدایت (جو حضرت نے کی تھی بالکل بھول

چکے تھے) سرہند شریف کاریلوے اسٹیشن آنے میں ابھی پانچ منٹ باقی ہوں گے۔ رات کا ایک بجاتا تھا کہ حضرت انہیں خواب میں ملے اور فرمایا ”ریلوے اسٹیشن سرہند شریف پر حضرت قطب ربانی کا فاتحہ ضرور پڑھنا۔“ اس کے بعد ان کی آنکھ کھل گئی۔ اسٹیشن معلوم کیا تو پتہ چلا کہ گاڑی سرہند شریف کے اسٹیشن پر کھڑی ہے۔ انہوں نے جلدی سے صوفی منظور احمد صاحب صابری سجادہ نشین دربار اوکاڑہ، امور الحسن صاحب صابری راولپنڈی والے سید محمد حسن شاہ صاحب اور دیگر احباب کو جوان کے ڈبے میں سو رہے تھے جگایا پھر یہ تمام سرہند شریف کے ریلوے اسٹیشن پر اترے۔ بھارتی سی آئی ڈی کے آفیسر جو ساتھ کے ڈبے میں ان کی رکھوالی کیلئے مقرر تھے اور باری باری جاگ رہے تھے فوراً ان کے پاس آئے اور کہا کہ کیا بات ہے؟ آپ لوگ سرہند شریف کے ریلوے اسٹیشن پر اتر گئے ہیں؟ انہوں نے کہا کہ ہم نے حضرت مجدد الف ثانیؒ کی روح پر فتوح پر فاتحہ پڑھنا ہے اس لئے گاڑی صرف پانچ منٹ کیلئے ضرور یہاں ٹھہرائی جائے۔ وہ مان گئے اور پھر انہوں نے دوستوں سمیت رات کے ایک بجے حضرت مجدد الف ثانیؒ کی روح پر فتوح پر فاتحہ خوانی کی۔ اس کے بعد انہیں ہر سال کلیر شریف (بھارت) میں حضرت مخدوم پاک سیدنا علاؤ الدین علی احمد صابر کے عرس کے سلسلے میں حاضری کی سعادت نصیب ہوتی رہی۔ اور ہر سال وہ سرہند کے ریلوے اسٹیشن پر فاتحہ رات کے وقت باقاعدگی سے پڑھتے رہے۔ آخری بار وہ پاک بھارت کی جنگ سے ڈیڑھ ماہ پہلے جولائی 1965ء میں پاکستانی زائرین کی ایک پارٹی لیکر کلیر شریف گئے تھے۔ تمام عرس کی رسوم میں شریک ہوئے تھے۔ 1966ء میں کوئی پارٹی کلیر شریف نہیں گئی۔ آئندہ کا حال حق تعالیٰ جانتے ہیں۔

فرماتے ہیں کہ حضرت کے فرمان کے مطابق انہوں نے گلقد اور مکھن (سیالکوٹ واپس آ کر) کھانا شروع کر دیا تھا جس سے بوا سیر کا عارضہ بالکل ختم ہو گیا۔

بے شک بزرگان دین کی کشف و کرامات اٹل حقیقت ہوتی ہیں۔ علامہ اقبال نے ایسے ہی اللہ والوں کیلئے کہا تھا۔

نہ پوچھ ان خرقہ پوشوں کی ارادت ہو تو دیکھ انکو      ید بیضا لئے بیٹھے ہیں اپنی آستینوں میں  
الہی کیا چھپا ہوتا ہے اہل دل کے سینوں میں      جلا سکتی ہے شمع کشتہ کو موج نفس ان کی

غلام نبی اشرفی الجیلانی موضع ڈھلیان ضلع کیمبل پور بیان کرتے ہیں کہ انہیں سید محمد اسماعیل شاہ معروف بہ حضرت کرمانوالے سے بے پناہ عقیدت تھی اور وہ اکثر آستانہ پاک پر حاضر ہو کر قدم بوسی کا شرف حاصل کرتے تھے۔ فرماتے ہیں، میں جب بھی حضرت صاحب قبلہ کی خدمت مبارک میں حاضر ہوتا کوئی نہ کوئی کرامت ظہور میں آتی۔ سب سے بڑی اور قابل ذکر بات یہ ہے کہ آپ جو بھی اپنی زبان مبارک سے فرماتے وہ پورا ہو جاتا اور ہزاروں لوگ آپ سے فیوض و برکات کے خزانے لیکر واپس لوٹتے بیان کرتے ہیں کہ ایک مرتبہ ان کے ماموں کی ٹانگوں میں کچھ تکلیف ہو گئی اور باوجود علاج معالجے کے کوئی افاقہ نہ ہوا۔ آخر ان کے بھائی انہیں حضرت صاحب قبلہ کے آستانہ پاک پر لے گئے اور ان کی تکلیف کے متعلق عرض کیا۔ آپ نے فرمایا ”محمد لطیف بیلپیدا ڈھلی رکھ لے اللہ رحم کر دے گا“۔

چنانچہ آپ کے ارشاد پر عمل کرتے ہوئے لطیف نے داڑھی رکھ لی اور وہ بالکل صحت یاب ہو گیا۔  
گفتہ او گفتہ اللہ بود گرچہ از حلقوم عبداللہ بود

ایک اور واقعہ بیان کرتے ہیں کہ ان کے دوسرے ماموں کے لڑکے معراج دین جو کہ حضرت عالی کے مرید ہیں اور سویز بورنگ کمپنی میں ملازم ہیں، کسی بنا پر اپنے انگریز افسر سے جھگڑا کر آئے اور ملازمت چھوڑ دی اور بعد ازاں انتہائی کوشش کے باوجود انہیں ملازمت نہ مل سکی۔ چنانچہ وہ حضرت صاحب قبلہ کی خدمت مبارک میں حاضر ہوئے اور دعا کیلئے درخواست کی تو آپ نے فرمایا۔ ”جاتم خود افسر بن جاؤ گے“۔ چنانچہ معراج دین پھر اسی ملازمت پر دوبارہ لگ گیا اور ترقی کر کے افسر بن گیا۔

جان محمد اور احمد دین موضع میر پور اور کانوالی نمبر 166 ضلع شیخوپورہ بیان کرتے ہیں کہ ان دونوں آدمیوں کو بی اے پاس کرنے پر انگریزی حکومت نے موضع دھونی والا (اختر آباد) ضلع منٹگمری میں مریع جات دیئے تھے اور یہ دونوں حضرت صاحب کی خدمت میں گاہے بگاہے کر مونوالہ ضلع فیروز پور میں حاضر ہوا کرتے تھے۔ ایک دفعہ مسمی جان محمد آپ کی خدمت میں بیٹھے تھے کہ حضرت صاحب قبلہ نے فرمایا کہ ایک کاغذ پینسل اور ر بڑ لاؤ۔ جب لایا گیا تو آپ نے فرمایا بابو جی ہم آپ کو ایک نقشہ بنا کر دکھاتے ہیں۔ پھر کاغذ کو سنول پر رکھ کر اس پر تین لکیریں پینسل کے ساتھ لگائیں جو کہ تقریباً ایک دوسرے کے متوازی تھیں، پھر فرمایا، کہ ایک بہت بڑی نہر ہو، اس کے برابر ریلوے لائن ہو اور پھر اس کے برابر

ایک پکی سڑک ہو۔ پکی سڑک پر ایک گاؤں ہو اور پختہ سڑک اور گاؤں کے ساتھ ایک بہت بڑی مسجد ہو جیسی کہ شاہی مسجد لاہور کی ہے۔ پھر لطف آتا ہے۔ اب یہ حیران تھے کہ جو بات آپ فرما رہے ہیں یہ نقشہ تو علاقہ دھونی والا یا اوکاڑہ کی طرف کا ہے۔ لیکن جب آپ نے پاکستان بننے کے بعد یہاں موجود جائے مسکن میں پکا چک 56/2L المعروف حضرت کرمانوالہ میں ڈیرہ لگایا تو معلوم ہوا کہ آپ جو بات پاکستان بننے سے تقریباً تیس سال پہلے فرمایا کرتے تھے اب ظاہر ہوئی ہے۔ سبحان اللہ۔

ایک دفعہ ایک افسر مال حضرت کرمانوالہ آیا اور خدام سے اندر جانے کی اجازت مانگی، لیکن خدام نے حضور کے فرمان کے مطابق ان کو کہا۔ آپ ذرا ٹھہر جائیں حضرت صاحب کو اطلاع دیتے ہیں پھر اندر تشریف لے جائیں۔ یہ سن کر وہ کہنے لگے کہ یہاں ایک شاہ صاحب آئے ہیں انہوں نے یہ زمین جو میں الاٹ کرانی چاہتا تھا خود الاٹ کر والی ہے میں ان سے بات کرتا ہوں۔ غرض جھگڑا کرنے کی تھی اور وہ زبردستی اندر چلا گیا۔ جب کوٹھی کے تھڑے پر چڑھا اور کمرے کی جانب آگے بڑھنے لگا تو سامنے حضرت صاحب قبلہ کی چارپائی پر ایک برشیر نظر آیا اور ڈر کے پیچھے بھاگنا چاہا لیکن دھڑام سے وہیں گر پڑا۔ حضرت صاحب قبلہ کے مریدین نے کپڑے وغیرہ جھاڑ کر اٹھایا اور وہ اسی وقت توبہ کر کے حضرت صاحب قبلہ کا مرید ہو گیا۔ اللہ اللہ کیا شان ہے۔ اللہ والوں کی۔

بیان کرتے ہیں کہ ایک مرتبہ وہ حضرت صاحب قبلہ کی خدمت پاک میں حاضر ہوئے تو آپ کی مجلس میں ہم چند مریدین کوٹھی کے صحن میں جہاں پھولوں کی کیاریاں تھیں بیٹھ گئے۔ پاس ہی درختوں کے نیچے آپ کی چارپائی تھی اور وہ صف پر نیچے ادب سے بیٹھے تھے۔ پہلے آپ نے مسجد کے جو نقشے تیار کروائے تھے وہ منگوا کر دکھائے۔ پھر فرمایا کہ کتنی بڑی مسجد تیار کروانی چاہئے پہلے چھوٹا نقشہ۔ پھر اس سے بڑا۔ پھر تیسرا نقشہ جو دونوں سے بڑا تھا اور لاہور کی شاہی مسجد سے ملتا تھا۔ وہ سٹول پر کھولا۔ ان سے فرمایا کہ مولوی جی یہ نقشہ ٹھیک ہے۔ انہوں نے عرض کیا ہاں جناب۔ پھر فرمایا کہ کتنی بڑی مسجد ہونی چاہئے؟ اور اس کے ارد گرد جو برآمدے ہیں یہ کتنے ہونے چاہئیں۔ ذرا انگلی پھیر کر بتاؤ۔ پھر ایک اور مولوی صاحب سے جو ان کے دائیں جانب بیٹھے تھے ان سے آپ نے فرمایا کہ مولوی جی آپ بھی بتائیں۔ تو وہ دائیں انگلی پھیر کر عرض کرنے لگے۔ سبحان اللہ۔ دوسرے نے بھی عرض کیا سبحان اللہ تو آپ نے فرمایا

سبحان اللہ تو ہے ہی لیکن میں آپ سے مشورہ پوچھ رہا ہوں۔ پھر ان کی طرف مخاطب ہوئے تو انہوں نے عرض کیا۔ جناب ایک طرف تو ایک سو دس برآمدے ہیں اور دوسری طرف بتیس ہیں۔ یہ سن کر آپؐ فرمانے لگے کہ بھئی کمی بیشی بھی کر لیں گے۔ پھر نقشہ کھولا تو اس میں دکن کی جانب مزار مبارک کا نقشہ بھی نظر آیا۔ جلدی سے دوسرے مولوی صاحب نے انگلی کا اشارہ کیا اور عرض کیا کہ جناب یہ کیا ہے تو آپؐ فرمانے لگے کہ یہ ایک مکان ہے اس کو ابھی رہنے دیں اور نقشہ لپیٹ دیا۔ پھر آپؐ نے ان سے فرمایا کہ تمہارا گھر کہاں ہے۔ انہوں نے عرض کیا جناب راموآنا 180 شیخوپورہ۔ آپؐ فرمانے لگے مولوی جی ادھ کبٹلہ شریف بھی ہے انہوں نے عرض کیا ہاں جناب کوٹلہ پنجوبیگ ہے۔ آپؐ نے فرمایا کہ اسے کوٹلہ پنجوبیگ کیوں کہتے ہیں۔ وہ کہنے لگے جناب اس کا مجھے کوئی علم نہیں۔ آپؐ نے یہ سن کر فرمایا کہ وہاں کس کا مزار ہے۔ عرض کیا جناب بابا امیر الدین صاحب کا مزار موجود ہے۔ فرمایا زمین کس کی ہے عرض کیا جناب وہاں پیروں کی زمین ہے اور بابا امام علی شاہ صاحب رتڑ چھتر مکان شریف والوں کی ہے۔ فرمایا کتنی ہے۔ فرمایا بیس مربع ہے۔ پھر آپؐ نے فرمایا کہ 9-10 ذیقعد کو بابا امیر الدین صاحب کا عرس پاک ہے۔ وہاں ہم جانا چاہتے ہیں تم بھی جاؤ گے؟ انہوں نے عرض کیا ہاں جناب۔ تو فرمایا کہ ہم کو راہ سمجھائیں۔ انہوں نے بتایا کہ کھاریاں والا (شیخوپورہ سے پانچ میل لائل پور روڈ پر) سے سڑک نکلتی ہے تو آپؐ نے فرمایا کہ بیلپا کوئی اس سے سیدھا راستہ بتا۔ کوٹ روشن دین سے راستہ سیدھا تھا لیکن ان کو علم نہیں تھا کیونکہ وہ بھی عرس پر کوٹلہ شریف حاضر نہیں ہوئے تھے اس لئے آپ جاتی دفعہ تو کھاریاں والا سے گئے اور آتے وقت کوٹ روشن دین سے پکی سڑک پر آئے وہ صاحب بھی کوٹلہ شریف حاضر ہوئے۔ حضرت صاحب قبلہ بھی وہاں پہنچ گئے۔ آپؐ کیلئے گرلز سکول خالی کروایا گیا تھا اور سکول میں بچوں کو دو تین چھٹیاں کر دی گئی تھیں۔ جس کمرے میں آپ تشریف فرما تھے وہاں وہ صاحب بھی حاضر ہوئے اور کمرہ لوگوں سے بھر گیا۔ آپ چار پائی پر بیٹھنے کی بجائے نیچے دری پر دو زانو بیٹھ گئے۔ ایک مولوی صاحب نے عرض کیا کہ ایک مولوی ہے وہ ایسی ویسی باتیں کرتا ہے کہ انسان پہلے جانور یا مینڈک کی طرح تھا۔ آپؐ نے فرمایا کہ غلط کہتا ہے۔ یہ باتیں غیر مسلم اور دہریے وغیرہ کیا کرتے ہیں۔

پھر آپؐ نے فرمایا کہ سب خاموش بیٹھیں اب ہم نے اللہ والوں کی باتیں کرنی ہیں۔ پھر آپؐ



نے حضرت سلیمان اور شہزادی بلقیس کا واقعہ جو قرآن پاک میں ہے بیان فرمایا اور مجلس پر عجیب و غریب سماں بندھ گیا اور لوگ سبحان اللہ اور اللہ اکبر کہنے لگے۔ آپؐ نے فرمایا کہ اولیاء اللہ کو اللہ تعالیٰ نے بہت طاقت بخشی ہے کہ ایک وزیر جن تخت بلقیس کو پندرہ سو میل کی مسافت سے کئی گھڑیوں یا گھنٹوں میں لانا چاہتا تھا جس کا نام آفریت تھا اور آصف جو کہ آپؐ کا وزیر تھا ایک آنکھ جھپکنے میں لے آیا۔

بیان کرتے ہیں کہ ایک شخص نے حضرت صاحب قبلہؑ کے پیچھے جمعہ پڑھا۔ جب حضرت صاحب قبلہؑ جمعہ پڑھا کر فارغ ہوئے تو آپؐ نے سب آدمیوں کو ایک نظر سے دیکھا اور پیچھے صف میں اس آدمی کی طرف اشارہ فرما کر حکم دیا کہ اس کو باہر نکال دو اس نے میری مسجد پلید کر دی ہے۔ مریدوں نے پکڑ کر باہر نکال دیا۔ وہ شخص اسٹیشن پر جا کر زار و قطار رونے لگا۔ اور شام تک وہاں ہی روتا رہا۔ شام کو آپؐ نے ایک آدمی کو بھیجا اور فرمایا کہ اسے بلا کر لاؤ، جس کو مسجد سے نکال دیا گیا تھا جب اسے بلا یا گیا تو آپؐ نے فرمایا کہ توبہ کرو اور آئندہ ایسا کام نہ کرنا۔ وہ آدمی قاتل تھا۔ اور آپؐ نے فرمایا کہ تم نے برا اور ظلم کیا ہے اب توبہ کرو اور جاؤ۔ جب تم کو پولیس گرفتار کر کے لے جائے اور جس عدالت میں بھی جاؤ مان جانا اور یہ نہ کہنا کہ میں نے قتل نہیں کیا ہے۔ یہی کہنا کہ میں نے کیا ہے بری ہو جاؤ گے۔ کہتے ہیں وہ شخص ہر عدالت میں اقبال جرم کرتا رہا اور ماننا گیا حالانکہ وکیل اسے کہتے رہے کہ ایک دفعہ کہہ دو کہ میں نے قتل نہیں کیا۔ وہ کہنے لگا کہ نہیں میں نے تو کیا ہے۔ وہ ہائی کورٹ میں جا کر بری ہو گیا۔

ایک دفعہ ان کو جناب قبلہ حضرت کرمانوالےؒ کی حاضری نصیب ہوئی اور آپؐ نے فرمایا کہ سارے آدمی باغ میں چلے جاؤ اور وہاں امرودوں کے پودوں کو گوڑی دو۔ یہ سب وہاں باغ میں چلے گئے اور امرود کے پودے کسی کے ساتھ گوڑ رہے تھے کہ ایک بوڑھا آدمی جو کہ چشتیاں کے نزدیک چک نمبر 41-42 کا رہنے والا تھا اس نے ایک گراہوا امرود اٹھا کر کھالیا اور اسی وقت اس کے پیٹ میں سخت درد شروع ہو گیا۔ وہ دوڑ کر حضرت صاحب قبلہؑ کے پاس کٹھی میں چلا گیا۔ حضرت صاحب قبلہؑ چار پائی پر آرام فرما رہے تھے۔ اس نے عرض کی کہ حضرت پیٹ میں بہت درد ہے مر رہا ہوں۔ آپؐ نے مسکرا کر فرمایا کہ امرود اور کھالو۔ پھر اس نے معافی مانگی۔ آپؐ نے فرمایا جاؤ اللہ تعالیٰ رحم کر دے گا۔ جو نبی اس نے کوشش سے باہر قدم رکھا درد ختم ہو گیا۔

اسی دوران یہ لوگ تھک کر ایک امرود کے پاس سائے میں بیٹھ گئے۔ ایک مولوی صاحب جو کہ کراچی سے آئے تھے اور کسی دفتر میں ملازم تھے بیان کرنے لگے کہ میں کراچی میں دفتر جاتا تھا یا ہوٹل پر چائے پیتا تھا یا گھر کو جاتا تو ایک مست فقیر میرے پیچھے دوڑتا اور سرخ سرخ آنکھیں نکال کر میری طرف دیکھا کرتا اور کبھی غائب ہو جاتا مجھے اس سے دہشت آنے لگی۔ اب وہ ہر وقت میرے سامنے آنے لگا۔ یہاں تک کہ کمرے میں خواہ دروازے بند بھی ہوں تو وہ نظر آتا۔ ایک دن میں ہوٹل سے گھر کو آ رہا تھا کہ وہ میرے پیچھے دوڑنے لگا اور مجھے بہت خوف محسوس ہوا۔ جب میں ڈر کر گھر کی طرف بھاگا تو دیکھا کہ حضرت صاحب قبلہ کرماں والے پاس کھڑے ہیں اور اس فقیر کی طرف دیکھ رہے ہیں۔ جب اس فقیر نے حضرت صاحب قبلہ کو دیکھا تو وہ الٹے پاؤں پیچھے کو ہو گیا اور پھر نظر نہ آیا۔ اب جب کہ حضرت صاحب قبلہ کی حاضری ہوئی تو میرے بیان کرنے سے پہلے ہی آپ نے فرمایا کہ بابو جی! گھبرانا نہیں چاہئے ایسی باتیں ہو ہی جاتی ہیں، کئی ایسے فقیر پیچھا کرتے ہیں۔ ہم نے اس کو بھگا دیا ہے نا؟ حضرت صاحب قبلہ بھی دروازے کے سامنے سے غائب اور وہ فقیر بھی پھر نظر نہیں آیا۔

کوٹلہ شریف کے عرس مبارک پر ایک شخص نے عرض کیا کہ جناب یہ بوڑھا آدمی جو آپ کے داہنے ہاتھ بیٹھا تھا آپ کا پیر بھائی ہے یعنی اعلیٰ حضرت میاں صاحب شر قپوری کا مرید ہے۔ آپ نے فرمایا کہ بابا بڈھیا تو میاں صاحب کے پاس کتنی مرتبہ گیا ہے۔ وہ سوچ میں پڑ گیا، تو پھر آپ نے خود ہی فرمایا کہ پانچ چھ مرتبہ گیا ہوگا کہنے لگا ہاں جناب پانچ مرتبہ گیا ہوں۔ پھر آپ نے فرمایا کہ تو نے میاں صاحب کو دیکھا تھا کہ آپ کیسے چلتے پھرتے تھے۔ وہ بوڑھا خاموش تھا اور سامنے مولوی صاحب بیٹھے تھے۔ ان کو پوچھا کہ مولوی جی آپ نے میاں صاحب کو دیکھا ہے کہنے لگے ہاں جناب۔ پھر فرمایا کہ میاں صاحب کیسے چلتے تھے؟ پھر کوئی جواب نہ سن کر آپ نے خود ہی فرمایا کہ میاں صاحب کو کسی نے نہیں دیکھا۔ پھر فرمایا میں نے بھی نہیں دیکھا۔ پھر فرمایا کہ جبرائیل نے حضور پاک ﷺ کو ساری عمر میں صرف دو مرتبہ دیکھا ہے۔

انبالہ اور جالندھر کے ریکروٹنگ آفیسر (جنہوں نے اپنا نام تحریر نہیں کیا) بیان کرتے ہیں کہ جب وہ انبالہ اور جالندھر ڈویژنوں کیلئے ریکروٹنگ آفیسر مقرر تھے اور ایک دو ڈویژنوں میں دورہ کر کے

جگہ جگہ بغرض بھرتی کیلئے جایا کرتے تھے۔ 1945ء میں فروری کے آخر میں انہیں انبالہ چھاؤنی سے دورے پر لدھیانہ، جگراؤں موگا اور فیروز پور کیلئے روانہ ہوئے لدھیانہ میں معلوم ہوا کہ ان کے بڑے بھائی رائے محمد اقبال احمد خاں صاحب فراش ہیں اور نمونہ ہو گیا ہے۔ چنانچہ ان کی ان عیادت کیلئے رائیکوٹ کا سفر اختیار کیا۔ جب رائیکوٹ پہنچے تو ان کے بھائی صاحب پہلے سے کچھ رو بہ صحت تھے۔ خدا کا شکر ادا کیا، مگر ابھی ان کو کمزوری اور قدرے تکلیف باقی تھی چنانچہ ان کی مزاج پرسی کے بعد جب وہ وہاں سے روانہ ہونے لگے تو رائے نیاز خاں صاحب نے پوچھا کہ کہاں کہاں جاؤ گے۔ فرمایا کہ موگا سے کرمونوالہ شریف سرکار کرمونوالہ کی قدم بوسی کیلئے حاضر ہونے کا ارادہ ہے۔ وہاں سے پھر موگا آ کر دوسرے دن فیروز پور جاؤں گا اور پھر وہاں سے سیدھا انبالہ چلا جاؤں گا۔ یہ سن کر آپ نے فوراً کہا کہ میں نے ایک کارڈ حضرت صاحب قبلہ کی خدمت میں بغرض دعا لکھا تھا۔ تم بھی ان کی خدمت میں جاؤ تو میری صحت کیلئے دعا کرانا اور حضرت صاحب قبلہ کو یاد دہانی کرادینا، وہ ان سے وعدہ کر کے موگا چلے گئے۔ وہاں پر ان کے ایک عزیز نائب تحصیلدار کے عہدے پر فائز تھے ان کے ہاں قیام کیا اور خالصہ ہائی سکول میں اپنے فرائض انجام دیئے۔ کیونکہ اسی اسکول میں بھرتی کیلئے جگہ تجویز کی گئی تھی۔ رات کو نائب تحصیلدار صاحب نے باتوں باتوں میں حضرت صاحب قبلہ کا ذکر کیا۔ انہوں نے کہا کہ میرا دل بھی چاہتا ہے کہ سرکار کی حاضری دوں۔

چنانچہ دوسرے ہی دن وہ نائب تحصیلدار صاحب اور دیگر ایک مرحوم عزیز جن کو عموماً بابا افضل کہا جاتا تھا، بذریعہ بس وہاں پہنچے۔ برب سڑک اتر گئے وہاں سے ریلوے اسٹیشن گئے اور ریلوے اسٹیشن عبور کر کے کرمونوالہ شریف پہنچ گئے۔ (ریلوے اسٹیشن سڑک اور موضع کے درمیان واقع ہے)۔ موضع کرمونوالہ میں پہنچ کر حضرت صاحب قبلہ کے آستانہ عالیہ والی مسجد کے اندر اپنا سب سامان رکھ دیا اور مسجد سے گزر کر آگے آستانہ عالیہ میں داخل ہو گئے۔ کیا دیکھا کہ سرکار ایک زراعتی آلے کو اپنے ہاتھ میں پکڑے ہوئے ہیں اور پتلون کوٹ والے صاحب اس کی آگے سے رسی پکڑے ہوئے آستانہ عالیہ کے صحن (جو بہت فراخ تھا) کو ہموار کر رہے ہیں۔ پاس جا کر شرف قدم بوسی حاصل کیا اور کھڑے ہو گئے۔ ارشاد ہوا۔ وہ سامنے کونے میں چبوترے پر صوفیں بچھی ہوئی ہیں۔ بیلو وہاں جا کر بیٹھو؛

میں اس کام سے فارغ ہو کر آتا ہوں۔ یہ صاحب انجینئر ہیں۔ کبھی کبھی آتے ہیں۔ آج دیر سے پھنسے ہیں ان سے یہ کام لے لوں اور مسکرا کر ہمیں رخصت کیا۔ ہم چبوترے پر بیٹھ گئے۔ سورج ہمارے سامنے تھا۔ آدھ گھنٹہ دھوپ میں بیٹھنے سے جب کہ سورج بھی بالکل سامنے تھا۔ نائب تحصیلدار صاحب کچھ گھبرا گئے۔ وہ پسینے میں شرابور ہو گئے۔ انہوں نے آہستہ سے کہا کہ باباجی پتہ نہیں کب فارغ ہوں یہاں ہمارا تیل نکل رہا ہے۔ ابھی یہ بات ختم نہیں ہوئی تھی کہ کافی فاصلہ سے آپ کی آواز آئی۔ ”بیلیو آرام سے سورج کی طرف پیٹھ کر کے بیٹھ جاؤ۔“ نائب تحصیلدار صاحب اور ہم سب حیران و ششدر رہ گئے۔

نائب تحصیلدار صاحب کچھ شرمندہ سے ہوئے۔ ہم سب نے سورج کی طرف پیٹھ کر لی۔ کچھ دیر بعد بابا فضل مرحوم نے کہا یار پیاس سے جان نکل رہی ہے میں جا کر کنوئیں پر پانی پی آؤں اور اپنے سامان کو دیکھ آؤں جو مسجد میں پڑا ہے ایسا نہ ہو کوئی لے کر چلتا بنے۔ فوراً پھر آواز آئی ”بیلیو ٹھنڈی لسی آ رہا ہے فکر مت کرو۔ یہاں انشاء اللہ سامان کی کوئی چوری نہیں کرتا“۔ پھر کیا تھا میں نے کہا خاموش ہو جاؤ۔ بھائی یہاں دم مارنے کی کوئی گنجائش نہیں ہے۔ فوراً لسی آ گئی۔ ہم سب نے پی لی۔ ابھی خادم برتن لے کر جا ہی رہا تھا کہ سرکار خود تشریف لے آئے۔ سب اٹھ کھڑے ہوئے۔ مجھے اپنے پاس جگہ دی اور باقی سامنے بیٹھ گئے۔ پھر فرمایا ”آپ تو خیر فوجی معلوم ہوتے ہیں یہ بھرتی والے صاحب۔ یہ تحصیل کے مالک ہیں اور بابا فضل کو کہا۔ یہ بیلی ملنگ ہے نہ جو رو نہ جاتا اللہ میاں سے نانا ہے نہ ماں نہ باپ نہ بہن نہ بھائی نہ اولاد (واقعی مرحوم ایسے ہی تھے اور مرتے دم تک اکیلے اور آزاد ہی رہے) یہ بات سنی تو بابا فضل قدموں پر پڑ گیا۔ آپ نے اٹھایا اور کہا۔ بیلیا ٹھیک ہے نا۔ (حالانکہ انہوں نے ابھی تعارف بھی نہیں کرایا تھا) پھر اپنی واسکٹ سے جو خاک کی زین کی تھی میاں نیاز احمد خاں صاحب کا کارڈ نکال کر ان کے سامنے کر دیا اور کہا دیکھو یہ تمہارے رشتہ دار ہیں۔ انہوں نے عرض کیا۔ حضور بندے کے بھائی ہیں اور انہوں نے مجھے تاکید کی ہے کہ ان کی صحت کیلئے آپ سے دعا کراؤں۔ فرمایا ”اللہ خیر کرے گا۔ دعا کر چکا ہوں اواب مل کر دعا کریں۔ آپ نے ہاتھ اٹھائے سب نے آپ کا اتباع کیا“ دعا فرمائی اور کہا ”اللہ تعالیٰ شفا دے گا۔ حالانکہ ان کا ارادہ تھا کہ وہ فیروز پور سے سیدھے انبالہ چلے جائیں مگر حضرت صاحب قبلہ کے ارشاد کے مطابق اور خود بھی ان کا دل چاہا کہ وہی راستہ اختیار کر کے جائیں۔ جب وہ رائے کوٹ

پہنچے تو معلوم ہوا کہ ان کے بھائی صاحب کو اسی وقت اللہ تعالیٰ نے صحت کاملہ عنایت فرمائی۔ بلکہ وہ اٹھ کر چلنے پھرنے لگے۔ اس روز سے ہی گاہے گاہے آپ کی زیارت کا شرف حاصل کرتے رہے۔

1947ء میں پاکستان بن گیا۔ وہ پہلے منٹگمری اور پھر جھنگ میں آ کر آباد ہوئے۔ حضرت صاحب قبلہ بھی ادھر ادھر ہو کر چک پکانزاد اور کاڑھ تشریف لے آئے۔ انہیں معلوم ہو گیا تھا مگر وہ 1961ء تک شرف زیارت سے محروم رہے۔ انہوں نے کئی مرتبہ ارادہ کیا کہ حضرت صاحب قبلہ کی زیارت کریں مگر مشیت ایزدی کے تحت یہ ارادہ پورا نہ ہو سکا۔ آخر 1961ء میں ان پر منٹگمری میں ایک دیوانی مقدمہ چل پڑا اور وہ جھنگ سے لاہور آئے وہاں سے ہائی کورٹ کے ایک وکیل صاحب کو ساتھ لیکر بذریعہ کار منٹگمری روانہ ہوئے تقریباً بارہ بجے وہ حضرت کرمانوالہ پہنچے۔ جب مسجد کے قریب گئے (جو بربلسڑک ہے اور اس کے آگے وسیع چبوترہ ہے) تو انہوں نے دیکھا کہ حضرت صاحب قبلہ صحن میں درخت کے نیچے چار پائی پر لیٹے ہوئے ہیں اور چند احباب پاس بیٹھے ہیں انہوں نے کارروائی وکیل صاحب کہنے لگے کیوں خیریت تو ہے؟ انہوں نے جواب دیا کہ حضرت صاحب قبلہ سامنے تشریف فرما ہوں اور میں گزر جاؤں یہ ناممکن ہے۔ وکیل صاحب کہنے لگے سنا ہے کہ حضرت صاحب داڑھی منڈوں کو پسند نہیں فرماتے۔ (اس وقت تک انہوں نے داڑھی نہیں رکھی تھی) بولے ”خیر میں آپ کا پرانا نیاز مند ہوں اور پاکستان بننے کے بعد آج پہلی مرتبہ حاضر ہو رہا ہوں“۔ اور آپ کی طرف گئے (وکیل صاحب گاڑی میں ہی بیٹھے رہے) آپ کی نظر مبارک جب ان پر پڑی تو آپ اٹھ کر بیٹھ گئے مگر بڑی تکلیف سے۔ معاً انہیں خیال آیا کہ حضرت صاحب قبلہ کو کچھ تکلیف ہے (واقعی آپ کو سخت بخار تھا) انہوں نے جلدی سے شرف قدم بوسی حاصل کر کے عرض کیا ”حضرت صاحب قبلہ! آپ آرام فرمائیں کیوں تکلیف فرماتے ہیں آپ کو بخار ہے“۔ حضرت صاحب قبلہ فرمانے لگے ”اتنی دیر کے بعد آج ہاتھ آیا“۔ پھر گھور کر ان کی جانب دیکھا اور مسکرا کر چار پائی پر لیٹ گئے۔ پھر آپ نے فرمایا ”کہاں سے آئے ہو اور کہاں کا ارادہ ہے آج کل کہاں ہو؟“ انہوں نے عرض کیا ”حضرت جھنگ میں آباد ہو گیا ہوں اس وقت لاہور سے آیا ہوں اور منٹگمری جا رہا ہوں“۔ فرمایا ”اچھا وقت ضائع نہ کرو اللہ تعالیٰ خیر کریگا جاؤ کہیں حاکم نہ اٹھ کھڑا ہو“۔ اللہ اللہ یہ کشف حالانکہ انہوں نے مقدمہ کا ذکر نہیں کیا تھا۔ پھر فرمایا ”جاتیرا سا تھی باہر منتظر ہوگا“۔

اور ایک بار پھر گھور کر ان کے چہرے کو دیکھا اور مسکرائے۔ انہوں نے کہا ”حضرت انشاء اللہ یہ غلطی نہیں ہو گی۔ یہ سن کر آپ نے انہیں اپنے سینے سے لگا لیا۔ اور کمر پر ہاتھ پھیرنے لگے۔ وہ حضرت صاحب قبلہ کی قدم بوسی کے بعد جب رخصت ہوئے تو حضرت صاحب قبلہ چار پائی پر لیٹ گئے۔ اور وہ اٹے پاؤں سڑک تک گئے اور دور تک حضرت صاحب قبلہ کی زیارت سے لطف اندوز ہوتے رہے اور واقعی جب عدالت میں پہنچے تو حاکم اٹھ کر جا ہی رہا تھا وکیل نے فوراً درخواست پیش کی جس میں حکم امتنا ہی کے متعلق لکھا گیا تھا۔ یہ درخواست فوراً ہی منظور ہو گئی اور اس طرح حضرت صاحب قبلہ کی دعا اور توجہ سے ان کا کام ہو گیا اس کے بعد انہوں نے کبھی داڑھی نہ منڈوائی اور کہنے لگے کہ آپ کا گھور کر دیکھنا مجھے شرمندہ کر گیا تھا۔



تیسویں مجلس

میری سرکار

حضرت کرمان والےؒ

نہ رب عرش معلیٰ اُتے نہ رب خانے کعبے ہو  
نہ رب علم کتابیں لبھا نہ رب وچ محرابے ہو  
گنگا تیرتھ مول نہ ملیا پینڈے بے حسابے ہو  
جد دا مرشد پھڑیا باہو چٹھے سب عذابے ہو

ضلع لاہور میں مقیم ایک طالب علم بیان کرتے ہیں، کہ وہ حضرت صاحب قبلہؒ کے حلقہ ارادت میں شامل ہونے کے بعد ایک روز حضرت صاحب قبلہؒ کی خدمت اقدس میں حاضر ہوئے اور بی اے (پارٹ اول) کے امتحان میں کامیابی کیلئے دعا کی درخواست کی اس سے پہلے ایک اور طالب علم جو ان ہی کے کالج میں زیر تعلیم تھے لیکن دونوں ایک دوسرے سے متعارف نہ تھے۔ حضرت صاحب قبلہؒ سے کامیابی کیلئے دعا کی درخواست کر چکے تھے۔ حضرت صاحب قبلہؒ نے فرمایا تھا، اللہ پاک رحم فرمائے گا اور اول الذکر کی درخواست پر ارشاد فرمایا ”اللہ پاک چودھویں میں کامیابی عطا فرمائے گا“۔

وہ حضرت صاحب قبلہؒ کے ارشاد کی حقیقت کو نہ سمجھ سکے اور دوبارہ عرض کرنے کی جسارت نہ ہوئی۔ لیکن بعد میں دوسرے طالب علم (جن کا نام عبدالعلیم یا عبدالجلیم ہے) سے ملاقات ہوئی۔ جو حضرت صاحب قبلہؒ کی نظر عنایت سے کالج بھر میں اول رہے۔ اور تحریر کنندہ دو مضامین میں فیل ہو گئے تو تب ان پر یہ حقیقت منکشف ہوئی کہ حضرت صاحب قبلہؒ نے تیرھویں جماعت کے بجائے چودھویں جماعت میں پاس ہونے کی بشارت دی تھی۔

طالب علم مذکور ایک اور واقعہ کے بارے میں لکھتے ہیں جس کے عینی شاہد منڈی مرید کے ایک صاحب محمد نامی ہیں جو جمعہ کے روز حضرت صاحب قبلہؒ کی خدمت اقدس میں حاضر ہوئے تو اس وقت حضرت صاحب قبلہؒ کا دربار رشد و ہدایات سے سجا ہوا تھا۔ نعت خوانی کے بعد حضرت صاحب قبلہؒ نے ارادت مندوں کی طرف رجوع فرمایا۔ دربار میں شریک ہونے والے لوگوں نے حاجت روائی کی درخواست کی۔ ان میں سے عینی شاہد نے یہ درخواست کی حضرت صاحب قبلہؒ نے ارشاد فرمایا ”اسلام اس بات کی اجازت نہیں دیتا کہ تم بیک وقت دو سگی بہنوں سے نکاح کرو۔“ درخواست گزار یہ سن کر خاموش ہو گیا اور دوبارہ عرض کرنیکی جرأت نہ کر سکا اور سرکار بار بار یہ الفاظ دہراتے رہے اور مسکراتے رہے اس اثنا میں ایک ایک شخص حاضر خدمت ہوا، جسکی گود میں ایک لڑکا تھا۔ اس نے حضرت صاحب قبلہؒ سے درخواست کی کہ یہ لڑکا باتیں نہیں کرتا، حالانکہ اس کی عمر کے تمام بچے باتیں کرتے ہیں۔ حضرت صاحب قبلہؒ نے کمال رحمت و شفقت سے لڑکے کو گود میں لیا، اسے پیار کیا اور اس کے حلق میں انگشت



مبارک پھیری پھر اس سے پیار بھری باتیں کرتے ہوئے فرمایا ”بیٹا باتیں کیا کرو تم باتیں کیوں نہیں کرتے“۔ لڑکا حضرت صاحب قبلہ کے چہرہ مبارک کو دیکھتا رہا۔ حضرت صاحب قبلہ نے اس سے کہا ”کا کا اب تو باتیں کرو“۔ حضرت صاحب سرکار کے ارشاد مبارک کے فوراً بعد اللہ تعالیٰ کے کرم سے لڑکا ابا ابا پکارنے لگا۔

طالب علم مذکور بیان کرتے ہیں کہ وہ گلیسکو کمپنی ریٹالہ خورد کی ملازمت کے سلسلے میں سید جلیل احمد صاحب (واں رادھا رام) کو ساتھ لیکر محمد اقبال صاحب ورکنگ منیجر کے پاس گئے۔ باتوں باتوں میں سرکار کرمانوالے کا ذکر مبارک آیا تو محمد اقبال صاحب نے جو حضرت صاحب قبلہ کے خاص مرید ہیں بتایا کہ حضرت صاحب قبلہ کی ان پر خاص نظر کرم تھی ایک دفعہ انہوں نے محکمانہ امتحان میں کامیابی کیلئے حضرت صاحب قبلہ سے دعا کی درخواست کی۔ اس وقت حضرت صاحب قبلہ کی نظر کرم موتی لٹار ہی تھی محمد اقبال صاحب سے فرمایا ”میاں اقبال ہزار بارہ سو روپے تنخواہ ہو جائے تو اچھا گزارہ ہو جائے گا۔ محمد اقبال صاحب نے بتایا کہ چند دنوں بعد گلیسکو لیبارٹریز میں منیجر کی آسامی کیلئے اشتہار نظر سے گزرا۔ اسی وقت ملازمت کیلئے درخواست بھیج دی گئی جو حضرت صاحب قبلہ کی عنایت سے منظور ہو گئی اور بارہ سو روپے تنخواہ مقرر ہوئی۔ اقبال صاحب سلام کے لئے حضرت صاحب قبلہ کی خدمت میں حاضر ہوئے۔ حضور نے انہیں دیکھتے ہی فرمایا ”میاں اقبال ہن تے ہزار بارہ سو تنخواہ ہو گئی اے، ہن تے چنگا گزارہ ہندہ اے نا؟“

جناب بشیر احمد صاحب ٹنگمری سے لکھتے ہیں کہ وہ جب حضرت صاحب قبلہ کی خدمت میں بیعت ہونے کی خواہش لیکر حاضر ہوئے تو حضرت صاحب قبلہ نے ابتدائی تعلیم پر کار بند رہنے کی تلقین فرمائی۔ بشیر احمد صاحب اپنے گاؤں واپس آئے تو ایک مولوی صاحب نے جو لوگوں کو نقش دیا کرتے تھے ملاقات کے دوران بشیر احمد صاحب سے پوچھا کہ آپ کے پیر صاحب نے پاس انفاس کے ذکر کے متعلق بھی ہدایت کی ہے۔ بشیر احمد صاحب نے جواب دیا نہ میں نے پوچھا اور نہ ہی حضرت صاحب قبلہ نے ارشاد فرمایا۔ یہ سن کر مولوی صاحب نے کہا کہ آئندہ جب حضرت صاحب قبلہ کی خدمت میں حاضری کا موقع ملے تو پاس انفاس کے بارے میں ضرور پوچھئے۔

بشیر احمد صاحب! حضرت صاحب قبلہؒ کی خدمت میں حاضری کا پروگرام بنا ہی رہے تھے کہ انہوں نے خواب میں دیکھا، وہ حضرت صاحب قبلہؒ کی خدمت میں حاضر ہیں اور حضرت صاحب قبلہؒ پاس انفاس کا طریقہ بیان فرما رہے ہیں اور ساتھ ہی یہ بھی ارشاد فرمایا کہ مولوی صاحب جادوگر ہیں۔ اس کے بعد مولوی صاحب سے ملاقات ہوئی اور مولوی صاحب نے پوچھا، کیوں بھی حضرت صاحب قبلہؒ سے پاس انفاس کے بارے میں پوچھا ہے؟ بشیر احمد صاحب نے جواب دیا۔ میں تو حاضر خدمت نہیں ہو سکا، لیکن حضرت صاحب قبلہؒ نے باطنی طور پر مجھے پاس انفاس کے بارے میں آگاہ کر دیا ہے۔ اور اس کا طریقہ یہ ہے۔ مولوی صاحب نے طریقہ سنا اور اس بات کی تصدیق کر دی کہ حضرت صاحب قبلہؒ نے جو کچھ ارشاد فرمایا ہے درست ہے۔

بشیر احمد صاحب بیان کرتے ہیں کہ ان کے ہاں ایک مردہ بچہ پیدا ہوا اور حضرت صاحب قبلہؒ کی خدمت میں حاضر ہو کر مردہ بچے کی پیدائش کا واقعہ سنایا۔ حضرت صاحب قبلہؒ نے فرمایا، کوئی بات نہیں اللہ کریم اور بھیج دے گا۔ ایک سال بعد جمعۃ الوداع کو جب حضرت صاحب قبلہؒ کا وصال مبارک ہوا، اسی روز بشیر احمد صاحب کو اللہ کریم نے ایک لڑکا دیا، جو تندرست و توانا تھا۔ چنانچہ اس کے بعد بھی حضرت صاحب قبلہؒ کی دعا مبارک سے رمضان شریف ہی میں دوسرا لڑکا پیدا ہوا اور وہ بھی تندرست و توانا تھا۔

حضرت صاحب قبلہؒ کے روحانی و مادی فیوض و برکات کے بارے میں بشیر احمد صاحب مزید لکھتے ہیں کہ ایک دن وہ اپنے پیر بھائی رشید صاحب کے ساتھ گھر میں کام کر رہے تھے۔ کام کے بعد کھانے کے دوران بشیر احمد صاحب نے کہا۔ گاؤں کے نمبردار جناب اقبال کے ہاں لڑکا پیدا ہوگا۔ رشید صاحب نے پوچھا انہیں کیسے معلوم ہوا ہے؟

بشیر احمد صاحب نے بتایا کہ خواب میں حضرت صاحب قبلہؒ نے یہ ارشاد فرمایا ہے۔ چنانچہ تین ماہ بعد حضرت صاحب قبلہؒ کے باطنی ارشاد کے مطابق نمبردار اقبال صاحب کے ہاں لڑکا پیدا ہوا اور گاؤں بھر میں حضرت صاحب قبلہؒ کے نام پر چراغاں کیا گیا۔

بابا کمال دین جو حضور کے حجام تھے بیان کرتے ہیں کہ ایک مرتبہ اس کی برادری کا ایک شخص مسمیٰ محمد اسحاق منڈی ہیرا سنگھ سے ان کے پاس آیا اور بتایا کہ اس کی ہمشیرہ کی بینائی جاتی رہی ہے۔ اور ساتھ

ہی یہ کہا کہ حضرت صاحب قبلہؒ کی خدمت میں دعا کیلئے درخواست کی جائے۔ چنانچہ کمال دین اسے ساتھ لیکر حضرت صاحب کرماں والےؒ کی خدمت اقدس میں حاضر ہوا۔ حضرت صاحب قبلہؒ نے اسے دیکھتے ہی ازراہ محبت دریافت فرمایا۔ ”بیلیا۔ کی گل اے؟“

کمال دین نے بصد احترام و عقیدت عرض کیا کہ محمد اسحاق کی ہمشیرہ کی بینائی جاتی رہی ہے، آپ دعا فرمائیں کہ اللہ پاک اسے آنکھوں کی روشنی بخش دے۔

حضرت صاحب قبلہؒ نے فرمایا، ”کوئی بات نہیں، اللہ کریم رحم کریں گے، لڑکی کی آنکھیں ٹھیک ہو جائیں گی۔ محمد اسحاق سے کہو لڑکی کی آنکھوں میں شہد ڈالا کرے۔“

حضرت کرماں والا سے کمال دین اپنے چک کی طرف روانہ ہونے لگا تو اس نے محمد اسحاق اور اس کی ہمشیرہ کو منڈی ہیرا سنگھ جانے والی بس میں سوار کرا دیا۔ چند دنوں بعد کمال دین ان کی خیر و عافیت پوچھنے منڈی ہیرا سنگھ میں گیا اور دیکھا کہ لڑکی کی بینائی بالکل ٹھیک ہو چکی تھی۔ محمد اسحاق نے اسے بتایا کہ جب وہ کرمانوالہ شریف سے بس میں سوار ہوئے اور بس اوکاڑہ سے چند میل دور تھی کہ لڑکی کی آنکھیں روشن ہو گئیں اور اب حضرت صاحب قبلہؒ کی دعا و برکت سے بالکل تندرست ہے۔

بابا کمال دین لکھتے ہیں کہ اس کے بیٹے کو اٹھرا کی بیماری لاحق ہو گئی۔ بہت علاج کیا لیکن کوئی افاقہ نہ ہوا اور لڑکے کی حالت خراب سے خراب تر ہوتی گئی۔ سب طرف سے مایوس ہونے کے بعد کمال دین نے کرمانوالہ شریف جانے کا ارادہ کیا اور ضروری سامان باندھنا شروع کر دیا، سوٹ کیس سے کرائے کیلئے روپے نکالنے لگا تو اسے ایک پوٹلی نظر آئی۔ کھول کر دیکھا تو اس میں حضرت صاحب قبلہؒ کے بال مبارک تھے۔ انہیں دیکھ کر فوراً اس کے ذہن میں یہ خیال آیا کہ اللہ کریم اولیائے کرام کے تبرکات کی برکت سے رحم فرمادیتے ہیں۔ چنانچہ اس نے حضرت صاحب قبلہؒ کے بال مبارک ایک کپڑے میں باندھ کا بیمار لڑکے کے گلے میں بطور نقش باندھ دیئے۔ لڑکا جو بستر مرگ پر تھا، بال باندھنے کے فوراً بعد تندرست ہونا شروع ہو گیا اور اب وہ حضرت صاحب قبلہؒ کی عنایت اور خدا کے فضل و کرم سے مکمل طور پر صحت یاب ہے۔ اور آج بھی حضرت صاحب قبلہؒ کے بال مبارک تعویذ کی صورت میں اس کے گلے میں پڑے ہوئے ہیں اور وہ آج تک بیمار نہیں ہوا۔

مولوی محمد حنیف صاحب جنہیں حضرت صاحب قبلہؒ نے وصال سے تقریباً تین سال قبل نماز جمعہ پڑھانے پر مامور کیا تھا۔ بیان کرتے ہیں کہ جب پہلی مرتبہ انہیں اپنے استاد حافظ مولوی منور دین کے ہمراہ حضرت صاحب قبلہؒ کی خدمت اقدس میں شرف باریابی حاصل ہوئی تو حضرت صاحب قبلہؒ فیروز پور میں قیام پذیر تھے۔ حاضری کے وقت حافظ مولوی منور دین آگے تھے اور مولوی محمد حنیف ان کے پیچھے تھے۔ حضرت صاحب قبلہؒ نے دونوں کی طرف نگاہ اٹھائی اور حسب معمول فرمایا۔

”السلام علیکم یا حافظ“۔ اور بیٹھ جانے کیلئے کہا اور مولوی محمد حنیف سے دریافت فرمایا۔ ”کہاں سے آئے ہو۔“

مولوی صاحب نے عرض کیا ”کوئیکی بہاول سے جو بونگہ صالح سے دو میل کے فاصلے پر ہے۔“ بعد میں حضرت صاحب قبلہؒ نے حافظ صاحب سے پوچھا ”آپ حافظ صاحب ہی ہیں؟“

”جی آپ کی دعا سے حافظ ہی ہوں“۔ حافظ صاحب نے جواب دیا۔

مولوی محمد حنیف اور حافظ منور دین صاحبان ایک ہفتہ حضرت صاحب قبلہؒ کی خدمت عالیہ میں حاضر رہے۔ اس دوران میں حافظ منور دین صاحب نے مولوی محمد حنیف صاحب سے تنہائی میں کہا ”حضرت صاحب قبلہؒ بہت ہی کامل ہستی ہیں اور آپ ان سے بیعت ہو جائیں۔ چنانچہ حافظ صاحب نے حضرت صاحب قبلہؒ سے درخواست کی کہ وہ مولوی محمد حنیف صاحب کو بیعت کر لیں۔ حضرت صاحب قبلہؒ نے فرمایا ”بھائی بیعت کس طرح کر لیں ان کے گریبان کے بٹن کھلے ہیں۔“

حضرت صاحب قبلہؒ کے ارشاد گرامی کے مطابق مولوی محمد حنیف صاحب نے بٹن بند کر لئے اور حضرت صاحب قبلہؒ نے ذکر کی تلقین فرمائی۔

چند دنوں بعد حضرت صاحب قبلہؒ کی اجازت سے جانے لگے تو مولوی محمد حنیف صاحب کو خیال آیا کہ شاید حضرت صاحب قبلہؒ نے بیعت نہیں کیا، کیونکہ حضرت صاحب قبلہؒ نے ہاتھ پر ہاتھ نہیں رکھا تھا۔ چنانچہ انہوں نے دوبارہ بیعت کیلئے عرض کیا تو حضرت صاحب قبلہؒ نے ارشاد فرمایا۔

بیعت گلے لگا کر نہیں ہوتی اور میں تو دل کو ہاتھ میں لے کر بیعت کرتا ہوں۔ حضرت صاحب قبلہؒ کے ارشاد سے انہیں اطمینان ہو گیا کہ حضرت صاحب قبلہؒ نے بیعت فرمالیا ہے

مولوی محمد حنیف صاحب بیان کرتے ہیں کہ وہ ایک دفعہ حضرت صاحب قبلہؒ کی خدمت میں حاضر تھے کہ رات کو حضرت صاحب قبلہؒ نے فرمایا کہ اندر جو حمام ہے اس کو بھر دینا۔ چنانچہ جب وہ حمام بھرنے لگے تو غلطی سے پانی کا مٹکہ حمام میں ڈالنے کے بجائے آگ کی نالی میں ڈال دیا جو اس وقت بہہ گیا۔ وہ ایک بجے تک پانی ڈالتے رہے۔ حضرت صاحب قبلہؒ آرام فرما رہے تھے۔ لیکن اتنا ضرور دریافت فرماتے ”کیا کام ہو گیا ہے؟“ مولوی صاحب عرض کرتے ”حضور تھوڑی دیر باقی ہے۔“

آخر میں انہیں احساس ہوا کہ وہ تو پانی آگ والی نالی میں ڈال رہے ہیں اور وہ بہتا جاتا ہے۔ چنانچہ تھوڑی ہی دیر میں حمام بھر گیا اور حضرت صاحب قبلہؒ کی جانب سے القا ہوا کہ اللہ والے تو کام کر دیتے ہیں لیکن بیلی نا اہل ہونے کی وجہ سے پانی اس طرح بہا دیتے ہیں، کیونکہ حضرت صاحب قبلہؒ فرماتے تھے کہ اللہ کریم اور اہل اللہ کی طرف سے کمی نہیں ہوتی، کوتاہی ہماری طرف سے ہوتی ہے۔

مولوی محمد حنیف صاحب لکھتے ہیں کہ حضرت صاحب قبلہؒ نے جو روحانی فیوض انہیں بخشے اور مہربانی فرمائی وہ احاطہ تحریر میں نہ آسکتی۔

مولوی محمد حنیف صاحب بیان کرتے ہیں کہ ایک دن ان پر جذب کی سی کیفیت طاری تھی اور وہ حضرت صاحب قبلہؒ کی خدمت عالیہ میں حاضر ہوئے تو آپؒ نے دریافت فرمایا۔ ”مولوی جی! حیریت تو ہے؟“

مولوی محمد حنیف صاحب نے عرض کیا ”حضور دل دنیا سے اٹھ گیا ہے اور یہی دل چاہتا ہے کہ گھر بار چھوڑ دوں۔“

حضرت صاحب قبلہؒ نے یہ سن کر ارشاد فرمایا ”گھر بار چھوڑنا تو آسان ہے، لیکن خواہشات کو ترک کرنا چاہئے۔ کیونکہ بزرگوں کا یہی مسلک ہے۔“ اس ارشاد کے ساتھ درود شریف کثرت سے پڑھنے کی تلقین فرمائی مولوی محمد حنیف اگرچہ پہلے بھی درود شریف پڑھتے تھے، لیکن اس روز حضرت صاحب قبلہؒ نے اس انداز سے تلقین فرمائی کہ کیفیت قلب ہی تبدیل ہوگئی۔ کیونکہ جب مولوی محمد حنیف صاحب اپنی دکان پر کام کرتے تھے تو حضرت صاحب قبلہؒ کی توجہ باطنی سے اس دنیا کے فانی ہونے کی حقیقت ان پر منکشف ہوگئی، قیامت و قبر کے حقائق سامنے آ گئے۔ وہ دنیاوی امور سے ہمیشہ کیلئے دامن

چھڑا کر حضرت صاحب قبلہؒ کی خدمت میں ایسے حاضر ہوئے کہ دنیا سے کوئی رغبت نہ رہی اور یاد الہی اور مرشد پاک کی خدمت کیلئے وقف ہو گئے۔

مولوی محمد حنیف لکھتے ہیں کہ ان کے گاؤں کے ایک امیر آدمی وہم کی بیماری میں مبتلا تھے۔ ہر قسم کے علاج کئے لیکن یہ بیماری دور نہ ہو سکی۔ آخر کار حضرت صاحب قبلہؒ کی خدمت عالیہ میں حاضر ہوئے اور ان کے نگاہ کرم کے طفیل نہ صرف جسمانی عوارض دور ہو گئے بلکہ روح و قلب کی تمام بیماریاں دور ہو گئیں۔ ان کا نام سردار احمد نواز خاں ہے جو وٹو خاندان میں سے ہیں۔

ایک مرتبہ ان کے گاؤں موضع کونیکہ بہاول میں حضرت صاحب قبلہؒ بمعہ اہل و عیال تشریف لائے اور دو ماہ تک قیام فرمایا۔ اس کے بعد پاک پتن شریف تشریف لے گئے، لیکن حضرت صاحب قبلہؒ کے فیض روحانی سے سردار احمد نواز خاں دو سال تک اپنے مکان میں تنہا رہے اور ان کا دل اتنا گداز ہو گیا کہ ہر وقت آنکھوں سے آنسو رواں رہتے۔ محویت اتنی بڑھ گئی کہ وضو کرتے تو نماز کا وقت گزر جاتا، ملازم وضو کراتے کراتے تنگ آ جاتے۔ نماز کے وقت سردار نواز خاں اپنی اہلیہ سے کہتے وہ رکعتیں شمار کرے۔ نماز میں اتنے محو ہو جاتے کہ نماز کا ہر رکن ان کی اہلیہ بتاتی۔

اس دوران سردار احمد نواز خاں حضرت صاحب قبلہؒ کی خدمت اقدس میں حاضر ہوئے تو واپس جانے سے انکار کر دیا۔ ان کے بھائی رب نواز خاں انہیں لینے کیلئے آئے تو حضرت صاحب قبلہؒ نے فرمایا۔

اللہ اللہ یہ حضور کی نگاہ کرم کا فیض۔ سردار احمد نواز خاں صاحب جب بھی حضرت صاحب قبلہؒ کی خدمت میں حاضر ہوتے تو آپ فرماتے ”بیلیو! آؤ تمہیں حضرت شیر محمد میاں صاحبؒ کی کرامات دکھائیں۔ یہ تھی آپؒ کی شان کہ وہ اپنی ہر کرامت کو حضرت میاں صاحبؒ سے منسوب کرتے تھے۔ سردار احمد نواز خاں کی حضرت صاحب قبلہؒ سے وابستگی کا یہ عالم تھا کہ ایک مرتبہ جمعہ مبارک کے دن گرمی کے موسم میں آپؒ نے احمد نواز خاں کو کوٹھی مبارک کے سایہ میں بیٹھنے کیلئے فرمایا، جس جگہ پر سردار احمد نواز خاں بیٹھے تھے وہاں دھوپ آ گئی۔ مولوی محمد حنیف صاحب نے جا کر کہا، ”کسی سایہ دار جگہ پر چل کر بیٹھیں، یہاں تو دھوپ آ گئی ہے۔ احمد نواز خاں صاحب بولے۔“ حضور نے اسی جگہ بیٹھنے کیلئے فرمایا تھا۔

اب احمد نواز خاں کی حالت پہلے سے بہت بہتر ہے۔ حواس درست ہیں۔ لیکن حضرت صاحب قبلہ سے عشق کی سرشاری اب بھی ہے۔ اور حضرت صاحب قبلہ کے مزار پر انوار پر حاضری باقاعدگی سے دیتے ہیں۔



چوبیسویں مجلس

## میری سرکار

حضرت کرماں والےؒ

ہر مشکل دی کنجی یارو ہتھ مرداں دے آئی  
مرد نگاہ کرن جس ویلے مشکل رہے نہ کائی  
قلم ربانی ہتھ ولی دے لکھے جو من بھاوے  
ولیاں نوں رب قدرت بخشی لکھے لیکھ مٹا دے



کیمبل پور سے محمد یونس قریشی تحریر کرتے ہیں کہ وہ 1935ء میں سرکار کرمانوالے کی خدمت اقدس میں پہنچے۔ حضرت صاحب قبلہ اس وقت کرمانوالہ شریف ضلع فیروز پور میں جلوہ افروز تھے۔ انہوں نے سرکار کی خدمت میں عرض کیا کہ وہ سالہا سال سے امراض شکم میں مبتلا ہیں۔ روزانہ ستر اسی اجابتیں ہوتی ہیں۔ مشہور معالجین سے علاج کراچکے ہیں، لیکن افاقہ نہیں ہوا بلکہ مشہور معالج اور ڈاکٹر اب مرض کو لا علاج قرار دے چکے ہیں۔ حضرت صاحب قبلہ نے ساری حقیقت سننے کے بعد فرمایا۔

”اللہ کریم رحم کر دے گا، تم کالانمک اور نوشادر، پھٹکری ہم وزن لیکر پیس لیں اور روزانہ بنا رسی آٹے کا مربہ لیکر نمک لگا کر استعمال کرو انشاء اللہ اس کے کھانے سے ساری بیماری دور ہو جائے گی۔ اور تم بٹے کٹے ہو جاؤ گے۔“

چنانچہ انہوں نے ایسا ہی کیا اور اپنے وطن پٹھان کوٹ پہنچ کر حضرت قبلہ کے نسخے پر عمل کیا تو بیماری کا فور ہونا شروع ہو گئی اور چند ہی دنوں میں وہ بالکل صحت مند ہو گئے۔ اس واقعہ کے بعد ان کو سرکار سے بے پایاں محبت اور عقیدت ہو گئی اور وہ حضرت صاحب کے آستانہ عالیہ پر حاضر ہونے لگے۔

اس کے بعد جب ان کی تبدیلی سی کوئٹہ ڈویژن میں بولان زاہدان لائن پر کر دی گئی تو وہ سخت پریشان ہوئے، کیونکہ گھریلو حالات اس قسم کے تھے کہ وہ اچانک سینکڑوں میل دور جا کر اپنے فرائض انجام نہیں دے سکتے تھے۔ چنانچہ اسی پریشانی کے عالم میں وہ حضرت صاحب قبلہ کی خدمت میں کرمانوالہ شریف پہنچے اور سرکار سے سارا ماجرا عرض کیا، جسے سن کر حضرت صاحب قبلہ نے فرمایا۔ ”تو اتھے رہناں چاہنا ایں۔“

انہوں نے عرض کیا ہاں سرکار میں اسی جگہ ہی رہنا چاہتا ہوں۔ فرمایا کہ ”جارہ جائیں گا۔“ پھر ایک وظیفہ پڑھنے کو بتایا اور دعا فرمائی۔ چنانچہ چند روز کے بعد ہی ان کی ٹرانسفر منسوخ ہو گئی۔

یونس قریشی صاحب لکھتے ہیں کہ ایک مرتبہ وہ اپنے ایک عزیز کو لیکر حضور کی خدمت اقدس میں کرمانوالہ شریف حاضر ہوئے۔ ان کے یہ عزیز ملٹری میں ملازم تھے۔ جرمنی کی جنگ میں خوف زدہ ہو کر ملٹری سے ڈسچارج ہونا چاہتے تھے لیکن ان دنوں چونکہ جنگ شدید صورت اختیار کر رہی تھی اس لئے کسی

فوجی کوڈ سچارج نہیں کیا جاتا تھا۔

جب یہ حضرت صاحب قبلہ کے سامنے آئے تو حضرت صاحب قبلہ نے خود ہی فرمایا، ”بھئی تم کیا کام کرتے ہو“۔ انہوں نے عرض کیا ”حضور ملٹری میں ملازم ہوں“۔ سرکار نے یہ سن کر فرمایا ”داڑھی رکھ لے تینوں ملٹری وچوں چھڈ دین گے“۔

چنانچہ انہوں نے داڑھی رکھ لی اور انہیں ملٹری کی ملازمت سے نجات مل گئی اور وہ اپنے گھر واپس آ گئے۔

یونس قریشی صاحب ایک اور واقعہ بیان کرتے ہیں کہ ان کے ایک قریبی تعلق دار جو بڑے اثر و رسوخ کے مالک تھے اور سرکار برطانیہ میں ان کی کافی رسائی تھی، وہ تحریک پاکستان کے اندر 1947ء میں مسلم لیگ کی مجلس عاملہ کے ممبر ہو گئے اور جب انہوں نے تحریک پاکستان میں زبردست حصہ لیا تو ہندوؤں نے ان کو ایک مقدمہ میں ملوث کر لیا۔ ان کے ساتھ چند دیگر بااثر مسلمانوں کو بھی اس مقدمے میں ملوث کر لیا گیا اور سخت مشکل میں پھنس کر رہ گئے تھے کانگریس ان کو نقصان پہنچانے پر تل گئی تھی۔ چنانچہ قریشی صاحب انہیں لیکر فوراً حضرت صاحب قبلہ کی خدمت اقدس میں کر مونوالہ شریف پہنچے اور ساری روداد بیان کر دی جسے سن کر سرکار نے بس اتنا فرمایا ”اللہ خیر کرے گا۔“

چنانچہ یہ دونوں واپس آ گئے اور چند ہی روز کے بعد حکومت برطانیہ نے وہ مقدمہ خود بخود واپس لے لیا اور یہ ایک محیر العقول واقعہ تھا۔

ایک مرتبہ ایک زمیندار اپنے لڑکے کو لیکر حضرت صاحب قبلہ کی خدمت اقدس میں حاضر ہوا اور عرض کیا کہ ”یا سرکار میرے لڑکے کو خواہ مخواہ ایک مقدمے میں پھنسا دیا گیا ہے حالانکہ میرا لڑکا بے قصور ہے۔“ سرکار نے فرمایا تیرے لڑکے کا قصور اے یقین نہیں تے اپنے لڑکے کوں کچھ۔

چنانچہ سب کے سامنے جب اس لڑکے سے پوچھا گیا تو اس نے اپنے قصور کا اعتراف کر لیا۔ سرکار نے فرمایا ”لڑکے نے سچ بولیا، اے ہن اے بری ہو جائے گا“۔ چنانچہ یہ لڑکا اس مقدمے سے بری ہو گیا۔

حاجی گل محمد صاحب جو حضرت صاحب قبلہ کے خاص مریدوں میں سے ہیں اور آپ کے

گاؤں کے رہنے والے ہیں اور بچپن سے ہی حضرت صاحب کی خدمت میں رہے فرماتے ہیں کہ جب کبھی حضور باہر تشریف لاتے اور ٹیلے ٹیوں پر تشریف فرما ہوتے تو گاؤں کے لوگ حضرت صاحب قبلہؐ کو دیکھ کر ارد گرد جمع ہو جاتے تو ان میں بعض محبت سے حضور سے عرض کرتے کہ حضور فلاں آدمی کہتا ہے کہ میں حضور کے ساتھ بنی پکڑوں گا، حضور فرماتے ہیں کہ ہم غریب ہیں اور کمزور ہیں ہم کیا بنی پکڑیں گے۔ چنانچہ لوگوں کے مجبور کرنے سے آپؐ فرماتے کہ ہماری بنی پکڑو۔ چنانچہ آپؐ کتنا ہی جوان ہو تین انگلیوں اور انگوٹھا سے مقابل جوان کی بنی ہاتھ لگاتے ہی چھڑا لیتے گویا کہ زور لگانا ہی نہ پڑتا۔

وہی صاحب فرماتے ہیں کہ گاؤں میں ایک آدمی کی ایک بھینس تھی جو بہت مارتی تھی، جس کو دیکھتی گرا لیتی اور ادھ موا کر دیتی۔ اسکی بیوی بھینسوں کو لیکر پانی پلانے کے واسطے نکلی۔ حضور بھی اتفاقاً باہر کھڑے تھے۔ بھینس بھی پانی پی کر حضور کی طرف دوڑی۔ لوگ ڈر گئے۔ اور وہ عورت بھی دوڑی کہ حضرت صاحبؐ کو نہ مارے مگر ان کے پہنچنے سے پہلے ہی بھینس حضور کے پاس پہنچ کر حضرت صاحبؐ کے وجود مبارک سے اپنا ماتھا لگا کر پیچھے ہٹ گئی۔ حضور نہ ڈرے اور نہ ہی کوئی چھڑی لگائی اور وہیں کھڑے رہے اور بھینس خود ہی پیچھے ہٹ گئی۔

صوفی بشیر احمد صاحب (شیخوپورہ) بیان کرتے ہیں کہ وہ ابھی حضرت صاحب قبلہؐ کے مرید نہیں ہوئے تھے ویسے آنا جانا رہتا تھا۔ حضرت صاحب قبلہؐ کی مجلس میں بیٹھنا اور سلام کر کے گھر واپس چلے جانا معمول بن گیا تھا۔ اس دوران داڑھی کا شوق دل میں پیدا ہوا۔ حالانکہ حضرت صاحب قبلہؐ نے کبھی ان سے کھل کر بات نہیں کی تھی۔ صرف نکتکیوں سے مستفیض فرماتے تھے۔ صوفی بشیر احمد صاحب سے بہت زیادہ پیار کرتے تھے اور زندگی میں نماز روزہ کا کبھی نام نہ لیا تھا۔ مگر اب نماز پڑھنا اور چھوٹی چھوٹی داڑھی رکھنا شروع کر دی، نئی زندگی کے آغاز میں پہلی مرتبہ ماہ رمضان کی آمد ہوئی تو انہوں نے پہلا روزہ رکھا۔ افطار کے وقت حقہ خوب پیا۔ جب ترواح کا وقت ہوا باجماعت کھڑے ہوئے۔ جماعت میں گاؤں کے آدمی تھے مگر ایک نامعلوم شخص نے کہا ”کتنا برا آدمی ہے منہ سے بو آرہی ہے اور نماز میں کھڑا ہو گیا ہے۔ ہماری نماز بھی خراب کر رہا ہے۔“ اس بوڑھے شخص کے یہ الفاظ تمام رات کانٹوں کی طرح چبھتے رہے۔ سحری کھانے کے بعد بیوی سے کہا ”حقہ تیار کرو حقہ پیا تو قے ہو گئی۔ خدا معلوم اس

حقے میں کیا تھا۔ آج تک حقہ یا سگریٹ پینے والے کے برتن میں وہ اگر کچھ کھاپی لیس تو قے ہو جاتی ہے حقے کو خیر باد کہہ کر آخری جمعۃ المبارک کا انتظار کرنے لگے۔ بڑی مشکل سے پندرہ روزے گزار کر حضرت صاحب قبلہؒ کی خدمت میں حاضر ہوئے۔ حضرت صاحب قبلہؒ نے فرمایا، ”ابھی مرید نہیں کروں گا، تم بھاگ جاؤ، بس کیا تھا۔ روتے ہوئے باہر نیم کے درخت کے نیچے بیٹھ گئے اور خدا سے دعا کرنے لگے۔ اتنے میں مولوی اکرام صاحب باہر تشریف لائے اور کہا ”بھائی روٹی کھاؤ گے۔ میں نے عرض کیا ”روٹی نہیں کھاؤں گا، پہلے مرید ہوں گا“۔ ایسے ہی انہوں نے حضرت صاحب قبلہؒ کی خدمت میں عرض کیا۔ حضرت صاحبؒ نے بڑی شفقت فرمائی اور حاضری کی اجازت دی۔ اور فرمانے لگے ”اتنی ضد ٹھیک نہیں ہوتی۔ شراب سے توبہ کرو اور مرید ہو جاؤ“۔ عرض کیا ”یا حضرت میرے بس کی بات نہیں۔ آپ کرمانوالے ہیں کرم فرمائیں گے تو سب ٹھیک ہو جائے گا“۔ اور مجھ پر کرم نوازیاں فرمائیں، مرید کر لیا اور ساری بری عادتیں ترک کر دیں۔

دوسری مرتبہ ابھی وہ گھر ہی میں تھے کہ خبر اڑی کہ حضرت صاحب قبلہؒ رحلت فرمائے ہیں۔ انہیں صدمہ ہوا اور صبح آنکھ کھلی تو دل میں خیال آیا۔ ”چلو کم از کم مزار مبارک تو دیکھ لو“ جس سے بھی سنتا یہی خبر تھی کہ حضرت صاحب قبلہؒ رحلت فرمائے۔ چیچہ وطنی سٹیشن پر آئے۔ لوگ خدا معلوم کیا باتیں کرتے ہوں گے، مگر مجھے یہی سنائی دیتا تھا۔ لاہور کالٹ لیکر گاڑی میں سوار ہو گئے۔ جس ڈبے میں بیٹھے اس ڈبے میں بھی یہی ذکر تھا۔ آخر کار اسٹیشن پر آ کر پوچھا کہ حضرت صاحب قبلہؒ کا پتہ ہو، لوگ کہنے لگے اندر بیٹھے ہوئے ہیں۔ انہوں نے جھٹ چھلانگ لگائی اور اتر کر حضرت صاحب قبلہؒ کے قدموں کو چومنا چاہا تو آپ فرمانے لگے۔ ”سنیا بیلیا! لوگ کیا کہتے ہیں کہ (کہ تیرا پیر مر گیا) فکر نہ کر تیرا پیر نہیں مردا قیامت تک لوگ ای مر جان گے۔ بعد میں خاموشی سے کہنے لگے ”تجھے بتاؤں گا جس دن میرے سفر کا وقت ہوگا فکر نہ کر۔ جمعۃ المبارک کی رات کو وہ اچھرہ پیر غازی روڈ مکان نمبر 11 اپنی سرال میں تھے اور یہ سوچ رکھتا تھا کہ جمعۃ المبارک ادا کرنے جائیں گے۔ اس رات حضرت صاحب قبلہؒ نے انہیں تین مرتبہ اٹھایا اور فرمایا نماز پڑھنے نہیں آنا۔ غافل ہو کر سو رہے ہو۔

سحری کے وقت انہوں نے بیوی سے کہا ”آج حضرت صاحب قبلہؒ نے مجھے تین دفعہ اٹھایا۔ کیونکہ

آج رات بندہ وہاں ہوتا تو بہتر تھا، لیکن کھانے کو دل نہیں چاہتا۔ اور جانا ضرور ہے۔ اچھا کھانا لاؤ۔ کھانا کھا کے جب یتیم خانہ اچھرہ سے پیدل سمن آباد ہوتے ہوئے پہنچے تو وہاں بہت سے لوگ جمع تھے اور ہر ایک کے ہاتھ میں اخبار تھا لیکن وہ الگ ہو کر بس کا انتظار کرنے لگے۔ دل ڈرتا تھا کہ آج حضرت صاحب قبلہؒ دیر سے پہنچنے پر کہیں ناراض نہ ہوں، مگر ایک آدمی کی آواز کان میں پڑی۔ ”یہ دیکھو حضرت صاحب قبلہؒ کے متعلق صاف لکھا ہے، دل کو تشویش ہوئی، اخبار خرید لیا اور پڑھا، پڑھتے ہی سب راز کھل گئے کہ کیوں جلدی پہنچنے کی تلقین فرمائی تھی۔“

محمد ارشاد صاحب نعت خواں لائل پور سے لکھتے ہیں کہ وہ ضلع جڑانوالہ میں دکانداری کرتے تھے کہ ایک مرتبہ وہ اپنے استاد صوفی امانت اللہ صاحب مرحوم کی عنایت سے حضرت صاحب قبلہؒ کی خدمت اقدس میں حاضر ہوئے اور پھر مسلسل کرمانوالہ شریف میں قدم بوسی کے لئے حاضر ہوتے رہے۔ حضرت صاحب قبلہؒ سے وابستگی صوفی امانت اللہ مرحوم کی شفقت کا نتیجہ تھی ایک مرتبہ صوفی امانت اللہ مرحوم نے بتایا کہ وہ حضرت صاحب قبلہؒ کی قدم بوسی کیلئے کرمانوالہ شریف کی جانب روانہ ہوئے تو راستے میں کرایے کے حساب کتاب کے بارے میں سوچ رہے تھے کہ نکانہ سے کرمانوالہ شریف تک اتنا کرایہ خرچ آئے گا اور اتنا بچ جائے گا۔ اس دوران انہوں نے پروگرام بنایا کہ پانچ روپے حضرت صاحب قبلہؒ کی خدمت میں بطور نذرانہ پیش کر دوں گا چنانچہ یہ سوچ کر وہ کرمانوالہ شریف پہنچے اور حضرت صاحب قبلہؒ کی خدمت میں حاضر ہوئے تو حضرت صاحب قبلہؒ نے فرمایا۔ ”بیلیا، کتھوں آیا ایں، کی حال ائے کی کم کرنا ایں تے“ کیوں آیا ایں۔“

صوفی امانت اللہ مرحوم نے عرض کیا۔ ”میرا نام امانت اللہ ہے اور ضلع جڑانوالہ سے آیا ہوں۔“ یہ سن کر حضرت صاحب قبلہؒ نے فرمایا۔ ”درویش ایندھن لینے جا رہے ہیں تم بھی ان کے ساتھ چلے جاؤ۔ صوفی امانت اللہ مرحوم درویش کے ساتھ ایندھن لینے چلے گئے اور جب واپس آ کر دوبارہ خدمت اقدس میں حاضر ہوئے تو حضرت صاحب قبلہؒ نے فرمایا ”ماسٹر جی! دیکھو مال کی کھری میں چارہ ہے؟“ صوفی امانت اللہ نے واپس آ کر عرض کیا۔ ”حضور چارہ تو بہت ہے حضرت صاحب قبلہؒ نے دوبارہ فرمایا۔ ”اچھا تو پھر اسے ہاتھ سے ہلا دو۔“ صوفی امانت اللہ نے ایسا ہی کیا، اچانک حضرت صاحب قبلہؒ

نے فرمایا۔ ”ماسٹر جی! تم نے جو پانچ روپے نذر کرنے تھے ان کا میں نے کام لے لیا ہے اور اب تم پانچ روپے نذر کرنے کی تکلیف نہ کرنا“۔ اور کل اتوار کو تم چلے جانا کیونکہ پرسوں تم نے اسکول جانا ہے۔



چیسویں مجلس

میری سرکار

حضرت کرمان والے <sup>رح</sup>

اللہ اللہ کئے جانے سے اللہ نہ ملے  
اللہ والے ہیں جو اللہ سے ملا دیتے ہیں

میر منظور محمود امرتسری تحریر فرماتے ہیں، سیدنا حضرت محمد اسماعیل شاہ صاحب المعروف بہ حضرت کرمانوالے اپنے دور کے قطب، مجدد اور داعی شریعت تھے۔ آپ صرف پیر ہی نہیں عالم بھی تھے اور طبیب بھی رئیس بھی تھے اور زمیندار بھی۔ اس پر بھی سادہ دلی، بردباری، انکساری کا طریقہ اختیار کئے ہوئے تھے۔ ان کی مجالس میں خاموشی ہوتی۔ افراد کونشست و برخاست کیلئے ضابطہ سنت حضور رسول مقبولؐ کی پابندی مد نظر رکھنا پڑتی، جن کی طبیعتوں پر یہ روش بار محسوس ہوتی وہ جلد کھسک جاتے، اور سر محفل وہی رہ جاتے جنہیں اسلامی طور طریقہ اپنانے کا شوق ہوتا۔

حضرت صاحب قبلہؒ اپنی مجالس میں سرور عالم تاجدار انبیاء ﷺ اور آپ کے اصحاب پاک کی مجالس کا ماحول اپنائے رکھتے تھے اور جو اس قسم کے ماحول سے اکتا جاتا اسے محفل سے رخصت کر دیتے۔ حضرت صاحب قبلہؒ کی محفل میں کشف و کرامات کا بار بار اظہار ہوتا مگر آپ کے نزدیک ان باتوں کی کوئی اہمیت نہ تھی۔ یہ سب کرشمے بے اختیارانہ ظہور میں آتے۔ میرا تعارف ہونے کے باعث بھی ایک کرامت ہی بنی۔ مناسب ہے کہ ذرا اختصار سے یہ واقعہ بھی سنا دوں۔

بھارت کے ضلع گورداسپور میں ایک قصبہ دھرم کوٹ کے نام سے مشہور ہے، نام تو ہندوانہ تھا مگر آبادی مسلمانوں کی تھی۔ یہ ہمارے ایک دوست مسٹر بشیر بی اے آنرز کا وطن تھا۔ بشیر صاحب نے آنرز کی ڈگری حاصل کرنے کے بعد دہریت اختیار کر رکھی تھی اس کے برعکس ہم ہزار خطا کار ہوتے ہوئے بھی اللہ تعالیٰ کی موجودگی اور توحید کے قائل تھے۔

لاہور اور امرتسر کے کالجوں میں دسمبر کی چھٹیاں تھیں۔ یہ غالباً 1932ء کا ذکر ہے۔ ہر طرف امن و امان کا دور دورہ تھا۔ میں حکیم عبدالجمید صاحب عاصی کے ہمراہ مرغابیوں کے شکار کیلئے دھرم کوٹ گیا۔ یہ قصبہ شاہدرہ کی طرح عین راوی کے کنارے پر واقع ہے۔

ان دنوں بشیر صاحب بھی وہیں تھے۔ عاصی صاحب بشیر صاحب کے برادر نسبتی ہونے کی وجہ سے بہت بے تکلف تھے۔ ایک دن دریا کے کنارے دھوپ میں بیٹھے ہوئے تھے کہ بشیر صاحب سے بحث چھڑ گئی۔ ہم انہیں خدا کا قائل بنانے کی دھن میں دلائل پیش کر رہے تھے۔ مگر وہ الٹا ہمیں دہریہ بنانے کی



کوشش میں مصروف تھے ان کی تعلیم زیادہ تھی اور قوت استدلال بھی۔ اور پھر ایک دہریے کے واسطے اوٹ پٹانگ دلائل پیش کرنا مشکل نہیں ہوتا اور یہاں شریعت کا احساس مد نظر تھا۔ مختصر یہ کہ خدا کے منکر کا پلڑا بھاری تھا اور خدا کے ماننے والے محض اپنی خفت مٹانے کیلئے گفتگو کو طول دے رہے تھے۔

بحث عروج پر تھی کہ دو تین درویش صفت دیہاتی ادھر سے گزرے۔ اور چند لمحوں کیلئے ہمارے قریب رک کر گفتگو سننے لگے پھر کچھ توقف کے بعد فرمانے لگے۔

”دیکھو میاں یہ بابو خدا کا منکر ہے۔ تم اسے بحث سے قائل نہ کر سکو گے۔ آج کل مکان شریف میں عرس ہے۔ وہاں میاں شیر محمد صاحب کے خلیفہ حضرت کرمانوالہ تشریف لائے ہوں گے۔ انہیں ان کے حضور لے چلو۔ بس چند لمحوں میں دہریت سے توبہ کر کے خدا پرست بن جائے گا۔“

انہوں نے یہ مشورہ دیا اور اپنی راہ لی۔

مکان شریف دھرم کوٹ کے قریب ایک درگاہ تھی۔ یہاں بھی نقشبندیہ سلسلے کا ایک مرکز موجود تھا۔ مسٹر بشیر کو نہ جانے کیا سوچھی کہ حضرت کرمانوالہ کی ملاقات کیلئے بے تاب ہونے لگے۔ القصد ہم چار پانچ دوست مکان شریف جا پہنچے۔ جی میں یہ ٹھان لی کہ اپنی آمد کا اصل مقصد حضرت صاحب قبلہ کے سوا اور کسی پر ظاہر نہیں کریں گے۔

وہاں پہنچے تو معلوم ہوا کہ حضرت کرمانوالہ تو اس دفعہ تشریف نہیں لائے البتہ حضرت میاں صاحب کے ایک اور خلیفہ غالباً نور الحسن شاہ صاحب موجود ہیں۔

بشیر نے کہا چلو انہیں کے پاس چلتے ہیں اگر موقع ملا تو یہ بحث انہیں سے چھیڑی جائے گی۔ لہذا ہم ان کا اقیام گاہ پر حاضر ہوئے۔ سب سے آگے مسٹر بشیر ہی تھے۔ انہیں اپنی تعلیم پر بڑا ناز تھا۔

جونہی حضرت نور الحسن شاہ صاحب کے حضور باریابی ہوئی، بشیر صاحب نے بڑھ کر سلام کیا۔ جواب میں آپ نے نہایت زور سے کہا۔

”ابے جاتیر انکا ح تو حضرت کرمانوالہ سے ہو چکا ہے۔“

بشیر حیران تھا کہ انہیں ہمارے دل کی بات کیسے معلوم ہو گئی بات یہ درست تھی کہ دھرم کوٹ سے ہم حضرت کرمانوالہ کی زیارت کیلئے آئے تھے۔ نیت یہی تھی کہ حضرت کرمانوالہ سے ملیں گے اور خدا

کی موجودگی کا مسئلہ انہیں کے حضور چھیڑا جائے گا۔  
حضرت نور الحسن شاہ صاحب کے اس جملے کا اثر کارگر ہوا۔ اور بشیر نے کرمونوالہ جانے کی ٹھان لی۔  
اس نے گھر آ کر چند کپڑے اور کتابیں سوٹ کیس میں رکھیں اور ریل میں سوار ہو گیا۔ ہم تو راستے میں  
امر تشر اتر گئے اور وہ سیدھا فیروز پور چلا گیا۔

پھر تقریباً ایک برس کی مدت گزر گئی۔ بشیر صاحب کا کوئی خط ہی آیا اور نہ ان سے کوئی ملاقات ہو سکی۔  
ایک دن دوپہر کے وقت میں اپنے بچوں میں بیٹھا تھا کہ مردانے سے میرا ملازم بلانے آیا۔  
کہنے لگا کہ ایک مولوی صاحب ملنے آئے ہیں۔ میں نے کہا بڑے کمرے میں بٹھاؤ میں ابھی آتا ہوں۔  
جب میں پہنچا تو ایک لمبے تڑنگے مولوی صاحب انتظار میں تھے۔ طویل داڑھی سر پر بڑی سی  
پگڑی، ٹخنوں سے اونچا پاجامہ میں پہچان نہ سکا۔ وہ بھی تاڑ گئے اور بولے۔  
”یار میر مجھے پہچانا نہیں؟“

میں نے معذرت چاہتے ہوئے جواب دیا ”مجھے افسوس ہے کہ میں نے واقعی آپ کو نہیں پہچانا“۔  
کہنے لگے۔ ”بھئی میں تمہارا دوست بشیر ہوں“۔

میں حیرت و استعجاب میں ان سے لپٹ گیا اور پوچھنے لگا۔ ”ارے یہ کیا؟ ہمارا بشیر تو سوٹ بوٹ والا  
تھا۔ آخر یہ انقلاب کیسے آ گیا تم میں؟“

مولوی بشیر کہنے لگے۔ ”یار یہ سب حضرت کرمانوالا کی ایک نظر کا کرشمہ ہے۔ تمہیں یاد ہے نا کہ  
میں ان سے بحث کرنے کی غرض سے ان کے گاؤں ضلع فیروز پور میں گیا تھا۔

”ہاں ہاں مجھے یاد ہے۔ ارے دوست پوری روداد سناؤ۔“ میں نے فرط اشتیاق میں بات کو طول  
دینا چاہا۔ اب مولوی بشیر صاحب نے آپ بتی شروع کی۔

”بولے میر صاحب! میں مغرب سے کچھ پہلے حضور کے در دولت پر پہنچ گیا تھا، سوٹ کیس ایک  
جگہ رکھا اور ایک درویش کی وساطت سے حضور کی خدمت میں حاضر ہوا، دل میں سوچ رہا تھا کہ گاؤں کی  
کھلی ہوا ہے۔ میں خود بھی گاؤں کا رہنے والا ہوں۔ چند روز یہاں قیام کروں گا۔ وقتاً فوقتاً شاہ صاحب  
سے بحث بھی ہوگی۔ میں بہت پڑھا لکھا ہوں اور پھر یہ مسئلہ ایسا ہے کہ کوئی بھی دلائل سے مجھے قائل نہیں

کر سکتا۔ ہاں ایک بات ہے کہ چند روز ذرا مزے سے گزر جائیں گے۔  
میں نے حضور کے روبرو ہوتے ہی سلام کیا۔ جانتے ہو سلام کا جواب کیا ملا؟ گالیاں اور کھونے۔ کسی نے پوچھا ہی نہیں کہ میاں کون ہو؟ کیسے آئے ہو؟ مقصد کیا ہے بالکل نہیں پوچھا گیا۔  
جونہی میرے منہ سے السلام علیکم نکلا، حضرت صاحب قبلہؑ ایک دم جلال میں آگئے اور درویشوں سے فرمانے لگے۔

بس یہ حکم ملتے ہی چند ہٹے کٹے درویش اٹھے اور مجھ پر بل پڑے اب میں تھا اور گھونسوں اور لاتوں کی بوچھاڑ تھی۔ انہوں نے دھکے دے کر باہر نکال دیا اور ایک درخت کے قریب چھوڑ کر چلے گئے۔  
میں اتنا پڑھا لکھا آدمی اس وحشیانہ سلوک کا امیدوار نہ تھا۔ جی میں خود کو ملامت کرنے لگا کہ بے وقوف تو ناحق یہاں آیا۔ پھر رقت طاری ہوئی اور گھنٹوں روتا رہا۔ تعجب کی بات یہ ہے کہ اس سلوک کے باوجود وہاں سے چلے آنے کی جرأت نہ تھی۔

جب وقت کافی سے زیادہ گزر گیا تو حضرت صاحب قبلہؑ نے درویشوں کو دوسرا حکم سنایا اور فرمایا۔  
”جاؤ اس بابو کو اندر لے آؤ۔“


اب درویش مجھے اندر لے جا رہے تھے اور میں انکار کر رہا تھا، مگر وہ میری کہاں سنتے تھے، گھسیٹ کر لے ہی گئے۔ کسی سوال و جواب کی نوبت ہی نہ آئی۔ حضرت صاحب قبلہؑ نے میرا دایاں ہاتھ پوری قوت سے پکڑا اور دبایا اور کہا۔ ”دیکھ او بیلیا خدا ہے کہ نہیں“ (یعنی اے دوست دیکھ خدا ہے یا نہیں)۔

بس ایک بجلی سی میرے رگ و ریشہ میں دوڑ گئی اور میں بے ہوش ہو کر گر پڑا۔  
جب ہوش میں آیا تو رات ختم ہونے کو تھی۔ میں جوں کا توں پڑا تھا۔ ہوش آتے ہی مجھے سوٹ بوٹ سے نفرت ہو گئی۔ اپنی کتابوں اور تعلیم سے نفرت ہو گئی۔ مجھے موجودہ دور کی ہر غیر اسلامی روش سے نفرت ہو گئی۔ میں نے اسی دن داڑھی رکھ لی اور حضرت صاحب قبلہؑ کے دست مبارک پر توبہ کر لی۔

آپ نے مجھ سے پوچھا۔ ”بابو جی تمہارا نام کیا ہے؟“

میں نے کہا۔ ”حضور غلام کو بشیر کہتے ہیں۔“

فرمانے لگے۔ ”نہیں بشیر مرزا محمود بھی اپنے ساتھ لکھتا ہے۔ تم اپنا نام عبداللہ رکھ لو۔“



بشیر اگرچہ اسلامی بنائے مگر اس وقت خدا کے اس مقرب بندے کا موڈ ویسا ہی تھا لہذا میں بشیر سے عبداللہ بن گیا۔

بشیر صاحب تو یہ واقعات سنا کر دھرم کوٹ چلے گئے۔ مگر مجھے ورتہ حیرت میں ڈال گئے۔ میں انتہائی گنہگار ہونے کے باوجود مذہب کا شوق رکھتا تھا اور چھوٹی عمر میں ایک وارثی بزرگ کے دست مبارک پر بیعت بھی کی ہوئی تھی۔ جی چاہا کہ حضرت کرمانوالہ شاہ صاحب سے ملاقات کی جائے۔ پس دوسرے ہی روز صبح کی گاڑی سے ان کی خدمت میں پہنچ گیا۔

حضرت صاحب قبلہ نہایت خوش شکل و جیہہ اور عظیم شخصیت کے مالک تھے۔ دراز قد مضبوط اور توانا جسم حد سے زیادہ خلیق متواضع، بردبار، جو قلندرانہ جلال میں نے اس مرد درویش کی چال ڈھال نشہ و برخاست میں دیکھا اور کسی میں نہ پایا۔

کبھی کبھی بعض پربرستے بھی تھے اور گرجتے بھی۔ کبھی کبھی انکے جلال کی تاب لانا مشکل ہو جاتا۔ حضرت صاحب قبلہ کی مجلس مبارک میں جو پہلا تاثر میں نے لیا وہ یہ تھا کہ ان کی نشست و برخاست حضور سرکار دو عالم ﷺ اور صحابہ کرام کی تصویر معلوم ہوتی تھی۔ سب لوگ باادب اور دوزانو بیٹھے ہیں۔ مختصر اور پراسرار انداز میں باتیں بھی ہو رہی ہیں۔ آپ فرما رہے ہیں۔ حاضرین سن رہے ہیں۔ ہر وقت شریعت کی پیروی اور اتباع حضور رسول مقبول پر زور ہے۔ کوئی ہو ہا کا زور، کوئی نعرہ مستانہ نہیں، کوئی تعویذ دھاگہ نہیں، کوئی ٹونا ٹوٹکا نہیں، بس نماز کی تلقین ہے اور توحید کی تعلیم۔ اگر تم سرکار مدینہ کے نقش قدم پر سجدہ ریز نہیں تو کچھ بھی نہیں، خواہ آسمان پراڑ کر دکھاؤ یا سطح آب پر دوڑنے لگو۔ ولایت یہی ہے کہ سچے مسلمان بن جاؤ اور حضور کے دین کی سچی پیروی کرو۔

میں دو تین یوم حضور کی خدمت میں ٹھہرا۔ پھر اجازت لیکر امرتسر آ گیا۔ اب دل پر نماز کا شوق غالب آچکا تھا۔ وظائف کا سلسلہ قائم ہو چکا تھا، طبیعت دین کی طرف رغبت کرنے لگی تھی۔

اگرچہ میں بشیر کی طرح خصوصی توجہ کا حق دار نہ سمجھا گیا تو پھر بھی درپردہ توجہ کا اثر کچھ نہ کچھ تو ضرور ہوا تھا۔ اسی نے عبادت کی رغبت دلائی اور صراط مستقیم کی طرف گامزن ہونے کی توفیق دی۔ بس یہ ان کا کرم یہی تھا کہ فرائض کی ذمہ داری چٹکیاں لینے لگی اور وارثی کو سلسلہ نقشبندیہ کی نسبت بھی حاصل

ہو کے رہی۔

حضور کی محبت نے دل پر کچھ ایسا اثر کیا کہ ان کے ہاں آمد و رفت کا مستقل سلسلہ شروع ہو گیا۔ کئی دفعہ تو ایک ہی مہینے میں تین تین چار چار مرتبہ وہاں میں آیا کرتا۔ بعض اوقات دس دس بارہ بارہ دن وہاں حاضر رہتا۔ قبلہ شاہ صاحبؒ مجھ پر بہت کرم فرمایا کرتے۔ جب کبھی سفر کے دوران امرتسر کی طرف تشریف لاتے تو میرے ہی غریب خانہ پر قیام فرماتے۔ جاننے والے جانتے ہیں یہ ایک بڑی نوازش تھی جو وہ اس خاکسار پر فرمایا کرتے۔

ہمارے مرشد حضرت کرمانوالے کا اصول تھا کہ وہ جگہ جگہ مریدوں کے ہاں تشریف لے جانا پسند نہیں فرماتے تھے۔ پس ایک آدھ خادم کا مکان منتخب فرمالتے بس وہیں ٹھہرتے۔ جیسا کہ لاہور میں برادر محمد شفیع صاحب فروٹ مرچنٹ کو یہ شرف حاصل رہا ہے۔

میں نے قبلہ شاہ صاحبؒ سے ان گنت کرامتوں کا ظہور دیکھا۔ چند ایک جو ذہن میں ابھر رہی ہیں بیان کرتا ہوں تاکہ صاحب ذوق اور عقیدت مند احباب کی تسکین کا باعث ہوں۔

امرتسر سے میں جب بھی حضورؒ کے ہاں ضلع فیروز پور میں جایا کرتا اپنے ساتھ ضروری اشیاء کے علاوہ ایک بیٹری بھی لے جایا کرتا تاکہ وہاں رات کے وقت باہر جنگل میں آنے جانے کی سہولت رہے۔ ایک دن میں نے دوپہر کی گاڑی پر جانے کا پروگرام بنایا۔ ریلوے اسٹیشن پر پہنچا تو گاڑی وسل دے رہی تھی گویا ٹکٹ لینے کا وقت نہ تھا۔ میں جلدی میں بلا ٹکٹ ہی سفر کرنے لگا۔ گاڑی جب فیروز پور چھاؤنی کے اسٹیشن پر پہنچی تو ایک ٹکٹ انسپکٹر نے مجھ سے بدکلامی کی۔ خیر معاملہ رفع دفع ہو گیا۔

حضرت صاحب قبلہؒ کے گاؤں کرمانوالا کیلئے فیروز شاہ کے اسٹیشن پر اترنا پڑتا تھا۔ پھر یہاں سے دواڑھائی میل پیدل چلنا ہوتا۔ یہ علاقہ صحرائی تھا کوئی پختہ سڑک یا واضح پگ ڈنڈی نہیں تھی۔ دوپہر کی گاڑی تقریباً مغرب کے ہنگام فیروز شاہ پہنچی۔ اب وہاں سے پیدل گاؤں کی جانب چلنا شروع کیا۔ ریتلا صحرائی سا علاقہ اور پھر چاروں طرف اندھیرا۔ اثنائے مغرب میں نے یونہی دو چار مرتبہ بیٹری روشن کی۔ مگر اس کا ننھا بلب مریض جاں بلب کی طرح دم توڑ گیا۔ خیر جوں توں کر کے منزل طے ہوئی اور یہ خادم حضرت صاحب قبلہؒ کی مسجد میں پہنچ کر ستانے لگا۔

نماز کے بعد پیشی ہوئی تو آپؐ فرمانے لگے۔ ”وہ ٹی ٹی بڑا بے ادب تھا، مگر آپ نے بھی تو ٹکٹ نہیں لیا۔ آپ اطمینان سے ٹکٹ خرید لیتے، گاڑی آپ کو چھوڑ کر نہیں آ سکتی تھی۔“

اکثر ہر مرحلے ہر معاملے اور ہر گفتگو کی تفصیل آپؐ کو معلوم ہو جاتی۔ کبھی ہر بات کی خبر ہونے کے باوجود ٹال بھی دیتے تھے۔

مجھے بلا ٹکٹ سفر کرنے سے منع فرمایا۔ پھر ایک درویش کو بلا کر کہا ”میرے صاحب کی قیام گاہ میں لائین جلتی رکھنا ان کی بٹیری خراب ہو گئی ہے۔“

میری شادی کب کی ہو چکی تھی اور دو بچیاں تھیں، تیسرے بچے کی آمد کے آثار ظاہر ہوئے تو میں نے حضرت صاحب قبلہؒ سے فریاد کی کہ دعا فرما کر اللہ تعالیٰ سے ایک فرزند دلوائیں۔ آپؐ نے ایک عدد شہینہ عنایت کی اور حکم دیا کہ اپنی بیوی کو کھلا دینا۔ میں نے آپؐ کے ارشاد کے مطابق یہ پھل اپنی زوجہ کو کھلا دیا۔ نتیجتاً اللہ تعالیٰ نے میرے ہاں تندرست و توانا، خوبصورت بیٹا پیدا کیا۔ یہ بچہ اب میر منصور محمود بی اے ایل ایل بی کہلاتا ہے۔ پیر کی دعا اور اللہ کی عنایت کا زندہ ثبوت ہے۔

غالباً 1933ء یا 1934ء کا واقعہ ہے کہ برطانوی حکومت نے مولانا سید عطاء اللہ شاہ صاحب بخاری مرحوم کو بغاوت کے مقدمے میں پھانس رکھا تھا اور یہ مقدمہ گورداسپور کے مسٹر کھوسلہ کی عدالت میں زیر سماعت تھا۔ اندیشہ تھا کہ بخاری صاحب کو کم سے کم جو سزا ملے گی وہ عبور دریائے شور کی ہو گی، یعنی جلا وطنی اور عمر بھر کی قید۔

سید عطاء اللہ شاہ بخاری بھی تھے اور امرتسری بھی۔ انہوں نے مجھ سے کہا کہ میں کر مونوالا شریف جا کر حضرت صاحب قبلہؒ سے ان کیلئے دعا کراؤں۔

چنانچہ میں اور خواجہ عبدالعزیز صاحب، قبلہ پیر و مرشد کی خدمت اقدس میں حاضر ہوئے۔ اور بخاری صاحب کی درخواست پیش کی آپؐ نے لٹھے کی ایک ٹہ پی مرحمت فرمائی اور ارشاد کیا کہ یہ ٹوپی عطاء اللہ صاحب کو دیدی جائے اور ساتھ ہی یہ خوشخبری بھی سنائی جائے کہ اللہ تعالیٰ انہیں باعزت طور پر بری کریں گے۔

انجام کار مسٹر کھوسلہ نے سید عطاء اللہ شاہ صاحب بخاری کو بیگناہ قرار دے کر بری کر دیا۔

ایک دن سرما کے ایام میں ہم چند دوست حضرت صاحب قبلہؒ کی خدمت میں حاضر تھے۔ چونکہ کڑا کے کی سردی پڑ رہی تھی اس لئے محفل باہر دھوپ میں لگی تھی۔ کوئی صاحب نعت شریف سنا رہے تھے اور ایک صوفی صاحب تھے کہ ان پر وجدانی کیفیت طاری ہو رہی تھی۔ اہل مجلس پر عجیب تاثر قائم تھا۔ دور کوئی بیس بائیس گز کے فاصلے پر ایک چھوٹا سا کنواں تھا بمشکل ڈیڑھ گز چوڑا ہوگا۔ اس کنویں پر ایک مضبوط توانا درویش نور محمد پانی نکال رہا تھا۔ حضرت صاحب قبلہؒ کو نہ جانے کیا سوچھی کہ با آواز بلند اس درویش کو پکارا۔ ”اونور محمد!“

بس نور محمد پر اتنے ہی لفظوں سے وجد طاری ہو گیا اور اس نے اللہ اکبر کا نعرہ لگایا اور کنوئیں میں گر پڑا۔ اس کا گرنا تھا کہ حضرت صاحب قبلہؒ نے ان صوفی جی کی طرف مخاطب ہو کر کہنے لگے۔ ”صوفی جی وجد سے کہتے ہیں“۔ صوفی صاحب شرم سے پانی پانی ہو گئے۔ پھر حضرت صاحب قبلہؒ اہل مجلس سے فرمانے لگے۔ ”بھئی اب کیا ہوگا اتنے سے تنگ کنوئیں میں نور محمد گر پڑا ہے۔“

ایک رمز آشنانے جواب دیا۔ حضور آپ ہی نے پھینکا ہے کوئی بات نہیں۔ آخر نور محمد کو باہر نکالا گیا۔ اللہ کی قدرت سے ایک خراش بھی نہیں آئی تھی۔ (یہ سائیں نور محمد لاہور میں بھائی دروازہ کے باہر دفن ہیں۔)

حضرت صاحب قبلہؒ کا انداز تکلم بہت سادہ تھا۔ مریدوں عقیدت مندوں سے کچھ ایسا سلوک فرماتے کہ ہر شخص کو یقین ہوتا کہ حضرت صاحبؒ مجھ ہی پر مہربان ہیں۔ بعض ایسے بدنصیب بھی دیکھے کہ انہیں ایک لمحہ بیٹھنے کی اجازت نہ ملی اور علیک سلیک کے بغیر رخصت کر دیئے گئے۔

بعض افراد کے باطنی حالات ان کے کردار کے گھناؤنے واقعات حضور پر منکشف ہو جایا کرتے اور آپؐ کی پاک طبیعت پر ناگوار اثر ڈالتے۔ بعض اشخاص واہیات مرادوں اور ناجائز خواہشوں کا تصور لے کر آتے۔ پھر بہ تقاضائے بشریت حضورؐ کا اپنا موڈ بھی بدلتا رہتا۔ نبی ہو یا ولی خواہ کسی بھی پائے کا ہو آخر بشر ہے۔

حضرت صاحب قبلہؒ نے کبھی کسی کی برائی نہیں کی، کبھی اپنی بڑائی نہیں بتائی۔ اگر کسی نے کہا، حضورؐ

آپ مرد مومن ہیں میرے لئے دعا فرمائیں، کیونکہ مرد مومن کی نگاہ سے تقدیر بدل جاتی ہے تو ارشاد کیا ”بھئی میں تو خود ایسے مرد مومن کی تلاش میں ہوں۔ اچھا تم بھی دعا کرو میں بھی کرتا ہوں اللہ بڑا فضل کرے گا۔“

آپ کا آبائی گاؤں ضلع فیروز پور میں تھا۔ اس ضلع میں سکھوں کی اکثریت تھی۔ میں نے کئی سکھوں کو ”سور“ کے ہاں باقاعدہ نماز پڑھتے دیکھا۔ حضرت صاحب قبلہ کے ہاں ایسے متعدد افراد ملتے جو بظاہر ان پڑھ دیہاتی معلوم ہوتے مگر درحقیقت ایم اے تھے۔ پی ایچ ڈی تھے لندن کی سیاحت کئے ہوئے تھے۔ مسلمانوں کے سبھی فرقوں کے لوگ، شیعہ، سنی اور وہابی سبھی حضور کی مجالس میں ہوتے۔ آپ کی محفل میں دل آزاری کی باتیں نہیں چھیڑی جاتی تھیں۔ اخوت اور دل جوئی کا اصول مد نظر رہتا۔

اگر کسی امر کی تلقین کرنی ہوتی تو نہایت سادہ اور مؤثر طریقے سے فرماتے۔ مثلاً ایک دفعہ کسی سے فرمانے لگے ”میاں اب داڑھی رکھ لو۔ اس نے عذر تراشا کہ حضور دل نیک ہونا چاہئے۔ داڑھی نہ بھی ہوئی تو کیا ہے۔ آپ نے محبت سے فرمایا ”بابو جی دل تو خدا نے دیکھنا ہے اور وہ ستار العیوب ہے۔ ظاہری صورت بھی نیک بناؤ تا کہ خلق کی عیب جوئی سے بچو۔“

ایک بار نوافل کی تاکید فرماتے ہوئے کہنے لگے۔ بھئی مانا کہ نفل پڑھنے کی پابندی نہیں۔ چلو یوں سمجھ لو کہ نفل کا درجہ صفر کی برابر ہے۔ مگر جب صفر کو (اکائی کے آگے لگا دیں تو کیا بن جاتا ہے۔) ایک بار چند پڑھے لکھے نوجوان حضور کے ہاں حاضر ہوئے۔ آپ نے فرمایا ”شریعت کی پیروی کرنی چاہئے اور اپنے معاشرے کے اندر زندگی بسر کرنا چاہئے ورنہ ہلاکت کا اندیشہ ہے۔“

ایک بابو صاحب نے جواب دیا ”جناب اللہ خود زندگی کی کشتی کا ناخدا ہے وہی حفاظت کرے گا۔“ آپ نے مسکرا کر فرمایا ”میاں ٹھیک کہتے ہو۔ مگر ناخدا تو اسی کی حفاظت کا ذمہ دار ہے جو جہاز کے اندر ناخدا کے احکام کی پیروی کرے۔ جو خودکشی کے ارادے سے سمندر میں کود جائے ناخدا کو اس سے کیا

سرکار۔

نفس خلیلی مرحوم پاک و ہند کے معروف شاعر تھے مگر نظمیں اکثر پیروں فقیروں کے خلاف کہا کرتے۔ اس پر بھی حضرت صاحب قبلہ کا بہت احترام مد نظر رکھتے تھے۔ آپ کا ذکر آ جاتا تو مودب ہو



بیٹھنے ایک دن میں نے کرید تو کہنے لگے۔ بھائی میں حضرت کرمانوالا گودل سے مانتا ہوں۔ وہ سچے ولی ہیں۔ میں نے وجہ پوچھی تو کہنے لگے۔

”ہمارے دفتر میں ایک پریشان حال کلرک تھا۔ تنخواہ تھوڑی تھی اور عیال بہت۔ اکثر مقروض رہا کرتا۔ بہت سے پیروں فقیروں کے ہاں گیا دعائیں کرائیں، تعویذ لکھوائے۔ لیکن حالات سدھرنہ سکے۔ کسی نے حضرت صاحب قبلہ کا پتہ بتایا تو ان کے گاؤں کرمانوالے پہنچ گیا۔

حضور کی مجلس میں ہجوم تھا۔ اس نے سوچا کہ جب ذرا تخیلہ ہوگا تو اپنی مصیبت عرض کروں گا۔ ادھر حضور پر یہ سب کیفیت کہے بغیر روشن تھی۔ آپ نے اس کا ہاتھ پکڑا اور اٹھا کر دوسرے کمرے میں لے گئے۔ پھر اپنے دامن سے کچھ نوٹ نکال کر عطا کئے اور فرمایا۔ ”لو بابو جی سردست یہ ہزار روپے موجود ہیں پھر کسی موقع پر اور مل جائیں گے۔ گھبراؤ نہیں اللہ تعالیٰ کارساز ہے۔

گلزار احمد گل صاحب ہیڈ ماسٹر گورنمنٹ پرائمری سکول نیاز بیگ متصل جامع مسجد محلہ سلامت پورہ لاہور بیان کرتے ہیں عرصہ ہوا میں اپنے چند دوستوں کے ساتھ ماہ گاگست 1952ء میں حضرت سرکار کرمانوالہ کے فیض کدہ پر پہلی بار بغرض بیعت حاضر ہوا۔ تعظیم و تکریم کے بعد حضرت صاحب قبلہ نے حاضر ہونے کا سبب پوچھا۔ ہم سب نے خدمت اقدس میں عرض کر دیا۔ مجھ کو حضرت صاحب قبلہ نے بیعت کا شرف بخشا، درود شریف پڑھایا، تہجد اور ضروری ورد و وظائف پڑھنے کی ہدایت فرمادی۔ میں اور میرے ساتھیوں نے ایک دن اور رات حضور کے در دولت پر قیام کیا۔ یہ وقت ہماری زندگی کیلئے نہایت قیمتی تھا، جس میں ہم سب نے بہت فیض حاصل کیا۔ حضور کی مجلس میں بیٹھنے کا کافی موقع ملا۔ میٹھی میٹھی اور پیاری پیاری قوت ایمانی اور جذبہ روحانی کو بڑھانے والی باتیں سنیں جس سے ہمارے مردہ دلوں کو بہت تقویت پہنچی۔ دوسرے دن ہمیں واپس لوٹنے کی اجازت ملی۔ جب ہم سب پیر پیشوا سے رخصت ہونے لگے تو میری سرکار نے چند اشعار پیر وارث شاہ کی پنجابی کتاب کے ارشاد فرمائے جو کہ مختلف ذاتوں کے عشق و کانظریہ پیش کرتے تھے۔ ان شعروں کا پڑھنا ایک خاص مصلحت تھی اور ہماری سمجھ سے بالاتر تھے۔ جب میری سرکار نے ایک شعر کو بار بار دہرایا اور ہمیں فرمایا کہ ”بیلیو ٹھیک ہے نا“۔ تو پھر میری سمجھ میں آ گیا کہ شعر میرے ایک ساتھی کی زندگی پر صادق آتا ہے۔ اس راز دارانہ رموز پر ہم سب حیران تھے کہ

سرکار عالیہ نے یہ بات پتے کی فرمائی اور کیسے اچھے طریقے سے سمجھا دی ہے۔ واقعی ولی اللہ دلوں کی باتوں کو پرکھ لیتے ہیں۔

مجھے اکثر حضور کے فیض کدہ پر حاضر ہونے کا موقع ملتا رہا ہے اور فیض کدہ سے فیض رسائی کی باتیں حاصل کرتا رہا ہوں جو ہماری اسلامی زندگی کے واسطے انشاء اللہ موزوں ثابت ہوں گی۔ میری سرکار اکثر فرمایا کرتے تھے۔ بیلو! حضور سرور کائنات کی بڑی شان ہے۔ حضور ﷺ پر درود شریف پڑھنا وظائف میں سے بہتر وظیفہ ہے۔ ہم سب محفل پاک میں بیٹھنے والے صدق دل سے لبیک عرض کر دیتے۔

اسی طرح ایک دفعہ کا واقعہ ہے۔ ہم پھر اپنے پیشوا سرکار کرمانوالے کے فیض کدہ پر حاضر ہوئے۔ دربان کے ذریعہ حاضر خدمت ہونے کی اجازت مانگی۔ سرکار عالیہ سے اجازت مل گئی۔ تعظیم و تکریم کے بعد میری سرکار نے فرداً فرداً ہم سب سے حاضر ہونے کا سبب پوچھا کہ کس مقصد کے واسطے آئے ہو۔ ہم سب نے اپنے اپنے ارادے کا اظہار کیا۔ حضرت صاحب قبلہ ہر ایک سے پوچھتے گئے اور بیٹھ جانے کی اجازت فرماتے گئے۔ جب میری باری آئی تو مجھے ارشاد ہوا کہ تم تو فوراً واپس گھر چلے جاؤ میں کچھ حیران سا ہو گیا۔ کیونکہ میرا ارادہ واپس لوٹنے کا نہ تھا۔ معذرت کی اور ٹھہرنے کی اجازت مانگی۔ عرض کیا یا حضرت میں اپنے ساتھیوں کے ہمراہ ہی جاؤں گا۔ میری سرکار نے میری معذرت پر فرمایا کہ اچھا تمہاری مرضی۔ اس میں خاص راز تھا جو میری سمجھ میں نہ آسکا۔ میں نے بھی حضور کے فیض کدہ پر ہی قیام کیا۔

صبح ہم نے اجازت چاہی لیکن حضور نے اجازت نہ بخشی۔ اور فرما دیا کہ جا کر باغ میں کام کرو۔ میں اور میرے ساتھی باغ میں جا کر کام کرتے رہے۔ ظہر کے بعد پھر حضرت صاحب قبلہ سے اجازت مانگی۔ اجازت نہ دی گئی۔ ہمارے ساتھیوں میں سے دو ایک تو واپس چلے گئے لیکن میں اور میرے کچھ ساتھی۔ فیض کدہ پر ٹھہرے رہے۔ تیسرے روز پچھلے ٹائم ہمیں حضرت صاحب قبلہ کی طرف سے اجازت ملی۔ ہم رخصت ہو کر گاڑی پر سوار ہو کر گھر روانہ ہوئے۔ جب ہم اپنے گاؤں کے قریب پہنچے تو راستے میں میرے ایک دوست نے افسوس کے لہجے میں کہا کہ آپ کی والدہ صاحبہ کا بہت افسوس ہے۔ وہ پرسوں فوت ہو گئی ہیں۔ جس روز آپ حضرت کرمانوالے گئے تھے اسی روز آپ کے جانے کے بعد فوت ہو

گئیں۔ اناللہ وانا الیہ راجعون۔ اب میری سمجھ میں آ گیا کہ واقعی حضرت صاحب قبلہؒ مجھے اسی بنا پر جاتے ہی واپس لوٹنے کی اجازت فرماتے تھے لیکن مجھ کو اس معاملے کا پتہ نہ چل سکا۔ میرے دوستو! واقعی ولی اللہ اپنے مریدوں کی دلوں کی باتوں اور گھر کے حالات جان جاتے ہیں۔ میں اکثر اپنے دوستوں کے سامنے اپنے پیر کامل حضرت کرمانوالہ سرکارؒ کی شان کا تذکرہ کرتا رہتا ہوں کہ دیکھو میری سرکارؒ کی کتنی شان ہے۔ لوگ کہہ دیتے ہیں واقعی حضرت کرمانوالہؒ اپنے دور کے قطب تھے۔ اور بہت بڑی روحانی شخصیت کے مالک تھے۔ آپؒ اپنے مریدوں کو ہر وقت با وضو رہنے کی ہدایت فرماتے۔ قبلہ رو بیٹھنے کی اور دوزانو بیٹھنے کی ہدایت فرماتے اور درویشوں اور مریدوں کو وضو کروا کر کھانا کھلاتے۔ درود شریف کثرت سے پڑھنے کی ہدایت فرماتے۔

**حضور حسین نیازنی آبادی محلہ سلامت پورہ نیاز بیگ نزد جی پی او پاکستان بیان کرتے ہیں کہ**  
میں لاہور جی پی او میں پارسل بنگ پر لگا ہوا تھا۔ ایک دن کا واقعہ ہے کہ ایک شخص سیالکوٹ سے دو پارسل بک کرانے کیلئے لایا۔ پارسل کافی وزنی تھے۔ میں نے ان کا وزن کر کے چودہ روپے پونڈ کے حساب سے ٹکٹ بتائے، لیکن صحیح ریٹ انیس روپے فی پونڈ تھا۔ پارسل بک کر دیئے گئے۔ جب پارسل کراچی فارن پوسٹ آفس پہنچے وہاں ان کے وزن کی دوبارہ پڑتال کی گئی اور اس طرح ان کے ٹکٹوں میں بہت کمی پائی گئی۔ دونوں ارسال کردہ پارسلوں پر ایک سو چالیس روپے آٹھ آنے یعنی ایک صد چالیس روپے آٹھ آنے کم تھے۔ تھوڑے دنوں بعد مجھے اپنے دفتر کی وساطت سے چٹھی ملی۔ جس میں رقم جمع کرانے کو کہا گیا۔ چٹھی پڑھ کر میں نہایت غمگین اور پریشان ہوا۔ کیونکہ پورے ایک ماہ کی تنخواہ کٹ جانے کا اندیشہ تھا۔ میں نے فوراً سیالکوٹ متعلقہ فرم کو چٹھی لکھی اور کہا کہ پارسلوں پر ٹکٹوں کی کمی کی رقم روانہ کر دیں۔ دفتر کے ذریعے بھی چٹھی بھجوائی لیکن بے سود آ خر تک کر میں خود وہاں پہنچا۔ دریافت کرنے سے معلوم ہوا کہ متعلقہ فرم کا منیجر سلیم صاحب لاہور گئے ہوئے ہیں۔ رات کو وہاں ٹھہرا دوسرے دن پھر پوچھا لیکن منیجر صاحب نہ مل سکے ان کے چھوٹے بھائی نے یقین دلایا کہ آپ کو پیسے ارسال کر دیئے جائیں گے آخر میں واپس آ کر انتظار کرنے لگا۔ مگر سیالکوٹ سے کوئی تسلی بخش جواب نہ آیا۔ دفتر والوں نے مجھے بہت ڈرایا دھمکایا میں نے ایک اپنے مہربان دوست کو دوبارہ سرکاری طور پر چٹھی لکھنے کو کہا۔ ادھر میں نے ایک چٹھی

اپنے پیر پیشوا حضرت کرمانوالی سرکار کی خدمت عالیہ میں ارسال کر دی۔ آپ نے تحریر فرمایا کہ اللہ تعالیٰ اپنے فضل و کرم سے تمہارے تمام مقاصد حسنہ دینی و دنیاوی بر لادیں گے۔ مجھے تسلی و اطمینان ہو چنہ دنوں کے بعد ایک بیمہ مالیت ایک سو چالیس روپے آٹھ آنے بنام چیف پوسٹ ماسٹر لاہور کو پہنچا، کھولا گیا تو ایک سو چالیس روپے آٹھ آنے کے ٹکٹ پائے گئے۔ چیف صاحب نے جب یہ چٹھی پڑھی تو آگ بگولا ہو گئے اور سخت طیش میں آ کر حاجی صاحب IPM کو طلب کیا اور ان کے ذریعے مجھے پیش کرنے کیلئے حکم دیا گیا۔ انہوں نے مجھے پیش تو نہ کیا بلکہ میرے بیان لکھ کر بھیج دیئے چیف صاحب نے حکم صادر کر دیا کہ متعان کلرک (مجھے) کو چارج شیٹ لگا دیں۔ ادھر میں نے حضرت صاحب قبلہ سرکار کرمانوالہ کی خدمت عالیہ میں پھر چٹھی ارسال کر دی۔ حضرت صاحب قبلہ کی دعا سے اللہ تعالیٰ نے نقشہ ہی بدل دیا، یعنی ہمارے دفتر کے چار یونٹ بن گئے۔ اور ہم چیف صاحب کی نگرانی سے نکل گئے۔ اور ہمارے دوسرے افسر ڈپٹی پوسٹ ماسٹر (خزانہ) افسر مقرر ہو گئے۔ اس کے بعد آج تک حضور کی نگاہ کرم سے نہ کوئی چارج شیٹ ہی لگایا گیا اور نہ ہی کوئی محکمانہ کارروائی کی گئی۔ میری سرکار کی توجہ سے یہ گراں مصیبت ٹل گئی۔

☆☆☆☆☆☆

چھبیسویں مجلس

## میری سرکار

حضرت کرمان والےؒ

مولوی ہرگز نہ شد مولائے روم  
تا غلامِ شمس تبریزے نہ شد

یعنی مولوی اس وقت تک مولانا رومؒ نہیں بن سکا  
جب تک کہ حضرت شمس تبریزؒ کا غلام نہ بنا

محترم میر منظور محمود امرتسری تحریر کرتے ہیں کہ اپنے پیر و مرشد حضرت سید کر مونوالے کا ذکر خیر ہے۔ ختم ہو تو کیونکر ہو! جی چاہتا ہے کہ بس لکھتے ہی جائیں حتیٰ کہ دنیا بھر کے کاغذ اور جہان بھر کی روشنائی ختم ہو جائے۔ مگر ایسا ممکن نہیں۔ وہ کیوں؟ اس لئے کہ طبیعت پر رقت کا غلبہ ہو جاتا ہے اور جذبات اٹھ آتے ہیں۔ آنسوؤں سے کاغذ بھیگ جاتا ہے۔ پھر ایسے واقعات بھی یاد آنے لگتے ہیں کہ جنہیں مدتوں پہلے بھول چکا ہوں اور جب یہ طوفان تھم جاتا ہے تو جان مضحمل ہو چکی ہوتی ہے۔

ان دنوں زمانہ کچھ ایسا آ گیا ہے کہ نئی روشنی میں پلے ہوئے نوجوان بزرگان دین کے واقعات کو شک و شبہ کی نظر سے دیکھنے لگے ہیں۔ مغرب کی تقلید نے انہیں اسلاف کی رسم و راہ سے بیگانہ کر دیا ہے۔ یہ اسی بیگانگی کا نتیجہ ہے کہ انہیں بزرگان دین کے واقعات کا یقین نہیں۔ یہ پیشہ ورنجومیوں، رمالوں اور جھاڑ پھونک والوں کو تو مان لیتے ہیں، نہیں مانتے تو اللہ والوں اور بزرگوں کے واقعات کو نہیں مانتے۔

حقیقت میں ان بے چاروں کا کوئی قصور نہیں، ان کے بڑوں کا قصور ہے۔ ماں باپ انہیں اسلامی تعلیم دلواتے تو نوبت یہاں تک نہ پہنچتی۔ انہیں اسلاف کے حالات سے آگاہ کیا جاتا تو پھر ان کے دلوں میں بھی یقین کا نور جگمگا اٹھتا۔ ان لوگوں کو کیا معلوم کہ اولیاء کی کرامات سے انکار انبیاء کے معجزات کا انکار ہے۔ اگر کوئی شخص نبی علیہ السلام کے معجزات کا قائل نہیں تو کافر ہے۔

اللہ تعالیٰ اپنے رسولوں اور نبیوں کو سر بلند کرنے کے لئے انہیں معجزات کا اختیار دیتے ہیں اور انبیاء کے فیوض سے اولیاء سے کرامات ظاہر ہوتی ہیں۔ اب رہا تجربہ، تو یہ وہ بزرگوں کی صحبت اختیار کئے بغیر حاصل نہیں ہوتا۔ میں نے ہر ہر مقام پر اللہ کی قدرت کو مختلف انداز میں جلوہ گرد دیکھا ہے۔

حضرت قبلہ سید اسماعیل شاہ صاحب کی چند ایک کرامات بیان کرتا ہوں۔ میں نے ان کی صحبت میں جو کچھ دیکھا وہ کہیں اور نظر نہ آیا۔ مناسب تو یہ تھا کہ آپ کی بزرگی آپ کی ولایت پر شریعت کی روشنی میں لکھا جاتا۔ معرفت کے قلم اور نور کی روشنائی سے ان کے کردار کی تصویر کشی کی جاتی۔ مگر مضمون کو طویل کرنا بھی مقصود نہیں۔

فرماتے ہیں کر مونوالا ضلع فیروز پور (بھارت) میں قبلہ شاہ صاحب کا آبائی گاؤں تھا۔ مندرجہ

ذیل واقعات کا ظہور وہیں ہوا۔

سردیوں کا موسم تھا اور رات کے ساڑھے نو بجے کا وقت۔ ہم کرمانوالے شاہ صاحبؒ کے دربار میں حاضر تھے۔ حضورؒ کے بڑے دلان میں محفل جمی تھی، کوئی بیس پچیس اصحاب موجود تھے۔ سردی کے باعث دلان کے دروازے بند کر رکھے تھے۔ چھت پر ایک بڑا سا لیمپ لٹک رہا تھا اور سچ تو یہ ہے کہ اس لیمپ کی روشنی موجودہ زمانے کے برقی قلموں سے بھی بہتر تھی۔ اتنے میں آہٹ ہوئی اور ایسا محسوس ہوا کہ کوئی شخص کمرے میں داخل ہوا ہے۔ پھر ساتھ ہی حاضرین مجلس نے ایک آواز سنی۔ ”السلام علیکم۔“

اور حضرت صاحب قبلہؒ نے باقاعدہ جواب دیا۔

مگر دروازہ بدستور بند تھا۔ کچھ توقف کے بعد پھر کوئی آیا اور سلام کر کے بیٹھ گیا۔ اسی طرح کوئی چھ سات اشخاص آئے اور سلام کر کے ادھر ادھر بیٹھ گئے اور قبلہ شاہ صاحبؒ نے ہر ایک کے سلام کا جواب دیا۔ بظاہر ہم وہی بیس پچیس آدمی موجود تھے۔

میں نے دل میں سوچا یہ کوئی ہوائی مخلوق ہوگی، جو نظر نہیں آئی۔ میرا یہ خیال قبلہ شاہ صاحبؒ پر منکشف ہوا تو فرمانے لگے۔

”باباجی! یہ جنات ہیں۔ آپ دیکھیں گے؟“

میں نے جواب دیا۔ ”نہیں حضورؒ دکھانے کا تکلف نہ فرمائیں۔“

میرے اس جواب پر ان نو واردوں کے ہنسنے کی آواز آئی۔ پھر مجلس پر سناٹا چھا گیا اور حاضرین میں سے کچھ لوگ سہم گئے جہاں تک اس خاکسار کی ذات کا تعلق ہے۔ میں نے دیکھنے سے انکار کیا تھا۔ مجھے علم تھا کہ میرے مرشد نے جو فرمایا ہے سولہ آنے درست ہے، مجھے تقدیر کی ضرورت نہیں تھی۔

ایک دفعہ صبح نو دس بجے کے قریب ہم کھلی دھوپ کا مزالے رہے تھے۔ سردیوں میں گاؤں کی کھلی دھوپ بھی ایک نعمت ہوتی ہے۔ حضورؒ کی مسجد اگرچہ کچی تھی تاہم اس کے صحن کا رقبہ اچھا خاصا تھا اور یہ صحن گلی کوچوں اور کھیتوں سے کوئی چار پانچ فٹ اونچا بھی تھا۔ مجلس میں چالیس پچاس افراد حاضر تھے۔ اس وقت گفتگو میں متانت کے ساتھ لطافت بھی تھی۔

حاجی صوفی گلاب دین صاحب قصوری صاحبزادوں کی شکایتیں کر رہے تھے۔ حضورؒ کے

صاحبزادے اس وقت نوعمر تھے۔ کبھی کبھی صوفی گلاب دین صاحب سے مذاق کر گزرتے۔ اور جب یہ چھیڑ خانی حد سے گزر جاتی تو قبلہ شاہ صاحب کے روبرو شکایتیں ہوتیں۔ اس روز بھی کوئی ایسا ہی مقدمہ پیش تھا۔ اچانک کھیتوں کی جانب سے ایک ہجوم مسجد کی طرف آتا دکھائی دیا۔ ساٹھ ستر آدمی ایک چارپائی پر کسی کولار رہے تھے۔ اہل مجلس ادھر متوجہ ہوئے اور قیاس آرائیاں ہونے لگیں۔ کوئی کہتا کہ گاؤں میں فساد ہو گیا ہے اور لوگ مضروب کولار رہے ہیں کسی نے خیال ظاہر کیا کہ جنازہ ہے، قبلہ شاہ صاحب سے دعا کرائیں گے۔ مگر قصہ کچھ اور تھا۔

جب وہ لوگ مسجد کے قریب آ گئے تو حضورؐ اٹھ کر ہجوم کے نزدیک چلے گئے اور حکم دیا کہ چارپائی کو باہر ہی مسجد کی دیوار کے ساتھ رکھ دیا جائے۔ ان لوگوں نے تعمیل کی۔ دیکھا کہ ایک دیوانے کو زنجیروں اور رسوں سے جکڑ کر چارپائی سے باندھ رکھا ہے اور وہ چلا رہا ہے۔ زنجیریں تڑوانے کی کوشش کر رہا ہے۔ لوگ فریاد کرنے لگے۔

”سرکار! اسے بدترین آسیب ہے۔ بہت سے علاج کئے ہیں لیکن یہ پیچھا نہیں چھوڑتا، خدا کے لئے ہم پر رحم کیجئے۔“

آپ ذرا زریب ہنسے اور فرمایا۔ ”اچھا اسے جن چمٹا ہوا ہے بس کھول دو اب نہیں چمٹے گا۔ اب یہ اچھا ہو گیا ہے۔“

وہ لوگ کھولتے ہوئے ڈرنے اور ہچکچانے لگے۔ آپ نے ذرا ڈانٹ کر کہا تو مان گئے اور وہ شخص باہوش ہو کر اٹھ بیٹھا اور بعد میں ہمیشہ دورے سے محفوظ رہا۔

بعض اوقات ایسے واقعات بھی ہو جاتے ہیں کہ ان پر ہنسی سی آ جاتی ہے۔

انگریزوں کے عہد میں فیروز پور سٹہ بازوں کا مرکز تھا۔ ڈڑے اور سٹے کی وبا یہاں عام تھی۔ بچے بوڑھے اور جوان سبھی اس مرض میں مبتلا تھے۔ حتیٰ کہ عورتیں بھی محفوظ نہیں تھیں۔

ایک دن میں حضورؐ کی خدمت میں حاضر تھا کہ دو تین سٹے باز فیروز پور سے آ گئے۔ کرمونوالا فیروز پور سے بالکل نزدیک دوسرا یا تیسرا اسٹیشن تھا۔ انگریزوں کے زمانے میں بہت مشہور چھاؤنی بھی تھا اور اب بھی ہوگا۔



سٹہ بازوں نے ڈرتے ڈرتے اپنا مدعا عرض کیا۔ قبلہ شاہ صاحبؒ بالعموم ایسے لوگوں کو خوب پٹوایا کرتے تھے۔ مگر اس لمحے طبیعت میں شگفتگی تھی، فرمانے لگے۔

”کیوں بھی نمبر پوچھنے آئے ہو۔“

انہوں نے ڈرتے اور شرماتے ہوئے اعتراف کیا۔ حضرت صاحب قبلہؒ فرمانے لگے۔

”پاگلو! میں نمبر بتانے نہیں بیٹھا۔ تم جیسے کئی یہاں آتے ہیں اور مسجد کے باہر پڑی ہوئی جوتیاں گن

کر چلے جاتے ہیں۔ جاؤ دفعہ ہو جاؤ۔“

سائل یہ اشارہ پا کر اٹھ کر باہر چلے گئے اور انہوں نے نمازیوں کی جوتیاں گن لیں۔ اور یہ دڑے کا نمبر تھا۔ سٹہ پوچھنے والوں میں ایک میرا واقف بھی تھا اور وہ فیروز پور کی خاکسار جماعت کا سرگرم رکن تھا۔ چھ سات ماہ بعد اس سے ملاقات ہوئی تو راز کھلا کہ وہ نمبر درست اور کامیاب نکلا تھا۔ اب یہ شخص ایک بڑا آدمی ہے۔ اللہ کی قدرت۔

ایک دفعہ کا ذکر ہے کہ میں امرتسر سے کرمونوالا شریف جا رہا تھا۔ قصور سے گاڑی بدل کر جس ڈبہ میں سوار ہوا اس میں تین سکھ بھی بیٹھے تھے، دو بڑی عمر کے تھے، ایک نوجوان تھا۔ گفتگو کے دوران معلوم ہوا کہ وہ بھی قبلہ شاہ صاحبؒ کی خدمت میں سلام کیلئے جا رہے ہیں۔ میں نے پوچھا سردار جی آپ کیسے حضرت صاحبؒ کو جانتے ہیں۔ کہنے لگے۔

”جناب ہم کیسے نہ جانیں؟ بہت بزرگ ہستی ہیں۔ واگوروی کی قسم آپ جیسا ولی اس زمانے میں ملنا مشکل ہے۔“

اب ان میں سے جو سب سے بڑے تھے وہ گویا ہوئے۔

”میاں صاحب ہم منگمری کے زمیندار ہیں۔ یہ نوجوان دیدار سنگھ میرا بیٹا ہے۔ ایف اے میں پڑھتا ہے۔ اسے پتھری کی شکایت ہو گئی تھی۔ شروع میں لاپرواہی کی تو مرض بڑھ گیا۔ اور جان کے لالے پڑ گئے۔ ڈاکٹروں نے بتایا کہ آپریشن کرنا پڑے گا۔ لیکن دیدار کی ماما آپریشن پر آمادہ نہ تھی۔ انہیں دنوں کسی نے قبلہ شاہ جی کی خدمت میں حاضر ہونے کا مشورہ دیا۔ بس رب کا نام لے کر کرمونوالے جا پہنچے۔ آپ نے بڑے پیار سے پوچھا۔ ”بھئی یہ سردار کس طرح آئے ہیں۔“ پھر خود ہی فرمانے لگے۔ ”کا کے کو

پتھری کی شکایت ہے۔ ہے نا؟ بہت نامراد مرض ہوتا ہے یہ۔ پھر اس لڑکے سے مخاطب ہو کر فرمانے لگے۔ اٹھ جو ان کھڑا ہو جا۔ باہر مسجد کے کنوئیں کا پانی خوب پیٹ بھر کر پی لے اور اس درخت کے سائے میں لیٹ جا۔

بس جناب کے حکم کی تعمیل میں اس بچے نے سیر ہو کر کنوئیں کا پانی پیا اور درخت کے سائے میں لیٹ گیا کوئی ڈیڑھ گھنٹے کے بعد اسے کھل کر پیش آیا اور ساری تکلیف رفع ہو گئی۔ اور آج اس بات کو دو سال کا عرصہ گزر چکا ہوگا پھر کبھی دورہ نہیں پڑا۔



ستائیسویں مجلس

## میری سرکار

# حضرت کرمان والےؒ

ہج ہج کس از خود چیزے نہ شد  
ہج ہج آہن خنجر تیزے نہ شد  
ہج ہج حلوائی نہ شد استاد کار  
تا کہ شاگردے شکر ریزے نہ شد

کوئی لوہا خود بخود تیر یا خنجر نہیں بن سکتا جب تک کسی  
لوہار کے ہاتھوں نہیں چڑھتا اور کوئی حلوائی از خود  
اپنے کام میں استاد نہیں بن سکتا جب تک کسی شکر

ریز کی شاگردی نہیں کرتا

محترم محمد یونس قریشی فتح جنگ ضلع انک بیان کرتے ہیں کہ ایک دفعہ 1953ء میں بندہ دربار عالیہ حضرت کرماں والا میں حاضر ہوا، تو بڑے صاحبزادہ صاحب مدظلہ سے معلوم ہوا کہ حضرت صاحب قبلہ چشتیاں شریف تشریف لے جا چکے ہیں اور بندے کو حضرت صاحب قبلہ کی واپسی تک ٹھہرنے کی اجازت دی گئی۔ باقی ملنے والے اصحاب کو واپس کر دیا گیا۔ دو تین اصحاب بندہ سمیت وہیں ٹھہر گئے۔ صاحبزادہ صاحب مدظلہ سے اجازت حاصل کر کے حضرت صاحب قبلہ کی واپسی تک کہ وہ بہاولپور سے آئے ہوئے تھے۔ بندے کو آٹھ نو دن تک دربار عالیہ حضرت کرمانوالہ شریف میں ٹھہرنا پڑا۔ ورنہ ایک دن ہی عموماً ٹھہرتا تھا۔ اس دوران جمعۃ المبارک کا دن بھی آیا تو جمعہ کے وعظ کیلئے ایک باہر سے آئے ہوئے عالم دین کو کھڑا کیا گیا۔ جمعۃ المبارک کے خطبہ شریف سے پہلے وعظ کرتے ہوئے ایک جماعت کے خلاف اس عالم نے کچھ کہنا شروع کیا تو فوراً ہی خدام نے بٹھا دیا اور ایک دوسرے عالم کو جمعہ پڑھانے کیلئے کھڑا کیا گیا۔ اس وقت پاکستان میں ایک جماعت کے خلاف عوامی تحریک جاری تھی، زور شور سے جلسے جلوس جاری تھے۔ چنانچہ چند دن بعد حضرت صاحب قبلہ چشتیاں سے تشریف لے آئے۔ بعد دوپہر تشریف آوری ہوئی تو فوراً ہی آپ نے خدام دربار عالیہ سے دریافت فرمایا کہ مولوی جی پچھلا جمعہ کس نے پڑھایا سی؟ ایک خادم نے عرض کیا کہ جی فلاں مولوی صاحب کو کھڑا کیا گیا تھا لیکن وہ کچھ اختلافی مسائل بیان کرنے لگ گئے تھے۔ پھر حسب سابق ان مولوی صاحب کو بٹھا دیا گیا تھا۔

حضرت صاحب قبلہ نے فرمایا کہ اسلام کے اندر اختلافی مسائل ہی بیان کرنے کو رہ گئے ہیں اور کوئی مسئلہ نہیں اسلام کے اندر جو بیان کیا جائے۔

حضرت صاحب قبلہ نے چشتیاں شریف سے واپس تشریف لاتے ہی جمعۃ المبارک کے وعظ کے متعلق پوچھا۔ تو یہ واضح چیز ہے کہ یہ واقعہ آپ سے پوشیدہ نہ تھا۔ اگرچہ حضرت صاحب قبلہ سینکڑوں میل پر تشریف فرما تھے۔ سرکار کا مقصد یہ تھا کہ آپ نے اچھا کیا جو اختلافی مسائل سے روک دیا۔

ایک دفعہ صبح کی اذان کے متعلق آپ نے درویش گل محمد کو طلب فرمایا، جو اذان کی ڈیوٹی پر تھے

کیوں اوائے گل محمد ایہہ آج سویردی بانگ دیرنال کیوں دتی اے؟

گل محمد رویش نے عرض کیا، واقعی یا سرکار آج مینوں کچھ دیر ہو گئی سی ذرا نیند آ گئی سی جناب ایک دفعہ پنجگانہ نماز کے متعلق حضرت صاحب قبلہؒ نے مسئلہ بیان فرمایا۔ جمعۃ المبارک کے وعظ میں کہ جبرائیل علیہ السلام کو اللہ تعالیٰ نے انتہائی خوبصورت بنایا، یہاں تک کہ وہ خود اپنے آپ پر عاشق ہو گئے۔ اور دو رکعت نماز شکرانہ اللہ تعالیٰ کا ادا کیا۔ ایک ایک رکعت ہزار برس میں ادا کی۔ تو فرمایا اللہ تعالیٰ نے کہ اے جبرائیل آپ نے جو نماز پڑھی ہے مجھ کو بڑی پسند آئی، میں نے قبول کی اور آپ کی یہ دو رکعت نفل نماز جو ہزاروں برسوں کے اندر ادا کی گئی ہے مجھ کو بڑی پسند ہے لیکن ایک نماز مجھ کو اس سے بھی زیادہ پسند ہے۔ اس بندے کی وہ نماز جو حضور نبی کریمؐ کی امت کے ایک بندے کی ہو اور وہ چند ساعتوں کے اندر ادا کرے اور نماز بھی بے توجہی سے پڑھی جائے، نماز یہی ہو دھیان یہی وضو بھی اچھی طرح سے مکمل نہ کیا گیا ہو وہ بندہ میرے محبوب کی امت کا وہ اس کی نماز مجھ کو آپ کی نماز سے بھی زیادہ پسند ہے اور فرمایا، حضرت صاحب قبلہؒ نے اس کے بعد اللہ تعالیٰ نے فرمایا کہ اس مسلمان بندے کی جگہ جو میں نے جنت میں بنائی ہے وہ بہت اعلیٰ جگہ ہے۔ اس پر جبرائیل نے اس بندے کی جگہ جنت میں دیکھنے کی تمنا ظاہر کی کہ یارب مجھ کو وہ جگہ دکھا دیجئے۔

ایک دفعہ بندے کے ساتھ ایک بندے کے قریب تعلق دار حاضر خدمت ہونے کیلئے حضرت صاحب قبلہؒ کی خدمت میں حاضر ہوئے۔ بے شمار مسائل تھے جو کہ گھریلو ناہمواریوں سے تعلق رکھتے تھے۔ ان کے کچھ حصہ داری کے تنازعات تھے۔ اور یہ چیز ان کی ہمارے تعلق دار قریبی کی سالہا سال سے جھگڑے ناراضگی میں چلی جا رہی تھی اور رشتہ ناطہ کے اندر بھی تنازع مزید چلا آ رہا تھا۔ اگرچہ یہ ہمارے ساتھ جانے والے بزرگان برگزیدہ حضرت کے خاص طور پر قائل نہ تھے تاہم جب پانی سر سے گزر گیا تو بندے سے صلاح پوچھی۔ بندے نے یہی کہا کہ حضرت صاحب قبلہؒ کی خدمت میں چلو۔ چنانچہ تیاری ہوئی۔ ہم حضرت صاحب قبلہؒ کی خدمت میں حاضر ہو گئے۔ حضورؐ نے دعا و برکت عطا فرمائی۔ اللہ کریم رحم کرے ٹھیک ہو جائیں گے اور سارے کام درست ہو جائیں گے۔ چنانچہ واپسی کے متعلق اسی وقت وہ بندے کے تعلق دار تیار ہو گئے۔ عرض کرنے لگے کہ جناب ہم کو اجازت دیں۔ حضرت صاحب قبلہؒ نے

فرمایا ”ہیں ابھی چلے جائیں گے ایڈی جھیتی؟“

بندے کے ساتھی نے عرض کیا ہاں جناب مجھ کو بڑے ضروری کام ہیں۔ فیروی ایڈی جھیتی؟ ہیں (ابھی) ہن اے چلے جاؤ گے۔ آج ہی چلے جاؤ گے؟ ہاں جناب مجھ کو بڑے کام ہیں۔ بندے نے ہر چند سمجھایا کہ سرکار بار بار فرما رہے ہیں کہ اتنی جلدی نہ جاؤ کل چلے جانا، لیکن وہ بندے کے شتہ دار جو بندے سے کافی عمر رسیدہ تھے اپنی ضد پر اڑے رہے کہ آج ہی جانا ہے۔ تو حضرت صاحب قبلہ نے بھی فرمادیا کہ اچھا فیر جے جانا ہے تے جاؤ۔

کرمونوالا شریف ضلع فیروز پور سے وہ ساتھی اسی وقت واپس بندے کو ساتھ لیکر چل پڑے۔ بندے نے کہا کہ حضرت صاحب قبلہ نے صبح جانے کے متعلق فرمایا تھا۔ آپ نے اپنی مرضی کی ہے ابھی واپس جانے کی ٹھان لی ہے۔ یہ نہ ہونا چاہئے تھا، کل ہم واپس ہوتے۔ حضرت صاحب قبلہ سے تو اچھا تھا۔ لیکن وہ ساتھی جانا ہی چاہتے تھے۔

چنانچہ فیروز پور چھاؤنی سے ایک گاڑی دوپہر اور ایک گاڑی شام کو جاتی تھی۔ موگالان کی دوہی گاڑیاں آتی تھیں۔ اب یہ بندہ کے ساتھی شام والی گاڑی کی امید پر کرمونوالا شریف سے اپنی مرضی سے چل پڑے تھے۔ غرض کہ جب کرمونوالا شریف سے چل کر فیروز شاہ اسٹیشن پر پہنچنے کے قریب تھے کہ گاڑی آ کر رکی اور چل دی۔ کیونکہ دو منٹ کھڑی ہوئی تھی۔ چنانچہ اسٹیشن پر پہنچے تو گاڑی نکل چکی تھی، شام ہو گئی تھی۔ اسٹیشن پر سناٹا تھا تو بندے نے ساتھی سے پوچھا، آپ تو کہتے تھے کہ ضروری کام ہے آج ہی واپس جانا ہے۔ اب تو صبح ہی گاڑی ملے گی تھکے ہوئے تھے آرام کرتے لنگر کی بابرکت روٹی اعلیٰ درجے کی عطا ہوتی اور قیام کی جو برکتیں ہیں ان سے بھی برکت ہوتی، اب کر لیجئے ضروری کام۔ مولوی ہدایت اللہ صاحب ریلوے اسٹیشن پر ملازم تھے اور حضور کے بہت پرانے ملنے والوں میں سے تھے۔ ان سے پوچھا کہ اب رات کہاں قیام کریں۔ وہ کہنے لگے کہ واپس حضرت صاحب قبلہ کی خدمت میں کرمونوالا شریف ہی چلے جاؤ تو بہتر ہے۔ لیکن بندے کے ساتھی اب بھی بھند تھے کہ اگر ہم کو فیروز پور چھاؤنی تک کوئی گاڑی مل جائے تو آگے ہم کو لاہور براستہ قصور کی گاڑی مل جائے گی۔ چنانچہ اسی وقت ایک مال گاڑی فیروز پور جانے والی آگئی، اس میں بیٹھ کر فیروز پور چھاؤنی پہنچے فیروز پور پہنچ کر اترے تو معلوم ہوا

کہ وہ گاڑی ابھی نکل کر گئی ہے اور جو گاڑی فیروز پور چھاؤنی سے لاہور چلتی تھی وہی دوسرے دن چلنے والی پہلی گاڑی تھی۔ اب رات کاٹنے کا مسئلہ درپیش تھا۔ سردیوں کے دن تھے کوئی زیادہ کپڑا بھی موجود نہ تھا۔ ایک خالی گاڑی میں رات بہت برے حال میں فیروز پور چھاؤنی کے ریلوے اسٹیشن پر گزاری۔ خدا خدا کر کے صبح ہوئی۔ میرے ساتھی کہنے لگے کہ واقعی بزرگوں کے فرمان کو مان لینے میں ہی فائدہ ہے۔ صبح وہی گاڑی چلی جس میں حضرت صاحب قبلہؒ کے فرمان کے مطابق سوار ہونا تھا۔ اس کے ذریعے قصور سے ترن تارن امرتسر والی گاڑی کھیم کرن والی پر سوار ہوئے اور اپنے گھروں میں پہنچے۔

اگرچہ بندے کے ساتھی کورات کی سردی میں بستر چارپائی کے بغیر زحمت تو بے حد ہوئی، لیکن جتنے مسائل حل طلب لیکر حضرت صاحب قبلہؒ کی خدمت میں حاضر ہوئے تھے وہ سب کے سب حل ہو گئے۔ اور یہ بھی چاہتے تھے کہ حصہ داری میں بہتر جائیداد و باغ، کوٹھی وغیرہ ہمارے حصے میں آئے، چنانچہ تمام فیصلہ ہمارے ساتھی کی مراد کے مطابق ہوا۔

ایک میٹرک پاس لڑکا ہمارے محلے میں رہتا تھا۔ اس کا والد گزر چکا تھا اور والدہ تھی۔ وہ لڑکا بندے کے پاس آ جایا کرتا تھا۔ اسکی والدہ نے کہا کہ یہ میرا لڑکا ہے۔ آپ کے پاس آ کر اٹھتا بیٹھتا ہے۔ اس کو نصیحت کرو کہ میرا کہنا مانے، جہاں میں چاہتی ہوں وہاں رشتہ منظور کرے اور کہیں نوکری بھی کرے۔ بے کار ہرتا ہے۔ کچھ کمانے کے قابل ہو جائے۔ بندے نے اس مائی سے کہا کہ مائی جی آپ اپنے لڑکے کو حضرت صاحب قبلہؒ شاہ صاحب کی خدمت میں بھیجو۔ بندہ بھی ساتھ چلا جائے گا۔ غرض اس کی والدہ نے اس کو بہ مشکل تیار کیا۔ اور ہم دونوں حضرت صاحب قبلہؒ کی خدمت میں کرموں والہ شریف پہنچ گئے۔ حضرت صاحب قبلہؒ کی خدمت میں حاضر ہوئے، ماجرا کہا دوسرے دن حضرت صاحب قبلہؒ نے اجازت فرمادی۔ گھر واپس پہنچے تو اس لڑکے کو دفتر میں کلرک کی اچھی ملازمت مل گئی اور اپنی والدہ کے حسب منشا رشتہ پر بھی راضی ہو گیا اور اس کے مزاج کی تلخی مغروری بھی زائل ہو گئی۔ اور کرسی کا عہدہ بھی مل گیا۔

ایک دفعہ بندہ اپنے ایک قریبی بھائی کے ساتھ حضرت صاحب قبلہؒ کی خدمت میں جانے کا پروگرام بنایا کہ یہ جمعہ المبارک ہم حضرت صاحب قبلہؒ کے پیچھے پڑھیں گے۔ چنانچہ جمعرات کو چل پڑے۔ رات کو قیام امرتسر کیا۔ صبح اٹھ کر ریلوے اسٹیشن امرتسر پلیٹ فارم پر آئے تو گاڑی سامنے جاتی

ہوئی نظر آرہی تھی۔ چنانچہ خیال ہوا کہ بجائے ترن تارن، کھیم کرن، قصور جانے کے ہم پہلے لاہور چلے جائیں۔

غرض کہ ایک لاہور جانے والی گاڑی پر ہم دونوں سوار ہو گئے۔ لاہور اسٹیشن پر پہنچے تو گاڑی نکل چکی تھی۔ پھر لاہور اسٹیشن سے باہر موٹروں کے اڈے پر سے فیروز پور چھاؤنی کیلئے بذریعہ بس سوار ہوئے تو فیروز پور چھاؤنی جب ریلوے اسٹیشن کے پل پر سے ہماری لاری گزری تو فیروز شاہ، حضرت صاحب قبلہ کے اسٹیشن کو جانے والی گاڑی ہمارے سامنے چلی گئی تھی۔ اس کے بعد پھر فیروز پور سے موگالائن والی گاڑی پر فیروز شاہ کالٹ لیا اور وہ ہم کو اسٹیشن سے بھی دور اتار گئی۔ چنانچہ گرمیوں کی بہار تھی، فیروز شاہ سے چل کر جب کرمونوالہ شریف پہنچے تو حضرت صاحب قبلہ وعظ فرما رہے تھے۔

محمد بشیر تحصیل میلسی ضلع ملتان بیان کرتے ہیں کہ میں نے حضرت صاحب قبلہ کی خدمت میں حاضر ہو کر بیعت کی درخواست کی۔ حضرت صاحب قبلہ نے فرمایا کہ بیعت کا کیا مطلب ہے۔ وہاں ایک مولوی صاحب بھی بیٹھے تھے ان سے پوچھا، مولوی صاحب بتاؤ یہ کیا کہتا ہے کہ بیعت کر لو لیکن بیعت کا مطلب کیا ہے۔ مولوی صاحب خاموش ہو گئے۔ فرمایا اگر کوئی چیز کسی کے پاس بیع کر دے تو وہ کس کی ہوتی ہے۔ مولوی صاحب نے فرمایا جو خرید لے اسی کی ہو جاتی ہے۔ حضرت صاحب قبلہ نے پھر ارشاد فرمایا کہ یہ بیعت ہونے آیا ہے۔ لیکن یہ داڑھی تو رکھتا نہیں، کبھی کٹوا دیتا ہے کبھی چھوٹی رکھ لیتا ہے اور سر پر بودی رکھی ہوئی ہے۔ تھوڑی دیر بعد ناچیز سے فرمایا۔ نماز پڑھا کرو۔ اور بودی منڈوا کے آنا، داڑھی رکھنا، کٹوانا نہیں پھر ہم تمیں بیعت کریں گے۔ ناچیز چلا آیا۔ ایک سال کے بعد پھر حاضر ہوا لیکن آتے ہی رخصت مل گئی۔ ناچیز یہی سوچتا رہا، حضرت کسی طرح بیعت کر لیں۔ اسی طرح ناچیز کو بارہ سال کا عرصہ گزر گیا۔ پھر حضرت صاحب قبلہ کی خدمت میں حاضر ہوا۔ کوٹھی کے ایک کونے میں بیٹھا رہا حضرت صاحب قبلہ نے فرمایا، جو لوگ بیٹھے ہیں ان کو ایک ایک کر کے بلا تے رہو۔ ناچیز ایک طرف ہو کر بیٹھا رہا تو حضرت صاحب قبلہ نے سب کیلئے دعا فرمائی اور حکم دیا کہ ان کو رخصت دے دو، ناچیز نے پھر سوچا، اب بھی اسی طرح واپس جانا پڑا۔ لیکن ایک اور اللہ کا بندہ بھی تھا۔ حضرت صاحب قبلہ نے پھر ارشاد فرمایا، جاؤ باہر دو بندے بیٹھے ہیں ان کو بلاؤ ناچیز کو آواز دی، اٹھ کر چلا گیا۔ حضرت صاحب قبلہ نے اپنے پاس



بٹھالیا۔ پوچھا کس لئے آئے ہو ناچیز نے عرض کیا یا حضرت بارہ سال گزر چکے ہیں لیکن ابھی آپ نے بیعت سے مشرف نہیں فرمایا۔ اب بھی میری یہی تمنا ہے کہ آپ مجھے بیعت کر لیں۔ چنانچہ آپ نے ہاتھ مبارک میں ناچیز کا ہاتھ پکڑ کر فرمایا کہ درود شریف پڑھا کرو۔ پھر سر پر ہاتھ مبارک پھیرا۔ ناچیز پہلے کچھ اور خیال رکھتا تھا۔ لیکن اسی وقت اور خیال ہو گئے اور رخصت دے دی۔ ناچیز نے عرض کیا کہ حضرت کچھ بھنڈا میں دینا ہے تو جو حضرت صاحب قبلہ کی خدمت میں کھڑے تھے انہوں نے کہا یہاں کچھ نہیں لیتے۔ اسی وقت فرمایا ان سے لے لو کیونکہ یہ اپنا ہو گیا ہے ناچیز کو رخصت دے دی۔ ناچیز اللہ کا شکر ادا کرتا ہوا بڑی خوشی خوشی گھر آ گیا۔ پھر ایک سال بعد دل میں شوق پیدا ہوا کہ کچھ دن حضرت کی خدمت میں گزار جائیں۔ ناچیز ٹرک چلاتا تھا۔ اسی دوران جنگ شروع ہو گئی۔ ناچیز جنگ میں ٹرک لیکر چلا گیا۔ جب جنگ بند ہوئی تو واپس آتے وقت حضرت صاحب قبلہ کی خدمت میں کچھ دن حاضری دی۔ پتہ چلا کہ حضرت صاحب قبلہ لاہور داتا دربار گئے ہوئے ہیں ناچیز بہت پریشان ہوا۔ کچھ بیمار تھا۔ حکم ہوا کھانا کھاؤ کھانا کھایا تو ناچیز کی آدمی بیماری جاتی رہی۔ پھر ناچیز کو رخصت مل گئی گھر چلا آیا۔ اس کے بعد رمضان آ گیا۔ ماہ رمضان میں حضرت صاحب قبلہ رحلت فرما گئے۔

☆☆☆☆☆☆

اٹھائیسویں مجلس

میری سرکار

حضرت کرمان والےؒ

بزرگوں کی نگاہ دلی امراض کو شفا بخشتی ہے اور ان کی  
محبت غیر پسندیدہ عادات کو بالکل دور کر دیتی ہے

حضرت مجدد الف ثانیؒ

قطب الاقطاب حضرت سید اسماعیل شاہ صاحب المعروف بہ حضرت صاحب کرماں والے کے حالات کچھ لکھ چکا ہوں اور کچھ لکھ رہا ہوں، مگر دل کی تسکین نہیں ہوتی۔ دل کی تسکین ان کے اذکار پر منحصر نہیں، دل کی تسکین کا انحصار تو ان کے دیدار پر ہے۔ اذکار سے تو اضطراب، شوق دیدار اور سوز افکار بڑھ جاتا ہے۔ اللہ کا شکر ہے کہ یہ خطا کار دیدار سے بھی محروم نہیں۔

حضور کے وصال کے بعد ایک شب خواب میں دیکھا کہ آپ کی میت رکھی ہے اور میں قریب بیٹھا کلام اللہ پڑھ رہا ہوں۔ تلاوت اور فاتحہ خوانی کے بعد رخصت ہونے لگتا ہوں تو میت بیدار ہو جاتی ہے اور حضور دفعۃً میرا ہاتھ پکڑ کر فرماتے ہیں۔

”میر جی بیٹھ جاؤ، ولی زندہ ہوتے ہیں۔“

سبحان اللہ اپنی حیات بعد از موت کا احساس کس انداز سے کرایا ہے۔ مگر ہمیں احساس تو پہلے بھی

تھا اور اب بھی ہے۔

یوں تو ہر شخص حیات ظاہر کے بعد حیات باطنی کے کسی دور سے گزر کر رہتا ہے۔ اگر ایسا نہ ہو تو عذاب قبر وغیرہ کے مسائل بے معنی ہو کر رہ جائیں۔

تاہم اولیاء اور صالحین کی حیات باطنی عام لوگوں کی حیات باطنی سے مختلف ہوتی ہے۔ مگر ہم یہاں اس موضوع پر گفتگو نہیں کریں گے۔ یہ مضمون کسی اور وقت پر اٹھا سکتے ہیں۔ سردست شاہ کرمانوالہ کے ذکر خیر سے روح کی بالیدگی کا سامان مہیا کرنا ہے۔ کیونکہ کسی کا قول ہے۔

حضرت صاحب کرماں والے ”عالم باعمل اور ولی باکرامت تھے۔ بہت سی کرامتیں ہمارے روبرو ظہور میں آئیں اور بعض احباب کے روبرو وقوع پذیر ہوئیں۔“

قاری محمد حنیف صاحب نے ہمیں سنایا کہ ایک مرتبہ حضرت صاحب کرمانوالے چند مصاحبوں کے ہمراہ اجمیر شریف تشریف لے گئے، اپنے دوستوں اور مریدوں کو برآمدے میں بٹھا کر آپؐ روضہ مبارک کے اندر گئے اور دیر تک ذکر و فکر میں مشغول رہے۔

کچھ دیر کے بعد جب آپؐ باہر تشریف لائے تو ان کے دوستوں اور مریدوں نے دیکھا کہ ایک

جلیل القدر بزرگ حضرت صاحب کا ہاتھ تھامے ہوئے کچھ فرما رہے ہیں۔ حضرت صاحب جب روضہ انور میں گئے تھے تو تھا تھے۔ مگر اب ان کے ساتھ ایک اور عظیم الشان ہستی چلی آ رہی تھی جس کے انوار باطنی تمام معتقدین پر عکس ریز تھے مگر یہ جلیل القدر بزرگ برآمدے کے قریب نہ پہنچے اور نصف راستہ طے کر کے واپس روضہ مقدس میں چلے گئے۔

حضرت صاحب نے اپنے مریدوں سے پوچھا۔

”بیلیو! تمہیں معلوم ہے کہ یہ کون تھے؟ یہ خواجہ صاحب قبلہ تھے۔“

اسی لمحے تمام لوگ خواجہ صاحب کے دیدار کیلئے مقبرے کی جانب دوڑے، مگر وہاں کوئی بھی نہیں تھا۔

ہمارے بڑے بھائی میر محمد سعید صاحب نے ایک چشم دید واقعہ کچھ اس طرح بیان فرمایا تھا۔

ایک مرتبہ وہ حضرت صاحب قبلہ کے ہمراہ صابر صاحب کے مزار پر کلیر شریف گئے۔ ان دنوں

کلیر شریف کے منتظمین کچھ ویسے ہی تھے جیسے عام گدی نشینوں کی اولاد ہوا کرتی ہے۔ وہ جسے چاہتے

ڈراتے دھمکاتے اور مال بھرتے حتیٰ کہ فقرا بھی ان کی بے ادبیوں اور گستاخیوں سے محفوظ نہیں تھے۔

علماء اور فقراء احترام نسبت کو مد نظر رکھ کر سب کچھ برداشت کر لیتے۔

حضرت صاحب قبلہ روضہ مبارک میں مزار شریف کے قریب کھڑے محو فکر تھے اور کچھ دوسرے

درویش بھی اپنے اپنے سلسلے اور طریقے کے مطابق مصروف تھے کہ ایک نوجوان مجاور زادہ آیا اور سب کو

باہر نکالنے لگا۔

اس نے دریشوں اور بزرگوں کو بہت گستاخی سے باہر دھکیلا۔ حضرت صاحب اطمینان سے اپنے

کام میں مشغول تھے۔ حضرت صاحب قبلہ کے جاننے والے جانتے ہیں کہ آپ کا وقار ظاہری شکل و

صورت میں بھی اپنی نمایاں خصوصیت کی وجہ سے دیکھنے والوں کو مرعوب کرتا تھا۔ لوگوں کو آپ کی ذات

بامرکات میں شاہی تمکنت نظر آتی تھی۔ تاہم وہ گستاخ مجاور زادہ آپ کی طرف بھی لپکا اور آپ کا بازو پکڑ

کر باہر لے گیا۔ حضور گواہ اس کی اس نازیبا حرکت پر بہت دکھ ہوا اور پکار کر کہا۔

”صابر بیا! تمہارے ہاں مہمانوں کی درگت بنتی ہے!“

بس اتنا کہا تھا کہ لوگوں میں شورا اٹھا وہ مجاور زادہ قتل ہو گیا، وہ مجاور زادہ قتل ہو گیا۔ بات یوں ہوئی کہ

وہاں ایک مجذوب سائیں مشتاق بھی پھرا کرتا تھا۔ نہ جانے اس کے جی میں کیا آئی اس نے مجاور زادے کے چاقو جھونک دیا۔

ہمارے ایک ملنے والے خواجہ محمد عمر تھے۔ کبھی ڈلہوزی میں خالیچوں کا کاروبار کرتے تھے اب نہیں معلوم کہاں ہیں۔ مندرجہ ذیل واقعہ ان کی داستان ہے:

خواجہ عمر بہت آزادروش اور عیش پرستی کے دلدادہ تھے۔ تاہم مذہب سے بھی کچھ لگاؤ تھا اور فقراء سے بھی محبت اصل میں مسلمان پر اللہ کا فضل ہر رنگ متوجہ رہتا ہے اور مسلمان گناہوں کے ہجوم میں گھر کر بھی اپنے مرکز کو قطعیت کے ساتھ نہیں بھولتا۔

خواجہ صاحب ایک دفعہ حضرت صاحب کرمانوالے کی خدمت میں ان کے آبائی وطن پہنچے غالباً یہ 1935ء کا واقعہ ہے۔ خواجہ صاحب بہ عارضہ جگر بیمار تھے اور کاروبار بحران میں آچکا تھا۔ دو ادارہ بہت کی مگر فائدہ نہ ہوا۔ حضرت صاحب قبلہ کی شہرت سنی تو ڈلہوزی سے فیروز پور پہنچے۔

حضرت صاحب قبلہ نے بہت شفقت فرمائی اور بیماری کیلئے نسخہ بھی لکھوا دیا۔ پرہیزگاری کی تلقین کی۔ اتنے میں شام ہو گئی اور فیروز شاہ سے شام کی گاڑی نکل گئی۔

فیروز شاہ پر صرف پنجر ٹرین ہی رکا کرتی تھی۔ اب خواجہ صاحب کو بہت پریشانی لاحق ہوئی۔ انہیں کسی ضروری کام کے باعث رات آٹھ بجے سے پہلے فیروز پور پہنچنا تھا۔

اس لائن پر سفر کرنے والے جانتے ہیں کہ فیروز شاہ فیروز پور چھاؤنی سے تیسرا اسٹیشن تھا اور اس زمانے میں اس سڑک پر روڈ ٹریفک یونہی برائے نام سا تھا۔ اور رات کے وقت تو سڑک کی کوئی سواری کوئی تانگہ ملنا تقریباً ناممکن تھا۔ راستے میں ڈاکوؤں کے گروہ لوگوں کو لوٹ لیتے اور قتل تک کر دیتے۔

حضرت صاحب نے خواجہ صاحب اور ان کے دیگر دو ساتھیوں کو مشورہ دیا کہ رات بھر کیلئے رک جائیں لیکن انہیں آٹھ بجے سے پہلے شہر پہنچنا تھا وہ کیسے رکتے۔ آخر مجبوری اور واقعات کی تفصیل عرض کی تو حضرت صاحب فرمانے لگے۔

”اچھا یہ بات ہے! جاؤ پھر پیدل لگے جاؤ۔ کوئی فکر نہیں خدا حافظ ہے۔“

خواجہ صاحب بتاتے ہیں کہ وہ اجازت لیکر پیدل ہی چل پڑے۔ فیروز شاہ کے اسٹیشن سے وہ فیروز

پورچھاؤنی کی سڑک پر آئے، ماحول اجاڑ بیابان کی طرح اور خوفناک تھا۔ ہر طرف خاموش تاریکی تھی۔ دل دہل رہے تھے اور زبان پر کلام پاک کی آیات تھیں۔

ابھی ہم بہ مشکل دس پندرہ منٹ ہی چلے تھے کہ سامنے روشنی دکھائی دی اور بجلی کے قمقمے نظر آئے۔ الہی یہ کیا؟ فریوز پورچھاؤنی تو یہاں سے ڈیڑھ گھنٹے کا راستہ اور درمیان میں دوسرا کوئی ایسا مقام نہیں جہاں بجلی ہو۔

مگر نہیں یہ فیروز پور کی چھاؤنی ہی تھی۔ ابھی ہم اس منحصرے میں تھے کہ شہر پہنچ گئے۔ یہ سب حضرت صاحب قبلہؒ کا تصرف تھا۔

غشی محمد یونس فتح جنگ ضلع ایک لکھتے ہیں۔ ایک دفعہ حضرت کرمانوالا شریف دربار عالیہ میں حضرت صاحب قبلہؒ کی خدمت میں حاضر ہونے کا موقع ہوا۔ تو آپ نے ایک واقعہ بیان فرمایا کہ حضرت بوعلی شاہ قلندر پہلے ایک زبردست عالم دین تھے اور اکثر وعظ فرمایا کرتے اور تبلیغ کرتے رہتے۔ ایک دن ایک جگہ وعظ فرما رہے تھے تو ایک اللہ کا بندہ ان کے پاس سے گزرا۔ اور جاتے جاتے کہہ گیا کہ باتیں ہی کرتے رہو گے یا حال بھی پیدا کرو گے حضرت صاحب قبلہؒ نے ارشاد فرمایا۔ یہ سنتے ہی بوعلی شاہ قلندر وہاں سے اسی وقت چل دیئے اور ایک دریا میں جا کر کھڑے ہو گئے۔ گیارہ سال کھڑے رہے۔ عرشاں تے فرشاں اتے دھماں پے گیاں اور بوعلی شاہ قلندر بن گئے خدا کی منظوری والے ہو گئے، رتبہ بل گیا، نیز فرمایا کہ اللہ دے بندے دی گل کہنی دا اثر ایہہ جے بھائیاجی۔

مزید فرمایا، کہ جب گیارہ سال کے بعد مجاہدہ پورا ہوا تو اللہ تعالیٰ کی طرف سے آواز آئی کہ آپ کی ریاضت عبادت قبول کی گئی ہے۔ اب آپ دریا سے باہر نکل آئیں، آپ کو حکم دیا جاتا ہے۔ تو بوعلی شاہ قلندر نے عرض کی۔ ”یا الہی مجھ کو تو حضرت علیؑ آپ اپنے ہاتھ سے نکالیں گے، تو میں نکلوں گا۔“

چنانچہ اللہ تعالیٰ نے حضرت علیؑ کو اللہ وجہ کو بھیجا، تو حضرت علیؑ الرضی شیر خدا نے فرمایا کہ آئیے قلندر صاحب نکل آئیے۔ قلندر صاحب نے عرض کیا کہ ”جناب مجھ کو تو رب نکالے گا تو نکلوں گا۔“

حضرت علیؑ نے فرمایا کہ اور رب کا ہاتھ آپ کو نکالنے کیلئے مزید نہیں آئے گا۔ یہی ہاتھ اللہ کا ہے جب کہ اللہ کے حکم سے ہے۔

حضرت صاحب قبلہؒ نے ارشاد فرمایا کہ پھر بوعلی شاہ قلندر دریا سے باہر آ گئے۔ فرمایا کہ بوعلی شاہ قلندر اگر دوبارہ عذر کرتے دریا سے باہر نہ آتے حکم خداوندی سے منحرف ہو جاتے تو تمام عبادت و ریاضت بے کار چلا جاتا۔ لیکن رب کا فضل شامل حال ہو تو بات سمجھ میں آ گئی اور باہر نکل آئے اور مولانا شمس الدین صاحب بوعلی شاہ قلندر بن گئے۔ ایہہ گل جے بھائیاجی۔

ایک دفعہ حضرت صاحب قبلہؒ فرما رہے تھے کہ میں جب حضرت قبلہ میاں شیر محمد شرقپوریؒ کی خدمت میں تھا تو ایک شخص جس کی داڑھی منڈی ہوئی تھی، حضرت میاں صاحبؒ کو ملنے کیلئے شرقپور شریف آیا تو میں نے حضرت میاں صاحبؒ کے خدام سے کہا کہ اس شخص کو حضرت میاں صاحبؒ کی خدمت میں لے جاؤ۔ خدام نے کہا کہ شاہ جی سانوں میاں صاحبؒ گولوں مار پوانی جے ایس داڑھی منے بندے نوں ملاون واسطے لے جائیے۔ حضرت قبلہ شاہ صاحبؒ فرماتے ہیں کہ میں نے میاں صاحبؒ کے ان پرانے خادموں سے کہا کہ تم میرے کہنے پر اس بندے کو لے جاؤ۔ اس بندے کو میاں صاحبؒ جھولی وچ پا کے تے پیار کرن گے جاؤ تسیں لے جاؤ خدام اس شخص کو لیکر حضرت میاں صاحبؒ کے پاس لے گئے۔ حضرت میاں صاحب شیر محمد شرقپوریؒ نے جاتے ہی اس بندے کو جھولی میں بٹھالیا اور بڑے پیار سے پوچھنے لگے تمہارا نام کیا ہے؟ اس نے عرض کیا، جناب میرا نام قمر دین ہے۔ تو حضرت میاں صاحبؒ نے اس شخص کے سر پر ہاتھ بار بار پھیرا کہ ایہہ قمر دین ایس ایہہ قمر دین ایس تو فرمایا وہ قمر دین ہی بن گیا۔ یعنی اتنی ہی توجہ مبارک اور کرم نوازی سے وہ شخص قمر دین داڑھی منڈی ہوئی والا میاں صاحبؒ کی نظر کرم سے منزل مقصود کو پہنچ گیا اور درجہ مرتبہ حاصل ہوا۔

ایک دفعہ حضرت صاحب قبلہؒ کرماں والے نے جمعۃ المبارک میں دوران وعظ فرمایا۔ بیلو اللہ تعالیٰ کی مہربانیوں اور نعمتوں کا کوئی شمار نہیں ہو سکتا۔ سب سے بڑی نعمت حضور نبی کریمؐ کی ذات مبارک ہے جس نے قرآن پاک خدائے برتر کے بھیجے ہوئے پر مغز کلام کے معنی و مفہوم سمجھایا، عمل کر کے بھی دکھایا عملی طور پر احکام پر عمل کر کے بھی حضور ایک نمونہ مثال ثابت ہوئے۔

ایک دفعہ پاک پن شریف میں حضرت صاحب قبلہؒ کرمانوالے لے عید گاہ کے دروازے کے ساتھ ہی کچھ زمین ایک لکڑی کے آلے کے ساتھ ہموار کر رہے تھے۔ ساتھ کچھ بلی اصحاب بھی شامل تھے ایک

طرف سے دوسری طرف ہموار کرتے ہوئے آرہے تھے جارہے تھے تو حضرت صاحبؒ نے فرمایا کہ مولوی جی ایہہ ٹکٹیاں بیلاں نوں چھڑو کہندے نیں تٹا تٹا تٹا۔ بھئی ایس دا بھلا کی مطلب اے؟ کہ تٹا ہی رو ٹھنڈا نہ ہو (اللہ دے ذکر وچ)

ایک دفعہ حضرت صاحبؒ نے فرمایا کہ بھئی م کے معنی تو لوگوں نے عالموں نے بڑے کئے ہیں۔ کسی نے د کے معنی بھی کئے ہیں۔ فرمایا کہ اسی د کی طفیل ہم کو دال روٹیاں ملتی ہیں (ایسے ذوی طفیل سانوں دال روٹیاں مل دیاں نیں۔)

ایک دفعہ تنگ دستی کی شکایت کرنے والوں کی اکثریت سے فرمایا۔ باجماعت نماز ادا کرو جاؤ رزق کی تنگی نہیں رہے گی، آزار کر دیکھ لو۔

ایک دفعہ حضرت صاحبؒ نے فرمایا کہ جو کچھ میں کہنا اوہ تے کر دے نہیں تو مڑ مڑ کے میرے دل آجاندے نیں۔ اس طرح آون دی کی لوڑاے تے کی فائدہ۔ اس طرح تے روز گڈیاں آؤندیاں نیں جان دیاں نیں۔ آؤندے رہتے جان دے رہو۔

ایک دفعہ ایک شخص حاضر خدمت ہوا اور ایک کاغذ پر کچھ عمل لکھا ہوا تھا جو آپ کے آگے پیش کیا اور عرض کیا یا حضرتؒ یہ عمل میں نے کسی عامل سے لکھوایا ہے۔ لیکن اس کی شرط یہ ہے کہ کسی بزرگ برگزیدہ ہستی کی اجازت اور مدد سے پڑھنے کی ہدایت ہے اب آپ اجازت دیجئے اور مدد کی امید دلائیے تاکہ میں اپنے مقصد میں کامیاب ہو سکوں، آپ کا نام سن کر آیا ہوں، نوازش فرمائیں۔ حضرت صاحبؒ نے وہ لکھا ہوا کلام ملاحظہ فرمایا اور پوچھا یہ کس لئے کلام لکھوایا ہے۔ تو اس شخص نے پوشیدہ ہی اپنا راز رکھنا چاہا کہ اجی سرکارؒ ویسے ہی کچھ مشکل درپیش ہے۔ پھر بول پڑا ہاں سرکارؒ ہے تو عورت کیلئے۔ اوے جھڈ جھیر دی چلی گئی اوہدے پچھے کی جانا اے۔

ایک دفعہ ایک اور اسی طرح کا نیا آدمی ایک کلام لکھوا آیا سرکار کرمانوالے کی خدمت میں حاضر ہوا اور کہنے لگا یا سرکارؒ مجھ کو اس کلام کے پڑھنے کی اجازت اور مدد عطا ہو جائے۔ حضرت صاحبؒ نے وہ کلام اور عمل لکھا ہوا دیکھا تو فرمایا واہ بھئی واہ بہت اچھا لکھا ہے بڑا اچھا کلام ہے بہت سونا لکھیا۔ پرتوں کریں وہ شخص خاموش واپس ہو گیا۔



ایک دفعہ ایک نمبردار صاحب جو سرکار کرماں والے ” سے بڑے بے تکلف تھے عرض کرنے لگے۔ شاہ جی مینوں تے تیس عشق دی نماز دسو میں تے عشق دی نماز پڑھنی ہے۔ فرمایا دیکھو مولوی جی نمبردار لٹاڑے نال چالا کیاں کر دا ہے بھئی مینوں تے ایہو نماز آؤندی ہے پہلے ایہہ پڑھو فیر عشق دی نماز آجائے گی۔



انتیسویں مجلس

میری سرکار

حضرت کرمان والےؒ

مشکوٰۃ شریف کی ایک حدیث میں ہے کہ اللہ

والوں کے پاس بیٹھنے والا شقی نہیں ہو سکتا

محترم میر منظور محمود رقم طراز ہیں کہ سیدنا محمد اسماعیل شاہ صاحب المعروف حضرت صاحب کراں والے کے حالات زندگی مگر اب تک جو کچھ بھی لکھا جا چکا ہے وہ حضورؐ کی کرامات کی تفصیل ہے۔ اہل قلم معتقدین حضرات کو ان کی تعلیمات اور اسلامی افکار کی جانب بھی توجہ دینی چاہئے۔ مسلمانوں کو کسی ولی کی کرامتوں سے زیادہ ان کے اسلامی کردار سے آگاہ کیا جائے تو تبلیغ کے فرائض بھی ادا ہو سکتے ہیں۔ مگر وہ اسلامی معتقدات سے نہ پیر پرستوں کو سروکار ہے نہ ان حضرات کو جو پیر ان عظام سے بے نیاز ہیں۔

پیر دراصل ایک روحانی رہنما ہے۔ جو کتاب و سنت کی بروشنی میں مریدوں کو منزل توحید کی طرف بڑھاتا ہے اور روح کی طہارت کی تلقین کرتا ہے۔ نفسانی کدورت سے پاک کرتا ہے۔ چونکہ وہ خود ظاہری اوصاف کے علاوہ باطنی اوصاف کا حامل ہوتا ہے۔ اس لئے مرید اس سے فیض یاب ہوتے ہیں۔ ان کے دلوں میں شریعت پر عمل کرنے کا ذوق پیدا ہوتا ہے اور وہ سچے اور پکے مسلمان بن جاتے ہیں۔ ایک کامل پیر کا کام صرف اتنا ہی ہے کہ شریعت محمدیؐ کو تروتازہ رکھے خود اس پر عمل کرے اور اپنے زیر اثر افراد کو عمل کرنے کی ترغیب دے۔ اگر کوئی پیر ان اوصاف سے متصف نہیں تو ہمیں ایسے بھنگی چرسی اور خلاف شرع فقیر کی ضرورت نہیں۔

لیکن افسوس ہے کہ آج کل عوام انہیں مستوں، ملنگوں کے پیچھے پڑے ہیں، بات دراصل یہ ہے کہ اسلام سے لگاؤ کسی کو نہیں سب غرض کے بندے ہیں۔ دنیا کی اغراض نے انہیں دین سے دور کر دیا ہے۔ انہیں حرص و ہوس کے سوا اور کچھ بھی درکار نہیں ہے۔ یہ لوگ صاحب شریعت بزرگوں سے کتراتے ہیں۔ انہیں نماز پڑھنا روزہ رکھنا، صبح و شام ذکر و فکر میں کچھ وقت بیٹھنا بار معلوم ہوتا ہے، مگر شب و روز ہیر پھیر میں مشغول رہنے کو بوجھ نہیں سمجھتے۔

حضرت صاحب کراماں والے ان بزرگوں میں سے تھے جن کا اوڑھنا، بچھونا صرف شریعت تھی۔ وہ حضور رسول مقبول ﷺ کے پکے مقلد تھے۔ نبی پاکؐ کی سنت کے علمبردار تھے۔ ان کے ہاں بعض ایسی رسومات جو دیگر سلسلوں کے ہاں جائز سمجھی جاتی ہیں، وہ بھی مفقود تھیں۔ یہاں نماز کی تاکید تھی اور ان

مشاغل کی تلقین جو حضور علیہ السلام کے وقت سے جاری ہیں۔

ان کا قول تھا کہ جو شرع شریف کا پابند نہیں اسے ولی نہ مانو خواہ ہوا میں اڑتا ہو۔ حضرت صاحب قبلہ اپنے عام ملنے والوں کو محض نماز اور درود شریف کی تلقین فرماتے۔ طویل وظائف اور عبادتوں سے روکتے۔ البتہ ان کی یہ دلی تمنا تھی کہ حضور علیہ السلام کی سی شکل و صورت بنانے کی کوشش کریں، یعنی داڑھی نہ منڈوائیں۔ لباس و اطوار میں مسلمان نظر آئیں۔

آپ فرمایا کرتے۔ ”یارو! اللہ تعالیٰ نے سب سے اچھا سب سے حسین خوبصورت تراپا جو بنایا ہے نبی پاک کا سراپا ہے۔ سب سے بہتر جو کردار گردانا ہے وہ حضور رسول مقبول کا کردار ہے اور جو ہم بھی ویسی صورت ویسی ہی سیرت بنانے کی کوشش کریں تو اللہ تبارک تعالیٰ کی خوشنودی حاصل ہوگی۔“

ایک چلتے پرزے سے بابو کہنے لگے۔ ”قبلہ داڑھی میں کیا رکھا ہے دل صاف ہونا چاہئے۔“

آپ خاموش ہو گئے، ہم نے تاڑ لیا کہ بابو صاحب کا یہ فقرہ حضور کو پسند نہیں آیا اور شاید ابھی اسے پٹوائیں گے مگر نہیں آپ نے ضبط کیا اور فرمانے لگے۔

”بھلے لوگ! تمہارا قرآن پر ایمان ہے؟“

”جی ہاں کیوں نہیں۔ آخر میں مسلمان ہوں۔“ اس بابو نے جواب دیا۔

آپ فرمانے لگے۔ ”قرآن پاک میں حضور علیہ السلام کے اسوۂ کو اسوۂ حسنہ کہا گیا ہے اور یہ داڑھی رکھنا اسی اسوۂ حسنہ کا ایک عمل ہے۔ پھر جا بجا حضور ہی کی تقلید اور اطاعت کا حکم ہے۔ حضور کے کسی فعل کی مذمت کرنا کسی ہوش مند مسلمان کا کام نہیں۔“

کچھ دیر توقف فرمانے کے بعد کہنے لگے۔

”بابو جی تم دل کی صفائی کا ذکر کرتے ہو۔ دل کا بھید تو خدا جانتا ہے ظاہری صورت بھی درست کرو تا کہ لوگ بھی اچھا جانیں اور زبان خلق کو نقارہ خدا سمجھو۔ شاید اللہ کریم ظاہر کے خاکے میں حقیقت کا رنگ بھر دیں۔ اور یہ یاد رکھو کہ حضور علیہ السلام نے فرمایا۔

”اے مسلمانو! جس نے میری شکل و صورت کی طرح صورت بنائی، اللہ پاک اس کو پسندیدہ نگاہوں سے دیکھیں گے۔ لہذا من تشبہ کا ثواب حاصل ہوگا۔“

کہا جاتا ہے کہ ایک شخص حضرت موسیٰ علیہ السلام کی نقل اتارا کرتا تھا۔ حضرت موسیٰ علیہ السلام کی زبان میں لکنت کا عارضہ تھا۔ یہ بد بخت حضرت موسیٰ کی نقل اتارا کرتا۔ آپ کی دل آزاری ہوتی۔ ایک دن حضرت موسیٰ نے جناب باری میں شکایت کی۔ ”یا اللہ فلاں شخص میری نقل اتارتا ہے۔ مجھے دکھ ہوتا ہے اسے سزا دے۔“

اللہ تبارک تعالیٰ نے فرمایا۔ ”موسیٰ وہ شخص تو مجھے بھلا لگتا ہے۔“

”یا اللہ وہ کیسے؟“

”تمہاری نقل اتارتا ہے نا تمہارا لب و لہجہ اختیار کرتا ہے۔“

اب تم سوچو کہ اللہ تعالیٰ کتنے کریم ہیں۔ ایک کم بخت دل آزاری کیلئے جناب موسیٰ کی نقل اتارتا ہے مگر مشابہت کی وجہ سے باری تعالیٰ اسے بھلا کہتے ہیں۔ اگر تم تقلید اور اطاعت کی نیت سے نبی پاک کی صورت بناؤ گے تو تمہیں کتنا اجر ملے گا؟ قیاس کرو۔

میری سرکار فرمایا کرتے۔ لوگو! حضور علیہ السلام اللہ تعالیٰ کی عظمت بیان فرمانے اور توحید کا سبق دینے تشریف لائے تھے افسوس مسلمان توحید سے دور ہوتے جا رہے ہیں تصوف کی آڑ میں بعض افراد نے الحاد پھیلا دیا اور شرک کی کئی نئی صورتیں ظاہر ہو رہی ہیں۔

میں دیکھتا ہوں کہ میرے پاس آنے والے غرض اور مرض لیکر آتے ہیں۔ حالانکہ اسلام خدا کے سوا کسی کو کارساز نہیں بناتا۔ اللہ تعالیٰ کے سوا کوئی نفع نقصان نہیں پہنچا سکتا اپنی اغراض اسی سے وابستہ کرو۔ ایک شخص نے پوچھا کہ حضور آپ تو داتا صاحب کے دربار پر جانے کی بہت تاکید فرمایا کرتے

ہیں۔؟

آپ نے فرمایا ”اسلئے کہ انسان جیسی صحبت اختیار کرتا ہے ویسا ہی ہو جاتا ہے۔ جیسی مجلس میں بیٹھتا ہے ویسا ہی سمجھا جاتا ہے۔ اولیاء کے مزاروں پر اولیاء کی آمد و رفت رہتی ہے رحمت الہی کا نزول رہتا ہے۔ نیز اولیاء کو اللہ تعالیٰ کی طرف سے کرامات کا اعزاز ملتا ہے۔ ممکن ہے تمہارے لئے ایسے موقع پر دعا فرمائیں جب کہ ان سے کرامت کا ظہور ہو رہا ہوں۔ اولیاء کو خداوند کریم نے بہت سی قدریں بخشی ہیں۔ بہ ایں ہمہ ہر وقت اسی کی رضا کے طالب رہیں۔ جو سچ پوچھو تو اولیاء کی کرامت انبیاء کے معجزات کسی

بزرگ کی دعا کی منظوری یہ سب مشیت ایزدی ہی کے مظاہرے ہیں۔ لہذا اپنی تمام امیدیں اسی سے وابستہ رکھو اولیاء سے دعا کا طالب ہونا کوئی گناہ نہیں ہے دعا بھی اسباب ظاہری میں سے ایک سبب ہے۔ آپ فرماتے 'موجودہ زمانے کے مسلمان اسلام کی حقیقی تعلیم سے دور ہو چکے ہیں۔ کچھ تو ایسے ہیں جنہیں مذہب سے ذرا بھی دلچسپی نہیں۔ اور کچھ ایسے ہیں جو مذہب کو روایات اور حکایات کا گورکھ دھندا بنا بیٹھے ہیں۔

غیر متشرع صوفیوں نے خدا کے جملہ اختیار خود سنبھال لئے ہیں ان کے مریدوں کو جو بھی مانگنا ہوتا ہے انہیں سے مانگتے ہیں۔ نبی کریم جس مقدس کام کیلئے تشریف لائے تھے وہ کسی کو یاد نہیں۔ بہت سے صوفی نماز پڑھتے ہی نہیں بس سماع پر زور ہے۔

مگر میں تمہیں بتا دوں کہ ان امور کو اسلام سے کوئی تعلق نہیں ہے۔ اسلام وہی ہے جو حضور رسول مقبول کی وساطت سے ہمیں پہنچا ہے۔

ایک صاحب کہنے لگے۔ "حضور مولانا روم نے کہا ہے

اولیا را ہست قدرت ازالہ  
تیر جستہ باز گردانند ز راہ

### میری سرکار نے فرمایا۔

بابو جی! "ازالہ" پر بھی تو غور کرو بنیادی اختیار تو "الہ" ہی کو حاصل ہے اور یہ "الہ" کی بندہ پروری اور اولیاء نوازی ہے جو ان سے ایسے کرشمے ظاہر ہوتے ہیں ورنہ کسی کو کچھ اپنا ذاتی اختیار حاصل نہیں۔ اس میں شک نہیں کہ اولیاء کو بعض امور میں اختیار بھی ملتا ہے۔ جیسے دنیائے ظاہر میں صاحب اقتدار کو اختیار حاصل ہوتا ہے جیسے ہر بندے کو کچھ نہ کچھ اختیار حاصل ہے۔ نیکی کرنے کا بدی کرنے کا۔ پھر عدل و انصاف اور جو دو عطا کا اختیار غر پروری کا اور یتیموں کی سرپرستی کا اختیار۔

اگر اختیار نہ ہو تو پھر عدل و انصاف کی تاکید کیوں۔ مساکین و غربا کی پرورش کی ترغیب کیوں ہو نیکی اور بدی پر باز پرس کیوں ہو خیر و عطا پر جزا کی خوشخبری کیوں ہو ظلم کیلئے عذاب کیوں ہو اور کرم کیلئے

ثواب کیوں ہو۔ مگر یہ سب ہے اور یہ اختیار محض باری تعالیٰ کی عنایت ہے بلکہ آزمائش کہوتا کہ یہ عیاں ہو سکے کہ کس نے اس کے احکام کی تعمیل کی ہے اور کون منحرف ہوا۔ ظاہری اسباب کے طور پر دوسروں کا تعاون حاصل کرنا گناہ نہیں، وہ تعاون خواہ روحانی ہو یا مادی، لیکن عقیدہ یہی ہونا چاہئے کہ ہر تعاون جیسی کام آتا ہے جبکہ باری تعالیٰ کو منظور ہو ورنہ کوئی نہ کسی کو فائدہ پہنچا سکتا ہے نہ نقصان۔ آپؐ نے کہا تعاون بزرگوں کا، اولیاء کا، صاحبان اسباب ظاہر اور صاحبان اسباب باطن کا حاصل کرو مگر احسان اللہ کا مانو، اسی کے ایما اسی کی رضا سے یہ اسباب بھی کام آتے ہیں۔ ورنہ سب بے سود۔ سب اس کے حضور دم بخود اور سرنگوں ہیں کسی کو چون و چرا کی جرات نہیں۔



تیسویں مجلس

میری سرکار

حضرت کرمان والےؒ

راہ دے راہ دے ہر کوئی آکھے  
میں وی آکھاں راہ دے  
بن مرشد تینوں راہ نہیں لبھنا  
مر ویسیں وچ راہ دے



میر منظور احمد صاحب فرماتے ہیں، میری سرکار حضرت صاحب کرمانوالے کی تلقین و ترغیب کا حقیقی مقصد توحید کی اشاعت تھا وہ بھی دیگر بزرگان سلسلہ نقشبندیہ کی طرح اسلام کی اصل یعنی توحید سے آغاز تعلیم فرماتے اور سوجھ بوجھ والوں کو درود شریف کے ساتھ ساتھ اسم ذات کے ورد کی تاکید فرماتے۔ حضور فرمایا کرتے تھے کہ بعض نادانوں نے نادانستہ ایسی روش اختیار کی ہے کہ عام مسلمانوں کے دل سے توحید باری تعالیٰ کا تصور ہی ختم ہوا جاتا ہے۔

پیر تو وہ ہے جو مرید کو حضور نبی پاک کے نقش قدم پر چلنے کی ترغیب دے اور نبی پاک کا عمل سراسر توحید باری تعالیٰ کی اشاعت ہے، مگر موجودہ زمانے کے بہت سے پیروں نے مریدوں کو خدا سے بیگانہ کر رکھا ہے تصوف میں بے معنی قصہ کہانیوں کا اضافہ ہو گیا ہے۔

یہی وہ باتیں ہیں جن کے رد عمل کے طور پر ایسے گرو بھی پیدا ہوئے جو توحید کے جوش میں رسالت کے احترام سے غافل ہونے لگے۔ ان سے بھی گستاخیاں ہوئیں اور وہ بھی صراط مستقیم سے بھٹک گئے۔

ورنہ ہم سب مسلمانوں کا بنیادی عقیدہ ایک ہے یہی کہ خدا تعالیٰ ایک ہے، واحد ہے، لا شریک ہے، وہ ہمیشہ سے ہے اور ہمیشہ رہے گا۔ اس کا کوئی مثل نہیں، کوئی شریک نہیں، وہ اپنی کائنات کا واحد خالق، واحد مالک ہے تمام نبی اس کے بندے ہیں اس کی شان کریم نے انہیں تقرب بخشا ہے ورنہ کوئی اس کے حضور دم نہیں مار سکتا۔ وہ کسی نبی، کسی رسول، کسی ولی کے سامنے عاجز نہیں۔

جسے جتنا تقرب حاصل ہے وہ اتنا ہی اللہ کے حضور باادب اور راضی برضا ہے۔ ہم بس ایک اسی کی عبادت کرتے ہیں اسی سے مدد چاہتے ہیں، اسی کو کارساز حاجت روا مانتے ہیں، اس کی رضانا ہو تو کسی سے نفع نہیں پہنچتا ہے۔

ایک دن آپ مریدوں میں بیٹھے انہی خیالات کا اظہار فرما رہے تھے، محفل میں چند اہل حدیث دوست بھی موجود تھے۔ ان میں کچھ نئے بھی تھے۔ اور کچھ پرانے بھی۔ یہ تمام اظہار شاہد ان کے خیالات و اوہام کے ازالے کے طور پر فرمایا جا رہا تھا۔

جاننے والے جانتے ہیں کہ قبلہ حضرت صاحب صرف پیر ہی نہیں تھے بلند پایہ کے عالم بھی تھے۔

ہر فرقے کے لوگ ان کے ہاں آیا کرتے۔ وہ مسلمانوں میں اس تعصب کو روا نہیں رکھتے تھے جو آج کل کے بعض مولوی صاحبان کیلئے نماز کی طرح فرض ہو چکا ہے۔

حضور توحید باری تعالیٰ پر فرما رہے تھے کہ ایک صاحب پوچھ ہی بیٹھے یا حضرت اگر خدا ہی کا رساز اور حاجت روا ہے تو پھر آپ ہمیں دربار گنج بخش میں حاضری کی تاکید کیوں فرماتے ہیں۔  
آپ قدرے مسکرائے پھر فرمانے لگے۔

”بابو جی! میں یہ جانتے ہوئے کہ شفاء اللہ ہی کے قبضہ قدرت میں ہے۔ بیماروں کو حکیم ڈاکٹر کے ہاں جانے کی تاکید کرتا ہوں۔ اولیاء بھی روحانی امراض کے طبیب ہیں پھر اسی واحدہ لا شریک نے اپنے عبادت گزار بندوں کو یہ خصوصی اعزازات عطا کئے ہیں ان کی دعا قبول کی جاتی ہے ان سے کرامات کا ظہور ہوتا ہے۔ اولیاء کی کرامات انبیاء کے معجزات کیلئے دلیل ہیں۔ یہ باری تعالیٰ ہی کی عنایت ہے ورنہ لوئی ولی قطب غوث اس کے حق ملکیت میں شریک ہونے کا دعویٰ نہیں کر سکتا۔

دوستو! دنیا دار لا سباب ہے۔ یہاں اسباب ظاہری کا استعمال ہوتا ہے۔ تمہیں اولاد کی تمنا ہو تو شادی کرنا پڑے گی۔ دولت کی آرزو ہو تو کاروبار شروع کرو گے۔ بیمار ہو تو معالج کے پاس جانا پڑے گا۔ بدکار ہو تو صحبت صالح اختیار کرنی پڑے گی۔

مگر یہ سب اسباب نظام کائنات میں رونق پیدا کرنے کیلئے ہیں ورنہ اللہ جل شانہ تو اسباب کے محتاج نہیں۔ وہ ہر ایک امر پر قدرت رکھتے ہیں۔

انہوں نے جوڑے کے بغیر حضرت آدم کو پیدا کیا۔ باپ کے بغیر حضرت عیسیٰ تولد ہوئے، لیکن عمومی حالات میں اسباب کا اصول وضع فرمایا ہے گویا اب یہ پابندیاں تم پر عائد ہیں۔  
صوفیائے کرام جو تمہیں بزرگان دین کے مزاروں پر جانے کی ترغیب دیتے ہیں۔ اس میں چند مصلحتیں کار فرما ہیں۔

اول مقصد تو فاتحہ خوانی کا ہے جس سے صاحب مزار سے روحانی تعلقات وابستہ ہوتے ہیں۔  
دوسرا مقصد ان کی دعا سے مستفید ہونے کا ہے اللہ تعالیٰ اپنے حبیب کی اطاعت کرنے والوں کو عزیز رکھتا ہے اور ان کی دعاؤں کو شرف قبول عطا فرماتا ہے۔

تیسرا مقصد ان کی تعلیمات پر عمل کرنا ہے۔

یاد رکھو کہ اللہ وحدہ ہے لا شریک ہے زمین اور آسمانوں میں جو کچھ بھی ہے وہ اسی کا پیدا کردہ اور اسی کی ملکیت ہے۔ مگر اس نے اپنی شان و شوکت کے اظہار کو بہت سے فرشتوں اور انسانوں کو مختلف امور پر مقرر فرمایا ہے۔

مثلاً پیغام رسانی کیلئے حضرت جبریل ہیں۔ بادلوں اور ہواؤں کے انتظام کیلئے میکائیل ہیں۔ اور روح قبض کرنے کیلئے عزرائیل ہیں۔

لوگوں کو ہدایت کیلئے انبیاء ہیں، کہیں حضرت ہیں الیاس ہیں سب مختلف امور پر مقرر کئے جا چکے ہیں۔ جس طرح باطنی نظام میں تسلسل اور نظم ہے بعینہ نظام ظاہر میں بھی ہے۔ مختصر یہ کہ اللہ کے بندوں کو اللہ کی طرف سے بہت سی قدرتیں حاصل ہیں۔ یہ سب اسی کی دین ہے۔

آپ نے چند لمحے سکوت فرمایا۔ پھر اپنے ایک اہل حدیث ملنے والے مولوی عزیز الدین سے مخاطب ہوئے مولوی صاحب کسی دفتر میں ملازم تھے۔ آپ نے پوچھا ”کیوں مولوی جی! جب آپ دفتر سے گھر پہنچتے ہیں تو اپنی بیوی سے روٹی مانگا کرتے ہیں یا اللہ سے“

”جناب بیوی سے مانگتا ہوں۔“

”پھر تو وہی آپ کی حاجت روا ہوئی۔ ہر وقت اور ہر چیز اللہ ہی سے مانگنی چاہئے نا۔ دوسروں سے مانگنا شرک ہے۔“

پھر قدرے توقف کے بعد فرمانے لگے۔

”مولوی جی! تنخواہ میں ترقی کیلئے آپ افسر متعلقہ سے کہتے ہیں یا اللہ سے۔“

”جناب میں تو دونوں سے کہتا ہوں۔“

حضرت مسکرا دیئے اور فرمانے لگے۔

”بھئی کوئی میرے الفاظ کا غلط مطلب نہ پلے باندھ لے۔ کارساز حقیقت میں بس ایک اللہ ہی کی ذات ہے اسباب و وسائل، نظام کائنات کیلئے ہیں۔ یہ نظم، یہ انتظام، یہ حسن ترتیب بھی اسی کی شان لازوال

کا مظہر ہے۔“

مولوی عزیز الدین پرانے ملنے والے تھے، سمجھتے تھے کہ کسی نووارد کو سمجھا رہے ہیں۔  
قدرے سکوت کے بعد آپ پھر ارشاد کرنے لگے۔

”باؤ! یہ بات تو محض سمجھانے کی غرض سے کہی ہے۔ ہر ظاہری اسباب و باطنی ذرائع کے باوجود  
یہ تسلیم کرنا پڑتا ہے کہ ہر کرم، ہر فضل صرف اللہ کی طرف سے ہے۔ ہر عنایت اسی کا انعام ہے، ورنہ کون کسی کو  
دیتا ہے۔“

بزرگان دین کے مزاروں پر فاتحہ خوانی کے بعد دعا اللہ ہی کے حضور کی جائے کہ ان بزرگوں کے  
طفیل ہماری فلاں مشکل دفع فرما اور صاحب قبر سے استدعا کرنی چاہئے کہ تمہارے لئے اللہ تبارک تعالیٰ  
کی بارگاہ میں دعائے خیر مانگیں۔

”افسوس اب تو مذہب سے بے گانہ فقیروں نے خدا کی ذات تو نظر انداز کر دی ہے اور ان کے  
جاہل مرید کلیتہ اہل قبور کو حاجت روا سمجھ بیٹھے ہیں۔ جس پیر فقیر کی صحبت میں خدا کی معرفت حاصل نہیں  
ہوتی وہ پیر نہیں۔“

اب آپ مولوی عزیز الدین سے مخاطب ہوئے۔

”کیوں مولوی جی میں ٹھیک کہتا ہوں“

”حضور درست فرما رہے ہیں۔“ مولوی صاحب نے جواب دیا۔

اپنا اسلام، اپنا مذہب، اپنا طریقہ یہی ہے باقی رہے غیر شرع اور طریقہ کے فقیر سوان سے ہمارا کوئی  
سروکار نہیں۔

”یہی مذہب حضرت میاں صاحب رحمۃ اللہ علیہ کا ہے اور یہی درست ہے۔ اللہ نے نبی پاک کو  
شریعت کاملہ کا علمبردار بنا کر بھیجا۔ اور خلق کو ان کی اطاعت کی تاکید کی ہے، جو ان کی متعین کی ہوئی حدود  
سے باہر ہے وہ گمراہ ہے۔“

## مختصر حالات و واقعات

انسانی زندگی میں دو نظام کار فرما ہیں۔ ایک جسمانی نظام اور دوسرا روحانی نظام۔ جسم چونکہ فانی چیز ہے اس لئے اس کا نظام بھی فانی ہے۔ روح چونکہ فنا نہیں ہوتی اس لئے اس کے نظام کو بھی فنا نہیں ہے۔ جس طرح جسمانی نظام کا تعلق ظاہری امور سے ہوتا ہے اسی طرح روحانی نظام کا تعلق باطنی امور سے ہوتا ہے۔ جسم کی تربیت والدین کرتے ہیں۔ دماغ کی تربیت استاد کرتے ہیں اور روح کی تربیت اولیاء اللہ کرتے ہیں۔ وہ روح کو غفلت کی نیند سے بیدار کرتے ہیں اور انسان کو روح کی بالیدگی کا احساس و ادراک ہوتا ہے۔ حضرت شیخ عبدالحق محدث دہلوی علیہ الرحمہ کا فرمان ہے ”اولیاء اللہ کا وجود رحمت و نعمت ہے اور ان کا ذکر نزول رحمت کا سبب اور وصل و قربت حق کا ذریعہ ہے۔“

اولیاء اللہ خواہ اپنی ظاہر زندگی میں ہوں یا برزخی زندگی میں ہوں ان کے فیوض و برکات میں کوئی فرق نہیں پڑتا۔ بقول حضرت میاں میر علیہ الرحمہ ”برزخی زندگی میں اولیاء کرام کے تصرفات پہلے کی نسبت کہیں زیادہ ہو جاتے ہیں۔“

اللہ تعالیٰ ان بزرگان عظام کی برکت سے مخلوق پر بے حد رحم فرماتے ہیں۔ ان کے طفیل آفات و بلیات قحط اور بیماری کو روکتے ہیں۔ لوگوں کے گناہ معاف فرماتے ہیں۔ دعائیں قبول کرتے اور حاجات بر لاتے ہیں۔ دشمنوں پر انہیں فتح دلاتے ہیں اور روزی میں وسعت دیتے ہیں۔ یہی اولیائے کرام وہ باکمال ہستیاں ہیں جن کی شان میں ارشاد باری تعالیٰ ہے ”بلاشبہ اللہ کے دوستوں کو نہ کوئی خوف ہے اور نہ کوئی غم ہے“ اور ارشاد نبوی ﷺ ہے کہ ”اولیاء اللہ میری قبا کے نیچے مامون و محفوظ ہیں“ اور انہیں مردان خاص کے قلوب کو حق تعالیٰ کا مقام کہا گیا ہے اور فرمان نبوی ﷺ ہے کہ ”مومن کی فراست سے ڈرو یہ اللہ کے نور سے دیکھتے ہیں۔“ ذکر الہی کے باعث ان کے قلوب مثل آئینہ صاف و شفاف ہوتے ہیں اور ان پر انوار الہی کا عکس پڑتا ہے جس کی بدولت انہیں صفات الہیہ پیدا ہو جاتی ہیں۔ اس لئے ان سے طالبین کو بھی فیض پہنچتا ہے۔ اور ان کے مدفن بھی انوار و تجلیات ربانی کے مرکز بن جاتے ہیں۔

ان نفوس قدسیہ نے قرون اولیٰ سے لے کر عصر حاضر تک ہر دور میں اپنی اپنی خانقاہوں میں رشد و ہدایت کی مشعلیں روشن کیں۔ اس سے ہزاروں لاکھوں غیر مسلم حلقہ بگوش اسلام ہوئے۔ اور بھنگی ہوئی انسانیت کو

تاریکی کی دنیا سے نکال کر روشنی میں لاکھڑا کیا۔

اکابر سلسلہ نقشبندیہ کو اسلام کی ترویج و اشاعت میں بڑا دخل ہے۔ سلسلہ نقشبندیہ کے عظیم ترین سرمایہ افتخار بانی اور پیش رو سیدنا حضرت ابوبکر صدیقؓ ہیں جو بوجہ محبت رسول ﷺ اور کامل اتباع شریعت، مطہرہ صحابہ کرام میں ایک منفرد مقام رکھتے ہیں۔ فیضان نبوت کا یہ سلسلہ حضرت خواجہ بہاؤ الدین نقشبندؒ سے ہوتا ہوا امام ربانی حضرت مجدد الف ثانیؒ کی ذات مبارکہ سے انعکاس پذیر ہوتا ہے۔

اس نسبت جلیلہ کے وارث و مظہر اور عظیم سرمایہ افتخار اعلیٰ حضرت سید محمد اسماعیل شاہ بخاریؒ بنے۔ خداوند تعالیٰ نے انہیں جن خصوصیات سے نوازا تھا وہ انہیں گروہ اولیاء میں ”حضرت کرمانوالے“ کے نام سے ممتاز کرتی ہیں۔

**ولادت باسعادت :** اعلیٰ حضرت سید محمد اسماعیل شاہؒ موضع کرموں والا ضلع فیروز پور میں 1297ھ میں پیدا ہوئے۔ آپ کے والد بزرگوار سید سید علی شاہ المعروف سید سکندر علی شاہؒ اپنی خاندانی وجاہت، نیکی اور پاک بازی کی وجہ سے علاقہ کے لوگوں میں عزت کی نگاہ سے دیکھے جاتے تھے۔ آپ کا سلسلہ نسب سید جلال الدین سرخ بخاریؒ جیسے جلیل القدر ولی اللہ سے ہوتا اکتالیسویں پشت میں حضرت امام حسینؑ سے جا ملتا ہے۔

**ابتدائی تعلیم :** زمانہ طفولیت سے ہی آپ کو لہو لعب کی طرف رغبت نہ تھی۔ عام بچوں میں کھیلنا آپ کی عادت نہ تھی۔ آپ نے جب ہوش سنبھالا تو مکتب کی طرز پر تعلیم شروع کرائی گئی۔ ابتدائی تعلیم موضع سلطان خان والا نزد کرموں والا میں حاصل کی۔ قرآن کریم ناظرہ اور مروجہ عربی و فارسی کی کتب پڑھ لینے کے بعد آپ تقریباً بیس سال کی عمر میں اعلیٰ دینی و روحانی علوم کے حصول کیلئے عازم سفر ہوئے۔ بوقت رخصت آپ کے شفیق چچا سید قطب الدین شاہ نے فرمایا ”برخوردار وہ علم حاصل کر کے آنا جس سے مخلوق خدا کو نفع پہنچے نہ کہ وہ علم جو خشک اور صرف قیل و قال تک محدود ہو“ چنانچہ یہ بات آپ کے ذہن نشین ہو چکی تھی کہ علم وہی فائدہ مند ہے جس سے عمل صالح کی راہیں ہموار ہوں۔ آپ نے اس وقت کے شہرہ آفاق کے حامل مدارس مظاہر العلوم ساہانپور مدرسہ نعمانیہ لاہور مدرسہ عبدالرب دہلی اور جلال پور وغیرہ سے تکمیل علم و دورہ حدیث کی سند حاصل کیں۔ علاوہ ازیں فن تعلیم، طب و تربیت بھی حاذق حکماء سے حاصل کی۔

**منازل سلوک :** ظاہر علوم کی تکمیل کے بعد علوم باطنی کے حصول کیلئے آپ متعدد بزرگوں کی خدمت میں حاضر ہوئے۔ اس سلسلہ میں سب سے پہلے آپ نے حضرت خواجہ اللہ بخش تونسویؒ کے خلفاء میں سے ایک بزرگ حضرت مولانا شرف الدین سے نسبت روحانی قائم کی۔ جن سے آپ کو تمام سلاسل میں

بیعت کی اجازت حاصل ہوئی۔ حضرت مولانا شرف الدین کے وصال کے بعد آپ کا جذبہ شوق آپ کو اس وقت کے سلسلہ عالیہ نقشبندیہ کے آفتاب عالم حضرت میاں شیر محمد شر قپوری کے پاس لے گیا۔ حضرت میاں صاحب نے بوقت ملاقات دریافت فرمایا ”شاہ جی! کچھ علم بھی پڑھا ہے؟“ آپ نے عرض کیا ”حضور! پڑھا تو ہے لیکن کچھ سمجھ نہیں آیا“ قبلہ میاں صاحب نے فرمایا ”اللہ کریم سمجھ بھی عطا فرما دیں گے۔“ اس پہلی ملاقات میں حضرت میاں صاحب نے نسبت نقشبندیہ القاء فرمائی اور دیر تک توجہ عالیہ سے مستفیض فرمایا۔ پھر حضرت میاں صاحب نے فرمایا ”یہ فضل الہی ہے جسے چاہے عطا کرے“ شیخ کامل کی پہلی نظر کیمیا اثر نے آپ کے دل کی دنیا میں انقلاب عظیم برپا کر دیا۔ حتیٰ کہ آپ کو مسند ارشاد پر بٹھا کر خلق کی رہبری پر مامور فرما دیا۔ حضرت میاں صاحب مصلح فیروز پور اور اس کے نواح سے آنے والے طالبان طریقت سے فرمایا کرتے تھے کہ شاہ صاحب (حضرت کرمانوالے) وہاں موجود ہیں۔ ان سے مل لیا کرو۔ ایک ہی بات ہے۔ اتنی دور آنے کی کیا ضرورت ہے۔

**رشد و ہدایت:** آپ نے واپس جا کر اپنے گاؤں کرموں والا میں رشد و ہدایت کا سلسلہ شروع کیا۔ تھوڑے ہی عرصہ میں یہ مقام مرجع خاص و عام بن گیا۔ اس آفتاب ولایت کی روشنی دن بدن دور دور تک پھیلتی گئی۔ اہل طلب جوق در جوق اکتساب فیض کیلئے حاضر ہوتے۔ طالبین کے احوال کی درستی اور ان میں شریعت و سنت کی پیروی کا جذبہ پیدا کرنے کیلئے آپ کی باطنی روحانی قوت خوب کام کرتی۔ آپ امامت و صلوة کیلئے اکثر مسجد میں رونق افروز رہتے۔ جمعۃ المبارک کے دن تقریر عموماً پنجابی زبان میں ایسی پر تاثیر ہوتی کہ اسکی اثر انگریزی کی کسک جملہ سامعین اپنے دلوں میں دیر تک محسوس کرتے۔ لنگر شریف ہمہ وقت جاری رہتا۔ تھوڑے عرصہ میں آپ کے حلقہ ارادت میں بے شمار افراد داخل ہو گئے۔ غیر مذاہب کے لوگ بھی کثیر تعداد میں آتے۔ اکثر ہندو اور سکھ لوگوں کی ظاہری و باطنی حالت بدل جاتی اور وہ ذکر و فکر اور مراقبہ میں مشغول ہو جاتے۔ اکثر تذکرہ نگاروں کا کہنا ہے کہ اپنے مرشد گرامی کی ظاہری حیات میں ہی حضرت کرمانوالے نے نہ صرف خود کو سچا اور حقیقی جانشین ثابت کیا بلکہ لاکھوں دلوں کو یاد الہی میں مشغول کر دیا۔

**ہجرت:** قیام پاکستان کی جدوجہد میں آپ کا ہر مرید عقیدت مند آپ کی ہدایت پر سرگرم کارکن کی حیثیت سے پیش پیش تھا۔ مسلم لیگ اور تحریک آزادی کے متعدد رہنماؤں کو حضرت صاحب کا مکمل تعاون اور سرپرستی حاصل تھی۔ قیام پاکستان کے بعد آپ قصور سے ہوتے ہوئے پاکستان شریف پہنچے۔ اور مسجد و عید گاہ تعمیر کرائی۔ بعد ازاں آپ اوکاڑہ کے نزدیک پکا چک 56/2.L میں آ کر مستقل رہائش پذیر ہوئے۔ یہ

گاؤں آپ کے مبارک قدموں کی برکت سے ”حضرت کرمانوالہ شریف“ کے نام سے موسوم ہو گیا۔ ہجرت سے قبل آپ اکثر فرماتے ”ایسی جگہ جائیں گے جہاں مکانات قبلہ رخ ہوں پاس ہی پکی سڑک ریلوے لائن اور نہر بھی ہو۔ سب ساتھ ساتھ ہوں تاکہ بیلوں (دوستوں) کو آمد و رفت میں آرام رہے اور وہاں سے ریل گاڑی میں سوار ہو کر سیدھا مدینہ شریف جاسکیں۔ آپ کی پیشن گوئی سچ ثابت ہوئی اور موجودہ دربار شریف حضرت کرمانوالہ اوکاڑہ کا نقشہ آپ کا فرمان حرف بحرف درست ثابت کر رہا ہے۔ آپ نے آتے ہی اس گاؤں میں اپنی قیام گاہ پر نماز پنجگانہ اور جمعہ کا انتظام فرمایا۔ زائرین و حاجت مندوں کیلئے قیام و طعام کا اہتمام کیا۔ ریلوے سٹیشن اور ڈاک خانہ کا اجرا ہوا۔ اب یہی جگہ رشد و ہدایت کا مرکز بن گئی۔ اور تشنگان جام وحدت اپنی پیاس بجھانے لگے۔

**اخلاق کریمانہ:** حضرت کرمانوالہ لے نہایت خوش خلق، خوش ذوق، اخلاق حمیدہ اور اوصاف پسندیدہ کے مالک تھے۔ آپ کے پاس سبھی قسم کے لوگ آتے۔ کبھی کسی سے نہ سنا گیا کہ اس کی طرف توجہ نہیں ہوئی۔ اس کی ضرورت پوری نہیں ہوئی۔ بیشتر لوگوں کو حاجت بیان کرنے کی ضرورت ہی نہ پڑتی۔ بلکہ آپ اکثر دل کا حال پہلے معلوم کر لیتے۔ آپ کے کشف کے سامنے کوئی چیز پوشیدہ نہیں تھی۔ اس لئے غلط بیان کرنے والوں کو ناپسند فرماتے۔ آپ فرماتے مجھے لوگوں کے حالات کی جستجو اور تفتیش کی ضرورت نہیں بلکہ سچی بات بتانے سے اقرار گناہ کی شکل پیدا ہوتی ہے اور اقرار گناہ میں توبہ کا پہلو ہے۔ اخلاق و اعمال کی اصلاح کا انداز ایسا کریمانہ کہ کوئی نافرمانی پر قادر نہ ہوتا۔

حضرت کرمانوالہ لے گونمود و نمائش اور ریا کاری سے سخت نفرت تھی۔ دست بوسی یا پاؤں کو چھونا سخت ناپسند تھا۔ حتیٰ کہ رسمی مصافحہ کے شائقین کو ڈانٹ ڈپٹ کر نصیحت فرماتے۔ مجلس میں آپ کی تشریف آوری پر کسی شخص کو تعظیماً کھڑا ہونے کی اجازت نہ تھی۔ بڑے بڑے علماء مجلس میں آ کر باادب بیٹھتے اور بڑے پیچیدہ مسائل حل کرواتے۔ بد عقیدہ علماء بحث یا مناظر کے بغیر ہی راست راست پر آ جاتے۔ آپ کا ہر کلمہ اور ہر ہر ادا بمطابق سنت مصطفیٰ ﷺ ہوتی۔ جمعہ کے دن خطبہ خود فرماتے۔ جس کی اثر انگیزی سامعین میں حیرت انگیز ہوتی۔ وعظ و نصیحت سے کوئی لمحہ خالی نہ گزرتا۔ آپ کی باتیں انتہائی حکیمانہ ہوتیں۔ اور اکثر دلوں پر اثر کرتیں۔ آپ نے کبھی تعویذات اور جھاڑ پھونک کا سہارا نہیں لیا بلکہ اکثر ایک جیسے مریضوں کو شہد لسی، گلقد، مجھن، کھوی، گندم کا بھوسہ، لنگر کے بچے ہوئے ٹکڑوں، نماز پنجگانہ کی پابندی، درود پاک، بکثرت پڑھنے اور داڑھی رکھنے کا نسخہ بتاتے تو قدرت کاملہ سے حیرت انگیز تاثیر ظاہر ہوتی۔ ڈاکٹر سے مایوس مریضوں کو آپ



رب کریم کی رحمت پر بھروسہ رکھنے کی تلقین کرتے۔

**اتباع شریعت :** حضرت کرمانوالے ان کا ملین میں سے تھے جن کا اوڑھنا بچھونا صرف شریعت مظہرہ تھا۔ وہ حضور ﷺ کے سچے عاشق اور پیروی سنت کے علمبردار تھے۔ ان کا قول تھا کہ جو شخص شریعت کا پابندی نہیں اسے ولی نہ مانو۔ خواہ ہوا میں اڑتا ہو۔ آپ کے بارے مشہور تھا کہ انہیں سنت کے مطابق مستحب داڑھی رکھوانے اور حقہ چھڑانے کا طریقہ خوب آتا ہے۔ اور سنت کی پیروی سختی سے کرواتے ہیں۔ آپ ہمیشہ اس تمنا کا اظہار کرتے کہ ان سے ملنے والے حضور نبی کریم ﷺ کی شکل و صورت بنائیں۔ داڑھی نہ منڈائیں اور لباس و اطوار میں مسلمان نظر آئیں آپ پردہ نسواں کے سخت پابند تھے۔ کبھی کوئی عورت آپ کی مجلس مبارک نہیں آسکتی تھی۔ بلکہ پانچ چھ سال کی بچیوں کے آنے کی بھی ممانعت تھی۔ اگر کسی وقت زنان خانہ میں جانا ہوتا تو پہلے پردے کا اہتمام فرماتے۔ محرم مستورات کے سوا کوئی عورت آپ کے روبرو نہیں آتی تھی۔

آپ کے مریدین اور وابستگان بھی اتباع شریعت کے بے حد خیال رکھتے۔ اس لئے سنت کی پیروی میں سفید ٹوپی و پگڑی سفید کرتہ اور تہبند لمبی داڑھی مبارک سادہ کھانا مٹی کے برتنوں میں دایاں گھٹنا کھڑا کر کے کھاتے تھے۔ صرف داڑھی والا آدمی نماز باجماعت میں پہلی صف میں کھڑا ہو سکتا تھا، معمولی چیزوں مثلاً ط لوٹا، جوٹا، درانتی، جھاڑو وغیرہ کا منہ قبلہ رخ رکھنا اور عورتوں سے سخت پردہ کرنا ایسی روشن روایات ہیں کہ جن کا موجودہ دور میں ملنا محال ہے۔

**وصال مبارک :** حضرت صاحب کرمانوالے تادم آخرت سنت رسول اللہ ﷺ پر سختی سے عمل پیرا رہے۔ بالآخر 27 رمضان المبارک 1385ھ بتاریخ 20 جنوری 1966 بروز جمعرات 88 سال کی عمر میں یہ حامی شریعت و سنت رہبر کامل قطب زمان، نائب رسالت، آفتاب علم و عرفان پردہ کر گیا۔ آپ کا دارفانی سے رخت سفر باندھ کر دار بقا کو روانہ ہو جانا سب کو تڑپا گیا۔ بزم احباب پر افسردگی چھا گئی۔ لیکن غم و اندوہ کی ان تڑکیوں کو دور کرنے کیلئے اللہ تعالیٰ نے اپنی حکمت کاملہ سے پہلے سے ہی انتظام کر دیا تھا۔ حضرت صاحب کرمانوالے سے وابستہ روشن و تابندہ روایات کی پاسداری آپ کے دولخت جگر صاحبزادے پیرسید محمد علی شاہ بخاری اور صاحبزادہ پیرسید عثمان علی شاہ بخاری کے کندھوں پر آن پڑی۔








حضرت صاحب کرمانوالے نے اپنے وصال مبارک سے ساتھ آٹھ سال قبل ہی اپنے چھوٹے صاحبزادے پیرسید عثمان علی شاہ بخاری کو تمام امور سونپ دیئے تھے۔ لہذا آپ نے بعد از روحانی و باطنی تربیت انہیں اپنی حیات مبارکہ میں یہ بیعت و خلافت کی اجازت بھی مرحمت فرمادی۔ آپ کو اطاعت شعاری

اور سعادت مندی کے سبب حضرت صاحب کا خاص قرب حاصل تھا۔ آپ اکثر فرماتے کہ میرے بس کی بات نہیں مجھے پیر عثمان علی شاہ بخاری سے محبت ہے۔

حضرت صاحب کرماں والے کے وصال سے بابا جی سید عثمان علی شاہ بخاری پر گہرا اثر پڑا اور جدائی کا یہ صدمہ ناقابل برداشت تھا۔ بالآخر 15 جولائی 1978ء کو سید عثمان علی شاہ بخاری بھی وصال فرما گئے۔ ان حالات میں تمام تر ذمہ داری بابا جی پیر سید محمد علی شاہ بخاری کے کندھوں پر آن پڑی۔ آپ نے نہایت استقامت اور ہمت سے یہ بار اٹھائے رکھا۔ بابا جی سید محمد علی شاہ بخاری اپنی زندگی میں بہت سی کڑی آزمائشوں سے گزرے لیکن آپ کے پائے استقلال میں لغزش نہیں آئی۔ چھوٹے بھائی کے بعد آپ کی ہمشیرہ بھی وصال فرما گئیں۔ ان صدمات کا غم ابھی تازہ تھا کہ آپ کے ہونہار قابل فخر اکلوتے لخت جگر پیر سید غضنفر علی شاہ بخاری بھی 2 مارچ 1992ء کو اس جہان فانی سے پردہ فرما گئے۔ پیر سید غضنفر علی شاہ بخاری کے وصال کے تقریباً ایک سال بعد بابا جی سید محمد علی شاہ بخاری بتاریخ 12 جون 1993ء کو وصال فرما گئے۔ ان مسلسل صدمات کے باعث مریدین اور طالبین راہ سلوک پر غم و اندوہ کے پہاڑ ٹوٹ پڑے۔ لیکن اللہ کریم کو اپنے بندوں کی رہبری و رہنمائی مقصود تھی۔ اس لئے اپنی حکمت کاملہ سے بابا جی سید عثمان علی شاہ بخاری کے دو صاحبزادے اور حضرت صاحب کرمانے والے کے پوتے پیر سید مصصام علی شاہ بخاری اور پیر سید میر طیب علی شاہ بخاری مدظلہ العالی کو خلق خدا کیلئے رشد و ہدایت کا ذریعہ بنایا۔ لہذا بتاریخ 16 جولائی 1993ء کو بابا جی سید محمد علی شاہ بخاری کی رسم چہلم کے موقع پر رسم دستار بندی ادا کی گئی۔ رسم دستار بند میں سرچشمہ فیض و کرم آستانہ عالیہ مکان شریف کے سجادہ نشین سید محفوظ حسین شاہ سجادہ نشین شرق پور شریف سجادہ نشین کیلیا نوالہ شریف سجادہ نشین دھول شریف اور سجادہ نشین بھلیر شریف نے اعلیٰ حضرت کرمانوالے کے پوتے اور بابا جی پیر سید عثمان علی شاہ بخاری کے قابل فخر صاحبزادے پیر سید میر طیب علی شاہ بخاری کو سجادہ نشین مقرر فرما کر جملہ خلافت و بیعت کا فریضہ سونپا جو اپنے عظیم المرتبت دادا پاک سے وابستہ روشن و تابندہ روایات کی پاسداری بخوبی کر رہے ہیں۔ موجودہ حالات میں یہ بجا طور پر کہا جاسکتا ہے کہ تشنگان جام وحدت روشنی کے متلاشی اور بھٹکے ہوئے لوگوں کیلئے آستانہ عالیہ حضرت کرمانوالہ شریف رشد و ہدایت کا مرکز اور منبع فیوض و برکات ہے۔ یہی وجہ ہے کہ اس آستانہ عالیہ سے وابستہ لاکھوں افراد کا سلسلہ دنیا بھر میں پھیلا ہوا ہے۔ حضرت صاحب کرماں والے کا سالانہ عرس مبارک ہر سال بتاریخ 27-28 فروری آستانہ عالیہ حضرت کرمانوالہ شریف (اوکاڑہ) پر زیر نگرانی پیر سید مصصام علی شاہ بخاری اور پیر سید میر طیب علی شاہ بخاری منعقد ہوتا ہے۔



# ہماری قابل مطالعہ کتابیں










کرامیاء البکری شاپ

دوکان نمبر ۲-۰ دربار مارکیٹ لاہور

Voice: 042-7249515

# ہماری قابل مطالعہ کتابیں



کرامیاء البکری شاپ

دوکان نمبر ۲-۰ دربار مارکیٹ لاہور

Voice: 042-7249515